

مۇقاۋىنى لايىھىلىگۈچى: جالالىدىن بەھرام

ئابدۇۋەلى ئەلى

بەدۋەت - بارساكلىمىن يول



شىنجاڭ ئۇنىۋېرسىتېتى نەشرىياتى

بەدۋەت - بارساكلىمىن يول



شىنجاڭ ئۇنىۋېرسىتېتى نەشرىياتى



ISBN 7-5631-0840-8



9 787563 108404 >

ISBN 7-5631-0840-8

Z · 151 (民文) 定价: 23.00元

ABDULCELIL
Yenidogan Min. 4. St.
Aydinburnu 131. 8014
www.uyghurkitap.com

ئابدۇۋەلى ئەلى

بەدۋەت -
پارسا كەلەمەن پۇل

تارىخىي قىسسە

(2 - كىتاب)

شىنجاڭ ئۇنىۋېرسىتېتى نەشرىياتى

مەسئۇل مۇھەررىرى: پالتاخۇن ئەۋلاخۇن
ئاخىرقى تەكشۈرگۈچى: ئىمامھەسەن ئىبراھىم
مەسئۇل كوررېكتورى: تۇنسايم ساۋۇت

بەدۋەت — بارسا كەلمەسى يول (2)
ئابدۇۋەلى ئەلى

شىنجاڭ ئۇنىۋېرسىتېتى نەشرىياتى نەشر قىلدى
(ئۈرۈمچى شەھىرى غالىبىيەت يولى 14-نۆ، پ: 8300046)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا 2 - باسما زاۋۇتىدا بېسىلدى

تۈلچىسى: 850 × 1168، 1/32، باسما تۈنۈقى: 9.5

1997 - يىل 1 - ئاي 1 - نەشرى

1997 - يىل 3 - ئاي 1 - بېسىلىشى

تىراژى: 10350 — 1

ISBN7-5631-0840-8/Z·151

باھاسى: 23 00 يۈەن

مۇندەرىجە

1	جانان لوڭقا	بىرىنچى باب
16	«سەن قەيەرلىك، سەن نەلىك؟»	ئىككىنچى باب
39	خانلىق مەدرىسىسى	ئۈچىنچى باب
57	«پوچى خوجام»	تۆتىنچى باب
84	شۈي شۆگۈك	بەشىنچى باب
105	تسۆھمەت قۇربانلىرى	ئالتىنچى باب
	ئەنگىلىيە ئەلچىلىرى بەدۈلەت	يەتتىنچى باب
128	نىڭ ھۇزۇرىدا	
154	قەدرى كېچىسى	سەككىزىنچى باب
176	«ئالتەيۈز چاقىرىملىق جىددىي پەرمان»	توققۇزىنچى باب
199	«قوي پادا - پادا، ئىت بىرە - بىرە»	ئونىنچى باب
218	تابۇشنىڭ بېگىم	ئون بىرىنچى باب
239	«بارسا كەلمەس يول»	ئون ئىككىنچى باب
259	كۈرەپاتكىن كورلىدا	ئون ئۈچىنچى باب
279	تازىبۇلاقتىكى بۆرە ئويۇنى	ئون تۆتىنچى باب

بىرىنچى باب

جانان لوڭقا

«چۆپنى خار قىلما،
كۆزۈڭگە سانجىلىدۇ.»

— ئۇيغۇر خەلق ماقالى

مىلادى 1870 - يىلى باھار پەسلى.
تۆشۈك دەرۋازىسىنىڭ سىرتىدا، بورا سايىۋەنلىك،
قەشقەر ماتىياسىدىن قىلىنغان چېدىرلىق
ئاشپۇرۇلار ۋە سودىسى قايناپ تۇرغان چايخانلار
ئادەملەر بىلەن لىق تولۇپ كېتىشكەندى. تۈمەن دەرياسىنى
بويلاپ دۆلەتباغ تەرەپكە كەتكەن يولنىڭ ياقىسىدىكى سايازلىق،
چوڭقۇرلۇقلاردا ھەزرەتنىڭ ① سۇبۇق ئۇمىچىغا تويماي، خۇددى
ئىچ ئەرۋاھلاردەك بولۇپ قالغان، قورايدەك ئىنچىكە ئاۋارە
دىۋانىلەر قاتار ئولتۇرۇشاتتى. ئۇلار خۇددى شۇ يەرنىڭ ئۆزى
دىن ئۈنۈپ چىقىۋاتقاندەك ۋە خۇددى شۇ يەرنىڭ ئۆزىدە ئاس-
تاغىنا يەرنىڭ ئىچىگە كىرىپ كېتىۋاتقاندەك، گاھ پەيدا

① ھەزرەت — ئاپپاق خوجا مازىرى.

بولۇش ئاتتى، گاه كۆزدىن غايىب بولۇش ئاتتى.

— ھەقدوست! بالاگەردان نەخشىبەندە پىرىسىم، دەپ زارلىدى بىر دىۋانە ئۆتۈپ كېتىۋاتقان بىر يولۇچىنى كۆرۈپ، بازارنىڭ بىر چېتىدىكى بوشلۇقتا بىرمۇنچە ئادەملەر ئولمىشىۋالغانىدى. ناغرىلارنىڭ قاتتىق دۈمبۈرلەشلىرى، جەز- كانايالارنىڭ ھۆركىرەشلىرى ۋە سۇنايالارنىڭ قاتتىق چىرىلداشلىرى ئىچىدە قىزىقچىلار، نەيرەگۋاز - ھەييارلار، يىلان ئوينات قۇچلار، ئۇسسۇلچىلار، دارۋازلار كىشىلەرنىڭ كۆزلىرىدىن ئوت چىقىرىپ ئۆز ھۈنەرلىرىنى كۆرسىتىۋاتاتتى. بىر چەتتە بىر توپ كىشىلەر ئىت تالاشتۇرۇۋاتاتتى. قوچقارچىلارنىڭ قوچقارلىرى قەيسەرلىك بىلەن ۋە جاھىللارچە ئۈسۈشۈپ ئېلىش ماقتا ئىدى. تۈرلۈك شىۋىلەردە سۆزلىشىۋاتقان ئادەملەر ئۈس تىدىكى ئاقۇچ مانانلىق ئاسماندا، ياپىلاق، تۇتۇق، نۇرسىز ۋە قىزىرىپ كەتكەن قۇياش مەلەپ قويغاندەك مىدىرلىماي تۇراتتى. ھەممە يەر چاڭ - توپا ئىدى، ئۆلۈك توپا شامالدا ئۇچۇپ، چىش ئارىسىدا غىچىرلايتتى، بۇرۇنلارغا، كۆزلەرگە، قۇلاقلارغا كىرىپ كېتەتتى.

ناھايىتى ئېگىز باغلانغان دار ئۈستىدە، قولىغا بادرا تەڭشەك ئالغان، ئۇچىسىغا پەرىجە يېپىنىۋالغان ۋە شامالدىن كۆپۈپ تۇرغان كەڭ قىزىل شەلپەر ئىشتان كىيگەن، ياكار، دىقماق بىر ئادەم بىر تال چىڭ تارتىلغان ئۇزۇن ئارقان ئۈس تىدە ئالدىغا ئېگىزگە قاراپ سىلجىماقتا ئىدى. ئارقان ئاس مانپەلەك قەد كۆتۈرۈپ تۇرغان ئىككى ئېگىز تۈۋرۈككە چىڭ تارتىلىپ، بىرقانچە يېرىدىن ئارقانلار بىلەن يەرگە مەھكەم قىلىپ بېكىتىپ قويۇلغانىدى. ھېلىقى دارۋاز ئارقان ئۈستىدە گاه زوڭزىيىپ ئولتۇرۇۋاتاتتى، گاه ئېگىلەتتى، گاه قولىدىكى بادرا تەڭشەكنى يۇقىرىغا ئېتىۋېتىپ، شۇ ئارىلىقتا بېلىگە ئالدى تەرىپىدىن باغلانغان كىچىك بەل دۈمبىقىغا ئۇرۇۋېلىشقىمۇ

ئۈلگۈرۈپ، يەنە ئۇنى تۇتۇۋالاتتى. تۇيۇقسىز، كىشىلەر ئارىسىدا «ۋاي!» دەپ ئەندىكىپ چىرقىرىغان ئاۋاز ئاڭلاندى. دارنىڭ ئۈستىدىن بىر قارا نەرسە پۇلاڭلاپ يەرگە چۈشۈپ كېلىۋاتاتتى. كىشىلەرنىڭ يۈرىكى «قارتتىدە» قىلىپ كەتتى - دە، بۇ پاجىئەنى كۆرۈشكە چىدىماي، كۆزلىرىنى يۇمۇۋېلىشتى.

— ھەي، قىيامەتنىڭ كۈچۈكى! ئادەمنى قورقۇتۇپ ئۆلتۈ- رەيلا دېدىغۇ! — دېگەن ئاۋاز ئاڭلاندى كىشىلەر ئارىسىدىن. كىشىلەر دار ئۈستىگە قارىۋېدى، ھېلىقى دىققەت دارۋاز دارنىڭ ئۈستىدە كۈلۈپ قاراپ تۇراتتى. ئۇ دارنىڭ بىر چېتىدىكى تۈۋرۈكنىڭ بېشىغا چىققاندا، ئۆزىنى يەرگە قارىتىپ تاشلىۋەت كەنىدى. كىشىلەر ئۇنى داردىن يىقىلىپ چۈشتى دەپ قېلىش قاندا، ئۇ يەنە چاققانلىق بىلەن پۇتىنى دارنىڭ ئارقىسىغا يۈگۈۋېلىشقا ئۈلگۈرگەنىدى. ئۇچىسىدىكى پەرىجىسىنى بولسا ئەتەي يەرگە تاشلىۋەتكەنىدى. پەستە ئالىمان گۈرۈلدەپ كېتىش تى، تەر پۇرىقى ۋە ئاشپۇزۇللاردىن چىقىۋاتقان ئۆتكۈر ياغ ھىدى سىڭگەن چاڭ پۇرقىراپ ئاسمانغا كۆتۈرۈلمەكتە ئىدى. پەقەت ئارقاننىڭ ئىنچىكە ھەمدە لىڭشىپ تۇرغان تارى بىلەنلا ئەجەلدىن يىراقتا تۇرغان دارۋاز بولسا، ئاسمان بوشلۇقىدا تەنھا ھالدا شامالغا ھەمراھ بولۇپ تۇراتتى.....

ئۇزاق ئۆتمۈشتىكى يىللاردا، ئالتە شەھەر تەۋەسىدىكى ھەربىر شەھەرنىڭ ئۆز نامى بولغاندىن تاشقىرى، يەنە تۈرلۈك سۈپەتلىرىنى بىلدۈرىدىغان ناملارمۇ بار ئىدى. مەسىلەن، قەشقەر ئۆزىنىڭ ئەڭ قەدىمىيلىكى ۋە شەھەرلەر ئىچىدە مەشھۇرلۇقى بىلەن تەنتەنىلىك ھالدا «شەھىرى بۈزرۈك» دەپ ئاتالغان بولسا، يەكەن ئادەملىرىنىڭ خۇلق - مىجەزىنىڭ بىنچارە سۈپەتلىكى بىلەن «غېربانە يەكەن» دەپ ئاتالغانىدى؛

خوتەن ئۆزىدىكى پەرھىزكارلارنىڭ تولىلىقى ۋە بۇ يەردە قەتلىئام قىلىنغان ئەھلى پازىل، سالىھلارنىڭ نۇرغۇنلىقى بىلەن «شەھىدانە خوتەن» دەپ ئاتالغانىدى؛ كۇچا ئەھلى پېئىل ئېتىبارى جەھەتتىن بىر نىيەت - بىر ئىتتىپاق، ئۆلپەتلىكى زىيادە خەلق بولغانلىقى ئۈچۈن «غازىيانە كۇچا» دەپ ئاتالغان بولسا، تۇرپان ئەسھابۇل كەھف① نىڭ مازارگاھىغا مۇناسىۋەتلىك ھالدا، «ئەززانە تۇرپان» دەپ ئاتالغانىدى.

مەرىكىلىرىنىڭ كۆپلۈكى، سەيلىلىرى ۋە باراۋەتلىرىنىڭ بىرىنىڭ كەينىدىن بىرىنىڭ ئۆلىشى كېلىدىغانلىقى، ئادەملىرىنىڭ بىغەم، بېپەرۋالىقى ۋە تۇرمۇش كەچۈرۈشىنىڭ ئاسانلىقى بويىچە پۈتۈن ئالتە شەھەر ھۇدۇتلۇقىدا قەشقەر بىلەن ھېچقانداق بىر شەھەر تەڭلىشەلمەيتتى. بىراق، بەدۆلەتنىڭ زامانىسىدا، قەشقەر روھسىزلىنىپ، ئەمىر ئىسلامنىڭ ئېغىر زۇلۇم - سېلىقلىرى ئاستىدا ھالسىراپ قالغانىدى.

ھېيت - ئايەملەر كونا ئادەت بويىچە ئۆتكۈزۈلەتتى. چايخانىلارنىڭ ئالدىدا كانايچىلار كۈچىنىپ كانايلىرىنى ۋە بۇرغىلىرىنى چېلىشاتتى، ناغرىچىلار ئۆز ئۈستىلىقلىرىنى كۆر-سىتىشەتتى. بازارلاردا قىزىقچىلار غىلجىڭلىشاتتى. ئەمما، ھازىرقى ھېيت - ئايەملەر ئاۋۋالقىدەك قىزىمايتتى، خۇشال - خۇراملىقمۇ قايناپ تۇرماس بولۇپ قالغانىدى.

شۇ چاغدىكى ئەھلى پازىللارنىڭ تەبىر بېرىشىچە، بۇ

① ئەسھابۇل كەھف - تۇرپاندىكى بىر مازارنىڭ نامى، مەشھۇر زىيارەتگاھ. بۇ سۆزنىڭ مەنىسى: «غاردىكى ئادەم» دېگەن بولىدۇ. رىئايەت قىلىنىشىچە، قەدىمكى زاماندا ئەلدە تۇۋپىق - دىيانەت كۆتۈرۈلۈپ، زۇلۇم - سىتەم ئېشىپ كەتكەنلىكتىن، ئالتە يىگىت ۋە بىر ئىست بۇ غارغا كىرىۋاپتۇ ۋە ئۇ يەردە ئۇخلاپ قاپتۇ، ئۇلار ئويغىنىپ قارىسا، ئارىدىن ئۈچ يۈز يىل ئۆتۈپ كەتكەنمىش. بۇ ئەسلىدە غەربىي ئاسىيادا پەيدا بولغان بىر رىئايەت بولۇپ، ئۇيغۇرلار ئىسلام دىنىغا ئېتىقاد قىلغاندىن كېيىن، غارنىڭ ئورنىنى تۇرپاندا دەپ چۈشەندۈرۈشكەن.

زامانلار «مۇسۇلمان ئاۋات» بولسىمۇ، بىراق، بۇنداق تەنتەنبىلىك تەبىرلەرنى بۇزۇپ قويدىغان ئىشلارمۇ يوق ئەمەس ئىدى. ئەمىر ئىسلام مۇسۇلمان، بەگلەرمۇ مۇسۇلمان، پۇقرائىي - پەقىرلەرمۇ مۇسۇلمان، ئۇنىڭ ئۈستىگە، ھەممە كىشىنىڭ يۈرۈش-تۇرۇشىمۇ مۇسۇلمانچە ئىدى. ئوغرىلىق قىلغانلارنىڭ قولى ئىسلام شەرىئىتى بويىچە كېسىلەتتى ۋە ياكى ئۇلار دارغا ئېسىلاتتى. زىناخورلار چالما - كېسەك قىلىناتتى. ئىچكىلىككە بېرىلگەن كىشىلەرگە شەرىئەتنىڭ قىرىق دەرىجىسى ئۇرۇلاتتى. رەئىسلەر مۇلازىملىرىغا دەررە كۆتۈرگۈزۈپ، نامازسىزلارنى، سەللىسىز يۈرگەنلەرنى، يۈزىگە چۈمبەل تارتىمىغان خوتۇنلارنى تەپتىش قىلاتتى، پەرھىزنى بىلىمىگەنلەرنى ئۇرغۇراتتى. قاندا - يوسۇن شۇنچىلىك نازۇك بولۇپ تۇرۇپمۇ، كىشىلەرنىڭ ئۆيلىرى ئارقىسىدىن تېشىلىپ، ماللىرى ئوغرىلىنىۋېرەتتى، ئوغرى - قاراقچىلار ئۆز تىرىكچىلىكلىرى ئارقىسىدىن قالمايتتى. چالما - كېسەك قىلىنىدىغانغا زىناخورلارمۇ ئېشىپ - تېشىپ تۇراتتى. پۈتۈن ئۆمرىدە پېشانىسى سەجدە كۆرمىگەنلەرمۇ ئاز ئەمەس ئىدى. ئەمما، پەرھىزنىڭ باش تەرىپىدىن تۆت - بەش كەلىمە ئايەتنى دۇدۇقلىماي ئوقۇپ بېرىش - ھەركىمنىڭ قولىدىن كېلەتتى. كۆپ كىشىلەرنىڭ ئۆيلىرىدە مەي - شاۋاب، يوزلار خۇمرىلاپ قايناپ ياتسا، ئىككىنچى تەرەپتە رەسمىي يوسۇندا ئىچىملىك ساتىدىغان شوپاخانىلارمۇ يوق ئەمەس ئىدى.

قەشقەردە يېڭى خانىقالار، يېڭى مېچىتلەر قۇرۇلۇۋاتاتتى. مازارگاھلار يېڭىلىنىپ، تۇغلىرى يېڭىدىن قانلىنىۋاتاتتى. قەشقەرگە ھەر تەرەپتىن موللا - ئىشان، سوپى - ئاشىقلار كېلىشمەكتە ئىدى. دەرۋەقە، موللا - ئىشان، ئۆلىما - پازىللار ئۈچۈن بىرلا يول بار ئىدى. ئۇ بولسىمۇ، بەدۋەت - ئاتالىق غازىنىڭ خىزمىتىنى ياخشى ئىشلەش، تاپاۋىتى كۆپ قازىلىق مەنسىپنى قولغا كىرگۈزۈش، ساراي ئۆلىماسىغا ئايلىنىپ، ھۆكۈمدارلارنىڭ ھەر خىل ئىشلىرىغا پەتىۋا بېرىش ئىدى.

بىر كۈنى كەچقۇرۇنلۇقى، بەدۋەت قولىدا مەي ئولتۇرۇلغان بىللۇر قەدەھ بىلەن ئۆز خانىسىدا شىركەپ بولۇپ ئولتۇراتتى.

ئۇنىڭ ئارامغا كىمدۇر بىرى پۇتلىكاشاڭ بولدى.

— ئەمىر ئىسلام جانابى ئالىيلىرى، كۇچا تەرەپتىن پەۋقۇلئاددە خەۋەر كەلدى.

بەدۋەت ئالدىراج داداھىنىڭ سىلىق ئاۋازىنى تونۇدى — يۇ، ئەمما ئۇنىڭغا ئۇرۇلۇپ قارىغۇسى كەلمىدى.

— نېمە خەۋەر بولسا، چوڭ بەگ بەچچىگە ① ئېيتىۋېرىڭ!

— تەتەي ئاغچا مېنى سىزگە ئەۋەتتى ئەمىر ئىسلام

جانابى ئالىيلىرى!

بەدۋەت ئەمدى ئالدىراج داداھقا ئۇرۇلۇپ قارىدى.

ئۇنىڭ يېنىپ — يېنىپ قىلغان تەكرار تەزىملىرىمۇ، پەستىكى

چىشلىرى چۈشۈپ كەتكەن كەمتۈك ئاغزىنىڭ تەبەسسۇمىمۇ مۇشۇ

تاپتا بەدۋەتنىڭ كۆزىگە تولىمۇ سەت كۆرۈنۈپ كېتىۋاتتى.

— جانابى داداھا، بىزنى نېمىشقا ئارام ئالغىلى قويمىيسىز؟

— ئەمىر ئىسلام! سەلتەنىتىڭىز خەۋپ ئاستىدا! مەن شۇنىڭ

ئۈچۈن ئارامىڭىزنى بۇزۇشقا جۈرئەت قىلدىم!

— يەنە قانداق خەۋپ؟ چوڭ بەگ بەچچە قايرەدە؟

— تەتەي ئاغچا بىلەن بىللە جانابى ئالىينى كۈتمەكتە.

بەدۋەت ئۇنىڭ كەيپىنى بۇزغانلىقىدىن ئاچچىقى كېلىپ،

قولدىنكى بىللۇر قەدەھنى مەي بىلەن قوشۇپ مەرمەر تامغا

ئېتىپ ئۇرۇپ چۆل — چۆل قىلىۋەتتى.

كېيىن، سەمرىگەن يوغان گەۋدىسىنى چايقىغان ھالدا

تاشقىرىغا چىقتى.

ئەينەك ساراينىڭ ئىشىكى ئالدىدا، ئەللىك ياشلاردىكى،

① چوڭ بەگ بەچچە — پاقۇبەگنىڭ چوڭ ئوغلى بەگتۈلبەگنىڭ

ئەركىلەتمە ئىسىمى.

دوڭ قاپاق، بۇدۇر ساقاللىق بىر ئەمىر لەشكەر قول قوشتۇرۇپ
بېشىنى ئېگىپ تۇرۇپتۇ. بەگ بەچچە — بەگقۇلبەگ ئۆيىنىڭ
تۈرىدىكى شاھىنشىن ئالدىدا تۇراتتى. بۇ چاغدا ئۆيىنىڭ تۈرىدە
تىك تۇرغان تەتەي ئاغچىنىڭ يۈزى غەزەپتەنمۇ ياكى قورق
قانلىقتىنمۇ تاتىرىپ كەتكەنىدى:

— سەئىدىم، سىز ئۇيۇش — ئىشەن بىلەن بەندىسىز.
دۈشمەننىڭ سەلتەنىتىڭىزنىڭ بوسۇغىسىغىلا كېلىپ قالغانلىقىدىن
بىخەۋەرسىز!

بەدۈلەتنىڭ ئۈرۈمچى، تۇرپان ئەتراپلىرىنى بېسىپ
ياتقان داۋۇت خەلىپىنىڭ تۇرپاندىن قوشۇن تارتىپ كېلىپ،
ئۇنىڭ شەرقىي چېگرىسىغا تەھدىت سېلىۋاتقانلىقىدىن خەۋىرى
بار ئىدى. كورلىغا كىچىك بەگ بەچچە — ھەققۇلبەگنى ئەمرۇل
ئۇمرا ① قىلىپ تەيىنلىگەندىن كېيىن، كۈنچىقىش تەرەپلىرىنىڭ
مۇھارەبىيە ② ئىشلىرىدىن خاتىرجەم بولۇپ، قەشقەردە خاتىرجەم
تاماشاسىنى قىلىپ ياتقاندى، شۇنىڭ ئۈچۈن تەتەي
ئاغچىغا گۆلەيدى:

— يەنە نېمە ۋەھىمە؟

— سەئىدىم، بىزگە ئىشەنمىسىڭىز، مانا ئەمىر لەشكەر
جامەدار دادخاھ جانابلىرىدىن سوراڭ. ئەمرۇل ئۇمرا ئۇنى
ئاقسۇدىن ھۇزۇرىڭىزغا ياردەم تەلەپ قىلىپ ئەۋەتىپتۇ. نۇڭگا-
نىيلار كىچىك بەگ بەچچىدىن كورلىنى تارتىۋېلىپلا قالماستىن،
يەلكى يەنە ئىلگىرىلەپ كېلىپ كۇچاننىمۇ بېسىۋاپتۇدەك. ئەمدى ئۇلار
بۇ تەرەپلەرگىمۇ يۈرۈش قىلماقچى بولۇپ تەييارلىنىۋېتىپتۇدەك!
— ئىشەنمەيمەن! — دەپ بەدۈلەت قول قوشتۇرۇپ تۇرغان
جامەدار دادخاھقا تىكىلدى.

— ئەمىر ئىسلام جانابى ئالىيلىرى! بۇ بەتەخت تۇڭگا-

① ئەمرۇل ئۇمرا — باش قوماندان.

② مۇھارەبىيە — ئۇرۇشقا ئائىت ئىشلار.

ئىيلار لەۋزىدە تۇرۇشىمىدى. ئۇلار ئەھد - پەيىمانغا خىلاپلىق قىلىشىپ، شەبخۇن ئۇرۇپ، كورلىنى بىر كېچىدىلا بېسىۋېلىشتى. چاپ - چاپ ئىچىدىن ئەمرۇل ئۇمرا جانابلىرىنى ئارانلا ئاجرىتىپ چىقالىدۇق. مانا بۇ ئەمرۇل ئۇمرانىڭ سىلىگە يازغان مەكتۇپى.

ئۇ ھەققۇلتىبەگنىڭ بەدۋلەتكە يازغان خېتىنى قوش قوللاپ ئۇنىڭغا سۇندى.

سەۋر قاچىسى تولۇپ ئارانلا تۇرغان بەدۋلەت ئۇنىڭ قولىدىن خەتنى يۇلۇپ ئالدى. خەتتە مۇنۇلار يېزىلغانىدى: «... ئانە زىتىمگە سالامدىن سۇغرى، شۇل ئىش مەلۇم بولغايدىكىم، قوزا پەسلىدە تۇرپان تەرەپتىن لەنىشك يەنشەي دېگەن بىرى ئۇرۇمچى تۇڭگانىيلىرىدىن يىگىرمە مىڭ لەشكەرگە باش بولۇپ، كورلا تەۋەسىدە پەيدا بولدى. ئەمىر لەشكەر ئاۋغان خەير مۇھەممەت توپچىدار جانابى ئالىيلىرىنىڭ بەرگەن تۇز - تامىقىغا خىيانەت قىلىپ، ئاسىيلىق دۇمبىقىنى ئاشكارا چالدى ۋە يۈز ئۇرۇپ تۇڭگانىيلار تەرىپىگە ئۆتۈپ كەتتى. ئۇ بەتتەخت قورقماي ۋە ئەيمەنمەي، تۇڭگانىيلارنى جەڭ - جېدەلگە تەرغىپ قىلىپ ۋە كۈشكۈرتۈپ، تولا زىيانلىق ھەرىكەتلەرنى قىلدى. كۆپ قېتىم تۇڭگانىيلارنى باشلاپ كېلىپ شەبخۇن ئۇرۇپ، يىگىتلىرىمىزنى ھەددى - ھېسابسىز زىيان - زەخمەتكە مۇپتىلا قىلدى. بىز ئالدىراشچىلىقتا توپ - زەمبىرەكلەرگە ئاق تەڭگە، چاقا پۇل لارنى سېلىپ ئېتىپ، تۇڭگانىي پاراكەندىلەرنىڭ بىرمۇنچىسىنى يوقلۇق ھارۋىسىغا سېلىپ، ئۇ ئالەمگە جۈنەتتۇق. شۇنداق بولسىمۇ بەتتەخت تۇڭگانىيلار رويى زېمىننى قاپلىغان چېكەتكىدەك يوپۇرۇلۇپ كېلىۋەردى... مۇبادا، جانابى ئالىيلىرى بۇ قازاغا ئامال قىلمىسا، بىزلەر قانداق تاقابىل تۇرۇشنى بىلىمدۇق...»

بەدۋلەت كۇچانى تەسەررۇپىغا ئالغاندىن كېيىن، داۋۇت

خەلىپىنى سۈرۈپ ئۇششاققالغا بارغاندا، تۇڭگانىيلار بىلەن ئەھد-
پەيمان قىلىشىپ، داۋۇت خەلىپە ئۇششاققالنىڭ شەرقىدىكى جايلارغا،
بەدۆلەت ئۇششاققالنىڭ جەنۇبىدىكى جايلارغا ئۆز ھۆكۈمىنى
يۈرگۈزىدىغان، ئۇششاققالنى پاسىل قىلىشىدىغان بولۇپ، ھاجى
مىرزا بېشىنى كورلىدا بىر زاكاتخانا سېلىشقا، مىرزا بابا داد-
خاننى ئۇششاققال بىلەن چۇقودا چوڭ ئىككى قاراۋۇلخانغا
بەرىپا قىلىشقا تەيىنلىگەنىدى. بۇ جايلاردا قورغان سوقۇتۇرۇپ،
قاراۋۇلپېگى بىلەن يىگىتلەرنى توختاتقانىدى.

بەدۆلەت جامەدار دادخاھتىن بەزى تەپسىلاتلارنى سورى-
غاندىن كېيىن، ئۇنىڭغا ئىجازەت بەردى، بەگ بەچىمۇ ئىجا-
زەت ئېلىپ چىقىپ كەتتى.

— سەئىدىم، قېنى چايغا مەرھەمەت! دېدى تەتەي
ئاغىچا خونچىلىق جانان چىنىدىكى خۇش پۇراق دەملەنگەن چايىنى
بەدۆلەتنىڭ ئالدىغا قويغاندىن كېيىن، — سىزدەك ساھىب
دۆلىتى ئەيش — ئىشرەت بىلەن مەغۇل بولۇپ كەتسە، ئاقمۇت-
نىڭ نېمە بىلەن نەتەجىلىنىدىغانلىقىنى ئۇنتۇپ قالدىڭىزمۇ؟
— گۈلۈم، ئەندىشە قىلمەڭىز، بىز خەۋپنىڭ بېلىنىنى
ئۇشتۇغۇچىلىك ماغدۇرغا ئېگىمىز.

— شۇنداق، سەئىدىم، بۇنىڭغا ئىشەنچىم كامىل. بىراق،
«تارىختىكى خانىدانلار شوھرەت تاپتى ئازغىنا، گۈللەندى
شىجائەتتىن، مۇنقەرز بولدى ئىشرەتتىن» دېگەن ھېكمەتنى
ئاڭلىمىغانىدىڭىز؟ سىز ئەيش — ئىشرەت ئۇچۇنلا ساھىب
دۆلىتى بولغانىدىڭىز؟

— بىز بۇ پاراكەندە زېمىندا يۇرتىدارچىلىق تىزگىنىنى
قولىمىزدا تۇتقانىدىلا، بۈيۈك ئىشلارنى كۆزلىپ قويغانىمىز.
مۇشۇ ئۇلۇغ مەقسەت يولىدا قان كېچىپ جەڭ قىلدۇق. ھالا
بۈگۈنكى كۈنگە كەلگەندە، پاراكەندە ئەل تىنىچىپ، قوزىلار
بۆرىنىڭ ئەمچىكىدىن سۈت ئەمگۈدەك، كەكلىك بىلەن قارچىغا

بىر ئۇۋىدا ياشىغۇدەك دەرىجىدە ئادالەت ئورنىدى، ئەمىنىلىك جارى بولدى. بىزنىڭ بۈيۈك مەقسەتلىرىمىزنىڭ ئىشقا ئىشىنىشىغا بىر ئوچۇم پاراكەندە تۇڭگانىيلار ھەرگىز توسالغۇ بولالمايدۇ. دەپ جاۋاب بەردى بەدۆلەت چىنىدىكى چايىنى ئوتلاپ تۇرۇپ.

— ئۇيغۇرلاردا: «دۈشمىنىڭ چۈمۈلىدەك بولسىمۇ، سەن ئۇنى كىچىك چاغلىما» دېگەن بىر قەدىمكى تەمسىل بار. — دېدى ئەتەي ئاغىچا بەدۆلەتكە مەنىلىك قاراپ قويغاندىن كېيىن. — ۋەلىلەر يۇرتدارچىلىق ئىشلىرىدا ئەزەلدىن كىچىك ئىشلاردىن چوڭ ئىشلارنىڭ سىماسىنى كۆرۈپ كەلگەن. سەندىم، بۈيۈك سانالغان ئىشلار ھامان ئاددىي، باشقىلارنىڭ نەزەرىگە ئېلىنمايدىغان، ئەمما ۋاز كەچكىلى بولمايدىغان ئىشلارنىڭ ئارىسىدا تۇرغان بولىدۇ ...

بەدۆلەت تەئەججۈپ نەزەرى بىلەن ئەتەي ئاغىچىغا تىكىلدى.

— قەدىمكى زاماندا بىر كىشى دۇكاندىن نەپىس ياسالغان بىر جانان لوڭقا سېتىۋاپتۇ. دۇكان ئىگىسى ھېلىقى لوڭقىنى بىر ساندۇققا قاچىلاپ، ئەتراپىنى ئەسكى — تۈسكى لاتا — مازلار بىلەن تولدۇرۇپ، لوڭقىنى مىدىرلىمايدىغان قىلىپ بېرىپتۇ ۋە «ئەمدى ھەرقانچە ئېگىز يەردىن تاشلىسىمۇ، ساندۇقنىڭ ئىچىدىكى لوڭقا زادى سۇنمايدۇ» دەپتۇ. ھېلىقى ئادەم ئىچىدە: «مىڭ پۇللۇق لوڭقىنى بىر پۇلغا ياردمايدىغان ئەسكى ساندۇققا سېلىپ قويۇپ، زادى سۇنمايدۇ، دەۋاتقىنىنى كۆرۈڭ بۇنىڭ!» دەپ ئويلاپتۇ. يۈ، ئەمما، ئۇندىمەپتۇ. ئۇ لوڭقا قاچىلانغان ساندۇقنى كۆتۈرگەن يېتى دۇكاندىن چىقىپ بىر دەم مېڭىپتۇ، ئاندىن لوڭقىنى ساندۇقتىن چىقىرىپ ۋېلىپ، ھېلىقى ئەسكى ساندۇقنى تاشلىۋېتىپتۇ. دە، قولىدىكى جانان لوڭقىنىڭ كۆركەملىكىدىن پەخىرلىنىپ مېڭىپتۇ، كېتىۋېتتى.

تىپ، يولدا تۇرغان بىر تاشنى كۆرمەي پۇتلىشىپ يېقىلىپتەن كەن. قولدىكى لوڭقا ھېلىقى تاشقا تېگىپ چۆل - چۆل بولۇپ كېتىپتۇ. ئۇ ئۆزىنىڭ دۇكان ئىگىسىنىڭ سۆزىنى ئاڭلىمىغانلىقىغا ئۆكۈنۈپ، كۆپ پۇشايمانلارنى قىلىپتۇ. ئەمما، قانچە پۇشايمان قىلغان بىلەنمۇ، ئىش ئورنىغا كەلمەيدۇ - دە! «ئىسىت، - دەپتۇ شۇ چاغدا ئۇ، - جانان لوڭقا ئۈچۈن ئۇنى چىقىلىپ كېتىشتىن ساقلايدىغان ھېلىقى ئەسكى ساندۇق ئوخشاشلا قىممەتلىك ئىكەنغۇ؟ مەن كەم ئەقىل نېمىشقا بۇنى ئويلاپ يەتمىدىم؟» سەلتەنەت ئىشىمۇ شۇنىڭ مىسالىدىندۇر، - دېدى تەنەي ئاغىچا بەدۆلەتنىڭ جىمىپ كەتكەنلىكىنى كۆرۈپ، - سەئىدىم، ساھىب دۆلىستى ئۈچۈن ئېيتقاندا، بۇ تېخىمۇ شۇنداق ...

تەنەي ئاغىچىنىڭ كېيىنكى سۆزلىرى بەدۆلەتنى چوڭقۇر ئويغا سېلىپ قويدى. دېمىسىمۇ، راشىدىن خاننى يىغىشتۇرۇپ، ئۈرۈمچى تۇڭگانىلىرى بىلەن سۈلھىگە كەلگەندىن بۇيان، ئەيش - ئىشرەت بەدۆلەت ئۈچۈن مۇھىم، بەلكى ھەممىنى بېسىپ چۈشىدىغان چوڭ ئىش بولۇپ قالغانىدى. ئۇ، پۈتۈن يۇرتدار - چىلىق ئىشلىرىنى بەگ بەچچە - بەگقۇلبەگكە تاشلاپ قويدى. چۈنكى، بۇ يۈكسەك سەلتەنەت بەدۆلەتنىڭ ھوقۇق - ھەشىمىتىنى پەلەككە يەتكۈزدى. شۇڭا، بۇرۇنقىدەك تەشۋىش، ئەندىشە، غەم - غۇسسە ئۇنىڭ خىيالىغىمۇ كىرمەيدىغان بولۇپ قالدى. ئالتە شەھەر ھۇدۇتلۇقىدىكى پۈتكۈل يۇرت - ئايماقلار ئۇنىڭغا ئەۋە بولدى. بەلكى راشىدىن خان خوجا ۋە ھاجى پادىشاھدەك بۈيۈك خوجىلارمۇ ئۇنىڭ قولىدا يوقلۇق شارابىنى ئىچىپ، ئۇلارنىڭ ۋىلايەتلىرى ئۇنىڭ ھۆكۈمىگە بويسۇندى. پەلەك ئۇنىڭ ئۈستىدە دۆلەت شامىنى ياندۇردى، پۈتكۈل ئالتە شەھەر تەۋەسى ئۇنىڭ ئۈچۈن قارارگاھ بولدى. جىمى باشباشتاقلار ئۇنىڭ ئەمرىگە بويسۇندى. ئالتە شەھەرنىڭ ھاكىمى

بەگلىرى ئۇنىڭغا چاكار بولۇشنى قوبۇل كۆردى. بەدۋلەت بارلىق ھاكىمبەگلەرگە مەنسەپ - تاج بېرىپ، ھەممىسىگە باج - خىراج تەيىنلىدى. جاھان ئىچىدە شۇ تەرىقىدە قائىدە - يوسۇنلارنى تۈزۈپ چىقتى. تامام ھاكىمبەگلەر ئۇنىڭغا باج - خىراج تاپشۇرۇشنى قوبۇل قىلغاندىن سىرت، بەدۋلەت نىڭ قارارگاھىغا بېرىشتىن مەھرۇم بولۇپ، ئۇنىڭ خىزمىتىنى قىلىشقا موھتاج بولۇپ قالمايلى دەپ، ھەر ھەپتىدە ئۆزلىرى توپلىغان خەزىنىلىرىنى قەشقەرگە يوللاپ تۇراتتى. بۇنداق قىلىشنى بارلىق مەنسەپدارلار ئۆزلىرى ئۈچۈن شەرەپ ۋە شادلىق دەپ بىلىشەتتى. ھەرقانداق بىر شەھەرنىڭ ھاكىمبەگلىرىگە ئەتىۋارلىق تۆھپىلەر، مەسىلەن ئالايلىق، قىممەتباھا سەنسەن چۈۋىلەر، مۈشكى - ئەنەبەر، ئىشقىلىپ ئالتە شەھەر تەۋەسىدە ئاز ئۇچرايدىغان نەرسە - كېرەكلەر يولۇقۇپ قالسا، بۇنداق تۆھپە ئەلۋەتتە بەدۋلەتكە مەنسۇپ قىلىناتتى - دە، ئۇنىڭ دۆلەتخانىسىغا تولۇق بىلەن تاپشۇرۇلۇشى شەرت ئىدى. بۇ تۆھپىلەرنىڭ كۆپ ياكى ئاز بولۇشىدىن قەتئىينەزەر، ھەممىسى بەدۋلەتنىڭ خەزىنە ئىمارىتىگە ئۆتەتتى. بۇ ھاكىمبەگلەر چىرايلىق قىز - چوكانلارنىمۇ بەدۋلەتكە يوللاپ تۇراتتى.

بىر كۈنى، بەدۋلەت ئۆزىنىڭ ھەمسۆھبەتلىرىدىن ① ئاتاقلىق مۇغەننەچى مۇھەممەت موللام ②، مۇقامچى ھېلىم ساتار، داڭلىق داپەندە سېلىمىلارنى ھەرەمخانىسىغا چىلىدى. ئۇ كۈندە ① ھەمسۆھبەت - ياقۇببەگنىڭ ھۇزۇرىدا ئۇنىڭ بىلەن تاماق - غىزادا بىللە بولىدىغان بىرقانچە دائىملىق مېھمانلىرى بولاتتى. بۇلار «ھەم سۆھبەت» دەپ ئاتىلاتتى.

② مۇھەممەت موللام - ئەسلى قەشقەرلىك، ئىلى مۇقامچىلىرىنىڭ پېشۋاسى كارۇشاڭ ئاخۇنۇم دېگەن كىشى شۇ. بۇ ھۆرمەتلىك زات ھەققىدە ئاتاقلىق خەلق ناخىشىسى ئابدۇۋەلى جارىۇللايېۋنىڭ تەرجىمىھالى: «يىللىرى شۇنداق ئۆتكەن» دېگەن ئەسەردە مەلۇمات بېرىلگەن.

دىكى بەزمە ئون نىسپىگىچە داۋام قىلدى. بەدۋلەت ئېگىزدە — شاھىنىشىندە ئولتۇراتتى. مۇھەممەت موللام قاتارلىق سازەندىلەر پەستە — سول تەرەپتە ئولتۇرۇپ «چەبىيات مۇقامى» نى چېلىش تى. ساز — مۇقاملار ئەۋجىگە كۆتۈرۈلگەندە، ئوتتۇز ئۈچ ئۇسسۇلچى قىز ئۈچ قاتار بولۇپ ئۇسسۇلغا چۈشتى ...

بەزمە ئاخىر تامام بولدى. مۇھەممەت موللاملار سارايدا قونۇپ قېلىشتى. ئۇلار ئۇخلاماقچى بولۇپ تۇرۇشقىنىدا، ئون تۆت — ئون بەشلەردە بار بىر مەھرەم بەچچە ئۇلار ياتقان ھۇج رىغا كىرىپ، ئۇياق — بۇياققا قاراپ قويۇپ چىقىپ كەتتى. بۇ چىرايلىق، خۇشروى بىر غۇلام ئىدى.

— موللىكا، بۇ نائىنساب بەگ مۇشۇ غۇلامنىمۇ ساق قويمايدىغان ئوخشىمامدۇ؟ — دېدى مۇقامچى ھېلىم ئەتراپىغا بىر قارنەۋەتكەندىن كېيىن.

— بۇ بەچچىغەر بۇنداق نارەسىدە بالا ئۇ ياقتا تۇرسۇن، توغرا كەلگەندە، ئىت — توڭگۇزدىنمۇ يانمايدۇ دېسىلە، — دېدى سېلىم داپەندە ئۇنىڭغا چۆر بولۇپ.

— بەدۋلەتنىڭ سۆيۈملۈك خاتۇنى — تەتەي ئاغىچىسى ۋە نۇرغۇن خاسى ئايىملىرى، كۆڭۈل ئاچىدىغان قىرىق قىزلىرى بار تۇرۇپ، يەنە بەچچىۋازلىقمۇ قىلارمۇ؟

— ھەي، ئۇنىڭ نەرنىمۇ مۇسۇلمان دېگىلى بولسۇن؟ ...

— خەپ — شۇك! — دېدى مەھەممەت موللا كۆرسەتكۈچ

بارمىقىنى لېۋىگە تەگكۈزۈپ، تالادا تىۋىش ئاڭلىنىۋاتقانىدى.

ئەتىسى، ئۇلار ناماز بامداتنى ئۆتەپ بولۇشۇپ، ئادەت

بويىچە مېچىت سەھنىسىدە بەدۋلەتكە سالام بېرىپ كۆرۈنۈش

قىلىشتى. ئاندىن ئەتىگەنلىك ناشىغا ئولتۇرۇشتى. بەدۋلەتنىڭ

بىر مەھرەمى كىرىپ داستىخان سېلىپ، چايىنى تەييارلاپ قويدى

غاندىن كېيىن چىقىپ كەتتى. بىر پەستىن كېيىن، بەدۋلەت

كىرىپ ئۇلار بىلەن ئاۋۋالقىدە كلا پاراڭ سېلىشىپ ئولتۇرۇشتى.

بىر چاغلاردا بەدۋلەت مۇھەممەت موللامدىن ئەللىك سەر ئالتۇن ئالغانىكەن، شۇ ئىش ئۇنىڭ يادىغا كېلىپ قالغانىمۇ، قوينىدىن بىر كالىك ئالتۇننى چىقاردى:

— موللا مۇھەممەت، سىزگە ئەللىك سەر ئالتۇن قەرزدار ئىدۇق، ئەسلىدە ئەللىك سەرنىڭ ھەممىسىنى بېرەيلى دەپ ئويلىمۇدۇق. كېچە نىياز ھېكمىبەگدىن ئوتتۇز ئۈچ سەر ئالتۇن كەلگەنىكەن، ھازىرچە مۇشۇنى ئېلىپ تۇرسىڭىز. قالغان ئون يەتتە سەرنى يەنە بېرۇرمىز. — دەپ ھېلىقى ئالتۇننى موللامغا سۇندى.

مۇھەممەت موللام ئورنىدىن تۇرۇپ بەدۋلەتكە قۇللۇق بىلدۈرگەندىن كېيىن، ئالتۇننى ئالماقچى بولۇپ قولىنى ئۇزۇتۇۋېدى. بەدۋلەت ئالتۇننى قويۇپ بەرمەي چىڭ تۇتۇپ تۇرۇۋالدى. شۇنداق قىلىپ ھېلىقى ئالتۇننىڭ بىر ئۈچى بەدۋلەتنىڭ قولىدا، بىر ئۈچى مۇھەممەت موللامنىڭ قولىدا بىر پەس تۇرۇپ قېلىشتى.

— ئادەمنىڭ تىلى ۋە دىلى بىر - بىرىگە مۇۋاپىق بولسا، نېمە بولىدۇ؟ — دەپ سورىدى بەدۋلەت مۇھەممەت موللامغا تىكىلىپ تۇرۇپ.

— سادىق، يەنى راستكۆي بولىدۇ. — دەپ جاۋاب بەردى مۇھەممەت موللام.

— ئەگەر مۇخالىپ بولسا نېمە بولىدۇ؟

— مۇناپىق بولىدۇ!

بىز ياشلىقىمىزدا ھەرنە پوق يېسەك يېگەندۇرمىز. ئەمما، يېشىمىز ھالا بۈگۈنكى كۈنگە كەلگەندە، ھېلىغۇ ئەر - ئوغۇل ئەمەس، ھەتتا نىكاھسىز خوتۇننىڭمۇ ئېشىكىنى ئاچقىنىمىز يوق. نەچچە خاتۇن ۋە بىر مۇنچە كېنىزە كلىرمىز بار. بۇلارنىڭ ھەممىسىنى شەرىئەتكە مۇۋاپىق ئەھد نىكاھىمىزغا ئېلىپ، تەمىنات بېرىپ، تەربىيەلەپ كەلمەكتىمىز. ئىنشا ئاللا، بىز مۇسۇل

مان، سىزلىرىنىڭ گۇمان قىلغىنىڭىزدەك يامان سۆز، يامان تۆھمەتلەردىن پاك ۋە يىراقتىمىز!

بەدۈلەتنىڭ سۆزىنىڭ ئايىقى چۈشەر - چۈشمەي، مۇھەممەت موللامنىڭ ۋۇجۇدىدا جان قالمىدى. لاغ - لاغ تىستىرەپ قولىدىكى ئالتۇننى قويۇپ بەردى، ئالتۇن يەرگە چۈشۈپ كەتتى. بەدۈلەن سۆزىنى تۈگىتىپلا، خوشمۇ دېمەستىن چىقىپ كەتتى.

مۇھەممەت موللام، سېلىم ساتارچى ۋە ھېلىم داپەندىلەر بىر ھازاغچە پاراڭ سېلىشماي جىم - جىم ئولتۇرۇپ كېتىشتى. ئۇلار قورققىنىدىن سوغۇق تەرلەپ كېتىشكەنىدى.

ئۇلار: «سىز دېمىسىڭىز، مەن ئېيتماس ئىدىم، سىز خوش دەپ بەرمىسىڭىز، مەن سۆزلىمەس ئىدىم» دېيىشىپ، بىر مەھەل بىر - بىرىگە تاپا - تەنە قىلىشقاندىن كېيىن، توۋا - ئىس-تىغىيار ئوقۇشۇپ، بۇنىڭدىن كېيىن ياقۇببەگنىڭ ھەققىدە ھەر-گىز پاراڭ قىلىشماسلىققا ئەھد - پەيمانلار ئىچىشىپ، ئاران چىقىپ كېتىشتى. شۇ كۈنى كېچىسى مۇھەممەت موللام ئۇچتۇر-پان يولى ئارقىلىق ئىلىغا بارماقچى بولۇپ، ئۆيىدىن بېشىنى ئېلىپ چىقىپ كەتتى. سېلىم ساتارچى بىلەن ھېلىم داپەندە مۇھەممەت موللامنىڭ «قېچىپ كېتەيلى» دېگەن گېيىگە كىرمىگەنلىكتىن، ئاز ئۆتمەي بەدۈلەن تەرىپىدىن تۇتۇلۇپ ھەپسىگە تاشلاندى.

ئىككىنچى باب

«سەن قەيەرلىك، سەن نەلىك؟»

كىمكى مىللەتنى پارچىلاپ، ئىچكى نىزاھ پەيدا قىلسا، ئۇنىڭغا تەڭرىنىڭ لەنتى يىغىدۇ.

مىلادى 1870 - يىلى 8 - ئاينىڭ 26 - كۈنى، تاڭ سەھەر پۈتۈن شەھەرگە شادلىق بېغىشلىدى، كېچىلىرى سەن ھەم شۈبھىلىك كۆرۈنگەن جايلاردا ھازىر كۈلكە جەۋلان قىلاتتى. كۆزنى قاماشتۇرىدىغان قۇياش نۇرى ئۆيلەر-نىڭ دېرىزە مەرەپلىرىدە ئۇسسۇلغا چۈشۈپ، پەردە ۋە چىمىلىدىنلا دىنلاردىن ئۆتۈپ، شېرىن ئۇيقۇدا ياتقان كىشىلەرنىڭ كۆزلىرىگە چۈشۈپ غىدىقلايتتى، ھەتتا ئۇلارنىڭ چۈشلىرىگە كىرىپ، تۈن قاراڭغۇلۇقىنى تارقىتىۋېتەتتى. قەپەسلەردىكى قۇشلار گەرچە قاپقاراڭغۇ قىلىپ چۈمكەپ قويۇلغان بولسىمۇ، تاڭ سەھەرنىڭ يېتىپ كەلگەنلىكىنى سېزىپ، ئۆزلىرىنىڭ ئاشۇ كىچىككىنە ئۆيلىرىدە تىپىرلاشقا باشلىدى. كۆزلىرى پارقىراپ تۇرغان چاشقانلار ئەمدى ئۆزلىرىغا قايتىشىپ، بىر يەرگە جەم بولۇپ تۈگۈلۈپ يېتىشتى. تۈكلىرى پارقىراپ تۇرىدىغان مۈشۈكىمۇ

ئوۋلىماقچى بولغان ئوۋلىرىنى خىيالىدىن بىردەم بولسىمۇ نېرى قىلدى - دە، يەردە زوڭزىيىپ ئولتۇرغىنىچە، كۆزلىرىنى پۈ-رۈشتۈرۈپ، ئىشىكنىڭ قىسىلچاقلىرىدىن قىسىلىپ كىرىۋاتقان قۇياش نۇرىغا قارىدى ھەمدە ئۇنىڭ تالاغا چىقىپ، ئاپتاپتا پاتقۇسى كېلىپ كەتتى. ئاتخانىدىكى ئاتلارمۇ ئوقۇرنىڭ كەينىدە تىنچ ھالەتتە ئۆرە تۇرغان يېتىچە دەرەخلەرنىڭ شىلىدىرلاۋاتقان يوپۇرماقلىرىدىن كۆزلىرىنى ئۈزۈمەي قاراپ قېلىشتى. ئاقساراي-نىڭ يەر ئاستىدىكى زىندانلىرىدا يېتىۋاتقان مەھبۇسلارمۇ قاق ئۈستىغان بولۇپ قالغان قول - پۇتلىرىنى سوزۇپ، ھاۋا ئىس-سىق كۈنلىرىمۇ زادى ئىسسىمايدىغان بۇ تىرىكلەر گېۋىرىنى ھەدەپ تىللىغىلى تۇردى. باغدىكى تۈن ئۇيقۇسىدىن ئويغانغان گۈللەر يېقىملىق كۆزلىرىنى تەستە ئېچىشتى - دە، باشلىرىنى كۆتۈرۈشۈپ، كۈندۈزگە نەزەر سېلىشتى، ھەممىلا جايغا مەۋ-جۇداتلارنى ياراتقۇچى قۇياش نۇرى يامراپ چۈشكەنىدى.

ئاقسارايىنىڭ گۈزەل مەنزىرىسى بىلەن چارىباغ ئەزەل-دىن كىشىنى بۇنداق مەپتۇن قىلىمىغانىدى. باش كۈز كۈنلىرىدە، بۈيۈك زېمىن ھاياتنىڭ ئەۋلاد قالدۇرۇپ مېۋە بېرىشىدىن ۋە خۇش پۇراق چېچىۋاتقان گۈل - گىياھلارنىڭ ئېچىلىپ ياپىرىشىدىن زېرىكىۋاتقان چاغدا، باغ ھەقىقەتەنمۇ كىشىنىڭ كۆڭ-لىگە ياقاتتى. رەڭگارەڭ گۈللەر ھۈپپىدە ئېچىلىپ كەتكەن، مېۋىلىك دەرەخلەر مەي بولۇپ پىشىپ كەتكەن خىلمۇ خىل مېۋىلەر دەستىدىن شېخنى كۆتۈرۈلمەي كەتكەنىدى. كەڭ زېمىندا بۇ رەڭلەردىن گويا ھەشىمەتلىك زىلچا - گىلەم ھاسىل بولغانىدى.

تەبىئەت باھار كۈنلىرى تولىمۇ زىبا، تولىمۇ لېۋەن ۋە تولىمۇ شاد - خۇرام بولۇپ، خۇددى يىگىتنى كۈتۈپ زارىقىپ كەتكەن سۈمبۈل چاچلىق قىزغا ئوخشاپ قالغان بولسا، ئەمدى-لىكتە يازدىكى چوكان - سىكىلەك ۋاقتىنى ئۆتكۈزۈپ تولغان،

ئۆتكەن ئىشلارنى ئەسلەۋاتقان، سۇمبۇل چاچلىرىغا ئالتۇندىن چاچتەڭگىلەر ئاسقان، سول مەڭزىگە زۇمرەت رەڭلىك خال چەك كەن يېقىملىق بىر نازىنىغا ئوخشاپ قالغانىدى. كوكاتلار ئېگىز ئۆسكەن، مەخمەلگۈللەر ئەمدىلىكتە كۆزى خۇمارلاشقان مەھبۇب تەك مۇھەببەتتىن مەستخۇش بولۇپ، چىملىققا ناھايىتى ئاز نەزەر تاشلايدىغان بولۇپ قالغانىدى.

بەدۋلەتنىڭ ئەمرۇل - ئۇمرالىرى، بەگ - بىگاتلىرى، ئەمىرلەشكەرلىرى ئاقساراي ئالدىدا جەم بولۇشۇپ بەدۋلەتنىڭ ئەينەكلىك ساراينغا چىقىشىنى كۈتۈپ تۇرۇشاتتى. ئۇنىڭ نىمە قىلماقچى ئىكەنلىكىنى ھېچكىم چۈشەنمەيتتى. ئەمما، بۈگۈن ئاقسارايدا بەدۋلەتنىڭ ھۇزۇرىدا پەۋقۇلئاددە بىر ھادىسە بولۇۋاتقانلىقىنى سەزگەن ئەمىرلەشكەرلەر، ھاكىمبەگلەر ۋە مۆتىۋەرلەر ھەربىي - مۈلكىي ئەمەلدارلارنىڭ ھەممىسى دېگۈدەك يېتىپ كېلىشكەنىدى، ئۇلار ئەينەكلىك ساراينىڭ ئالدىدىكى باغ ئىچىدە ئىككى - ئۈچتىن بولۇپ ئايلىنىپ يۈرۈشەتتى. قەش قەرنىڭ ھاكىمىيىگى ئالاشىيى داداھا، يەكەننىڭ ھاكىمىيىگى مۇھەممەت يۈنۈسجان شىغاۋۇل، كۇچاننىڭ ھاكىمىيىگى نارمۇھەممەت پەرۋانىچى، ئاقسۇنىڭ ھاكىمىيىگى موللا جىيەن مىرزا باشى، ئۇچتۇرپاننىڭ ھاكىمىيىگى ھېكىمخان تۆرەمىلەر قىزغىن پاراڭغا چۈشۈپ كېتىشكەنىدى. ئۇلارنىڭ ئارىسىدا بەدۋلەتنىڭ باش مىرزىسى، قەشقەرلىق مۇھىددىن مەخسۇم مىرزا پەرسەخمۇ ① بار ئىدى. ئۇنىڭ بېشىدىكى يىپەك سەللىسى سېپتا ئورالغان، كالتە يەڭلىك يىپەك چاپىنى ئۆزىگە تولىمۇ ياراشقانىدى. ئۇنىڭغا پاراڭ خۇش ياقىمىدى بولغاي، توپ ئىچىدىن بىلىندۈرمەي سۇغۇرۇلۇپ چىقتى - دە، باغنى ئايلىنماقچى بولۇپ ماڭدى. ئۇ

① مۇھىددىن مىرزا پەرسەخ - قەشقەرلىق ھاجى ئەلەم ئاخۇننىڭ ئوغلى، ئۇ قەشقەردىن تۇرپانغاچە بولسىغان يوللارنى ئۆلچەپ تاش قويۇپ چىققانلىقتىن «مىرزا پەرسەخ» دەپ ئاتالغان.

بىر دوقمۇشتا، خوتەننىڭ ھاكىمىيىتىگە نىياز ھېكىمىگە بىلەن دوقۇرۇشۇپ قالدى. ئۇلار بىر - بىرنىڭ ئۇچۇر - بۇجۇرىنى ئوبدان بىلىشكەنلىكتىن، بىر يەرگە جەم بولۇپ قالسا، بىر - بىرىنى گەپتە ئىلىۋالماي تۇرالمىدى. شۇڭا، نىياز ھېكىمىگە مېرزا پەرسەخكە ئاۋۋال چىقىلدى:

— ھە، جانابىي مېرزا، ئاخۇنلىرىڭىزنى ئۇچرىتالماي، ئىچىڭىز پۇشۇپ كەتتىمۇ؟

— ھېكىمىگە جانابىلىرى، سىلىچۇ؟ سىلىمۇ شۇ ئاخۇنلارنى

تاپالماي يۈرەمدىلا؟

ئەتراپتىكى ئەنجانلىق ئەمرۇل - ئۇمرالار ۋە بەگ - بەگاتلار بۇ سۆزنى ئاڭلاپ، ياقتۇرغانلىقتىن قاقلاپ كۈلۈشتى. نىياز ھېكىمىگە ئىچىڭىز غۇزۇندە كەلدى - دە:

— بىزچۇ، جانابىي ئالىملىرىڭىزنى ئۆز يۇرتلىقلىرى ھېسابلىنىمىز. تۇتسا سېپى، چاقىرسا ئېتى بار بەگلەردىمىز! سىز ئاخۇنلارغا قايناتسا قېنىمىز قېتىلمايدۇ! - دەپ دوق قىلدى ئۇ مېرزا پەرسەخكە.

نىياز ھېكىمىگە كىچىكىدىلا مانجۇ مەنسەپ - دارلىرىنىڭ ئۆيىدە مالا يولۇپ ئىشلەپ كەلگەچكە، خۇددى ھەدىس شېرىپىتە «سۆھبەت ئەسىر قىلىدۇ» دەپ كۆرسەتىلگەندەك، مانجۇلارنىڭ خۇي - پەيلى، مىجەز - خۇلقى بىلەن تەربىيىلىنىپ، ئۇلارنىڭ ئىشەنچىسىگە ئېرىشكەنىدى ھەمدە قەدەم قەدەم يۇقىرى ئۆرلەپ، يەكەننىڭ تۆتىنچى دەرىجىلىك ئىشىكئاغىسى بولغانىدى. ئۇ يەنە يۇقىرى ئۆرلەش تەمە - سىدە بولۇپ يۈرگىنىدە، ئالتە شەھەر تەرەپلىرىدە مالىمانچىلىق يۈز بېرىپ، ئۇنىڭ ئارزۇ - ئارمانلىرىنى كۆپۈككە ئايلاندۇرۇپ قويدى. كېيىن ئۇ مىڭ تەسلىكتە ئابدۇراھمان ھەزرەتنىڭ خىزمەتتىگە ئورۇنلاشتى. تۇڭگانىلارنىڭمۇ خىزمەتىنى قىلدى. كۇچا - لىق خوجاملار كەلگەندە ئۇلارغىمۇ خىزمەتكار ۋە پەرمانچى

بولدى. ياقۇبىگە يېڭىدىن باش كۆتۈرگەندە، قوشىپ كىلىش ئۈچۈن خىزمىتىنى قىلىپ، ھەرقايسى تەرەپلەر بىلەن ياخشى چىقىشىپ ئېپ ئۆتتى. ئۇلار بىلەن ئاشكارا ياكى مەخپىي ئالاقىلەرنى قىلىپ تۇردى. ئاخىرىدا، ئۇ ياقۇبىگە كىلىپ يەكەننى تارتىۋېلىپ شىغا ياردەم قىلىپ، زور تۆھپە - خىزمەتلەرنى كۆرسەتتى. بەدۋلەت ئۇنى ياقتۇرۇپ قېلىپ، ئالتە شەھەر بويىچە باي ۋىلايەتلەرنىڭ بىرى بولغان خوتەنگە ھاكىمبەگ قىلىپ تەيىنلىدى. شۇڭا، كىشىلەر ئۇنى «خىيانەت يولى بىلەن مەنسەپ تاپقان بىقارار ساقلاندى!» دەپ تىللىشاتتى.

مىرزا پەرسەخ نىياز ھېكمىبەگنىڭ ئۇيالىماستىن ئۆزىنى ئەنجانلىق دەۋالغانلىقىنى ئاڭلاپ سۆزنى چاقچاققا ئايلاندۇردى: — جانابىي نىياز ھېكمىبەگ، ئاخۇنلار بىلەن ئەنجانلىقلار ئەسلىدىن تېگى بىر خەلققۇ؟ ئاخۇن بولساق بولغاندۇرمىز، ئۇنىڭ نېمە يامىنى بار؟

— مۇغەمبەرلىك قىلماڭ! ئەنجانلىق باشقا، ئاخۇنلار باشقا!

نىياز ھېكمىبەگنىڭ يامان غەرەزدىكى قۇتراتقۇلۇقى نەتىجىسىدە، ئەنجانلىق بەگلەر مۇھىددىن مەخسۇم مىرزا پەرسەخكە گۈلەيگىلى باشلىدى.

— جانابىي نىياز ھېكمىبەگ، سىلى گەپنى چالغۇتمەسلا! قەشقەرلىق، ئەنجانلىق، ئۇيغۇر، قىرغىز، ئۆزبېك، قازاق ئۇلۇسلىرىنىڭ ھەممىسى تۈركىي ئۇلۇسلاردىندۇر! بىز ھەممىمىز بىر ئاتىمنىڭ بالىلىرىمىز. يېرىمىز بىر، تارىخىمىز بىر. ھەدىس شېرىپتە: «يەقەللۇلەھۇ جەللە ۋە ئەززە ئىننەلى جۇندەن سەممەيتۇھۇ مۇتتۇركە ۋە ئەسكەنتۇ ھۇمۇل مەشۇرقە فەئزە غەزىبتۇ ئەلەقەۋمىن سەللەتتۇ ھۇم ئەلەيھىم!»^① دېيىلگەن.

① «ئۇلۇغ تەڭرىم شۇنداق دەپ ئېيتقانكى: مېنىڭ بىر تائىبە قوشۇنۇم بار. ئۇلارنى مەن تۈرك دەپ ئاتىدىم، ئۇلارنى كۈنچىقىشتا قويدۇم. بىرەر قۇۋمغا غەزەپلەنمەم، تۈركلەرنى ئۇلارنىڭ ئۈستىگە ئەۋەتمەن!»

مەھمۇد قەشقەرىمۇ «تۈركىي تىللار دىۋانى» دا: «ئۇلارغا تەڭرى ئۆزى ئات قويغان. ئۇلارنى يەر يۈزىنىڭ ئەڭ ئېگىز، ئەڭ ھاۋالىق جايلىرىغا ئورۇنلاشتۇرغان ۋە «ئۆز قوشۇنۇم» دېگەن. ئۇنىڭ ئۈستىگە، تۈركلەر كۆركەم، يېقىملىق، ئوچۇق چىراي، ئەدەبىلىك، قېرىلارنى ھۈرمەتلەيدىغان، ۋەدىسىگە ۋاپا قىلىدىغان، ئاددىي - ساددا، كەمتەر، دادىل، مەرد ۋە شۇنىڭغا ئوخشاي دىغان سان - ساناقسىز پەزىلەتلەرگە ئىگە» ① دەپ يازغانىدى. ئانەھەزرىتىمنىڭ قەشقەر توغرىسىدا يازغان غەزەللىرىمۇ بارغۇ؟

— ئەمىر ئىسلام جانابىي ئالىيلىرى ئۇ مۇبارەك بېيىتلىرىنى ئۆزبېك تىلىدا يازغان، — دەپ لوقما سالىدى نىياز ھېكىمبەگ چىداپ تۇرالىي، — ئۇيغۇر تىلىدا يازغان ئەمەس!

— لېكىن تۈركىي تىللىق شائىرلارنىڭ ھەممىسى خۇددى مۇشۇ تىلدا نەزمە - بېيىت يازغانغۇ؟ بۇ ئەدەبىي تىلنى كىم ئۆزبېكنىڭ، ئۇيغۇرنىڭ دەپ بۆلۈپ بېرىپتەيكەن؟ ھەتتا، مىرزا ھەيدەر كوراگاننىڭ «تارىخىي رەشىدى» دېگەن ئەسىرىدە: «ئاتىسى ئۇيغۇر باخشىلىرىدىن بولغان غىياسىددىن كىچىكنىڭ ئوغلى ئەلىشىر» دەپ تىلغا ئېلىنغان نەۋائى ھەزرەتلىرىمۇ ئۆزىنىڭ بۈيۈك ئەسەرلىرىنى دەل ھەرقايسىگىزلار ئېتىراپ قىلغىلى ئۈنۈمايۋاتقان ئاشۇ تىلدا يازغانغۇ؟ ئۇ زاتى مۇبارەكنىڭ تەخەللۇسىمۇ «نەۋائى» ② غۇ؟ ھازىر بىزمۇ دەل ئاشۇ تىلدا سۆزلىشىۋاتىمىز. دېمەك، ئۇيغۇر تىلىمۇ، ئۆزبېك تىلىمۇ ئەسلىدە بىر تىل. نىھايەت، تىلىمىز بىر بولغانىكەن، دىلىمىز

① «تۈركىي تىللار دىۋانى» 1 - توم، شىنجاڭ خەلق نەشرىياتى 1980 - يىلى نەشرى، 457 - بەت.

② «نەۋائى» — ئەلىشىر نەۋائىنىڭ تۈركىي تىلىدا يازغان ئەسەرلىرىدە قوللىنىدىغان ئەدەبىي تەخەللۇسى ئىدى.

بىر بولسا، نېمىسى يامانىكەن؟ ئەسلىدە ئالتە شەھەر خەلقى بىر خەلق ئىدى. ئەمما نەمەنگانلىق لەنتى تەپپىرىمچى خوجىلار بىر ئوبدان خەلقىنى «ئاق تاغلىق، قارا تاغلىق»، «قەشقەرلىق، خوتەنلىك، كۇچالىق، ئاقسۇلۇق، تۇرپانلىق» دەپ پارچىلاپ، تېرىقتەك چېچىپ تاشلاشتى. ئەسلىدە كۈنچىقىشتىن كۈنچىقىشتىقا قەدەر بولغان بىنايان زېمىنى ئاتا - بوۋىلىرىمىزدىن ھەممىمىزگە ئورتاق مىراس قالغان بولسىمۇ، ئەمما، «سەن نەلىك، سەن قەيەزلىك؟» دېيىشىپ، نىزاپەتچىلىك قىلىشىۋەرگەنلىكىمىزدىن، خۇددى ھەبەشنىڭ چېچىدەك تارلىپ كەتتۇق. ھالا بۈگۈن ئاتالىق غازى، ئەمىر ئىسلام، بەدۋەت جانابىي ئالىيلىرى تەڭرىنىڭ ئىرادىسى بىلەن غوۋغا قاينىغان بۇ ئەلنى بىرلەشتۈردى. ئىلاھىم، ھەزرىتى جانابىي ئالىيلىرىنىڭ ئۆمرى خىزىردەك، تۆھپىسى رەسۇلىللا دەك بولغاي!

مۆھىددىن مەخسۇم مىرزا پەزىلەتنىڭ بۇ دېگەنلىرىگە ئەمدى ھېچكىم ئېتىراز بىلدۈرەلمەي قالدى. مۇنازىرىدە نىياز ھېكمىمىگە بىلەن ئەنجانلىق بەگلەرنى ئۈستىلىق بىلەن يەڭگەن مىرزا پەزىلەتنىڭ ساراينىڭ كىرىپ كەتتى.

ئەينەكلىك ساراينىڭ ئىشىكىدە ئالتۇن ھاسىلىق، ئۈستىگە زەرباب تون كىيگەن ھۆدەيچى كۆرۈنگەندە، ئاقساراينىڭ ئالدىدا بەدۋەلەتنىڭ قوبۇلىنى كۈتۈپ تۇرۇشقان ھەربىي - مۈلكىي ئەمەلدارلارنىڭ ھەممىسى گۈرۈرىدە ئىشىك تىۋىگە ئولاشتى. بەدۋەت شاھىنىشىغا سېلىنغان كىمخاب كۆرپە ئۈستىگە چازا قۇرۇپ ئولتۇردى. ئۇنىڭ ئوڭ تەرىپىدە يۈكۈنۈپ ئولتۇرغان شەيخۇلئىسلام ئەھمەت خوجا قۇرئاندىن قىسقا بىر ئايەتنى ئوقۇپ، ئەمىر ئىسلام جانابىي ئالىيلىرىغا ئالىي تىلەكلەرنى بىلدۈردى. ھۆدەيچى ھەربىي - مۈلكىي ئەمەلدارلارنى مەنسەپ دەرىجىسى بويىچە توپ - توپى بىلەن شاھىنىشىغا كىرگۈزۈپ، ئۇلارنىڭ نام - ئەمەلى، تۆھپە - خىزمەتلىرىنى

ۋە ئۇلار ئېلىپ كەلگەن تارتۇق - سوۋغاتلارنى ئېيتىپ بىر - بىرلەپ ئاتاپ چىقتى ھەمدە: «ئەمىر ئىسلام جانابى ئالىيلىرىنىڭ ھەققىدە ئاللاتائالاغا دۇئا قىلىپ سالام بەرگىلى كەلدى!» دېدى. بۇ چاغدا شىغاۋۇل دەرھال تۆۋەنكى ئىشىكىگە باردى - دە: - سالام بېرىڭلار! - دەپ ۋارقىرىدى.

بۇ چاغدا، پۈتۈن ئەكاپىر - ئەشرەبىلەر، بەگۈ - بېگاتلار سەجدە قىلغاندەك، گىلەم ئۈستىدە تىزلىرىنى پۈكۈپ باشلىرىنى تۆۋەن ئېگىپ، ئەمىر ئىسلامنىڭ ھۆرمىتىگە تەزىم قىلىشتى.

بەدۆلەت ئەركانلىرىنىڭ مۇنداق باش ئېگىپ سالام بېرىشلىرىگە جاۋاب قايتۇرۇشنى ئۆزىنىڭ مەرتىۋىسىگە لايىق ئەمەس، دەپ ھېسابلىدىمۇ - قانداق، ئۈنچىقماي جىم ئولتۇراتتى. ئەركانلار «ئەسسالامۇ ئەلەيكۇم!» دېگەندە، «ۋەئەلەيكۇمۇ ئەسسالام!» دەپ بەدۆلەتكە ۋەكالىتەن سالامتاغىسى جاۋاب قايتۇردى. ئاندىن شەيخۇلئىسلام ھەممىنىڭ نامىدىن جانابىنى ئەمىر ئىسلام ئالىيلىرىنىڭ تېنىنىڭ سالامەت بولۇشىنى، بەخت - سائادىتىنىڭ قارۇندىن يۇقىرى بولۇشىنى، قوشۇنلىرىنىڭ مەڭگۈ نۇسرەت قۇچۇشىنى تىلەپ، ئۇزۇندىن - ئۇزۇن دۇئا قىلدى. ئۇنىڭ دۇئاسى تۈگۈشىگە، سالامتاغىسى: «جانابى ئالىيلىرى جايى راھەت ① رۇخسەت قىلىدىلەر!» دەپ ئېلان قىلدى. ئەمرۇل - ئۇمرالار، بەگ - بېگاتلار ئارىسىدا ئۇ يەردىن - بۇ يەردىن يۆتەلگەن ئاۋازلار ئاڭلىنىشقا باشلىدى.

سالام مۇراسىمى ئاياغلاشقاندىن كېيىن، ھۆدەيچى ئۇلارنى ئەمىر ئىسلامنىڭ دۆلەت داستىخىنىغا باشلىدى. «دۆلەت داستىخىنى» دېگىنى - بەدۆلەت نامىدىن دۆلەت ئەركانلىرىغا تارتىلىدىغان پولىۋى ئىدى. ھۆدەيچى ئۇلارنى ئەينەكلىك زالغا باشلاپ

① جايى راھەت رۇخسەت قىلدى - ئازادە ئولتۇرۇڭلار، دېگەن

چىقتى. ئۇلارنى بۇ يەردىمۇ مەنسىپ - دەرىجىسى بويىچە داستىخاندا ئولتۇرغۇزغاندىن كېيىن، خىزمەتچىلەر ھىچبىر تاۋاقلاردا پولات ئېلىپ كېلىشتى. ئەكابر - ئەشرەبلەر پولات ئۇسۇلغان تاۋاقلارنى دەسلەپتە خىزمەتچىلەرنىڭ قولىدىن، ئاندىن كېيىن بىر - بىرنىڭ قولىدىن تالمىشپ، ھەرقايسى ئۆزىنىڭ ئالدىغا تارتىشتى.

ئۇلار ئۆيلىرىدە بولغان بولسا، بۇنداق پولات قارايمۇ قويۇشمايتتى. لېكىن ئۇلارنىڭ نەزەرىدە، ئەمىر ئىسلامنىڭ پولۇسى خاسىيەتلىك ئىدى. ئۇنىڭ ئۈستىگە، بۇنداق ھالەت ئەمىر ئىسلامغا ناھايىتى يېقىپ كېتەتتى. تالاش - تارتىش توختىغاندىن كېيىن، تاۋاقتىكى پولاتلار شۇ پېتى قېپقالدى، ھېچكىمىمۇ نەزەر كۆزىنى سالمىدى. پولۇدىن كېيىن، ئەكابر - ئەشرەبلەر تەرتىپ بويىچە قاتار تىزىلىشىپ، ئۆز ئۆيلىرىگە قايتىش ئۈچۈن ئەمىر ئىسلامنىڭ رۇخسىتىنى كۈتۈپ تۇرۇشتى. خاس ئەمرۇل ئۇمرا، بەگ - بېگاتلاردىن باشقىلىرى ئىجازەت بويىچە ئەينەكلىك سارايدىن چىقىپ كېتىشتى.

سالام مۇراسىمى تۈگىگەندىن كېيىن، ئالاشتىبى دادخاھ، مۇھەممەت يۈنۈسجان شىغاۋۇل، نارمۇھەممەت پەرۋانچى، ھېكىمخان تۆرەم، نىياز ھېكىمبەگ ۋە شەيخۇلئىسلام بەدۆلەتنىڭ پەرمانى بىلەن ئېلىپ قېلىندى. ئۇلارنىڭ ئىچىدە بەگ بەچچە بەگقۇلبەگ، ئەمرۇل ئۇمرا، كىچىك بەگ بەچچە ھەققۇلبەگ ۋە ئالدراج دادخاھلارمۇ بار ئىدى.

بەدۆلەت شاھنىشىدا ئولتۇراتتى. ئۇ تىترەيتتى. ئۇنىڭ كۆزلىرىنىڭ چاقنىشىدىن، بۇرۇن تۆشۈكلىرىنىڭ لىپىلىشىدىن غەزەپلەنگەنلىكى چىقىپ تۇراتتى. تەتەي ئاغىچا ئاستا ئېگىشىپ ئۇنىڭ تىزىغا قولىنى قويدى.

— سەئىدىم، قانداق قاراغا كەلدىكىن؟

— ئۇرۇشۇش! — دېدى بەدۋلەت كەسكىنلىك بىلەن.
— ئىشىڭىز ئوڭ بولغاي! — دېدى تەنەي ئاغىچا. — ئەمما...
بىز ئاجىزەڭىزنىڭ مەسلىھەتى شۇدۇركىم، ئاۋۋال بىر بۆلۈك
لەشكەرلەرنى ئىشەنچلىك، قابىل ئەمىر لەشكەرگە تاپشۇرۇپ،
ئۇلارنى ئالدىن ئەۋەتمەك لازىم، سەئىدىم، سىز دۆلەت
ئەركانلىرىنىڭ ھەمراھلىقىدا بەگ پەچچە — ئەمرۇل ئۇمرانى
ئېلىپ بارسىڭىز بولىدۇ.

بەدۋلەت مېيىقىدا كۈلۈپ قويدى:
— كىملىرىنى ئىشەنچلىك، قابىل ئەمىر لەشكەر
دېگىلى بولۇر؟

— ئەمىر لەشكەر ئابدۇللا پەنساد بار، قىپچاق ئۆمەر-
قۇل داداخاھ بار، سەئىدىم...

— يەنىچۇ؟
— ئويلاپ كۆرمەك لازىم... مىرزا ئەھمەت قوشىپكىنى
ئىشقا سالماق لازىم.

— سىزمۇ مىرزا ئەھمەت قوشىپكىنى قايتا ئىشقا سېلىش
تەرەپدارىمۇ؟

— سەئىدىم، كىتابلاردا: «ۋەلىيلەر ئادەملەرنى ئىشلەتكەندە،
ئارتۇقچىلىقنى كۆرۈشى، ئاجىزلىقىغا ئېسىلما سىقى لازىم» دې-
يىلگەن. خاقانىي چىنىڭ ياڭ شىزەي دېگەن بىر سانغۇنى: «قوشۇندا
يارامسىز ئادەم بولمايدۇ. گەپ ئۇلارنى قانداق ئىشقا سېلىشتا.
مەخپىي سىرلارنىڭ ئاشكارىلىنىپ قېلىنىشىدىن ساقلىنماي دېسەڭ،
ساغۇنى مۇلازىم قىل؛ تىلى چىڭلىقتا ھېچكىم گاچىغا يەت-
مەيدۇ. دۈشمەننىڭ قولىغا چۈشۈپ قالغاندىمۇ، دۈشمەن ئۇنىڭدىن
قەتئىي سۆز ئالمايدۇ؛ ئىستىھكامنى ساقلايمەن دېسەڭ، توكۇرنى
قوي، قاچالمايدۇ؛ تىڭ — تىڭچىلىقتا قارىغۇنىڭ ئالدىغا ئۆت-
دىغان ئادەم يوق، چۈنكى، كۆزى كۆرمىگەن بىلەن، قۇلىمىقى
ناھايىتى سەزگۈر بولىدۇ» دېگەنىكەن. ئەلۋەتتە، بۇ تەدبىر

ئاجىزەگىمىزدىن كۆرە، سىزگە ئاياندۇر، سەئىدىم.

مىرزا ئەھمەت قوشىبېگى بۇرۇنقى خانلار زامانىدا ئاشكەنتنىڭ قوشىبېگى بولغان ئادەم ئىدى. قوقاندىن قەشقەرگە كەلگەنلەرنىڭ ئىچىدە بۇ كىشىدەك كاتتا ۋە چوڭ ئەمەلدار يوق ئىدى. بەدۆلەت بۇ كىشىنى ئەمىر لەشكەرلىككە تەيىنلىگەن بولسىمۇ، ئەمما، ئەندىشە قىلىپ، ئۇنى تەقىپ ئاستىدا تۇتۇپ، ھېچ ئىشقا قويماي كېلىۋاتقاندى. ئۇ لەشكەركەشلىكتە ۋە ئۇرۇش ئىلمىدە خېلى تونۇلغان باھادىر كىشى ئىدى.

تەئەي ئاغىچا شاھىنىڭدىن چىقىپ كەتكەندىن كېيىن، شەيخۇلمىسلام، چوڭ بەگ بەچچە بەگقۇلىبەگ، ئەمرۇل ئۇمرا - كىچىك بەگ بەچچە ھەققۇلىبەگ، ئالدىراج دادخا، ئالاشىبى دادخا، مۇھەممەت يۇنۇسجان شىغاۋۇل، نارمۇھەممەت پەرۋانچى، ھېكىمخان تۆرەم ۋە نىياز ھېكىمبەگلەر بەدۆلەتنىڭ ھۇزۇرىغا بىر - بىرلەپ ئېلىپ كىرىلدى.

بىرىنچى بولۇپ بەگقۇلىبەگ كىرىپ كەلدى. ئۇ بەدۆلەتكە قۇيۇپ قويغاندەك ئوخشايتتى، ئەمما، بەدۆلەتتىن سەل ئېگىز ئىدى. بەگقۇلىبەگ ئاتىسىغا تەزىم قىلدى - دە، ئۇششاق قەدەم بىلەن بېرىپ، ئۇنىڭ ئوڭ تەرىپىدىن ئورۇن ئالدى. ئۇنىڭ كەينىدىن ھەققۇلىبەگ كىردى ۋە ئۇمۇ ئېگىلىپ سالام قىلغاندىن كېيىن، مەغرۇر قەدەم تاشلاپ بەدۆلەتنىڭ يېنىغا بېرىپ، ئۇنىڭ سول تەرىپىدە ئولتۇردى. ھەققۇلىبەگ بەدۆلەتكە ئوخشاش قارا پىشماق، بەستىلىك ئىدى. ئۇنىڭ جەڭلەردە كۆزى پىشىپ، سۆڭىكى قاتقاندى. قالغانلار بەدۆلەتنىڭ ئىشارىتى بىلەن ئوڭ ۋە سول تەرەپتىن ئورۇن ئېلىشتى.

ھەممە سۈكۈت ئىچىدە ئولتۇراتتى. نىھايەت بەدۆلەت تامىقىنى قىرىپ:

— شەۋكەتلىك بەگلەر! — دېدى ھەربىر سۆزنى سالىق ماقلىق بىلەن تەلەپپۇز قىلىپ، — سىزلەرنى كېڭەشكە چاقىرماق تىن مەقسەت بىر شۇم خەۋەرنى يەتكۈزۈۋەكتۇر. ئىنساپسىز تۇڭگانىيلار لەۋزىدە تۇرماي، شەرقتە چېگرىمىزنى بۇزۇپ ئۆتۈپتۇ! ھازىر كۇچانى بېسىۋېلىپ، دارۇسەلتەنىمىز — قەشقەرگە خىرىس قىلىپ تۇرۇپتۇ!...

بەدۆلەت بۇ سۆزلەرنىڭ كېڭەشتىكىلەرگە قانداق تەسىر قىلغانلىقىنى بىلمەكچى بولۇپ، ئۇلارغا يەنە بىر مۇبىر قاراپ چىقتى. لېكىن كۆزىنى ھېچكىمنىڭ كۆزى بىلەن ئۇچراشتۇرال مېدى. چۈنكى، ئەمرۇل ئۇمرا، بەگ — بېگاتلارنىڭ ھەممىسى باشلىرىنى تۆۋەن سېلىشىپ جىم ئولتۇرۇشاتتى.

— تۇڭگانىيلار بىزنىڭ چۇقۇ ۋە كورلىدىكى قوشۇنلىرىمىزنىڭ قارشىلىقىنى سۇندۇرۇپ تاشلاپ، ئۇدۇل باس تۇرۇپ كېلىۋەرگەن! ئەجەب، شۇ بەتەختلەرنىڭ ھۇجۇم تىغىنى سۇندۇرۇپ، نەيزىلىرىنى ئۈشتۇيالايدىغان بىر باھادۇر چىقىسا — ھە؟

ھېچكىمدىن سادا چىقىمىدى. بەدۆلەت كىنايىلىك كۈلۈمسىرەپ:

— ھەممەيلەنگە مەلۇم بولۇپ قالسۇنكى، — دېدى، — تۇڭگانىيلارنىڭ لەشكىرى يىگىرمە مىڭدىن ئاشمىدۇ...

— بەگ بەچچە، سىز قانداق مەسلىھەت بېرۈرسىزكىن؟ — دەپ سورىدى بەدۆلەت شاققىدە ئوڭ تەرىپىگە بۇرۇلۇپ. بەگقۇلىبەگ چاققانلىق بىلەن ئورنىدىن چاچراپ تۇرۇپ باش ئەگدى:

— ئانھەزىرتىم نېمىنى لازىم كۆرسە، بىز شۇنىڭغا تەييار.

— ئەمرۇل ئۇمرا؟

ھەققۇلىبەگ قولىنى مەيدىسىگە قويۇپ:

— ۋەلىئەھد ئالىيلىرى ھەق گەپنى قىلدى. ھۆكۈمىڭىزگە
بويىۋىنىمىز ئۇلۇغ ئەمىر ئىسلام!
— جانابىي ھېكىمخان تۆرەم! سىز قانداق مەسىلىھەت
بېرۇرسىز؟

— خاھىشىم شۇلكىم، ھەقتائالادىن مەدەت تىلەپ، جەڭ
قىلۇرمىز!

باشقىلاردىن سادا چىقمىدى. شەيخۇلئىسلام ئورنىدىن
قوزغىلىپ قويدىيۇ، ئۈندىمىدى.
بەدۆلەت شىددەت بىلەن قول شىلتىپ:

— كېڭەش تامام! — دېدى، — قوشۇنلار ئاتلىنىشقا
ھازىرلانسۇن. ئەمرۇل ئومرا ئابدۇللا ئەمىرلەشكەر، ھېكىمخان
تۆرەملەر بىلەن بىللە چاپاۋۇل قوشۇنلارنى باشلاپ بۈگۈنلا
ئاقسۇ تامان ماڭسۇن! بىز قوشۇنلارنى ئېلىپ ئارقىدىن
ماڭىمىز! سىزلىرىگە رۇخسەت زاتى شەرىپلەر...

بۇ كۈنلەردە، تۇڭگانىيلار كۇچادا بۇلاڭ - تالاڭ ئېلىپ
بېرىپ، تىنچ پۇقرالارنى قاقشىتىپ ھېچ ھالىنى قويمىغانىدى. ئۇلار
مۇسۇلمانچىلىق دائىرىسىدىن تاشقىرى بولغان قاباھەت ئىشلار-
نى ئۆزلىرىگە راۋا بىلىشتى. بەدۆلەتنىڭ زور قوشۇن باشلاپ
كېلىۋاتقانلىقىنى ئاڭلىغان تۇڭگانىيلار ئەمدىلىكتە ساراسىمە
ئىچىگە چۈشۈپ قېلىشتى - دە، تۇرپان تەرەپكە چېكىنمەكچى
بولۇشتى.

بىر كۈنى كېچىسى، ئۇيۇقسىزدىن قاتتىق بوران چىقىپ،
قارا يامغۇر چېلەكلەپ قۇيۇۋەتتى. قاتتىق ياغقان يامغۇر گويا
غايەت زور شارقىراتمىغا ئوخشاش، غەربىي شىمالدىكى تاغ
تەرەپتىن ۋادا تەرەپكە سۈرۈلۈپ، يەر - جاھاننى قاپساپ
كەلگىلى تۇردى. گۈلدۈرماما پەسلەپ كەتكەن بۇلۇتلار ئارىسىدا
گۈلدۈرلەيتتى ۋە قۇلاقلارنى يېرىۋەتكۈدەك تىترەيتتى. ئارىلاپ

قاراڭغۇ ئاسماننى يېرىپ ئۆتۈۋاتقان چاقماقنىڭ كۆز-
نى قاماشتۇرىدىغان كۆكۈچ نۇرىدا، دەريا ياقىسىدىكى ئىرغاڭ-
لاۋاتقان قومۇشلار قېتىپ قېلىشقاندەك كۆرۈنەتتى. چاقماق بىر-
دىنلا ئۆچكەندە، ئاسمان بىلەن يەر يەنىلا قوشۇلۇپ كەتكەندەك
بولاتتى. چەكسىز قاراڭغۇلۇق ھەممە نەرسىنى يۇتۇپ كەتكە-
نىدى. ئۇدۇل تەرەپتىن ئادەم كۆلەڭگۈسى كۆرۈنمەيتتى. تۆت
ئەتراپتا باشقا سادالار ئاڭلانمايتتى. قۇلاقنى ۋاڭشىتىپ تىترە-
تىۋاتقان گۈلدۈرماما ساداسى بىلەن يامغۇرنىڭ شارلىدىغان
ئاۋازىدىن باشقا، ھېچقانداق سادا يوق ئىدى.

زولۇقنى يەپ بالدۇرلا يولغا چىققان تۇڭگانىپىلارنىڭ
تۇرشاۋۇل قىسمى كۇچا كۆۋرۈكىگە چىقىشقا باشلىغاندا، تاڭ
قاراڭغۇسى تېخى تارقالمىغانىدى. يامغۇر تاغلارغىمۇ قاتتىق
ياغقان بولسا كېرەك، ساينىڭ سۈيى بارغانسېرى ئۇلغايماقتا ئىدى.
ئالدىدا كېتىۋاتقان ئاتلىق چارلىغۇچىلار ئۇنچىۋالا كۆپ
ئەمەس ئىدى. شۇڭا ئۇلار كۆۋرۈكتىن شالاڭ سەپلەر بىلەن
ئۆتۈپ كەتتى. كونىراپ قالغان كۆۋرۈكنىڭ چىرىگەن ياغاچ
لىرى ھەر ھالدا بۇنچىلىك ئېغىرلىققا بەرداشلىق بېرەلمىدى.

ئەمما، ئۇلاردىن كېيىن كېلىۋاتقان تۇڭگانىپىلار ناھايىتى
كۆپ ئىدى. ھەربىر تۇڭگان پەنسادنىڭ نەۋكەلىرى ئۆزلىرىگە
قاراشلىق يۈكلىرىنى تۆگىلەرگە ئارتىپ ۋە ھارۋىلارغا بېسىپ
كەلمەكتە ئىدى. قارا قۇشقاچتەك ھېسابسىز قوشۇن ئاتلىرى،
تۆگىلىرى ۋە ھارۋىلىرى بىلەن يامغۇرلۇق تاڭدا قاپقارا سەك-
كە ئوخشاپ، كۆۋرۈكنى لىق تولغۇزۇپ كېلىشىۋاتاتتى. كۆۋ-
رۈكنىڭ ئوتتۇرىسىدا بىر ئەبگا ئاتنىڭ ئالدى ئىككى پۈتى
كۆۋرۈكنىڭ ئارىسىغا كىرىپ كەتتى. ئان مەيدىسى بىلەن
يىقىلدى، پۈتلىرىنى تارتىۋالالماي تىپىرلاشقا باشلىدى. ئېگەردە
ئولتۇرغان تۇڭگانى ئاتنىڭ بېشىدىن ھالقىپ باشقا ئاتلارنىڭ ئاياغ
ئاستىغا ئۇچۇپ چۈشتى ۋە ھېسابسىز تۇياقلار ئاستىدا قېلىپ،

يەنجىلىپ كېتىشىنى سېزىپ، داد - پەرياد سېلىپ ۋارقىرىدى.
ئۇنىڭ ھەمراھلىرى ئىختىيارسىز تىزگىنلىرىنى تارتىشنى،
بەزى ئاتلار قورقۇپ ئارقىسىغا شوخشىدى.

ئارقىدىكىلەر بولسا ھېچ نەرسىدىن خەۋەرسىز دەۋرەپ
كەلمەكتە ئىدى. بىردەمدە كۆۋرۈكنىڭ ئوتتۇرىسى ھەددىدىن
زىيادە تىقمۇ تىقماق بولۇپ كەتتى. كۆۋرۈكنىڭ توغرا ياغاچ
لىرى توساتتىن غاچلىداپ سۇندى. كەپلىشىپ قالغان ئۇنلىغان
ئاتلار، ئادەملەر كۆۋرۈك ياغاچلىرىغا قوشۇلۇپ، سۇغا گۈمۈرۈ-
لۇپ چۈشتى. تېشىپ تۇرغان ساينىڭ سۈيى غۇلاپ چۈشكەن
لەرنى لەپەڭشىتىپ ئېقىتىپ كەتتى. كۆۋرۈك ئۈستىدە قالغانلار
جان ھەلەكچىلىكىدە، ئارقىغا بۇرۇلۇپ قاچماقچى بولۇشتى.
ئەمما، ئارقىدىن داۋاملىق ئاتلىقلار، ھارۋىلار ۋە تۆگىلەر كۆچ
كۈندەك باستۇرۇپ كەلمەكتە ئىدى. تۇڭگانىيلارنىڭ ئەمىر لەش
كىرى ئالدى تەرەپتە نېمە ھادىسە بولغانلىقىدىن بىخەۋەر،
پەنساللىرى بىلەن ساينىڭ ئېرىقى چېتىدە تۇرۇپ قوشۇننى
كۆۋرۈك تەرەپكە ماڭدۇرماقتا ئىدى. لېكىن، كۆۋرۈك ئوتتۇرد
سىدىن كۆتۈرۈلگەن قىيا - چىيالار بارغانسېرى ئۇلغىيىپ
باراتتى. ۋەھىمىگە چۈشكەن قوشۇن بىردىنلا ئۆزىنى ئارقىغا
تاشلىدى. ئەمما، قالايمىقانچىلىقتا كۆۋرۈككە سىغماي، ئات -
ئۇلاغلىرى بىلەن سۇغا ئۈچمىدەك تۆكۈلۈشكە باشلىدى.

كۆۋرۈك قاناتلىرىنىڭ نۇرغۇنلىغان جايى سۇغاچقا،
ئۇلارنىڭ غۇلاپ چۈشۈشى تېخىمۇ ئاسانلىشىۋاتاتتى. تەرتىپى
بۇزۇلغان ھارۋىلار بىر - بىرىنى ئىتتىرىشىپ، كۆۋرۈكنىڭ ساق
تۇرغان قاناتلىرىنىمۇ قاراسلىتىپ سۇندۇرۇپ غۇلماقتا ئىدى.
چاۋۇشلار يولدا ئۇچرىغان تىرىك جانلارنىڭ ھەممىسىنى قامد
چىلاپ ئۆتسە، بەزى بەگلىر قىلىچ يالىڭاچلاپ، قالايمىقانچى
لىقنى تىخ بىلەن باسماقچى بولۇشاتتى. ئەمما، قۇرتتەك مىخ -
مىخ بولۇپ قايناۋاتقان تۇڭگانىيلار كۆۋرۈككە شۇنداق كەپلىد

شىپ قالغان ئىدىكى، ئۇلارغا چاۋۇشلارنىڭ قىلىچ ۋە قامچىلىرى كار قىلمايتتى. تۆگىلەر بۇرقىرىشاتتى، ئادەملەر ۋارقىرىشاتتى، قاتتىق قورقۇپ كەتكەن خالايمىق تىغ كۆنۈرگەن چاۋۇشلارنىڭ ئۆزلىرىنى ئات - ئۇلاغلىرى بىلەن سۈرۈپ بېرىپ كۆۋرۈكتىن دويمىلىتىۋەتتى.

قىرغاقتىكىلەر سۇدا ئېقىپ كېتىۋاتقانلارنى قۇتقۇزماقچى بولۇپ، قومۇشلارنى شىلدىرلىتىپ سۇغا يېقىن كېلىۋېدى، ئۇلارنىڭ ئۆزلىرىمۇ پاتقاققا پېتىپ قېلىشقا باشلىدى. كېيىن ئارقىدا قالغانلىرى ئارغامچا تاشلاپ ئۇلارنىڭ ئۈچ - تۆتىنى ئاران تەسلىكتە قۇتقۇزۇۋالدى، باشقىلىرىنى قومۇشلۇق ئىچىدە پاتقاق تارتىپ كەتتى.

سۇغا غۇلاپ چۈشكەنلەرنىڭ چۆككىنى چۆكۈپ ئۆلدى. سۇ ئۇزۇشنى بىلىدىغانلىرى ئاتلارنىڭ بويىنىغا ئېسىلىشىپ قومۇشلۇق قىرغاققا چىقاي دەپ قالغاندا، پاتقاققا پېتىپ قېلىشتى. سېسىق پاتقاقلىق ئەجدىھاغا ئايلىنىپ، ئادەمنىمۇ ئاتنىمۇ ئايىقىدىن پەسكە تارتاتتى. ئاتلار جان ئاچچىقىدا سىل كىنىپ كىشىنىشەتتى. ئادەملەرنىڭ قوللىرى قومۇشلاردىن تىلىنىپ كېتىۋاتاتتى، ئۇلار داد سالاتتى. ئەمما، ئۇلار قىمىرلىنغانسېرى، قارا پاتقاق ئۇلارنى تېخىمۇ تۆۋەنگە دەم تارتاتتى. بۇ ئادەملەر جىق ئازابلار بىلەن جان بېرىشىۋاتاتتى.

ئوتتۇرىسى سۇنۇپ كەتكەن كۆۋرۈكنىڭ ئۈستىدە، ئاغدۇرۇلغان ھارۋىلار، يىقىلغان ئات ۋە تۆگىلەر ئارىسىدا نۇرغۇن نەۋكەرلەرنىڭ دەسسىلىپ مېچىقى چىققان ئۆلۈكلىرى يېتىپ قېلىشتى. تۇڭگانىيلارنىڭ شۇ بىر - ئىككى ئاش پىشىمى ئۆتكۈچە بولغان ئارىلىقتا بەرگەن تالاپەتلىرى ئۇلارنىڭ كورلىنى بېسىۋېلىپ، كۇچاغا تېگىش قىلغان ۋاقىتتىن بۇيانقى بارلىق تالاپەتلىرىدىن كۆپرەك ۋە دەھشەتلىكرەك بولدى. شۇنچە ئادەمنىڭ مىسىلسىز قىيىنلىشتا جان بەرگەنلىكىنى كۆرگەن تۇڭگا.

نىيلار مەغلۇبىيەتكە ئۇچرىغاندىن بەتتەررەك تېسەنكىرەپ، روھ سىزلىنىپ كېتىشتى.

ئەمرۇل ئۇمرا ھەققۇلىبەگ ئابدۇللا ئەمىرلەشكەر ۋە ھېكىم خان تۆرەملەر بىلەن بىللە چاپاۋۇل قىسىملارنى باشلاپ ئاق سۇغا قاراپ ئاتلىنىپ ئىككى كۈن ئۆتكەندە، بەدۆلەت سەككىز ئەمىر- لەشكەرگە سەككىزدىن پەنساد ۋە ھەربىر پەنسادقا بەشتىن بۈزبېشى تەيىن قىلىپ، ئۆزىگە خاس مەھرەم. ياساۋۇللار بىلەن دەپتەرگە ئېلىنغان ئۆتتۈز ئىككى مىڭ يىگىت، سەرۋاز - جانباز قاتارلىق مۇكەممەل قوراللانغان زور قوشۇننى باشلاپ ئاقسۇ نەرەپكە قاراپ ئاتلاندى. قۇشچى، پىلىتىرچى ۋە بازارچىلار بۇلارنىڭ سانىغا كىرمەيتتى. ھەربىر پەنساد باشلاپ ماڭغان قوشۇننىڭ ئارىلىقىدا، قەلەندەرلەر ۋە بىكارچىلار توپ - توپ بولۇپ، ئەلەم - بايراقلىرىنى كۆتۈرۈشۈپ، قوشۇنلارنىڭ كەينىدىن پىيادە ياكى ئاتلىق يۈرەتتى. چۈشكۈن قىلغان مەنزىلەردە ئۇلار دائىم چەت، ياقا جايلاغا چۈشەتتى. ھەركۈنى ئەتىگەندە قوشۇنلارنىڭ ئىچىگە كىرىپ ئارىلاپ: «ھەقدوست، بالاگەردان، نەقشەندە پىرىم، نوۋا گۇناھنى يەر، سەدىقە بالانى... خۇدا ھەققى بىرنەرسە بېرىڭ لارا» دەپ تىلەيتتى. نەزىر - سەدىقلىرىنى ئېلىپ، ئۆز قارارگاھلىرىغا قايتىپ، ئاقساقال - بوۋىلىرىنىڭ ئەمىر - ئىمائىتىدە بولاتتى. بەدۆلەت قوشۇندىكىلەرگە كىيىم تارتقاندا، بۇلارغىمۇ كۇلا - جەندە، كاشكۇل، ھاسا، تەڭگە - تىللالارنى بەخش قىلىپ، ئۆز لايىقىدا ياخشى مۇئامىلە قىلىپ، ئۇلارنىڭ دۇئالىرىنى ئالاتتى ۋە ئۇلارنى مىننەتدار قىلاتتى.

بەدۆلەت قوشۇن يۈرۈشلىرىدە، چىدىر - بارگاھلىرىنى تىكىدىغان جايغا ئىككى كۈن ئىلگىرىلا رەستە - بازار قىلدۇ. رۇپ، گۆش - ياغ، گۈرۈچ، سامان - بوغۇز، نان - توقاچ،

ئوتۇن - خەشەك ۋە ھەر خىل كۆكتات، مېۋە، ھالۋا، يەل - يېمىش، قەندالەت، ھەر خىل مەجۇن ①، مۇراببا، خۇش كەيپ دورىلار قاتارلىق شەھەرلەردە ئاسان تېپىلمايدىغان نەرسىلەرنى كەلتۈرۈپ، تەييار قىلدۇرۇپ تۇراتتى. مەيلى يۇرت ئىچى بولسۇن ياكى چۆل - جەزىرىدە بولسۇن، بۇ ئەھۋال ھامان مۇشۇنداق بولۇپ تۇراتتى. ھەر زامان ۋە ھەرقانداق سەپەرگە ئاتلانسا، بىللە ماڭىدىغان ئەللىك ھارۋىدا مەخسۇس تىللا، ئاق تەڭگە، كۈمۈش ۋە يەنە ئەللىك ھارۋىدا قىزىل پۇل، چاقا پۇل، ئىككى يۈز نار تۆگىدە ھەر خىل خەسە تون، جۇۋا - تەلپەك، شىم - ئۆتۈك، ئىككى يۈز تۆگىدە تولۇق ۋە مۇكەممەل ئېگەر - توقۇم قاتارلىق ئات جابدۇقلىرى، ئېگەر - جابدۇقلىرى تولۇق بەش يۈز ئات ۋە بەش يۈز يايىداق ئات بولۇپ جەمئىي مىڭ دانە زاپاس ئاتنى بىللە ئېلىپ ماڭاتتى. نەچچە ھارۋىدا سېمىز ھېسار قويلىرى، نەچچە ھارۋىدا توخۇ - تۇخۇم، نەچچە ھارۋىدا قوي يېغى، سۇ يېغى، نەچچە ھارۋىدا كۇلال تونۇر، نەچچە ھارۋىدا كەتمەن، پالتا، چوت، چىراغ، شامدان ۋە نەچچە ھارۋىدا چوڭ - كىچىك يامىداق سۈپۈرگە ھازىر ئىدى. بەش يۈزدىن ئارتۇق سۇچى - مىشكاپچىلار تۇلۇملارغا سۇ تولدۇرۇپ ئاتلىق ئېلىپ يۈرەر ئىدى. مەيلى كۆلدە بولسۇن ياكى چۆلدە بولسۇن، ياكى بىر جايدا تۇرغاندا ۋە ياكى سەپەردە بولسۇن، تۇلۇملاردىن زادى سۇ ئۆكسۈمەيتتى. ئاشخانىلار ئىككى قاتاردىن بولۇپ، ھەركۈنى بىر قاتىرىغا نوۋەت كېلەتتى. ھەر كۈنى ئەتىگەندە چوڭلار باشلىق ھەممەيلەننىڭ ئالدىغا يېڭى قايماق بىلەن ناشتىلىق شىرە چاي، يۇمشاق ۋە ئىسسىق نان، گۈلچە توقاچ، قەنت - گېزەك، لەززەتلىك ھالۋا، رىشالە، تەمى شېرىن شويلا، شوۋب

① مەجۇن - بەقۇۋەت دورىلارنىڭ ئومۇمىي نامى.

گۈرۈچ قاتارلىق تاماقلار بىلەن پاكىزە خۇش پۇراق چايلارنى ئېلىپ چىقىشانتى. ھەر مەنزىلگە يەتكەندە، ئاشپەز - تەبىخلىرى نەچچە كاتتا قازاندا پولۇ ۋە سۇيۇقئاشلارنى تەييارلاپ تۇراتتى. ھازىر بولغان چوڭ - كىچىك ئەمىرلەشكەرلەر، ئەمرا-ئىلار، پەنساد، ياساۋۇل، مەھرەم قاتارلىقلارغا بارغان ھامان تەڭ باراۋەر ئاش تارتىلاتتى.

يۈرۈشلەردە، قوشۇن كەچكە يېقىن يۈرۈشىنى تېزلىتەتتى. توختاپ دەم ئالىدىغان كۆپكۆك چۆپۈك مەنزىلگە يېقىنلاپ قالغانلىقىنى، قىسقىغىنا ۋاقىت بولسىمۇ، پۈت - قولىنى سوزۇپ ئېغىنلاپ يېتىۋېلىشنى ئادەم تۇرماق ھايۋانمۇ بىلسە كېرەك. بۇنداق چاغلاردا كۈن بويى پۈتىنى ئاران سۆرەپ كېلىۋاتقان ئات - تۆگىلەر بىردىنلا جانلىنىپ تېتىكىلىشىپ كېتىشەتتى.

ھەربىر ئەمىرلەشكەر ئۆزى باشلاپ ماڭغان قوشۇن يولغا چىقىشتىن ئىلگىرى، تاڭ سەھەردە بىر توپ سالتاڭ ئاتلىق چارلىغۇچىلارنى ئاتلاندىرۇپ ماڭغۇزۇۋېتەتتى. ئۇلار قونۇشقا ئەپلىك بولغان، سۇ - چۆپى مول بولغان يەرلەرنى تاللايتتى. قوشۇن يېقىنلاپ كەلگەندە، ئۇلار دۆڭ - تۆپىلىك لەرگە چىقىپ، تۇماق - تەلپەكلىرىنى پۇلاڭلىتىپ بەلگە بېرەتتى. بۇنى كۆرگەن پۈتۈن قوشۇن شۇ تەرەپكە قاراپ ماڭاتتى.

مەنزىل - قونالغۇلارغا كەلگەندىن كېيىن، دەرھال تۆگىلەردىكى ئېغىر تېگىمقلار چۈشۈرۈلەتتى. ئاتلار ھارۋىلاردىن چىرىلاتتى. ئاندىن ئات - تۆگىلەرنى دالىغا ھەيدىشەتتى. ئۇ يەردە ئۇلار تاڭ ئاتقۇچە بەخىرامان ئوتلاپ، قورسىقىنى تويغۇ-زۇشاتتى. يول يۈرگەندە، ئايرىم تۆگىلەرگە تېۋىلغا، يۇلغۇن، قا-راغاندا قاتارلىق ئوتۇنلار ئارتىلاتتى. بۇ ئوتۇنلار ھەربىر قونالغۇدا چېپىلىپ ئالدىن تەييارلىنىپ قويۇلاتتى. ئوتۇنلار تۆگىدىن چۈشۈرۈلۈشى بىلەنلا، ئەمىرلەشكەرنىڭ ئاشپەز - تەبىخلىرى ئوچاقلارغا ئوت يېقىپ، چوڭ - چوڭ داش قازانلارنى ئاساتتى، ئاندىن گۆشلۈك پولۇ، شويىلارنى ئېتىشكە باشلايتتى.

شۇنداق قىلىپ، بەدۋلەت لەشكىرى قىيامەت، ئەس - ئەسەلەر بىلەن كېلىپ، ئاقسۇدىكى سارىيىغا چۈشكۈن قىلدى. كۇچادىكى تۇڭگانىيلارنىڭ چېكىنىپ كەتكەنلىكىنى ئاڭلاپ، ئۇنىڭ غەزەپ ئوتلىرى خېلى پەسەيدى.

بەدۋلەت ئابدۇللا ئەمىرلەشكەرنى چاپاۋۇل قىلىپ تۇرپان، ئۈرۈمچى تەرەپلەرگە ماڭغۇزغاندىن كېيىن، ئۆزىمۇ ھايالاشمايلا، ئۈرۈمچى تۇڭگانىيلىرى بىلەن سوقۇشۇشقا ماڭدى.

مىلادى 1870 - يىلى 10 - ئاينىڭ 10 - كۈنى (ھىجىرىيە 1287 - يىلى ماھىي رەجەپنىڭ 14 - كۈنى) بەدۋلەت لەشكىرى قوشۇنلىرى دەقيانۇسنىڭ شەھىرى ① دېگەن يەرگە يېتىپ كېلىپ ئۇرۇنلاشتى ۋە سىغەر - خەندەكلەرنى ياساپ پۇرسەت كۈتۈپ ياتتى. بۇ يەر خۇڭمىياۋزى بىلەن ئوتتۇز چاقىرىم كېلەتتى.

مۇشۇ كۈنلەردە قار يېغىپ كېتىپ، قاتتىق سوغۇق چۈشۈپ كەتتى. بۇ سوغۇقتا، بىزمۇنچە بازارچى، پىلىتىرچى، سوگا - سالتاڭ بىكارچىلار توڭلاپ ئۆلدى. بەدۋلەتنىڭ قوشۇنى قىمىن ئەھۋالغا چۈشۈپ قالغاندا، نەنسەنلىك شۇ شوڭگۇڭ ② ئىسمى ما شويە بىلەن بىللە بەش مىڭ دانە قوي، بەش يۈز ئات، بەش يۈز كالا، نەچچە تۆگىگە يۈكلەنگەن ئاش - ئوزۇق، نەچچە

① دەقيانۇسنىڭ شەھىرى — ئۈرۈمچىنىڭ شەرقى - جەنۇبىدىكى ئۇلانباي قەدىمكى شەھىرىنى كۆرسىتىدۇ. بۇ شەھەر يەنە «رومچە»، «چاقە پەلەكتام» دەپمۇ ئاتالغان.

② شوڭگۇڭ (徐学功) — ئۈرۈمچىلىك خەنزۇ. 1864 - يىلى خويۇزلار قوزغىلىڭىنى باستۇرۇشقا قاتناشقان. كېيىن، بەدۋلەتنىڭ ئەمىر لەشكەرلىرىدىن بىرى بولغان ۋە ئۇنىڭ قوشۇنىنى ئاشلىق، كۆمۈر بىلەن تەمىنلىگەن.

يۈز ھارۋىدا كۆمۈر راسلاپ، تولۇپ قوراللانغان ئىككى پېرسىم
مىڭ لەشكەرنى باشلاپ كېلىپ بەدۆلەتكە قوشۇلدى. قاتتىق
قىش - قورۇمدا قىيىن ئەھۋالغا چۈشۈپ قالغان بەدۆلەتنىڭ
قوشۇنلىرى ئۈچۈن بۇ ھەقىقەتەنمۇ «قارا سوغۇقتا ئوتۇن يەت
كۈزۈپ بەرگەن» لىك بولدى.

11 - ئاينىڭ 27 - كۈنى كېچىدە، ئۈرۈمچى تۇڭگانىي
لىرىنىڭ چوڭى داۋۇت خەلىپە لورىنجىيانىڭ بىرقانچە مىڭ
ئەسكىرى بەدۆلەتنىڭ قوشۇنىغا شەبخۇن ئۇرۇش ئۈچۈن، ھېچقان
داق شەپسىزلا خۇگمىياۋزىدىن چىقىپ كەلدى. شۇ كۈنى كېچە
قاتتىق تۈتەك بولۇپ كەتكەنىدى. ئۇنىڭ ئۈستىگە، ئاي قاراڭ-
غۇسى بولغانلىقتىن، ئەتراپ قازاننىڭ كۈيىسىدەك قاپقاراڭ-
غۇ بولۇپ، يەر - جاھاننى تۈن زۇلمىتى قاپلاپ كەتكەنىدى.
داۋۇت خەلىپە لورىنجىيانىڭ ئەسكەرلىرى بەدۆلەتنىڭ قارار-
گاھىغا بىر تاش چامىسىدا يېقىنلاپ كەلگەندە، يولدىن ئېزىپ
كېتىپ، باشقا ئېغىزغا كىرىپ قالدى - دە، ئېگىز - پەس دەس-
سەپ، سەرگەردان بولۇپ، ئاران ئوتتۇز چاقىرىم كېلىدىغان
مۇساپىنى بىر كېچىدىمۇ بېسىپ تۈگىتەلمەي، ئاخىرى تاڭ ئېتىپ
كەتتى. تۇڭگانىيلارنىڭ بۇقەستى سېزىپ قېلىندى - دە، ئىككى
ئوتتۇرىدا ئېتىشۋازلىق باشلىنىپ كەتتى. جەڭ شۇنداق قاتتىق
بولدىكى، بۇنى بىر - ئىككى جۈملە سۆز بىلەن تەرسىلەپ
بەرمەك قىيىن ئىدى. داۋۇت خەلىپىنىڭ ئەسكەرلىرى ھەممىسى
دېگۈدەك پىيادە ئىدى. ئۇنىڭ ئۈستىگە، قاتتىق سوغۇقتا ئۇلار
تېخىمۇ قىيىن ھالغا چۈشۈپ قالدى. ئۇلار مىڭبىر تەسلىكتە
ئېگىز بىر تاغنىڭ ئۈستىگە چىقىۋېلىشقا مۇۋەپپەقىيەت بولالمىغان
بولسىمۇ، ئەمما، بەدۆلەتنىڭ ئەسكەرلىرى ئۇلارنى تىۋۋەندە
تۇرۇپ ئوققا تۇتتى، تۇڭگانىيلارنىڭ ئۆلۈكلىرى تاغدىن دوم-
لاپ چۈشۈشكە باشلىدى. يىگىت - سەرۋازلار تۇڭگانىيلارنىڭ
ئۆلۈكلىرىنى ئۆزلىرى ئۈچۈن دالدا ۋە خوقتا قىلىپ، ئۇلارنى

تېخىمۇ شىددەت بىلەن ئوققا تۇتتى. ئاخىرى، نۇسرەت قول باغلاپ، غەلبە بەدۋلەتنىڭ قوشۇنلىرىغا كۈلۈپ چىراي ئاچتى. ئەسلىدە خۇگمياۋزىدىن چىقىشقان تۇڭگانىيلار: «بىارت مىز - دە، ئالىمىز. ئەنجانلىقلارنى ئۆلتۈرۈپ، ئات - ئۇلاغلىرىنى، قورال - جابدۇقلىرىنى، ئالتۇن - كۈمۈشلىرىنى ئولجا، ئۆزلىرىنى ئەسىر ئېلىپ يانمىز» دېگەن خام خىياللارنى قىلىشىپ كېلىشكەنىكەن. ئۇلار ئاخىرى مەغلۇپ بولۇپ بەدەر قوپۇپ خۇگمياۋزىغا قاچقىلى تۇردى. بەدۋلەتنىڭ يىگىت - سەرۋازلىرى ئۇلارنى قوغلاپ كېتىپ بارسا، ئالدىغا ساپلا ئون - ئون ئىككى ياشلاردىكى بىرقانچە مىڭ تۇڭگان بالىلىرى ئۇچراشقا باشلىدى. ئۇلارنىڭ قولىدا بىر - ئىككىدىن ئارغامچا بار ئىدى. سورىسا، ئۇلار دادىلىرى ئولجا ئالماقچى بولغان ئاتلارنى باغلاپ مېنىپ كەلگىلى چىققان بالىلار ئىكەن. ئەسلىدە تۇڭگانىيلار ئاتلىنىشتىن ئىلگىرى، «ئەتە ئەتىگەندە ئولجا ئاتلارنى باغلىغىلى ئارغامچا ئېلىپ ئالدىمىزغا چىقىڭلار!» دەپ، گەپنىڭ يوغىسىنى قىلىپ يولغا چىقىشقانىكەن.....

تۇڭگانىيلارنىڭ ئۆلگىنى ئۆلۈپ تىرىك قالغانلىرى ئاران خۇگمياۋزىغا كىرىۋېلىپ ئامان قالدى. ئۇزاق ئۆتمەي، داۋۇت خەلىپە لورنىجيا بەدۋلەتنىڭ ئالدىغا توققۇزدىن توققۇز يامبۇ ۋە شۇنداق مىقداردا ئالتۇن - كۈمۈش، جانان چىنە، خاڭدەن تاۋار، خۇش پۇراق كۆك چاي ۋە باشقا بېيجىڭدىن چىقىدىغان قىممەت باھا ئېسىل ماللارنى كۆتۈرتۈپ ئەلچى چىقارتتى ۋە: «داپاشا باشلىق نۇسرەت سۈپەت ئىسلام قوشۇنلىرى خۇگمياۋزىغا كىرمىسە، بىزنىڭ ئۇلۇغ - ئۇششاقلىرىمىز يامان قورقۇپ كەتتى. بىز ئەمىر ئىسلام جانابى ئالىيلىرىنىڭ ئەمىر - ئىتى - ئىتىدىن چىقىمىساق، ئەگەر شۇل زاتى مۇبارەك بىزگە نېمىنى يارلىق قىلسا، بىزمۇ ئۇنى بەجانىدىل قوبۇل كۆرۈپ، خىزمەتكارچىلىقىنى بەجا كەلتۈرسەك» دەپ، ئەھد - خەت سۈندى. بەدۋ-

لەت بۇنىڭغا دەرھال رازى بولۇپ، كۆپىنچە دەپ ئاماننامە بەردى ۋە داۋۇت خەلىپە لورنىجيانى ئۈرۈمچىگە دايەنشەي قىلىپ تەيىنلىدى، قولىغا ئالاھىدە يارلىق نىشان - ئالىي شانلارنى بېرىپ، ئۈرۈمچىگە قاراشلىق قۇتۇبى، گۇمۇدى ① فۇكاڭ، جىمسار، گۇچۇڭ ۋە ماناس قاتارلىق ئالتە شەھەرنى ھەممە تەۋەلىكى بىلەن ئۇنىڭ باشقۇرۇشىغا تاپشۇردى. ماناس - بەدۆلەتنىڭ ئەڭ شىمالدىكى چېگرىسى بولۇپ قالدى.

بەدۆلەت داۋۇت خەلىپە لورنىجيانىڭ تەلىپىگە ئاساسەن، زەينۇلئابدۇددىن مەخدۇم مىرزاباشىنى سالامئاغىسى قىلىپ ئۈرۈمچىدە قالدۇردى. ئۈچ ئايدىن كېيىن، بەدۆلەت قوشۇنىلىرىنى ئېلىپ، خۇشال - خۇراملىق بىلەن، مەنزىلمۇ مەنزىل يۈرۈپ، ياندۇرقى يىلىنىڭ ھەمەل پەسلىدە، ئىككىنچى دارۇسەل تەنەت - كورلىغا قايتىپ كەلدى. بۇ چاغدا تارىخ 1871 - يىل (ھىجرىيە 1288 - يىل) بولغانىدى.

① گۇمۇدى — مىچۈەن.

ئۈچىنچى باب

خانلىق مەدرىسىسى

زالم بىلەن مۇتتەھەمدىكى بىلىم — مەست
كشىنىڭ قولغا تۇتقۇزۇلغان ئۆتكۈر قىلىچ.

مىلادى 1871 - يىلى باھار.

بۇ يىل قەشقەردە باھار كېچىكىپ كەلدى.

ھەمەل ئېيىنىڭ ئاخىرقى ھەپتىلىرى ھاۋا ئوچۇق ئەمما
ئىنتايىن سوغۇق بولدى. كۈندۈزلىرى قۇياشنىڭ نۇرىدا قار - مۇزلار
ئاندا - مۇندا ئېرىگەندەك قىلغان بىلەن كېچىلىرى سوغۇق بولاتتى.
تېخى ئاينىڭ بېشىدا ھەممە يەر قار بىلەن قاپلانغانىدى. ئەمما،
ئەگىز مەۋسۇمىدا بىردىنلا ئىللىق شامال چىقىپ، يەر - جاھاننى
نى قارا بۇلۇت قاپلاپ، ئۈچ - كېچە كۈندۈز يامغۇر ياغدى.
پەيشەنبە كۈنى شامال بىردىنلا توختاپ، خۇددى تەبىئەت دۈند
ياسىدا يۈز بەرگەن بۇ ئۆزگىرىشلەرنى يوشۇرۇۋاتقانداك، يەر -
جاھاننى سېرىق تۇمان قاپلاپ كەتتى. ئەنە شۇ تۇمان ئىچىدە
قۇمەن دەرياسىدا سۇلار شاۋقۇن سېلىپ ئاقماقتا، مۇزلار پار -
چىلىنىپ، شۈرمەل بولۇشۇپ سۇ ئۈستىدە لەيلىمەكتە، سېرىق

لاي سۇلار بۇزغۇن ھاسىل قىلىپ ئۆركەشلىمەكتە ئىدى. ساق مۇ ساق بىر ھەپتە ئۆتكەندىن كېيىن يېتىپ كەلگەن بىرىنچى كۈنى كەچقۇرۇنلۇقى تۇمان شاپىدە تارقالدى. قارا بۆلۈنلەر ئۇششاق پارچىلارغا بۆلۈنۈپ كەتتى، ھاۋا ئېچىلدى. ئەتىگىنى قۇياش پارلاپ كۆتۈرۈلۈشى بىلەن، سۇ يۈزىنى قاپلىغان نېپىز مۇزلار دەرھاللا ئېرىدى. ئىللىق ھاۋا ئويغانغان يەردىن كۆتۈرۈلگەن ھور تەپتىدىن نىترەشكە باشلىدى. بۇلتۇرقى ئوت - چۆپلەر قايتىدىن كۆكەردى. يېڭى بىخ سۈرۈپ چىققان كوكتاتلار ئىنچىكە يوپۇرماق چىقاردى. پىيىزەك ۋە قامچىئوتلارنىڭ غوللىرى، مەجنۇنتالارنىڭ يۇمران شاخلىرىمۇ ئوزۇقلىنىپ تولۇشقا باشلىدى. مامكاپلارنىڭ ساپسىرىق گۈللىرىنى ئەگىپ ئۇچۇپ يۈرگەن ھەسەل ھەرىسى تىنماي ۋىڭىلداشقا باشلىدى. قۇشقاچلار چۇرۇقلىشىپ ناخشا ئېيتىشماقتا ئىدى. نەدىندۇر قىرغاۋۇللارنىڭ ئەلەملىك چىللىشى ئاڭلانماقتا ئىدى. تۇرنا ۋە ھاڭگىرىتلار ئاسماندا ئېگىز ئۇچۇپ، باھاردىن دېرەك بېرىپ چىرقىرىشاتتى. كونا تۈكلىرىنى تاشلاشقا باشلىغان، يېڭى تۈكلىرى دېگەندەك ئۆسۈپ چىقىمىغان ئېشەكلەر ئېتىزلىقلاردا ھاڭرىشاتتى. پۇتلىرى ئەگرى قوزلار تۈك تاشلىغان، ئورۇقلاپ قوۋۇرغىلىرى پۇلتىيىپ چىقىپ قالغان ھەم توختىماي مەرەۋات قان ئانىلىرىنىڭ يېنىدا سەكرەشمەكتە ئىدى. كەپسىز، زېرەك بالىلار يالڭاياق پۇتلىرىنىڭ ئىزلىرىنى قالدۇرۇپ، شەھەرنىڭ توپىلىق يوللىرىدا چېپىشاتتى. تۈمەن بويىدا كىر يۇيۇۋاتقان دېھقان ئاياللىرىنىڭ خۇش خۇي پاراخلىرى ۋە دېھقانلارنىڭ قورۇلىرىدا بۇقۇسا - بويۇنتۇرۇقلارنى ئوڭشاۋاتقاندا ئۇرغان پالتا - كەكە سادالىرى ئاڭلىناتتى. ھەقىقىي باھار يېتىپ كەلگەنىدى. قەشقەر خانلىق مەدرىسىنىڭ جەنۇبىي تەرىپىدە رەستە بويلاپ ئۇزۇنغا سوزۇلغان ئېگىز خىش قۇرۇلۇشلار بار ئىدى. تالىپلارنىڭ زور كۆپچىلىكى ناھايىتى نامرات ۋە ھالى

خاراب ئىدى. قىش كۈنلىرى ئۇلارنىڭ ھەممىسىلا دېگۈدەك ئۇچىلىرىغا يالاڭ چاپان كىيىشىپ، كەشىنى يالاڭلا سېپىپ يۈرۈشەتتى. مەيلى قانداق جۇدۇن كۈن بولمىسۇن، مەيلى بوران چىقسۇن، مەيلى قار - يامغۇر ياغسۇن، يېڭى تالىپلار ھەر كۈنى كەچقۇرۇنلۇقى ساۋاقلارنى مەدرىسىنىڭ سەيناسىدىكى تاش سارايدا يادلايتتى. كونا تالىپلار بولسا، ساۋاقلارنى ھېلىقى پاكار، تار ۋە قاراڭغۇ ھۇجرىلارنىڭ ئىچىدە يۈكۈنۈپ ئولتۇرۇشۇپ ئوقۇشاتتى.

خانلىق مەدرىسىنىڭ بىرقانچە ئونلىغان مۇدەررىسلىرى بار ئىدى. بۇ مۇدەررىسلەرنىڭ ئۆزلىرىنىڭ بىرنەچچىدىن خۇ-سۇسىي ھۇجرىلىرى بولاتتى. بۇنداق خۇسۇسىي ھۇجرىلىرى بار مۇدەررىسلەر ئۆزلىرىنى باشقىلاردىن چوڭ تۇتۇپ يۈرۈشەتتى. ئۇلار تولىمۇ تەكەببۇر ۋە ھالى ئۈستۈن ئىدى. ئالدىدا بىر - بىرىنى تولىمۇ سىپايىلىك بىلەن ھۈرمەتلەشمە، لېكىن، ئۇلارنىڭ ئىچىدىن بىرەرى مەدرىستىن كېتىپ قالغۇدەك بولسا، قالغانلىرى دەرھال ئۇنىڭ غەيۈتىنى باشلايتتى.

مۇدەررىسلەر ئارىسىدا داۋاملىق تالاش - تارتىشلار بولۇپ تۇراتتى. بۇنداق تالاش - تارتىشلار نوقۇل ئىلىم ئۈستىدىكى بەس - مۇنازىرە بولسىغۇ بىر يولى ئىدى، ئەمما ئۇلار ئۆزلىرىنىڭ نادانلىقىنى، قوپاللىقىنى ۋە بىلىمىزلىكىنى ئاشكارىلاپ، بىر - بىرىنى تولىمۇ سەت تىللار بىلەن تىللىشاتتى، ھەقىقەتنىڭ ئۆزى تەرەپتە ئىكەنلىكىنى تولىمۇ توڭلۇق ۋە قوپاللىق بىلەن ئىسپاتلاشقا ئۇرۇناتتى. شۇڭا، بۇنداق بىمەززە تالاش - تارتىش لاردىن جاق تويغان بىرى خانلىق مەدرىسىنىڭ تۈۋرۈكىگە:

«دارىلىۋۇم نىزامى:
شاھۇ گاداي باراۋەر.

مىڭ مەخسۇمنىڭ بىر پىچاق،
پەزىلى كېرەك بۇرادەر!»

دەپ، پىچاق بىلەن ئويۇپ يېزىپ قويغانىدى.
خانلىق مەدرىسىدە ئەرەب، پارس تىللىرى، فىقھ^①،
مەنتىقە، ئاتىقلىق، تەرەت ئېلىش قائىدىلىرى، روزا
تۇتۇش، ناماز چۈشۈرۈش ۋە ھەج پەرىھىزلىرىنى ئادا قىلىشقا
ئائىت بىلىملەر، زاكات بېرىش، ئېلىش - سېتىش تەرتىپلىرى،
نىكاھ قىلىش ۋە نىكاھتىن ئاجرىشىش قائىدىلىرى، شەرىئەتنىڭ
باشقا يوللىرى، يۇرتدارچىلىق قائىدىلىرىگە
ئائىت بىلىملەر دەرس قىلىنىپ ئۆتۈلەتتى. ئارەبچەنىڭ
ياكى ئەدەبىيات ئۆگىنىشىنى خالايدىغانلار ئۆزلىرى ئوقۇيتتى.
چۈنكى، بۇ پەنلەر قەشقەر مەدرىسىدە مەجبۇرىي تۈردە
ئوقۇيدىغان دەرس ھېسابلىنمايتتى. ئانا تىل بولسا زادىلا
ئوقۇتۇلمايتتى، ئۇنى ھەر كىم ئۆزىنىڭ خالىغىنىچە تۇرمۇشتىن
ياكى كىتابتىن ئۆگىنىپ ئۆزلەشتۈرۈۋالاتتى.

ساۋاق ئېلىشقا يىغىلغان تالىپلار مۇدەررىسنىڭ ئالدىدا
تىزلىنىپ قاتار ئولتۇرۇشاتتى. ئەگەر ھۇجرا تار بولۇپ، تالىپ
لار كۆپ بولسا، قاسقانغا تىزغان مانتىدەك بىر - بىرىگە
يېقىن سىقىلىشىپ ئولتۇرۇشاتتى. ھەربىر گۇرۇپپىنىڭ ئۆز
ئالدىغا بىردىن خەلىپىتى بولاتتى. خەلىپەتلەر تەكشۈرۈلىدىغان
كىتابلاردىن مىساللارنى ئۈنلۈك ئوقۇپ بېرىشكە مەسئۇل ئىدى.
تالىپلار ھەممىسى ئولتۇرۇشۇپ بولۇپ تەخ بولۇپ تۇرۇش
قاندا، مۇدەررىس: «قېنى ئوقۇ!» دەپ ئىشارەت قىلاتتى.

خەلىپەت كىتابتىن بىر كەلىمە ئەرەبچە ياكى پارسچە
سۆزنى ئوقۇپ بېرەتتى. شۇنىڭدىن كېيىن مۇدەررىس خەلىپەت

① فىقھ — مۇسۇلمان قانۇنئاساسلىقى، شەرىئەت ئەھكاملىرىنى
تۈزۈش بىلەن شۇغۇللىنىدىغان ئىسلام تىئولوگىيىسىنىڭ بىر ساھەسى.

ئوقۇغان ئەرەبچە ياكى پارسچە سۆزنى ئانا تىلدا شەرھىلەپ چۈشەندۈرەتتى. مۇدەررىس سۆزدىن توختىغاندىن كېيىن، پىكرى بارلار ئۆز پىكرىنى بايان قىلىشقا ھوقۇقلۇق بولاتتى. بۇنداق بەس - مۇنازىرىگە پەقەت ياخشى بىلىدىغان، بىلىمدان تالىپلارلا ئەمەس. شۇنداقلا بۇ مەسىلىدە ھېچبىر خەۋىرى بولمىغان تالىپلارمۇ قىزغىن قاتنىشاتتى. كېيىنكىلىرى ئۆزلىرىنى بىلىملىك قىلىپ كۆرسىتىش ئۈچۈن، باشقا تالىپلاردىن قاتتىقراق ۋارقىراپ، بەس - مۇنازىرىگە كىرىشىپ كېتەتتى. بۇنداق مۇنازىرىلەر كۆپىنچە ھاللاردا مەھەدانلىققا سەۋەبچى بولاتتى. قىياس قىلماق تەس ئەمەسكى، بۇنداق بەس - مۇنازىرىلەردە كىمنىڭ ئاۋازى قاتتىقراق چىقسىلا، شۇ گەپ - سۆزسىز يېڭىپ چىقاتتى.

قەشقەر خانلىق مەدرىسىنىڭ مۇدەررىسلىرىنىڭ بىرىنىڭ نامى موللا مۇھەممەت شېرىپ خەلىپىتىم ① دەپ ئاتىلاتتى. بىر كۈنى ئۇنىڭ ھۇزۇرىدا ساۋاق ئېلىۋاتقان تالىپلار گۇرۇپپىسىنىڭ بىرىدە «چاھارپاي ئاسمانى» دېگەن ئىسىم توغرىلۇق بەس - مۇنازىرە يۈز بەردى. تالىپلار بۇ ئىسىمغا ئانا تىلدىن تەبىر ئىزدىدى. بەزى تالىپلار: «چاھار - تۆت، پايە - پۇت، ئاسمان - كۆك» دەپ تەبىر بېرىشتى. يەنە بەزىلىرى شۇنىڭغا يېقىنلىشىپ كېتىدىغان سۆزلەر بىلەن تەبىر بېرىشتى. ئەمما، ھېچكىم ھېچكىمنىڭ بەرگەن تەبىرىگە قايىل بولماي، مۇنازىرە ساقىمۇ ساق چۈشكىچە داۋام قىلدى.

① موللا مۇھەممەت شېرىپ خەلىپىتىم (1809 - 1894) - قەشقەر قەزىلىق ئاتاقلىق مائارىپچى، ئەللامە بولۇپ، قەشقەر مەدرىسىلىرىدە ئاتىمىش يىل مۇدەررىسلىك قىلغان زات ئىدى. ئۇنىڭ قولىدا ئىلىم تەھسىل قىلغان تالىپلارنىڭ ئىچىدە ئۈچ يۈزدەك كىشى خەتەمەردىلىك لايىقلىقىگە ئىگە بولۇپ، دەرس بېرىشكە ئېرىشاتمامە ئالغانىدى.

بەس - مۇنازىرە قىلىۋاتقانلارنىڭ سۆزلىرىنى ئۈنچىق
ماستىن تىڭشاپ ئولتۇرغان تالىپلارنىڭ بىرى دەرسنىڭ
ئاخىرىدا مۇدەررىس موللا مۇھەممەت شېرىپ خەلىپىتىدىن:
— شۇنداقتىمۇ، «تۆت پۇتى ئاسماندا» دېگەن نېمە ئۇ؟
دەپ سورىدى ئەجەبلىنىپ.

مۇدەررىس ئۇنىڭ سوئالىنى ئاڭلاپ كۈلۈپ كەتتى - دە،
تالىپلارنى جىم بولۇشقا ئۈندىدى، ئاندىن:

— بۇرۇنقى چاغلاردا، - دەپ سۆز باشلىدى ئۇ سەل
ئويلىنىۋالغاندىن كېيىن، - بىر دېھقان بىتاپ بولۇپ قاپتۇ.
ئۇ شەھەردىكى ئۇستا بىر تېۋىپنىڭ ئالدىغا كۆرۈنگىلى كەپتۇ.
تېۋىپ كېسەلنىڭ تومۇرىنى تۇتۇپ بىر ھازادىن كېيىن، «تەپ
بولۇپ قاپسىز. بۇنىڭ داۋاسى ئاسان» دەپ، بىر قەغەزگە:
«داۋايى مۇشكىدىن بىر مىسقال، ئېگىردىن بىر سەر، سۆرۈن
جاندىن يېرىم سەر، چاھارپاي ئاسماندىن بىر سەر...» دەپ
بىر مۇنچە دورىلارنىڭ تىزىملىكىنى يېزىپ، سەكسەن خالتە
دىن ① مەن يېزىپ بەرگەن تىزىملىك بويىچە ئۆلچەپ
سوقتۇرۇپ، كۈنلۈكى ئۈچ ۋاختىن كاپ ئېتىپ يەپ بەرسىڭىز،
ھايال قالمايلا سەللىمازا ساقىيىپ كېتىسىز!» دەپتۇ. ھېلىقى
دېھقان: «ئىنشائاللا، دېگىنىڭىزدەك بولسۇن!» دەپ چىقىپ
كېتىپتۇ. «سەكسەن خالتا» دا باشقا دورىلارنىڭ ھەممىسى بار
ئىكەنۇ، بىرلا «چاھارپاي ئاسمانى» دېگەن دورا تۈگەپ كەت
كەنمەن. شۇنىڭ بىلەن ھېلىقى دېھقان دورىنى ئالماي
كېتىپتۇ. كېسەل ئېغىرلىشىپ كېتىپ قازا قىلىپ كېتىپتۇ.
بىر كۈنلەردە ھېلىقى دېھقاننىڭ بالىسى بازارغا كىرگەندە
تېۋىپقا ئۇچراپ قاپتۇ. تېۋىپ بالىدىن «دادىڭىز مەن يېزىپ
بەرگەن دورىنى يەپ ساقايغاندۇ؟» دەپ سوراپتەكەن،
ھېلىقى بالا:

① سەكسەن خالتا - دورا يايىمى، ئاپتەكا.

— يوقسۇ، «چاھارپاي ئاسمانى» دېگەن دورا پۈتمەي،
ئۆلۈپ كەتتى. سىز يېزىپ بەرگەن دورىنى ئىچەلمەي كۆزى
ئوچۇق كەتتى ئەمەسمۇ رەھمەتلىك دادامنىڭ! — دەپ جا-
ۋاب بېرىپتۇ،

— ۋاي ئىسىت! — دەپتۇ ھېلىقى تېۋىپ بالىنىڭ بۇ
گېپىنى ئاڭلاپ، — «چاھارپاي ئاسمانى» دېگەن ئوغرى تىكەن
ئەمەسمۇ! ئاشۇنىمۇ ئاپالىمدىڭلارمۇ؟...

مۇنازىرىدە، تالىپلار ئۇنىلىرى پۈتۈپ، ھېرىپ قېلىشقاندا،
مۇدەرىس قولىنى كۆتۈرۈپ، ئۇلارنى خەپ — شۈك بولۇشقا
ئۈندەيتتى. ساۋاق ۋاقتى تۈگىگەن بولسا، شۇنىڭ بىلەن شۇ
كۈنلۈك دەرس تۈگىگەن بولاتتى. ئەگەر ۋاقىت تۈگىمىگەن
بولسا، خەلىپەنى كىتابتىن يەنە بىر سۆزنى ئوقۇ، دەپ ئىش-
رەت قىلاتتى.

قەشقەر خانلىق مەدرىسىنى تاماملاپ چىققان بەزى ئادەم-
لەر يېتۈك ئالىم بولۇپ يېتىشىپ چىققانىدى. مەسىلەن، ئۇيغۇر
ئەدەبىياتى تارىخىدىكى ئابدۇرېھىم نېزارى، ئىسىمىر ھۈسەيىن
سەبۇرى، گۈننام، خىسلىتى ۋە سابىرئاخۇن بىننى ئابدۇقادىر
ناقىس قاتارلىق مەشھۇر نامايەندىلەر دەل مۇشۇ مەدرىسىدە
ئىلىم تەھسىل قىلىشقانىدى. دەرھەقىقەت، شورلۇق، چۆل
يەرلەردە ئۆسۈپ مېۋە بەرگەن مېۋىلىك دەرەخكە ئوخشاش،
ئۇنداق ئادەملەر ناھايىتى ئاز بولدى. ئۇلارنىڭ بىلىملىرى
مەدرىستىكى مەنىسىز ئوقۇشتىن ياكى مەنىسىز بەس — مۇنا-
زىرىدىن ھاسىل بولغان بولماستىن، بەلكى ئۇلار ئۆز بىلىمىنى
ئۆزلىرىنىڭ قابىلىيەتلىكى، ئىجتىھات — تىرىشچانلىق كۆرسىتىشى
ۋە ھىممىتى ئارقىلىق ئالغانىدى.

لېكىن، بۇ ئادەملەر ئومۇمىي توپتىن ئاجرىلىپ چىققان
ۋە ئايرىم تۇرغان بولسىمۇ، ئەمما شۇ مەزگىللەردە كۆپچىلىك
ئادەملەر شۇ توپقا ئىنتىلمەقتى. چۈنكى، ئۇلار قەشقەردىكى مەد-

رەسلىرىنىڭ بىرىدە مۇدەررىس بولۇپ ئىشلەشنى ئۆز ئەتراپلىرىغا تالىپ - شاگىرتلارنى توپلاشنى مەقسەت قىلاتتى. بۇ ئالىملارنىڭ ئارىسىدا بۇنداق بەس - مۇنازىرىلەرنى ۋە مۇدەررىسلىرى بەرگەن ساۋاقلارنى چۈشەنمەيدىغانلىرى كۆپ بولسىمۇ، لېكىن، ئۇلار ھەمساۋلىرى بىلەن ۋارقىرىشىپ، تالاش - تارتىش قىلىش ئارقىلىق ئاتاقلىق مۇدەررىس دېگەن نام - شۆھرەتكە ئىگە بولۇشنى ئارزۇ قىلاتتى. ئۇ زاماندا، ئۆلىمالار ئۈچۈن يەنە بىر يول بار ئىدى، ئۇ بولسىمۇ، ئاتالىق غازىنىڭ خىزمىتىگە كىرىش، تاپاۋىتى كۆپ قازى - قۇززاتلىق مەنەسىپىنى قولغا كىرگۈزۈش، ئاندىن پەيدىنپەي ئەمىر ئىسلامنىڭ ساراي ئۆلىماسىغا ئايلىنىپ، ھۆكۈمدارلارنىڭ ھەر خىل ئىشلىرىغا پەتىۋالار چىقىرىپ بېرىپ، شۆھرەت تېپىش ئىدى. موللا مۇھەممەت شېرىپ خەلىپىنىڭ ياراملىق شاگىرتلىرىدىن بولۇپ سانىلىدىغان موللا ئابدۇل ۋاھىد قارى قەشقەر خانلىق مەدرىسىنى تۈگەتكەندىن كېيىن، ئۇنىڭ تونۇشتۇرۇشى بويىچە خوتەن ۋىلايىتىنىڭ ھاكىمىيىتىگە نىياز ھېكىمىيەتنىڭ ھۇزۇرىدا خىزمەتچى بولۇپ ئىشلەشكە باردى. بىر مەزگىل ئۆتكەندىن كېيىن، بىر كۈنى نىياز ھېكىمىيەگە ئۇنى ئۆز ھۇزۇرىغا چاقىرتتى، ئۇنىڭدىن مەدرىستە قانچە يىل ئوقۇغانلىقىنى سورىدى، ئۇنىڭدىن كېيىن:

— بىزنىڭ ھۇزۇرىمىزدا خىزمەت قىلىمەن، دەيدىكەن سىز، دەيدى ئۇ، — بۇ يەرنىڭ ئۆرپ - ئادەتلىرى بىلەن تونۇشۇشىڭىزغا توغرا كېلىدۇ. ئۇنىڭدىن باشقا، خوتەنلىكلەرنىڭ خۇي - پەيلىنى ياخشى ئۆگىنىپ، ئۆزىڭىزنىڭ مىجەز - خۇل قىنى ئۆزگەرتىشىڭىز لازىم بولىدۇ. جانابىي بەدۋەت ھەر بىر مىزنىڭ تۆھپە - ئەجرىمىزگە قاراپ، ھەر دەرىجىلىك مەنەسەپلەرنى بېرىپ، ئۆچىمىزغا تونلار ياپتى. شۇڭا، بىز خىزمەتلىرىمىزدە ئۇ جانابىي ئالىينى ھەر ۋاقىت خۇش قىلىشقا

ئىنتىلىشىمىز لازىم. شۇنىڭغا ئوخشاشلا، بىزمۇ ئۆزىمىزنىڭ خىزمەتچىلىرىمىزنى ئۇلارنىڭ ھەۋەسكارلىقىغا قاراپ باھالايىمىز. باسقان ھەربىر مۆھۈر ئۈچۈن پۇقرالاردىن نۇرغۇن ھەق - نېسىۋە ئۈندۈرۈۋالالايدىغانلارلا، دەۋا قىلىپ كەلگەنلەردىن سېلىقنى نۇرغۇن ئېلىپ، ئۇنىڭ ئالتە ئۈلۈشىنى جانا بىي بەدۋ- لەتكە، ئۈچ ئۈلۈشىنى بىزگە، قالغان بىر ئۈلۈشىنى ئۆزىگە قالدۇرالايدىغانلارلا خىزمەتنى ياخشى ئىشلىيەلەيدۇ. مۇبادا سىزمۇ خىزمەتنى مۇشۇنداق ئىشلىيەلىشىڭىز، ئۇ ھالدا بىزمۇ سىزنى يۇقىرى باھالايىمىز - دە، جانا بىي ئالىينىڭ كۆزىگە ياخشى كۆرۈنىسىز. بىر ئاتنىڭ ئورنىغا ئىككى ئات مۇكاپات ئالالايسىز، بىر توننىڭ ئورنىغا ئىككى تون كىيەلەيسىز. باياشات چىلىق ئىچىدە تۇرمۇش كەچۈرىسىز!

موللا ئابدۇل ۋاھىد قارى نىياز ھېكىمبەگىنىڭ ھۇزۇرىدا بىر مەزگىل زاكاتچى بولۇپ خىزمەت قىلغاندىن كېيىن، «دادامنى ھەجگە ئاپىرىپ، ئىككى ھەرەم سۈننىتىنى ئادا قىلىپ كەلسەم!» دەپ خىزمەتتىن بوشاندى - دە، ئۆز يۇرتى يېڭىسار شەھىرىگە بېنىپ كېلىۋالدى. بۇ يەردە ئوت كۆچۈرۈش - ئوقۇش، دەم سېلىش ۋە پېرىخۇنلۇق قىلىش ھەمدە ئۆلگەنلەرنىڭ روھىغا ئاتاپ خەتتە - قۇرئان ئوقۇشتەك روھانىيلىق خىزمىتى بىلەن شۇغۇللىنىشقا باشلىدى. دادىسى موللا مۇسا بوۋاي ئوغلىنى بۇ ئىشتىن ھەرقانچە قىلىپمۇ توسۇيالمىدى.

بىر كۈنى، بىر تونۇشى موللا ئابدۇل ۋاھىد قارىدىن مۇنداق دەپ سورىدى:

— تەقسىر، سىلە مائاش - تەمىناتى ئوبدان يۇرتدارچىلىق ئىشىنى تاشلاپ قويۇپ، نېمىشقا بۇنداق چىنكەشلىك كەسپى بىلەن شۇغۇللىنىشقا؟ چىنكەشلىك قىلىشتىن كىرىدىغان تاپاۋەت كۆپمۇ - يە؟ مەن سەپدارلارغا خىزمەت قىلىش بايلىق بېرىدىغان ۋە ھۈرمەت - ئىناۋەت تاپىدىغان ئىش ئىدىغۇ؟

يۇرتنىڭ بەرگىنىگە تەلمۈرۈپ، خەقنىڭ قولىغا قاراپ يۈر-
گەندىن ئۇ ياخشىراق ئىدىغۇ؟

— ئىلگىرى باشقا كىشىلەرمۇ ماڭا مۇشۇنداق دېگەن، —

دەپ جاۋاب بەردى ئۇ مەيلىقىدا كۈلۈپ قويۇپ، — «سىز

نېمىشقا ئوقۇيسىز؟ قانچە ئوقۇسىڭىزمۇ بەردىمىز سىزگە قازى —

قۇززاتلىق تەگمەيدىغۇ؟» دېيىشەتتى. مەن ئۇلارغا: «پادىدىن

ئايىرىلىپ قالغان موزايىنى بۆرە يەيدۇ. مەن كالا بولالمايمەن،

بىراق، كالىلارنىڭ ئارىسىدا يۈرگەن موزايىنى بۆرە يېمەيدىغان

لىقىنى بىلىمەن» دەپ جاۋاب بەرگەندىم. «چۆچۈرە ئىچىشتىن

مەقسەت گۆش يېيىش» قۇ؟ ئادەم قانداقلا كەسىپ بىلەن

شۇغۇللانمىسۇن، بىر مەقسەتنى، يەنى بىر پارچە ناننى ئوڭاي

تېپىپ يېيىشنىڭ يولىنى ئىزدەيدۇ. ئەمەلدار — مەنئەسپدارلار

يۇرتدارچىلىق تىزگىنىنى ئۆز قولىدا مەھكەم تۇتۇپ تۇرۇش

ئۈچۈن، پۇقرالارغا زورلۇق ئىشلىتىشىدۇ. بىراق، ئۇلارنىڭ

كۆرۈنۈشىلا ئادەملەردە قورقۇنچ پەيدا قىلالايدۇ، ئەمما، ئادەم

لەر كۆڭلىدە ئۇلاردىن نەپىرەتلىنىدىغان بولىدۇ. — ئۇ

ئەتراپىغا بىر قارىۋەتكەندىن كېيىن، سۆزىنى يەنە داۋاملاشتۇردى:

— پۇقرالار خۇسۇسەن بەدۈلەت — ئەمىر ئىسلامغا قارىغان

دىمۇ ئۇنىڭ زاكاتچىلىرىنى، دىۋانبەگلىرىنى ۋە ھاكىمبەگلىرىنى

يامان كۆرۈشىدۇ. چۈنكى، بەدۈلەتنىڭ پۇقرالارنى زار — زار

قاقشىتىپ، ناھايىتى ئېغىرچىلىققا دۇچار قىلىدىغان بارلىق

ئەمىر — پەرمانلىرى ئەنە شۇ خىزمەتچىلىرى ئارقىلىق ئەمەلگە

ئاشۇرۇلىدۇ. خەلق ئۇلارغا قورققىنىدىن بېقىنغان ھالەتتە،

ئەگەردە بۇ زاكاتچىنىڭ، بۇ دىۋانبەگىنىڭ ۋە بۇ ھاكىمبەگىنىڭ

ھاياتىدا بىرەر ئۆزگىرىش يۈز بېرىپ، كەشى توغرىلىنىپ

قالسۇنچۇ، ئۇ چاغدا بۇنداق خىزمەتچىنىڭ ھالىغا ۋاي! بۇنداق

ئادەملەر ھېچقانداق رەھىم — شەپقەتكە ۋە ئەپۇغا ئېرىشەلمەيدۇ.

چۈنكى، «خالق كەچۈرگىنى بىلەن خەلق كەچۈرمەيدۇ!» مەن

نمياز ھېكمىبەگنىڭ ھۇزۇرىدا زاكاتچى بولغان ھاياتىدىن بۇنى ياخشى بىلىپ قالدىم.

ئۇ كۈلۈپ قويغاندىن كېيىن، سۆزىنى داۋاملاشتۇردى:

— قۇرئان ئوقۇش، ئايەت ئوقۇپ دەم سېلىش بولسا، دەسمايە كەتمەيدىغان ئوڭاي كەسىپ. راست، روھانىيلارمۇ ئەمىر ئىسلامنىڭ خىزمەتچىلىرىگە ئوخشاشلا يەنە شۇ پۇقرانى بۇلاپ — تالايدۇ. لېكىن، ئۇلار سەزدۈرمەستىن، نازۇك، سىلىق ۋە يۇمشاق، ئەپچىل چارىلەر بىلەن بۇلايدۇ. بۇنىڭ ئۈچۈن ئادەملەرنى ئۆزىگە جەلپ قىلىۋېلىش ئۇسۇلىنى قوللىنىدۇ. ھەتتا بۇلانغان بۇ نادان خەلق ئۆزلىرىنىڭ قانداق بۇلانغان خانلىقىنى زادىلا سەزمەيدۇ. ئۇلار روھانىيلارنى يامان كۆرۈش بۇياقتا تۇرسۇن، ئۇلارنى رەھىملىك، ئۆزلىرىنى تۈرلۈك بالا — قازادىن ساقلاپ قالدىغان ئادەملەر، دەپ ھېسابلايدۇ. مانا شۇنىڭ ئۈچۈن، مەن مەئمۇرلارغا خىزمەت قىلىشنى تەرك ئېتىپ، روھانىي بولۇۋالدىم.

بىر كۈنى، موللا ئابدۇل ۋاھىد قارى موملۇق ① دېگەن يەردىن قايتىپ كېلىۋاتقاندى. ئۇ ئەگۈس ② دېگەن يەرگە كەلگەندە، بۇلاق بويىدىكى سۆڭەتلىكتە ئولتۇرغان بىر توپ كىشىلەر ئۇنى يىراقتىن كۆرۈپ، گۈررىدە ئورنىدىن تۇرۇشتى — دە، تەقسىر، بۇلاق بويىدا جىندەك سەگىدەپ كەتسىلە! دېيىشىپ ئۇنى تەكلىپ قىلىپ تۇرۇۋالدى. قارىم يۇرتلۇقلىرىنىڭ كۆڭلىنى قايتۇرۇشنى خالىمىدى بولغاي، ئېتىدىن چۈشۈپ، چۆلۈۋۇرنى بىرىگە بەردى — دە، بۇلاق بويىغا كېلىپ، يۈز — قوللىرىنى يۇيغاندىن كېيىن، پوتىسىنىڭ ئۇچىدا سۈرتۈپ، ھېلىقى كىشىلەرنىڭ يېنىغا كېلىپ ئولتۇردى.

① موملۇق — يېڭىسار ناھىيىسىدىكى بىر يۇرتنىڭ نامى. ھازىر ساغانغا قارايدۇ.

② ئەگۈس — يېڭىسار ناھىيىسىدىكى بىر يۇرتنىڭ نامى.

— تەقسىر، يول بولغاي! قاياقتىن كېلىۋاتىمىز؟ — دەپ سورىدى سورۇندىكىلەردىن بىرى.

— ساغاندا ③ بىرى قازا قىلىپ كېتىپتەكەن. شۇ مەزگىل ھۇمنىڭ نامىزىدىن قايتىشىم، — دەپ جاۋاب بەردى ئۇ.

— تەقسىر، شۇ كىشى بىتاپ بولۇپ ياتقاندا، ئۆزلىرى بېرىپ سۈپكۈچ قىلىپ ئوقۇپ ئەملىگەنغۇ — دەيمەن؟

— بارغانىدىم، ئوقۇپ ئەملىگەنلىكىم ئۈچۈن خەير — سەدىقىنىمۇ خېلى ئالغانىدىم. ھالا بۈگۈن شۇ رەھمەتلىكنىڭ نامىزىغا بېرىش نېسىپ بوپتىكەن. ئاللاتائالا ئىگەم ئۇ مەرھۇمغا جەننەت ئاتا قىلغاي، ئىلاھا ئامىن!

— تەقسىر، سىلە ئوقۇغان دۇئا شىپا بولماي، ئۇنىڭ ئاخىرى ۋاپات بولغانلىقىنى قېرىنداشلىرى كۆرۈپ تۇرۇپمۇ، سىلنى يەنىلا ئۇ مەرھۇمنىڭ نامىزىغا چىللاپتۇ — دە؟

— بۇ ئىشلارغا خەلقىمىزنىڭ قارىشى ناھايىتى قىزىق

دېسىلە، — دېدى موللا ئابدۇل ۋاھىد قارى قىلچە ئۇيالىماس تىن، — مەسىلەن، مېيىت يۇيغان كىشىلەر ئۆلگۈچىگە ھېچقانداق زىيان يەتكۈزمىسىمۇ، كىشىلەر ئۇلارنى پاك ئەمەس دەپ ھېسابلايدۇ. ئەمدى، بىزدەك موللا — ئىشانلارغا كەلسەك، ئىش باشقىچە. كىشىلەر: «شۇلارنىڭ دۇئاسىنىڭ بەركاتىدا ئاغرىق شىپا تېپىپ، ساقىيىپ قالسا ئەجەب ئەمەس» دېگەن ئۈمىد بىلەن، بىزنى ھۈرمەتلەپ قىلمىغىنى قالمايدۇ. «سەدىقە گۇناھ نى يەر» دەپ، نۇرغۇن ۋەج — بېساتلىرىنىڭ مېھرىدىن كېچىشىدۇ. مۇبادا، ئاغرىق ئادەم ئۆلمەي ساقىيىپ كەتسە، ئۇ چاغدا، ئۇلار «موللىنىڭ دۇئاسىدا شىپا تاپتى» دەپ ھېسابلايدۇ — دە، بىزگە تېخىمۇ ئىقتىدا قىلىشىدۇ. ئەگەر قازا قىلىپ كەتسە، «مەرھۇمنىڭ ئەجىلى يېتىپ، يەيدىغان رىزقى تۈگىگەنلىكى،

③ ساغان — يېڭىساردىكى بىر يۇرتنىڭ نامى. ئەسلىدە «شەھىدان» (شېھىتلىك) دەپ ئاتىلاتتى.

ئاللاننىڭ تەقدىرى شۇنداق ئوخشايدۇ» دەپ يۈرۈۋېرىشىدۇ. موللا - ئىشاننى ۋەللەھەم گۇناھكار ھېسابلىمايدۇ. بەلكى ئاللاتاننىڭ ئاغرىقىنىڭ تەقدىرىنى يېشىپ قويغانلىقىغا قارىماستىن، موللا - ئىشانلارغا ئاللاغا تېۋىنىپ دۇئا ئوقۇغانلىقى ئۈچۈن، رەھمەت ئېيتىشىدۇ. ئىسقات بەرگەندە، موللا - ئىشانغا ئالاھىدە ھۆرمەت كۆرسىتىشىپ، باشقىلارغا بىرگەزدىن رەخت - گەزلىمە بەرسە، ئۇلارغا بىر توپتىن داكا - خەسە بېرىشىدۇ. دېمەك، ئاغرىق ساقىيالىمسا خۇداغا ھېساب، ساقايسا ماڭا ھېساب بولىدۇ.

موللا ئابدۇل ۋاھىد قارىنىڭ دادىسى موللا مۇسا بوۋاي ئەگۈس بويىچە خەت - ساۋاتى بار، ئوقۇمۇشلۇق بىر ئادەم ئىدى. ئۇ ئوغلىنى ئۆز قولىدا ئوقۇتۇپ، خەت - ساۋاتىنى چىقارغاندىن كېيىن، ئۇنى تېخىمۇ توشسۇن دەپ، قەشقەردىكى خانلىق مەدرىسىگە ئاپىرىپ، تونۇشى موللا مۇھەممەت شېرىپ خەلىپىتىمگە تۇتۇپ بەرگەنىدى. خەلىپىتىمۇ ئۇنى چوڭ ئۈمىدلەر بىلەن قاتتىق تۇتۇپ، بىر قوللۇق تەربىيىلەپ چىقتى. ئەمما، «باغ لاقتىكى ئىت ئوۋغا يارماپتۇ» دېگەندەك، ئۇنىڭ ئوغلى ئاخىرى بىر ساياق روھانىي بولۇپ چىقتى. موللا مۇسا بوۋاي مۇشۇلارنى ئويلىغىنىدا، قاتتىق ئۆكۈنەتتى.

— كىشىلەر، دېگەندى ئۇ بىر كۈنى ئوغلىغا نەسىھەت قىلىۋېتىپ، نەپىسنىڭ كەينىگە كىرىپ كەتسە، يامان خۇلق ۋە يارىماس ئىشلارغا قەدەم قويۇشىدۇ - دە، ئىچىقارلىق - ھەسەت، زۇلۇم - سىتەم، رىياكارلىق، غەيۋەت - شىكايەت، توقا - تۆھمەتكە ئوخشاش ناشايان ئىشلارنى قىلىشىدۇ. ئوغلۇم، سېنىڭ قىلمىۋاتقىنىڭمۇ دەل شۇنداق ئىشلارنىڭ جۈملىسىدىندۇر. ئەمەلدارلار پۇقرانى قاقشىتىپ تۇرۇپ پۇل ئالسا، سەن پۇقرانى ئالداپ تۇرۇپ پۇل ئالىسەن. مەن سېنى شۇنداق ئادەم بولسۇن، دەپ ئوقۇتقانمىدىم؟

موللا ئابدۇل ۋاھىد قارى دادىسى موللا مۇسا بوۋاينىڭ پەزىلەتلىرىدىن پەقەت راست سۆزلۈك مىجەزىگىلا ۋارىسلىق قىلغانىدى. قالغان پەزىلەتلىرىنىڭ بولسا بىرىنىمۇ دورىمىدى. شۇڭا، ئۇ دادىسىنىڭ سۆزىنى ئاڭلاپ قوياتتى - يۇ، ئۆزى بىلىگەن سەنەمگە دەسسەۋېرەتتى.

مۇسا بوۋاي ئوغلىغا گەپ يېگۈزەلمىگەندىن كېيىن، ئەگۈستىكى رەھمەتلىك دادىسى ھەسەمەت موللامدىن قالغان كىچىك كۈلبىسىگە قايتىپ كېلىۋالدى. ئۇنىڭ دادىسىدىن قالغان بۇ ئۆي ئۇزاقتىن بۇيان ياساقسىز، قاراقسىز قالغانلىقتىن، زەيلىشىپ، بەئەينى ئۆزىدە كلا قېرىپ، پاكارلاپ، ئەسكىرەپ كەتە كەندى. تام - تورۇسلىرى جىن چىراغنىڭ ئىسىدا قارىداپ، خۇنۇكلىشىپ، تور باغلاپ كەتكەنىدى. ئاللا تائالا موللا مۇسا بوۋايغا پەرزەنتنى كۆپ بەرگەن بولسىمۇ، ئەمما، ئۇلارغا ئىنساپ - دىيانەتنى كۆپ بەرمىگەنىكەن. ئۇنىڭ كامالىدىن دېگەن بىر ئوغلى قاسساپ، ھالالىدىن دېگەن بىر ئوغلى موملۇقتا مىراپ ئىدى. ئەمدى ئابدۇل ۋاھىد قارى مەدرىسىنى پۈتتۈرۈپ كېلىپ بىر مەزگىل زاكاتچى بولدى. ھالا بۈگۈنكى كۈنگە كەلگەندە روھانىي بولۇۋالدى. ئۇنىڭ ھاۋا قىز، تىللا قىز، خانقىز دېگەن ئۈچ قىزى بولۇپ، بىردىن ئەرنىڭ قولىدا ئۆز ھەلەكچىلىكىدە ئىدى.

موللا مۇسا بوۋاي ئوتتۇز ياشلارغا كىرگەندە، ھالال جۈپتى سائادەتخاندىن ۋاقىتسىز ئايرىلىپ قالدى. شۇنىڭدىن باشلاپ، بالىلىرىمنى قاتارغا قوشمىن دەپ كۆرمىگەننى كۆردى، تارتىمىغان جاپالىرى قالدى. ئۇنىڭغۇ خۇي - پەيلى ئانچە يامان ئەمەس بىر ئادەم ئىدى. نىمىشقىدۇر، باشقا لايىق تاپماي، شۇ بويتاقلقى بىلەن ئۆتۈپ كەلدى، بالىلىرىمنى چوڭ قىلىمەن، چوڭلىرىنى ئۆيلەپ، ئۆي - ئوچاقلق قىلىمەن، قىزلىرىمنى تاللىق قىلىمەن دەپ، ئۆزىنى زادىلا ئويلاپ باقمىدى. ھالا

بۈگۈنكى كۈنگە كەلگەندە، مانا چۆلدىكى تاشلاندۇق تۈگمەندەك يالغۇز قالدى.

موللا مۇسا بوۋاي نەچچە ۋاقىتتىن بېرى يېڭىساردىكى كىچىك ئوغلى موللا ئابدۇل ۋاھىد قارىنىڭ يېنىدا تۇرۇۋاتقاندى. ئوغلى ئۈچۈن مال - دۇنيا شۇنداق تاتلىق ئىدىكى، ئۇ پۇلنى قانچە كۆپ تاپقانسىرى، شۇنچىلىك خەسس بولۇپ كېتىۋاتاتتى. پۇل موللا ئابدۇل ۋاھىد قارى ئۈچۈن جان بىلەن باراۋەر ئىدى. يېڭىساردا ئاشپۇزۇللار ناھايىتى كۆپ ئىدى. ئاشخانىلار - دىن چىقىۋاتقان پېتىر مانتا، لەڭمەن، چۆچۈرە، پەرمۇدە، كاۋاپ، قازان كاۋاپلىرىنىڭ مەزىلىك پۇراقلىرى بۇرۇنغا ئۇرۇلۇپ تۇرسىمۇ، ئەمما، ئۇ يىلدىن بۇ يىلغىچە بوۋايىنى ئاشپۇزۇللارغا باشلاپ، ياخشى كۆرگەن تام - قىنى تويغۇچە يېگۈزۈش - ئوغلى ئابدۇل ۋاھىدنىڭ خىيالىغا كىرىپ چىقمايتتى. بوۋايىنى قاتتىق ناغىلا زورلايتتى. ئۇ، مال - دۇنيانى يېمەي - ئىچمەي، كىيمەي - خەجلىمەي تېپىۋاتاتتى.

بۇ يىل موللا ئابدۇل ۋاھىد قارىنىڭ كۆڭلىگە ئىسناپ بەردىمۇ - قانداق، يىلنىڭ بېشىدىلا ھەج قىلىپ پەرزنى ئادا قىلىش تەرەددۇتىگە چۈشتى. دېمىسىمۇ، ھەج قىلىش - ھەر بىر مۇسۇلمان ئۈچۈن پەرز ئىش. موللا مۇسا بوۋاي ئۈچ ئوغۇل، ئۈچ قىزنى بېقىپ قاتارغا قوشمىەن دەپ، بۇ پەرزنى ئۇزاقتىن بۇيان ئادا قىلىشنى ئارزۇ قىلىپ ئەمما ئىشقا ئاشۇرالمى كېلىۋاتقاندى. نىھايەت، ئوغلى پەرزەنتلىك بۇرچىنى ئادا قىلىش يۈزىسىدىن، ئۇنى ئېلىپ باشقا ھەجخانلار بىلەن بىللە مەككىگە قاراپ يولغا چىقتى.

ئەرەبىستاننىڭ ئىسسىق، قۇرغاق ھاۋاسى موللا مۇسا بوۋاي - نى ھالىدىن كەتكۈزۈپ قويدى. ئۇ يۇرتقا قايتىپ كېلىپ، ئۇزاق قالماي ئورۇن تۇتۇپ يېتىپ قالدى.

موللا ئابدۇل ۋاھىد قارى دادىسىغا ئوقۇي، ھۇرۇپ باقتى، ئەمما بوۋاينىڭ كېسىلى تېخىمۇ ئېغىرلىشىپ كەتتى. ئۇنىڭ «مېنى تېۋىپقا كۆرسىتىپ باقساڭلار!» دېگەن تەلىپى ئورۇن دالماي شۇ يېتىچە قىلىۋەردى.

موللا مۇسا بوۋاي ئوغلىنىڭ بەش تەڭگىنىڭ مېھرىدىن كېچەلمەيۋاتقانلىقىنى بىلەتتى. ئەمما، بوۋاينىڭ نېمە ئامالى بولسۇن؟ پۇلنى بولسا ئوغلى تېپىپتۇ. ئۆزىنىڭ ئۇنىڭغا چىشى پاتمايدۇ. ئۇنىڭ ئۈستىگە، بوۋايمۇ ئۆزىنىڭ ساقىيىپ كېتەلمەيدىغانلىقىنى سېزىۋاتاتتى. ئۇ، ئەگۈسكە كېتىمەن، دەپ موللا ئابدۇل ۋاھىد قارىنىڭ بېشىنى ئاغرىتىشقا تۇردى. دادىسىنىڭ ئورۇن تۇتۇپ يېتىپ قېلىشى ئۇنىڭ ئوقتىگە كۆپ ھالاقىت بېرىۋاتقانىدى. شۇڭا، بوۋاينىڭ تەلىپى ئۇنىڭغا ياغدەك خوش ياقىتى - دە، ئۇنى دەرھال ئەگۈسكە ئاپىرىپ قويدى.

موللا مۇسا بوۋاي ئەگۈستىكى كونا كۈلبىسىگە قايتىپ كەلگەندىن كېيىن، ئۇنى دادىسى رەھمەتلىكىنىڭ روھى يۆلىدىمۇ قانداق، خېلى ساقىيىپ يېنىكلەپ قالدى، تالا - تۈزگە چىقىپ، يېقىن - يورۇقلىرى ۋە قوشنا - قولۇملىرى بىلەن بىردەم - يېرىمدەم ھال - مۇڭ ئېيتىشالايدىغان بولدى.

مۇشۇ قېتىمقى كېسەلدىن كېيىن، مۇسا بوۋاي تېز قېرىپ كەتتى. ئۇنىڭ چاچ - ساقاللىرى ئۇچتەك ئاقىرىپ، كېيىن سارغىيىپ، تېخىمۇ شالاڭلىشىپ كەتتى، كىرىپكىلىرى تۆكۈلۈپ بولدى، بوي - بەستىمۇ خۇددى يىگەلپ قالغان سويمىدەك قورۇلۇپ كىچىكلەپ قالدى.

يېقىندىن بۇيان، ئۇ، رەھمەتلىك دادىسى ھەسەمەت موللامنى كۆپ ئويلايدىغان، دادىسى رەھمەتلىكىمۇ ئۇنىڭ چۈشىگە كۆپ كىرىدىغان بولۇپ قالدى.

بىر كۈنى كەچتە، موللا مۇسا بوۋاي ئۆزىنى سەل بىتاپ سەزدى، شۇڭا، بالدۇرلا يېتىپ قالدى. ئۇنىڭ ئۇيقۇسى كەلمەي

ياتاتتى. نۇيۇقسىز دادىسى رەھمەتلىكىنىڭ مۇنداق بىر سۆزى
ئۇنىڭ يادىغا كېلىپ قالدى:

— ئىنساننىڭ روھىغا ۋە جىسمىغا، — دېگەنىدى ئۇ، —
لاتاپەتلىك بىلەن كاساپەتلىك، نۇرى ئىمان بىلەن زۇلمەت
ئارىلىشىپ سىڭگەن بولىدۇ. شۇنىڭ ئۈچۈن، ھەر كىمىدە بىر
ئالاھىدە مەجەز — خۇلق پەيدا بولغان. پەرىشتىلەر ئىنسانغا
ئۆز ئەقلىدىن بەھرە بەرگەن، شەيتانمۇ ئۆز نەپسىدىن ھەسسە
قوشقان. شۇڭا ھەر كىم ئەقىل بىلەن ئىش قىلسا، يۇقىرى
مەرتىۋىلەرگە ۋە ئۇلۇغ دەرىجىلەرگە كۆتۈرۈلىدۇ. ئەگەر شەيتان
نىڭ پەرمانىغا بويسۇنسا، ھايۋاندىن بەتتەر پەس ئورۇنغا
چۈشۈپ قالىدۇ، بۇ دۇنيا ۋە ئاخىرەتتە خارۇ — زارلىققا
مۇپتىلا بولىدۇ...

موللا مۇسا بوۋاي دادىسى رەھمەتلىكىنىڭ بۇ سۆزلىرىنى
ئويلاپ يېتىپ، كۆزلىرى ئىلىنغانلىقىنى تۇيمايلا قالدى.
ھەسسەت موللامنىڭ مېھرىبان سىماسى ئۇنىڭ
كۆز ئالدىدا زاھىر بولۇپ، بارغانسېرى ئېنىق كۆرۈنۈشكە باش
لىدى. ئاق تون، ئاق سەللە كىيگەن دادىسى ئۇنى تالغا — يىراق
بىر يەرگە ئىما قىلىۋاتاتتى. دادىسى گەپ قىلمايتتى، «بېرى
كەل!» دەپلا ئىشارەت قىلاتتى. موللا مۇسا بوۋاي ئاستا — ئاستا
ئورنىدىن تۇرۇپ، ھاسسىغا تايانغىنىچە ئۆيىدىن چىقتى.

موللا مۇسا بوۋاي كەنتتىن چىققۇچە خېلى ياخشى ماڭدى.
كەنتتىن چىقىپ ئازراق ماڭا — ماڭمايلا، بىر چالىمغا پۇتلا
شىپ يىقىلىپ چۈشتى. قولىدىكى ھاسسىمۇ قايماققىدۇر قاڭقىپ
كەتتى. ئۇ قاراڭغۇدا ئۆمىلەپ يۈرۈپ ئىزدەپ، ھاسسىنى تاپال
مىدى. ئورنىدىن تۇرماقچى بولۇپ، خېلى تىرەجەپ باقتى — يۇ،
ئەمما تۇرالمىدى. ئەمدى ئۇ دادىسىنىڭ كەينىدىن ئۆمىلەپ
مېڭىشقا باشلىدى. ئاختاملىقنىڭ چالىملىرى ئۇنىڭ قول، جەپ
نەك ۋە تىزلىرىنىڭ تېرىسىنى تىشىپ قان قىلىۋەتتى. ئۇ ئەمدى
بىر غېرىچ — بىر غېرىچتىن ئۆمىلەپ ئالغا سىلجىۋاتاتتى.

دادىسى رەھمەتلىكىنىڭ سىياسى ئۇ ئۆمىلەشتىن توختىسا توختىمايتتى، ئۇ ئۆمىلەشكە باشلىسا، ئالدىغا قاراپ ماڭاتتى. موللا مۇسا بوۋاينىڭ ئارقىسىدا ئۇزۇندىن ئۇزۇنغا سوزۇلغان بىر قاتلاملىق ئىز قالدى. ئەمدى ئۇنىڭ قوللىرى، تىزلىرى كارغا كەلمەي قويدى. ئۇ ئېڭىكى ھەتتا چىشى بىلەن يەرنى تىرەجەپ ئالغا سىلجىشقا باشلىدى. ئېڭەكلىرىنىڭ سۆڭەكلىرى كۆرۈنۈپ قالدى. دادىسى رەھمەتلىكىنىڭ سىياسى توختىدى ۋە ئۆزى ياتقان يەرگە قاراپ كېلىشكە باشلىدى. ئۇ قولىنى دادىسىنىڭ سىماسىغا سۇندى ...

ئەتىسى، مەھەللىنىڭ پادىچىسى ياسىن لەۋەن پادىسىنى ھەيدەپ كېتىۋېتىپ، كۈنچىقىش تەرەپتىكى ئاھالىنىڭ چېتىدە قارا بىر نەرسىنىڭ سوزۇلۇپ ياتقانلىقىنى كۆرۈپ قالدى. يۈگۈرۈپ بېرىپ قارىسا، موللا مۇسا بوۋاي ئىكەن. ئۇنىڭ تېنى ئاللىقاچان قېتىپ قالغانىدى.

نەزمە:

جەبىر - زۇلۇم شاھۇ سۇلتاننىڭ ئىشى،
رەشىك - ھەسەت موللا - ئىشاننىڭ ئىشى.
كىبىر باينىڭ، مىكىر تەنناز جۇۋاننىڭ،
خۇلاسى - ھەممىسى شەيتاننىڭ ئىشى.

۱۵ بىدۇر پېم ئۆتكۈر

تۆتىنچى باب

«پوچى خوجام»

مىلادى 1871 - يىلى 6 - ئاي.

بۇ جايغا بۇرۇن كۆرۈلۈپ باقمىغان دەرىجىدە ناھايىتى كۆپ ھەربىي كۈچ توپلانغانىدى. رۇسلار تارانچىلارنىڭ بىرىنى چى قاتاردىكى ئىستېھكاملىرىنى بىردەمدىلا چەيلەپ تاشلىدى. تارانچىلار بەزى كۆزەتكۈچىلىرىنى قالدۇرۇشۇپ، بىرىنچى قاتار-دىكى ئىستېھكاملىرىنى تاشلاپ كېتىشتى. چۈشتىن كېيىن، ئىككىنچى قاتاردىكى ئىستېھكاملىرىنىمۇ تاشلاشقا مەجبۇر بولۇپ، ئۈچىنچى قاتاردىكى خەندەكلەرگە يۆتكەلدى.....

6 - ئاينىڭ 15 - كۈنى، روسىيە تۈركىستان قىسىملىرىنىڭ گېنېرالى كولىپاكوۋنىڭ تۇرشاۋۇل قىسىمىنى باشلاپ بولخوجىر دېگەن يەردە ئىلى دەرياسىدىن ئۆتتى. رۇسلارنىڭ ھۇجۇمى باشلاندى، ئۇلارنىڭ ئاڭكۈپلىرىدىن بىراقلا ئون ئالتە تۈركۈم ئەسكەر دولقۇندەك ئېتىلىپ چىقتى ۋە تارانچىلارنىڭ ئىستېھكاملىرىغا قاراپ باستۇرۇپ بېرىشقا باشلىدى. تارانچىلار سېپىدىن ئېتىلغان توپ ئوقلىرىنىڭ پارتلىشىدىن ھاسىل بولغان قاپقارا ئىس - تۈتەكلەر ئاسمانغا تۈۋرۈكتەك كۆتۈرۈلدى، ھۇجۇم قىلغۇچىلارنىڭ دولقۇنى پارچىلىنىپ، قالايىمقانلىشىپ

كەتتى. ئۇلار توپ ئوقلىرىنىڭ پارتىلىشى ھاسىل قىلغان گوداڭ-
لاردا ئۆمىلەشكە باشلىدى. تارانچىلار ھۇجۇمغا ئۆتكەن رۇسلارغا
ئەجەللىك زەربە بېرىپ، ئۇلارنى ئىستىھكاملىرىغا زادىلا يىلان-
مىدى، ئۇلار ھۇجۇم قىلغۇچىلارنى خېلى ئۇزۇنغىچە ئالغا ئىل-
گىرنامىيەلمەس قىلىپ قويدى.

گېنېرال كولىپاكوۋىسكىنىڭ نۇرشاۋۇل قىسمى ئالتە
يېرىم پىيادە ئەسكەرلەر روتىسى ۋە تۆت يېرىم كازاكلار روتىسى-
دىن تەركىب تاپقاندى. ئۇلارغا ئون دانە دالا زەمبىرىكى سەپ
لىپ بېرىلگەن، بۇ زەمبىرەكلەرنىڭ ئىچىدە يەتتىسى كەينىدىن
ئوقلىنىدىغان، ئىنتايىن زور خاراب قىلىش كۈچىگە ئىگە چوڭ
كالىبرىلىق زەمبىرەكلەردىن ئىدى. ئۇنىڭ قىسمىدا، لېيىتئانتتىن
يۇقىرى دەرىجىلىك ئاتىش ئۈچ ئوفىتسېر، بىر مىڭ يەتتە يۈز
سەكسەن بەش سولدا تار بار ئىدى. ئۇلارغا يەنە قىرىق نەپەر
مانجۇ، خەنزۇ ۋە قالماق چېرىكى سەپلىپ بېرىلگەنىدى. بۇ
چېرىكلەرگە پېڭ فامىلىلىك بىر خەنزۇ ئوفىتسېرى باشلىق
ئىدى. ئۇنىڭدىن باشقا يەنە، مەخسۇس خەۋەر - ئالاقە، ئايغاق
چىلىق ئىشىغا سېلىنىدىغان يېرىم روتىدەك قىرغىزمۇ بار ئىدى.
رۇسلارنىڭ دەسلەپكى ھۇجۇمى تارانچىلارنىڭ قەيسەرلىك
بىلەن قارشىلىق كۆرسىتىشى ئارقىسىدا بىتچىست قىلىندى.
كولىپاكوۋىسكى دەرھال تاكتىكىسىنى ئۆزگەرتىپ، بۇرۇنقى
يېپىلىما سەپ بويىچە ھۇجۇمغا ئۆتۈشنى تىك سەپ بويىچە
ھۇجۇمغا ئۆتۈشكە ئۆزگەرتىشنى قارار قىلدى.

رەتلىك تىزىلغان ئاتلىق كازاكلار قىلىچىلىرىنى ئېگىز
كۆتۈرۈپ، بايراقلىرىنى لەپىلدەتتى، كانايلىرىنى ياڭرىتىپ
كېلىۋاتاتتى. ھەر بىر روتا بىر ئۇزۇن سەپ بويىچە تىزىلغان
بولۇپ، ئالدىدىن قارىغان ئادەمگە خۇددى بىر كىشى ھەرىكەت
قىلىۋاتقانداك كۆرۈنەتتى. ئۇلار تۆپىلىكلەردىن ئاتاكتىغا ئۆتۈپ،
جەسەتەر بىلەن تولۇپ كەتكەن خەتەرلىك جايلارغا شۇڭغۇپ

كىردى - دە، ئىس - تۈتەكلەر ئىچىدە كۆزدىن غايىب بولدى، كېيىن يەنە ئىس - تۈتەكلەر ئىچىدىن چىقىپ كېلىپ، تۆپىلىك نىڭ نېرىسىدا كۆرۈندى. ئۇلار زەمبىرەك ئوقلىرى كەينى - كەينىدىن چۈشۈپ پارتلاۋاتقان دائىرىدىن يېرىپ ئۆتۈپ، تۆپىلىك نىڭ ئاستىدىكى پاتقاقلىق يانباغرىغا قاراپ ئىلگىرىلەشكە باشلىدى. ئۇلار ئىككى باتالىيون بولۇپ، ئىككى ئۇزۇن سەپ بويىچە كېتىۋاتتى. پىچورىنىڭ كازاك باتالىيونى ئوك تەرەپتە، مىخايىلوۋنىڭ پىخود ① باتالىيونى سول تەرەپتە ئىدى. يىراقتىن قارىغان ئادەمگە ئۇلار خۇددى ئولجىسىغا قاراپ يەر بېغىرلاپ ئۆمىلەپ كېتىۋاتقان سىرتلانغا ئوخشاش كۆرۈنەتتى.

تۇڭجىنىڭ ئونىنچى يىلى ② بەشىنچى ئايدا (كونىچە ئاي ھېسابىدا)، رۇس قوشۇنلىرى ئىلىنىڭ كەتمەن دېگەن يېرىنى بېسىۋالدى. ئۇلار بىلەن بىللە كەلگەن سۇلانلارنىڭ ئوكۇر-تايى ③ ئەۋەتكەن ئايغاقچى ئاي قاراڭغۇسىدىن پايدىلىنىپ، تارانچىلار قاراۋۇلىدىن تۇيدۇرماي ئۆتۈۋالدى ۋە شىبەلەرنىڭ ئوكۇرتايى خارماڭغا: «ئورۇس قوشۇنلىرى مۇشۇ بىر نەچچە كۈن ئىچىدە دەريا ④ نىڭ ئايىقىدىن ئۇ قاتقا ئۆتتىدۇ» دېگەن خەۋەرنى يەتكۈزدى. خارماڭا سۇلان ئوكۇرتايى ئارقىلىق رۇس قوشۇنلىرىنىڭ گېنېرالى كولىپاكوۋنىڭغا ⑤ بىر پارچە ئاخبارات ئەۋەتتى. ئاخباراتتا: «... شىبە يىڭىدىكى بارلىق ھەربىي ۋە

① پىخود — پىيادە ئەسكەرلەر.

② تۇڭجىنىڭ ئونىنچى يىلى — 1871 - يىلى.

③ ئىسمى نامەلۇم. بۇ كىشى 1860 - يىلى 11 - ئايدا رۇسلار تەرەپكە ئۆتۈپ كەتكەن، بۇ ھەقتە موجدىڭى ئەپەندى يازغان: «شىبەلەرنىڭ تارىخىغا ئائىت ماتېرىياللار» غا قاراڭ.

④ دەريا — ئىلى دەرياسى. تۆۋەندىمۇ شۇنداق.

⑤ كولىپاكوۋنىڭ — ياساۋۇل گېنېرال كائۇفەماندىن كېيىن

تۈركىستانغا گوبىرئاتور بولغان ئادەم.

پۇقرالارنىڭ ھەممىسى مۇشۇ ئالتە يىلدىن بۇيان چەنتۇلارنىڭ خىلمۇ خىل زىيانكەشلىكىگە ئۇچراپ، يەتكۈچە خورلاندى. جانابلىرىنىڭ ئەسكەر باشلاپ كەلگەنلىكىنى ئاڭلاپ، قارا چېرىك، ئۇلۇغ - ئۇششاق، ئەر - ئايال ۋە چوڭ - كىچىكلەرنىڭ ئىچىدە خۇشال بولمىغان ئادەم قالمدى. ئۇلار، ئورۇسلارنىڭ تېزىرەك يېتىپ كېلىپ، قانخورلارنى يوقىتىپ، ئۆزلىرىنى ئازاب - ئوقۇبەتتىن قۇتقۇزۇۋېلىشىنى تىلەپ كۆزىمەن كۈتمەكتە. مۇبادا دەريادىن ئۆتسەڭلار، بۇ يەر جەڭ مەيدانىغا ئايلىنىپ قالىدۇ. ئېتىزلىقلاردىكى زىرائەتلەر ئاتنىڭ ئايىغىدا پايخان بولۇپ، ھەددى - ھېسابسىز ئاشلىق نابۇت بولۇپ كېتەرمىكىن دەپ ئەندىشە قىلىمەن. ئۇنىڭ ئۈستىگە، سۈمۈلمىزنىڭ ئايىقىدىكى قىرنىڭ ئاستىدىكى يەرلەر ساپلا سازلىق بولۇپ، بۇ يەردە ئۇرۇش قىلغىلى بولمايدۇ. غۇلجىغا سازلىق ئارقىلىق پەقەت بىرلا يول بىلەن ئۆتۈش مۇمكىن. مۇبادا قومۇشلۇق ئىچىدە بۆكتۈرمە قويۇلغان بولسا، قانچىلىك چىق قوشۇن بولغىنى بىلەن زادىلا ئۆتەلمەيدۇ. بۇ يەرنىڭ يەر شارائىتىدىن گېنېرال جانابلىرىنى خەۋەر دار قىلىپ قويغۇم كەلدى. ئەڭ ياخشىسى دەريانىڭ تىۋەن تەرىپىدىن ئۆت مەي، يۇقىرى تەرىپىدىن ئۆتسەڭلار ئوڭايغا توختايدۇ. ۋاقت بولغاچلا ...» دېيىلگەندى ① .

بۇ خەتنى تاپشۇرۇۋېلىپ، رۇسلار بىر كېچىدىلا كەت مەندىن يۆتكىلىپ، ئىلى دەرياسىنىڭ يۇقىرىقى ئېقىنىدىكى بول خوجىر دېگەن يەرگە باردى - دە، دەريانى كېچىپ ئۆتتى. ئىككىنچى كۈنى، قورغاسنىڭ يېنىدا تارانچىلار بىلەن قاتتىق تۇتۇشۇپ قالدى

رۇسلارنىڭ ھۇجۇم قىلغانلىقىنى ئاڭلىغان ئەلاخان

① موچىخې يازغان: «شەبەلەرنىڭ تارىخىدا ئائىت ماتېرىياللار» غا قارالسۇن.

سۇلتان ئوكورتاي خارماڭانى غۇلجىغا قايتۇرۇپ كەلدى ۋە شىبە يىمىدىكى بەش يۈز چېرىكىنى دەرھال ئالدىنى سەپكە يۆتكەپ رۇسلار بىلەن بولۇۋاتقان ئۇرۇشقا قاتناشتۇردى. شىبەلەر ئالدىن كېلىشىۋالغىنى بويىچە، باشلىرىغا كۆك ياغلىق چىگىۋالغان بولغاچقا، رۇس سولداستلىرى تارانچىلار سېپىدىكى كۆك ياغلىقلىقلارنى كۆرۈپ، ئۇلارنىڭ بېشىدىن ئاتىلدۇرۇپ ئاتقىلى تۇردى. شىبەلەر پۇرسەتتىن پايدىلىنىپ قېچىپ پىتىراپ كېتىشتى. سو-قۇشا - سوقۇشا، تارانچىلار رۇسلارنى قورشىۋالدى. رۇسلار بىر تەرەپتىن ئېتىپ، بىر تەرەپتىن چېكىنىپ، بىر كونا جاڭزىغا كىرىۋالدى. رۇسلارنىڭ مىلتىقلىرى قىزىپ كېتىپ، داۋاملىق ئاتقىلى بولمايۋاتاتتى. شۇ ئەسنادا ئۆتكۈنچى يامغۇر يىغىپ قىزىپ كەتكەن مىلتىقلارنى سوۋۇتۇپ بەردى. رۇسلار قايتا روھلىنىپ، ھۇجۇمغا بىر ئۆتۈۋېدى، تارانچىلار ئۇلارنى توسۇپالماي، چېكىنىشكە مەجبۇر بولدى.

ھۈرمەتلىك كىتابخان، ئىلى ۋاقىئاتلىرىنىڭ ئۆزگىرىشىنى ياخشى چۈشىنىۋېلىشىڭىزغا ياردىمى بولسۇن ئۈچۈن، گەپنى بۇنىڭدىن بەش يىل ئىلگىرى يۈز بەرگەن تارانچى پاچىئەلدە دىگە يۆتكۈشۈمگە رۇخسەت قىلغايىسىز ...

×

×

— ئەسسالامۇ ئەلەيكۇم، سۇلتان مەزەمزات!
ئۇ، «جانابى ئالىيلىرى» دېمەستىن، سۇلتاننىڭ ئىسمىنى تىلغا ئېلىپ ئۇدۇللا ئاتاۋەردى. سۇلتان مەزەمزات بېشىنى ئېگىز كۆتۈرۈپ، ئۇنىڭ چىرايىغا تىكىلدى. چاچ - ساقاللىرى ئۇچتەك ئاقارغان، بېشىغا يېشىل كۇلاھ كىيىپ، ئۈستىگە يېشىل دەستار ئورغان. ئۆزىنى «جانابى غەۋسىل ئەزەمنىڭ ئەۋلادى مەن» دەۋالغان، مەھمۇت خوجا دەپ ئاتىلىدىغان بۇ ئادەم

ئولتۇرۇشۇپ كەتكەن ئۇيقۇسىز كۆزلىرىنى قاچۇرماي، ئۇنىڭغا ئىغۋاگەرلەرچە قانداق قاراپ تۇراتتى. ئۇنىڭ ئۈستىبېشى توپا - چاڭ ئىدى، ساقال باسقان ئورۇق، ياداڭغۇ يۈزىدىن، زىكرى تەلقىن بىلەن ئۆتكەن كېچىلەردە ئۇيقۇسىزلىقتىن كىچىك لەپ كەتكەن كۆزلىرىدىن نەشتەردەك بىر خىل سوغۇق نۇر چېچىلىپ تۇراتتى.

— مەرھەمەت خوجام، قېنى ئولتۇرۇڭ! — دەپ يېنىدىكى كۆرسىنى ئىشارەت قىلدى سۇلتان مەزەمات.

— سەۋر قىلىڭ، سۇلتان مەزەمات! ئاۋۋال بىر نەرسەنى سورىۋالاي، — دېدى مەھمۇت خوجا ئۇنىڭ كۆزىگە بايام-قىمدەكلا قانداق قاراپ تۇرۇپ، — سىز ئالەمپاناھ، مەن پېقىر-نى كىم ۋە قانداق ئادەم دەپ ھېسابلايسىز؟

شۇنداق، بۇ ئادەم زادى كىم؟ ئۇ يىراق شامدىن كەلگەن. ئاۋۋال مېچىت - خانىقالاردا ۋە زىخانلىق قىلدى، كېيىن ئۇنىمۇ تاشلاپ، بۇلۇڭ - پۇچقاقلاردا تېمىسقىلاپ يۈردى. ھازىر بولسا مانا بېشىغا يېشىل كۇلاھ كىيىپ، يېشىل دەستار ئوراپ، ئۇچىسىغا سەقەرلەت تون كىيگەن ھالدا ئۇنىڭ ئالدىدا گېدىيىپ تۇرۇپتۇ.

سۇلتان مەزەمات مۇرىسىنى قىستى.

مەھمۇت خوجا قاننىق خۇرسىندى:

— بىز ھەممىمىز بۇ بەش كۈنلۈك بىۋاپا دۇنيادىن ھەقىقەت ئىزدىگەن ۋە ئۇنى تاپالمىغان ئاسىي بەندىلەرمىز! — دەپ خىتاب قىلدى ئۇ، — مەن ئەسلىدە سىز ساھىبى تاج سۇلتاندىن مەدەت تىلەپ كەلگەن، ئەمما تا مۇشۇ سائەتكە قەدەر، مەن بۇ مەدەتكە ئېرىشەلمىدىم. يۇرتۇمدىن ئايرىلىپ، ۋەتەنسىز بىر مۇساپىر بولۇپ قالدىم. ھىدايەت ئىزدەپ، بار-مىغان يېرىم، ئىستىقامەت قىلمىغان جايىم قالمايدى. ئاخىرى بۇ جايغا كېلىپ، ئاللاننىڭ زېمىنىدىكى ساپىسى بولغان سىز ساھىب

بى تاج سۇلتانغا ئەخلاس قىلدىم ۋە لېكىن... مەن نېمىگە ئېرىشتىم؟

— سىز نېمىشقا مازارى شىرىپلارنى تاۋاپ قىلىپ، ئاللاغا ھەمدۇ — سانا ئوقۇپ يېتىۋەرمەي، سەلتەنەت ئىشلىرىغا قول تىقماقچى بولىسىز؟ — دەپ سورىدى سۇلتان مەزەمزات ئورنىدىن تۇرۇپ ئالدىغا بىر قەدەم مېڭىپ، نېمە ئۈچۈن ھاكىمىيەت ئۈستىدە يەتتە — ئەغۋا تارقىتىپ، سۇخەنچىلىك قىلىسىز؟

— مەن سىزنى ئىلمىي غايىنى بىلەمدىكىن دەپ ئويلايتتىم، لېكىن بىلمەيدىكەنسىز، — دېدى ھەمۇن خوجا قىلچەمۇ تەپتارتماستىن، — ئىلمىي غايىنى بىلىشەي تۇرۇپ، يەتتە كاۋاكىپ ①، ئون ئىككى بۇرج ②، سەككىز قىرغاقى ③ بىلمەي تۇرۇپ، بۇ نادان ئارانچىلارغا قانداق سۇلتانلىق قىلىۋاتىسىز؟

— مەن ئىلمىي غايىغا ئەمەل قىلمايمەن، چۈنكى، «كىمكى ئىلمىي غايىغا ئەمەل قىلسا، شۇ چوقۇم كاپىر بولىدۇ» دېگەن ھەدىس بار.

— سىز ھەزىرا ھەدىسكە ئەمەل قىلىدىكەنسىزۇ، لېكىن سەككىز ئايەتكە ئىقرار ئەمەس ئىكەنسىز! — قايسى سەككىز ئايەت ئىكەن ئۇ؟

- ① يەتتە كاۋاكىپ — قۇياش، ئاي، مەرىخ، ئوتتارۇ، مۇشتەرى، زۇھرە، زوھەل قاتارلىق يەتتە سەييارىنى كۆرسىتىدۇ.
- ② ئون ئىككى بۇرج — ھەمەل، سەۋر، جەۋزا (قوزا)، سەرەتان، ئەسەد، سۇمۇلە، مىزان، ئەقرەب، قەۋس، جەددى، دەلۋە، ھۇت بولۇپ، پەسىل — مەۋسۇم ئۆزگىرىشىنى كۆرسىتىدۇ. ھەمەل، سەۋر، جەۋزا باھار پەسىلى؛ سەرەتان، ئەسەد، سۇمۇلە — ياز پەسىلى؛ مىزان، ئەقرەب، قەۋس — كۈز پەسىلى؛ جەددى، دەلۋە، ھۇت — قىش پەسىلى بىلدۈرىدۇ.
- ③ سەككىز قىرغاق — غەرب، شەرق، جەنۇب، شىمال تەرەپلەر ۋە ئۇلارنىڭ تۆت بۇرجىنى كۆرسىتىدۇ.

— بۇ سەككىز ئايەت مۇنۇلار: «بىز ئەلۋەتتە ئاسمان ئە-
سقىلىرىدە پىلاننىڭ سەيىر دائىرىسى ئۈچۈن بۇرچلارنى
ياراقتۇق؛ بىز ئاسمان دۇنياسىنى يۇلتۇزلارنىڭ بىزگە كىلىشى
بىلەن زىننەتلەندۈردۇق؛ قۇياش، ئاي ۋە يۇلتۇزلار تەڭرىنىڭ
پەرمانىغا بويسۇنىدۇ؛ بەس، يۇلتۇزلارنىڭ مەۋجۇتلۇقى بىلەن
قەسەمىياد قىلىمەن؛ ئاسماندا يۇلتۇزلارنىڭ سەيىر قىلىشى ئۈچۈن
دائىرىلەرنى ياراتقان تەڭرى نېمىدېگەن ئۇلۇغ؟ قەسەمىياد
قىلىمەن، بۇرچ — ئاسمان دائىرىسى بار ئاسمان ھۈرمىتى
بىلەن؛ ئىنسانلار يىراق يەرگە يۈرۈشتە ۋە ئىشلىرىنى باشلاشتا
يۇلتۇزلارنىڭ سەيىر قىلىشىنى مۆلچەرلەپ توغرا يول تاپىدۇ.
بەس، كۆزىتىڭلار! تەڭرىنىڭ قۇدرىتىنى كۆرمەكچى بولساڭلار،
يۇلتۇزلارغا قاراڭلار.»

— ئۇنداق بولسا سىز ئېيتىپ كۆرۈڭلار! — دېدى سۇلتان
مەزمەزات. — ھازىر ئاي قايسى بۇرچىدا؟
— ئەقرەپ بۇرچىدا، ئالتە دەرىجىدە ئەنكا بىرلە مېرىخ
بەشىنچى دائىرىدە. بۇ ۋاقىت ئوغرى — قاراقچىلارغا ئەپلىك،
ئەمما شاھۇ سۇلتانلارغا خوپ ئەمەستۇر.
— ھەدىس شەرىفتە: «پادىشاھلار ئاللاننىڭ زېمىنىدىكى
سايىسىدۇر» دېيىلگەنغۇ! ...

— ئەي سۇلتان، شۇ ھەدىستە يەنە: «ئۆلىمالار پەيغەم-
بەرلەرنىڭ مىراسخورلىرىدىن» ھەم دېيىلگەن! سىز «ئاللاننىڭ
زېمىنىدىكى سايىسى» بولسىڭىز، بىز ئاللاننىڭ خاس
بەندىسىدۇرمىز!

— سىز قانداقچىسىغا ئاللا تائالانىڭ خاس بەندىسى
بولۇپ قالدىڭىز؟

— مەن قۇرئانخاندۇرمەن، ئەللامەدۇرمەن. ئاللاتائالا قۇر-
ئانى كەرىمدە: «قولھەل يەستەۋىللە زىنەپەئۇلۇ — مۇنەۋەللە زىنەلا

يەئىلەمۇن» ① دەپ بېشارەت بەرگەن.

— سىز تولا مەمەدانلىق قىلماڭ. چۈنكى بۇ سىزگە ياخشىلىق ئېلىپ كەلمەيدۇ، سىياسەت قىلسام، پۇشايمان قىلىپ قالارسىزمىكىن؟

— مەن ھەر ئىشنى قىلسام ئىلمۇ ھېكمەت بىلەن قىلدىمەن. سەۋەبىكى، مەن ھەم ئالىم ھەم زالىم، ھەم كالىم ② ھەم نازىم ③. ھەم مەككار ھەم ئەببىار، ھەم غەررار ھەم تەررار ④. ھەم ھاپىزدۇرمەن ھەم ئۆز بەخت — تەلپىمنى بىلىمەن. ئەگەر مۇشتەرى سۇمبۇلە بۇرچىدە بولسا، شۇ سائەتنىڭ ئۆزىدە تەنھا بىر ئۆزۈم شەبخۇن ئۇرسام، دۈشمەن ئۈستىدىن غالىب كېلىمەن. مېنىڭ ياغاچتىن ياسىغان توپلىرىم بار، پەرەكچە مۇنتىزىم تەربىيە كۆرگەن يۈز نەپەر ئەسكىرىم بار. مۇشۇلار بىلەنلا ھەر قانداق دۈشمەنگە تېتىيمەن!

سۇلتان مەزەمزاتنىڭ مەھمۇت خوجىنىڭ سۆزىنى ئاڭلاپ تۇرغان ئەتىيانلىرى ھەيران بولۇشنى. ئەخمەتخان سىڭاكوۋ ھەدەپ ئۈنىمگە دوست تارتىشىپ، ئۇنىڭ سۆزلىرىنى قۇۋۋەتلەپ بېرىۋاتاتتى. «دېمەك، بۇ قېرى خوجا مېنىڭ نوپۇزلۇق ئادەملىرىم بىلەنمۇ دوستلىشىپ ئۆلگۈرگەن ئىكەندە! نېمىدىگەن يامان ئادەم بۇ؟» دەپ ئويلىدى سۇلتان مەزەمزات، — بۇ قېرى خوجىنىڭ كىشىلەر ئارىسىدىكى ئېتىبارىنى چۈشۈرۈش كېرەك، بولمىسا، ...»

— سىز شېرىن سۇخەنلىكىڭىزگە تايىنىپ، ئىلى زېمىنىغا قەدەم باسار — باسماي تۇرۇپلا، غوۋغا چىقىرىپ غەلىيان كۆتۈرۈر.

① بۇ ئايەتنىڭ مەنىسى: «بىلگەنلەر بىلەن بىلىمگەنلەر قانداقمۇ تەڭ بولالايدۇ؟ دانا بىلەن نادان تەڭ بولالماستىن».

② كالىم — ناتىق.

③ نازىم — شائىر.

④ ھەم غەررار ھەم تەررار — ئەببىار سۆزىنىڭ تۈۋرۈلىشى.

مەكچى بولۇۋاتامسىز؟ - دېدى سۇلتان مەزمەزات جىددىيلىك بىلەن.

مەھمۇت خوجىنىڭ چىرايى ئۆگۈپ، كۆزلىرى كېچىدە كۆرۈنگەن بۇرنىڭ يېنىۋاتقان كۆزلىرىدەك چاقناپ كەتتى: - قەدەم ياسار - باسمايلا ئىمىش تېخى! تارانچىلىرىڭىزنىڭ ھەممىسىنىڭ ماڭا مۇرەت بولۇپ بولغانلىقىنى بىلمەيدىكەنسىزدە؟

- سىزنىڭ ياغاچ توپلىرىڭىز بىلەن جەڭ قىلغىلى بو- لامدۇ؟ ئۇچىغا چىققان كازاپ، ئالدامچى بىر ئادەم ئىكەنسىز! مەھمۇت خوجا ئاستا بۇرۇلۇپ ئەتراپتىكىلەرگە قارىدى. ئۇنىڭ پاخماقلاشقان ساقال - بۇرۇنلىرى تىترەپ كەتتى: - ئېي پەرۋەردىگار ئالەم! ئۇنىڭ سۆزىنى ئۆزۈڭ ئىشتە تىڭ! گۇناھى ئەزىمگە پاتقان بۇ ئاسىي بەندەڭنى ئۆزۈڭ مەغپىرەت قىلغايسەن. ياراتقۇچى ئىگەم! ...

قېرى خوجىنىڭ سۆزىنى ئاڭلىغان ئەئىيانلار سۇلتان مەزمەزاتتىن «خوجامنى كەمسىتىپ يامان قىلدى» دەپ نارازى بولۇشتى.

ئۆتكەن يىلى ①، مانجۇلارنىڭ زۇلمىغا داۋاملىق چىداشقا تاقىتى قالمىغان تارانچىلار قوزغىلاڭ كۆتۈرۈپ، ئازادلىق تۇغىنى بۇ زېمىنغا قاندىغاندا، ئابدۇرۇسۇل شاغىبەگ بۇ قوزغىلاڭنىڭ ئاساسىي رەھبەرلىرىدىن بىرى بولغانىدى. مانجۇلار باشتا قوزغىلاڭنى «ئادەتتىكى گەدەنكەش چەنتۇلارنىڭ غەلبىنى» دەپ قاراپ، ئانچە پەرۋا قىلمىغان بولسىمۇ، ئەمما، تارانچىلار چىلىپەڭزىنى تارتىۋېلىپ، ئارقىدىنلا باياندايغا ھۇجۇم قىلىشقا ئاتلانغاندا، ئۇلار ئىشنىڭ چاتاق ئىكەنلىكىنى سەزگەن ۋە «ئۆستۈرمە ھود سۇلنى تولۇق تاپشۇرغۇزمىدىڭ» دېگەن گۇناھ بىلەن زىندانغا

① 1864 - يىلى.

تاشلىغان سابىق تەيجى، ھاكىمىگە مەزەمزاتنى زىننەتتىن چىقىرىپ، ئىسيانچىلارغا ئوگو تلو كىكە ① ئەۋەتكەنىدى. مانجۇلار ئۇنىڭغا يەنە، مەخپىي چېرىك توپلاپ، قوزغىلاڭچىلارنىڭ ئارقىدىن تۇيۇقسىز ھۇجۇم قىلىش ۋەزىپىسىنىمۇ تاپشۇرغان. بۇ چاغدا، ھەرقايسى يۈزلەردىن ئېلىنغان چېرىكلەر غالجائلىق توقىلەك ② يۈز بېگىنىڭ رەھبەرلىكىدە، ئاللىقاچان ئابدۇرۇسۇل شاغىبەگنىڭ توپىغا قوشۇلۇپ كەتكەنىدى. مەزەمزات تەيجى چىخلىق مازاردىكى ئەخمەتخان سىڭا كۆزنىڭ ئۆيىگە يوشۇرۇپ، ئۇنىڭدىن قوزغىلاڭچىلارنىڭ ئەھۋالىنى ئۇقۇشتى. بۇ ئەخمەتخان سىڭا كۆز دېگەن كازاپ ئەسلىدىلا ھاكىمىگەگە مەنسىپلىق تەمە قىلىپ يۈرگەن بولغاچقا، مەزەمزات تەيجى مانجۇلار تەرىپىدىن ھەپسىگە ئېلىنغاندىن كېيىن، «ئەمدى ھاكىمىگەگە مېنىڭ قولۇمدىن قېچىپ قۇتۇلالمايدۇ» دەپ ئويلاپ يۈرگەنىدى. ئەمما، مەزەمزات تەيجىنىڭ ياردەمچىسى ئابدۇرۇسۇل شاغىبەگ ھاكىمىگە بولۇپ تەيىنلەندى. شۇنىڭ بىلەن، ئەخمەتخان سىڭا كۆزنىڭ تاۋۇزى قولتۇقىدىن چۈشتى. شۇڭا، ئۇ قوزغىلاڭنىڭ ھەقىقىي ئەھۋالىنى مەزەمزات تەيجىدىن يوشۇرۇپ: «ئابدۇرۇسۇل شاغىبەگ قېيىن ئاتىسى ئەخمەتەگەنىڭ كۈشكۈرتۈشى بىلەن، جاناپا-لىرىدىن ھاكىمىگەگە نازىۋالماقچى بولۇپ غەلبان كۆتۈردى» دېدى. بۇ گەپنى ئاڭلىغان مەزەمزات تەيجىمۇ نېرى-بېرىسىنى سۈرۈشتە قىلمايلا، ئەمىر ئابدۇرۇسۇلغا ئاپىستىرتىپ ئۈچ بولۇپ قالدى.

غۇلجا تارتىۋېلىنغاندىن كېيىن، مەزەمزات ئەخمەتخان سىڭا كۆزگە قوزغىلاڭنىڭ يولباشچىلىرىدىن بولغان ئەخمەت خەزىنىچى بەگنى ئارىدىن كۆتۈرۈپ تاشلاشنى يوشۇرۇپ

① ئوگو — ئەسەت قىلىش، بېشىنى سىلاش دېگەن مەنىدە.

② توقىلەك يۈز بېگى — توقىلەك شاڭجېڭى. تارانچىلار ئازمىيىتىنىڭ

قوماندانلىرىدىن بىرى.

بۇيرۇدى. ئۇزاققا قالماي، ئەخمەت بەگ ۋە ئۇنىڭ ئىككى بالىسى ئەخمەتخان سىڭاكوڭز تەرىپىدىن ۋەھشىيلەرچە ئۆلتۈرۈلدى. شۇنىڭ بىلەن تارانچىلار ھاكىمىيىتى قۇرۇلۇپ ئۇزاق ئۆتمەي يۈز بەرگەن بۇ ئىچكى نىزا كېيىنكى چاغلاردا يۈز بەرگەن بىر قاتار پاجىئەلەرنىڭ مۇقەددىسى بولۇپ قالدى.

بايانداي سېپىلى ئېلىنغاندىن كېيىن، ئەمىر ئابدۇرۇسۇل بەگنىڭ خەلق ئىچىدىكى ئابرويى تېز ئۆسۈپ كەتتى. تارانچىلار قوزغىلىڭىنىڭ ئاكتىپ ئىشتىراكچىسى، شائىر موللا بىلال نازىم ئۇنىڭ توغرىلىق ئۆزىنىڭ «غازات دەر مۈلك چىن» ناملىق داستاندا مۇنداق دەپ يازغانىدى:

باھادۇر دەپ ئاتالدى بۇ جەڭدە ئەمىر
نەدۇركىم ئەمىر شاھ ساھىب سەدىر.
ئەمىردىن ھەممىنىڭ دىلى بولدى شادە
دۇئا ئەيلىدى، تاپتى غەمدىن نىجات.
دېدى بارچە ئادەم يۈرەكلىك ئەمىر،
كى بىزلەرگە دائىم كېرەكلىك ئەمىر.
كى ئابدۇرۇسۇل بەگدۇر دۇرۇست،
دىل دۇرۇست ئۇچۇن تۇتتى خەلق ئۇنى دوست.

بۇنداق ھالەتتىن سۇلتان مەزەمزات بىلەن ئۇنىڭ يېقىن ئادىمى ئەخمەت سىڭاكوڭز نارازى ئىدى. شۇڭا، ئۇلار ئەمىر ئابدۇرۇسۇل بەگ بىلەن ئۇنىڭ يېقىن ئادەملىرى دەپ سانالغان قازى ئەسكەر موللا ناسىر ئەلەم قاتارلىقلارنى يوقىتىشنى خۇپىيەتتە پىلانلىدى.

بىر كۈنى ناھازدىگەر ۋاقتى ئىدى. ھەرقايسى قوشلارنى تەكشۈرۈپ، ئۆز چېدىرىغا ئەمدىلەتنى قايتىپ كەلگەن ئەمىر لەشكەر ئابدۇرۇسۇل بەگ غوسۇل - تەرەت ئېلىپ، ئىككى رەكەت

ناماز پەرھىزىنى ئادا قىلىپ بولۇپ، ئەمدى ئورنىدىن ئسۇراي دېيىشىگە، ئەخمەتخان سىڭاكوۋۇز ئۇنىڭ ئارقىسىدىن خەنجەر ئۇردى ۋە ئالدىن تەييارلاپ قويغان بىر پارچە مانجۇچە ئاخابا-راتنى ئاستا ئۇنىڭ يانتۇقىغا سېلىپ قويدى ...

مۇشۇ مەزگىلدە شام ① تەرەپتىن ئۆزىنى غەۋسىل ئەزەم ② نىڭ 9 - ئەۋلاد ئەۋرىسى، مەقامى مەھمۇت ③ دەپ ئاتىۋالغان بىرەيلەن كېلىپ، تېز ئارىدىلا ساددا تارانچىلارنى ئۆزىگە مۇرئىت قىلىۋالدى. بۇ خوجا ئىلى دىيارغا سۇلتان بولماقنى نىيەت قىلغانىدى. ئۇ ئۆز ئابرويىنى تېخىمۇ كۆتۈرۈش مۇددىئاسىدا، غۇلجىدىكى مېرىباقى دېگەن ئادەمنىڭ ئائىلىلىق بېغىدىكى بەش تۈپ سۇۋادانى يىقىتىپ، ئۇلاردىن تۈپ يا-سىدى. ئۇ تۈپادەڭ دېگەن جايدا مۇرتلىرىنى توپلاپ، ھەيۋەتىنى نامايان قىلماقچى بولۇپ، بەش دانە تۈپنى ئۇ جايدا قۇردۇردى. تەييارلىقى پۈتكەندىن كېيىن، ئۇ پىلتىرىنىڭ قولىدىن چوغنى ئېلىپ تۈپنىڭ پىلىكىگە ئوت يېقىۋېتىپ، «گۇمباڭ» قىلغان ئاۋاز بىلەن تەڭ، يەر - جاھان قاراڭ-غۇلۇق ئىچىدە قالدى، ئاسمان - زېمىن بىرسىلىكىنىپ توختىدى. ئىس - تۈتەكلەر تارقاپ، ئەتراپ سۈزۈلگەندە، كىشىلەر كېلىپ قاراپ ھېلىقى تۈپلارنىڭ بىرىنىمۇ ئۆز جايىدا كۆرمىدى. ھۆل تېرەكتىن ياسالغان ۋە چەمبەرلىنىشى ناچار بولغان بۇ تۈپلار دورىنىڭ كۈچىگە بەرداشلىق بېرەلمەي يېرىلىپ پارچە-پارچە بولۇپ، تۆت ئەتراپقا قاراپ ئۇچۇپ كەتكەنىدى.

شۇنىڭدىن باشلاپ، كىشىلەر مەھمۇت خوجىنى «پوچى

① شام — ھازىرقى سۈرىيە.

② ئىسلام دىنىدىكى غەۋسىيە سۈلۈكىنىڭ پىرىلىرىدىن بىرى بولغان

ئابدۇلقادىر جىلانى (1077 — 1166) نىڭ ھۆرمەت نامى.

③ مەقامى مەھمۇت — ئاللا تەرىپىدىن ماختالغان ئەڭ يۈكسەك

دەرىجىلەرنىڭ بىرى.

خوجام» دەپ ئاتىشىدىغان بولدى. ئۇلار قېرى خوجىغا بەننىلا ناھايىتى يۇقىرى ئەقىدە باغلاپ، ئاتىلىرى بولسا ئۇيغۇرى بىلەن، كالىلىرىنى پادىسى بىلەن، قويللىرىنى قوتىنى بىلەن ئېلىپ كېلىشىپ ئۇنىڭغا تارتۇق قىلدى ۋە ئۇنىڭ دۇئاسىنى ئالدى. خۇددى ھەدىس شەرىقتە: «بىر تۇغقان بۇرادىرىگە ئورا كولىغان ئادەم ئاخىر بۇ ئورنىغا ئۆزى چۈشىدۇ» دەپ ئېيتىلغان دەك، سۇلتان مەزەمزاتنىڭ ئاقىۋىتىمۇ بۇنىڭدىن باشقىچە بولمىدى. قېرى خوجا تارانچىلارنىڭ قەلبىنى ئۆزىگە پۈتۈنلەي رام قىلىۋالغاندىن كېيىن، مەزەمزاتنىڭ ئورنىنى كولاشقا تەرەددۈت قىلدى. كۈنلەرنىڭ بىرىدە، قېرى خوجا مانپۇر قىلىنمۇ دېگەن نام بىلەن، توپچى - پىلىتىرىچىلارغا ئۆزى ياسىغان ياغاچ توپلىرىنى سۇلتان مەزەمزاتنىڭ خابغا ھىغا يېقىن ئاپارغۇزۇپ، توپلارنىڭ ئاغزىنى ئۇ تەرەپكە ئۇدۇل قىلىپ قارىتىپ قويدى. سۇلتان مەزەمزات ناھايىتى قورقۇپ كەتتى. ئۇ قېچىپ چىقىپ، ياگۇرتۇڭگانىنىڭ بارگاھىغا كېلىۋالدى، لېكىن كەينىدىن قوغلاپ كەلگەن ئەخمەتخان سىڭاگۈز تەرىپىدىن شۇ جايدا قىلىچ بىلەن چېپىپ ئۆلتۈرۈلدى.

سۇلتان مەزەمزات ئۆلتۈرۈلگەندىن كېيىن، مەھمۇت خوجا خەلقنى رازىلىق سوراپ ئۆلتۈرۈمەيلا، ئۆزىنى «تارانچىلارنىڭ سۇلتانى» دەپ ئېلان قىلدى ۋە ئۆز ئادەملىرىگە سۇلتاننىڭ ئوردىسىنى ئۈچ كۈن تالاتقۇزدى. ئەسلىدىكى بەگ - بىگاتلارنى گۇناھ - سەۋەنلىكلىرىنى سۈرۈشتە قىلىپ ئۆلتۈرۈمەستىنلا ئۆلۈمگە بۇيرۇۋەردى. شۇنداق قىلىپ، سان - ساناقسىز تارانچى شېھىتلەرنىڭ قانلىرى ھېسابىغا مانجۇ ئىستىبادتىن تارتىۋېلىنغان ھاكىمىيەتنىڭ تىزگىنى ئەجدادىنىڭ كىم ئىكەنلىكىنى ھېچكىم بىلمەيدىغان، ئۇلۇس - ئايمىقى نامەلۇم بولغان بىر تېجىمەل خوجىنىڭ قولىغا كىرىپ قالدى. ئىلى دىيارىدا، تارىخ ئاپپاق خوجىنىڭ پاجىئەسىنى يەنە بىر قېتىم تەكرارلىدى.

ئاپپاق خوجا پۈتۈن سۈرۈك ئۇيغۇر ئەھلىنى ئىككى بۆلەككە پارچىلاپ تاشلاپ، ئاندا ئاداۋەت ۋە دە - تالاش پەيدا قىلىپ، شەئىدىيە دۆلىتىنى ۋە مېللەتنى پۈتۈنلەي خانۇ - ۋەيران قىلىپ تاشلىپ خاتىدى. مەھمۇت خوجا دېگەن بۇ قېرى تۈلكىمۇ «غەۋۋىسىل ئەزەم» نىڭ نامىنى سۈيۈستىمال قىلىپ، مۇنداق پىتىنىڭ ئوتىنى ئىلى دىيارىدا يېڭىباشتىن تۇتاشتۇردى. نادان خەلق سوقۇر ئېتىقاتلىرى ئارقىسىدا، «خوجامنىڭ قەھرۈ - غەزىپىگە ئۇچراپ، دۇئايى - بەند بولۇپ كەتمەيلى» دەپ قۇرقۇپ، ئۇنىڭ قىلمۇۋاتقان ئىشلىرىغا زادىلا قارشىلىق كۆرسەتمىدى. ھەممە ئەئىيانى ئەشەرە پىلەر ئۇنىڭغا خا ئىتائەت بىلدۈردى. تارانچىلار ھەرقايسى يۈزلەردىن توپ - توپ بولۇشۇپ كېلىپ، بۇ قېرى خوجىنى مۇبارەكلىدى. مەھمۇت خوجا ئىنتايىن ئىشىكىنى كەڭ ئېچىپ، لەشكەرلىرىگە سابىق سۇلتاننىڭ ۋە ئۇنىڭ ئۆلۈمىگە بۇيرۇلغان بەگ - بىگاتلىرىنىڭ مال - مۈلۈكلىرىنى بەيتىلىمال قىلىۋېلىشقا رۇخسەت قىلدى. ئەخمەتخان سىڭاكوۋ ئۆزىنىڭ كۆرسەتكەن خىزمەتلىرى ھېسابىغا سۇلتان مەھمۇتتىن «ۋەزىر ئەزەم» لىك مەرتىۋىسىگە ئېرىشتى.

بىراق، تارانچىلار ئارىسىدا خوجا پەرىستىلىك قانچىلىك كۈچلۈك بولسا، شۇنىڭغا مۇناسىپ ھالدا نارازىلىقمۇ پەيدا بولدى ۋە كۈچەيدى. قېرى خوجىنىڭ كارامەتلىرىدىن شۈبھىلىك ئىدىغانلار چىققىغا باشلىدى. موللار بىلال نازىمى ئەنە شۇلارنىڭ بىرى ئىدى.

شۇ كۈنلەردە، شەيخۇلئىسلام مۇھەممەت مەنسۇر ئاخۇن كۇچا سەلتەنەتىگە بېرىپ، كۆچۈلۈك غازىلاردىن ياردەم سورىماقچى بولۇپ، سەدۇللا خاتىپ، قاۋاش ھاجى ئاخۇن قاتارلىق يىگىرمە بەش ئادەمنى بىللە ئېلىپ يولغا چىققان ۋە جىنەك دېگەن يەرگە كەلگەندە، موڭغۇللارنىڭ ھۇجۇمىغا ئۇچراپ، ئون ئۈچ ئادەمدىن ئايرىلىپ قېلىپ، مۇزاتتىن ئۆتەلمەي قايتىپ

كەلگەن بىدى، شەيخۇلئىسلام يول ئازابى ۋە دەردىسىن ئاغرىتىپ،
ئورۇن تۇتۇپ يېتىپ قالدى. موللا بىلال نازىمى ئۇنى يوقلاپ
باردى، ئۇلار سۆھبەتتە مەھمۇت خوجىنىڭ قىلغان- ئەتكەنلىرى
نى سۆكۈپ ئولتۇرۇشتى. بىر چاغدا، موللا بىلال يېنىدىن بىر
باغاقچىنى ئېلىپ، ئۇنى مۇھەممەت مەنسۇر ئاخۇنغا سۈندى. ئۇ
باغاقچىنى قولىغا ئېلىپ قارىۋېدى، باغاقچىغا يېزىلغىنى خەتتى
سۈلۈك قىلىپ كۆچۈرۈلگەن بىر بېيىت ئىكەن. بۇ بېيىتتە
مۇنداق يېزىلغانىدى:

ئەگەر ئەرشمەلەلغا تېرىساک تېرىق،
ئانئا ھەۋزى كەۋسەردىن قازساک ئېرىق؛
ئاسماندىكى ئايدا ئورساک ئۇنى،
ئالتۇن قازاندا قورۇساک ئۇنى،
سەھەر سەلكىنىدە سورساک ئۇنى،
تېرىقتۇر، تېرىقتۇر، بەرىبىر تېرىق،
ئەۋلىيالىق مەقامىغا يەتسىمۇ ئېشەك،
ئېشەكتۇر، ئېشەكتۇر، بەرىبىر ئېشەك.

مۇھەممەت مەنسۇر ئاخۇن بۇ بېيىتنى ئوقۇپ بىردەم مۇتالىئە
قىلغاندىن كېيىن، قاقاقلاپ كۈلۈپ كەتتى ۋە ئۆزىنى يېنىك
ھېس قىلىپ قالدى...

بۇ كۈنلەردە، ئارا ئۆستەڭلىك قۇتلۇق مىراب ئۆزىگە ئوخشاش
نارازى ئادەملەرنى ئەتراپىغا يوشۇرۇن توپلاپ، قېرى خوجىنى ئارىدىن
كۆتۈرۈپ تاشلاشقا بەل باغلىدى. ئۇلارنىڭ بىر قېتىملىق مەخ-
پىي يىغىنىدا، قېرى خوجىنى ئۆلتۈرۈپ، مەھبۇس ئەلا پالۋانىنى
سۇلتان قىلىپ كۆتۈرۈش قارار قىلىندى. قېرى خوجىنى ئۆل-

تۈرۈشكە تۇردى يۈزبېشى بەلگىلەندى. ئەنسى، تاڭ يورۇشى بىلەن تەڭ، مەھمۇت خوجا ئۆز چېدىرىدا پىچاق بىلەن ئۆل تۈرۈلدى. مەلئون ئەخمەتخان سىڭاكوۋز تۇڭگانىيلارنىڭ ھىما- يىنىسىگە كىرىۋالغانلىقتىن، ۋاقتىنچە ئۆلۈمدىن قۇتۇلۇپ قالدى. قىسقىغىنا ۋاقىت ئىچىدە ئارقا - ئارقىدىن يۈز بەرگەن بۇ ئۆزگىرىشلەر تارانچىلار ھاكىمىيىتىدە قۇدرەتلىك ۋە ئىقتىدە دارلىق بىر نوپۇز مەركىزىنىڭ شەكىللىنىشىگە كاشىلا قىلدى. گەرچە، تارانچىلار دەسلەپكى قارار بويىچە ئەلا پالۋاننى سۇل تانلىققا كۆتۈرمەكچى بولغان بولسىمۇ، ئەمما خەلقنىڭ رايىغا بېقىپ، موللا شاۋكەت قازى ئەسكەرنى سۇلتان قىلىپ كۆتۈردى.

بۇ چاغدا، كۈرە تېخى ھۇجۇم بىلەن ئېلىنىمىغانىدى. ھەر- قايسى كۈرەلەردىن قېچىپ چىققان قارا چېرىكلەرنىڭ ھەممىسى دېگۈدەك بۇ كۈرەگە تىقىلىشىۋالغانىدى. تارانچىلار ھاكىمىيىتى ئۈچۈن، كۈرە بوغۇزىغا قادالغان قىلىتىرىق، قولتۇققا چىققان چىققان بو- لۇپ قالغانىدى. كۈرەنى ئالماي تۇرۇپ، موللاشاۋكەت سۇلتاننىڭ يېڭىنى ئاش، ئۇيقۇسى ئۇيقۇ بولمايتتى. شۇڭا ئۇ ئائىلاج، ئەلا پالۋاننى ئەمىر لەشكەرلىككە كۆتۈرۈپ، كۈرە ئۇرۇشىغا ئەۋەتتى. ئۈچ يىلدىن بۇيان يېرىم قورشاشۇدا تۇرۇۋاتقان كۈرەدىكىلەرنىڭ ئاشامقى مۇتلەق تۈگەپ، قورغان ئىچىدە مۇدد ھېش ئاچارچىلىق باشلانغانىدى. مانجۇلار ئىتمۇ، مۈشۈكىمۇ، ئۆمۈچۈكىمۇ، چاشقانمۇ، ئەيتاۋۇر، ئالدىغا نىبمە توغرا كەلسە، پەرق ئەتمەي يېيىشكە، ھەتتا چەك تاشلاپ، بىر - بىرىنى يېيىشكە باشلىغانىدى. مۇھاسىرە ئۇزاققا سوزۇلغانسىرى، قورغان ئىچىدە دىكى ئاچارچىلىقمۇ كۈچىيىپ باراتتى. ئىلى جاڭجۈنى ئائىلاج باش بوغ ئامبال چوڭشى بىلەن دەپتەردار ئامبال جىڭلۇننى تارانچىلار بارگاھىغا ئەۋەتىپ، سۇلتان شاۋكەتتىن سۈلھە تە- لەپ قىلدى ھەمدە: «كۈرەنى تاپشۇرغاندىن كېيىن، كۈرەنىڭ

يېرىمىدا ئىسلەر تۇرساڭلار، قالغان يېرىمىدا بىز تۇرساق» دەپ خىيەۋەر بەردى. سېۋىلتان شاۋكەت: «ئۇنداق بولسا، سابىق ئىلى جاڭجۇنى باشلىق ئامباللار ۋە ئۇلارنىڭ ئائىلە - تاۋابىئاتلىرىمىز قوشۇلۇپ ھەممىسى بىزدە بارسىمىز بولسۇن، بىز چوڭ كۈرەدە تۇرايلى» دەپ شەرت قويدى. ئىلى جاڭجۇنى ئائىلە سابىق يانداش زەڭگى دېيىڭىڭىز، زاجۇلى، سېجىڭىڭىز قاتارلىق ئون ئىككى ئامبالنى ۋە ئۇلارنىڭ ئائىلە تاۋابىئاتلىرىنى تارانچىلارغا بارلىقتا يىغىپ بەردى ھەمدە ئامبال چىڭلۇنى بىر مۇنچە سۈۋەت - سالام بىلەن سېۋىلتان شاۋكەت خاننىڭ ئالدىغا ئەۋەتتى. تارانچىلار ئۇنىمۇ بارلىقتا يىغىپ تۇتۇۋالدى.

كۆرۈنۈشتە، كۈرەدىكى مانجۇلار بىلەن تارانچىلار ئۆتتۈرىسىدا سۇلھ تۈزۈلۈپ، تىنچلىق ئورنىتىلغاندەك قىلىنىپ، ئەمما، ئەمىر لەشكەر ئەلا پالۋان باشچىلىقىدىكى تارانچىلار بۇ چاغدا لەخمە كولاپ، ئۇنى سېپىل ئاستىغا تاقاپ، دورىنى كۆمۈپ تەخ بولۇپ تۇرۇشقانىدى. تۇڭجىنىڭ 5 - يىلى ①

2 - ئاينىڭ 12 - كۈنى يېرىم كېچىدە «گۇمباڭ!» قىلغان دەھشەتلىك پارتلاش ساداسى يەر - زېمىننى لەرزىگە كەلتۈردى، ئۈستۈن قوۋۇق ئەتراپىدا، سېپىلنىڭ نەچچە غۇلاچ كەڭلىكتىكى بىر بۆلىكى غۇلاپ چۈشتى. سان - ساناقسىز ھۇجۇمچىلار قىقاس - چۇقان ئىچىدە كۈرەگە باستۇرۇپ كىردى. بىر كېچە ئىچىدىلا، كۈرە ئىچىدە تىرىك جان قالمىدى، ئەنسى كىشىلەر ئېنىقلاپ كۆرۈۋىدى، كېچە يۈز بەرگەن بۇ ھۇجۇمدا، نەچچە تۈمەن ئۇلۇغ - ئۇششاق، پۇقرايۇ - چىرىك قىلىپتىن ئۆتكۈزۈلۈپتۇ!

شۇنداق قىلىپ، ئىلگىرى - ئاخىر بولۇپ بىر قانچە يىل ئىچىدە، تارانچىلار تۇڭگانىلار بىلەن بىرلىكتە بايانداي، قور - غاس، كۈرە قاتارلىق ئۈچ قورغاننى ھۇجۇم بىلەن تارتىۋالدى.

① تۇڭجىنىڭ 5 - يىلى - 1866 - يىلى.

سۈيۈدۈك، چىگىسىخوزا، لوسىگۇڭ، تەلكە، قاينۇق، ئالچى، چىلپەگۈزە قاتارلىق ئالتە كۈرەنى تەسلىم قىلدى، مانجۇلار ئىلى دىيارىدىن ئاساسەن تازىلاندى، ئىلى زېمىنى تارانچىلارنىڭ قولىغا تولۇقى بىلەن ئۆتتى.

تا شۇ مەزگىلگىچە، تارانچىلار بىلەن تۇڭگانىيلار ئىناق - ئىتتىپاق بولۇپ، بىر ياقىدىن باش، بىر يەڭدىن قول چىقىرىپ شىپ كېلىشكەنىدى. قاچانكى تارانچىلار ئىچىدە تەپرىقچىلىق ئوتى لاۋۇلداپ، رەشىك - ھەسەت دۈتى تۈتەپ يانغىلى تۇرۇۋېدى، بۇ ئەھۋالنى كۆرگەن ياگۇر تۇڭگانىينىڭ ئازغىنا تۇڭگانىيلارغا باشلىق بولۇپ تۇرۇۋەرگۈسى كەلمىدى. ئۇ تارانچى ۋە تۇڭگانىيىلارنىڭ ھەممىسىگە سۇلتان بولماقنى خىيال قىلدى. شۇڭا، ئۇ ئۈرۈمچى تۇڭگانىيىلىرىنىڭ باشلىقى داۋۇت خەلىپىدىن ياردەم سورايدى ھەمدە تارانچىلارنىڭ نەزەرىدىن چۈشۈپ قېلىپ، سۇلتانلىقتىن ئېلىپ تاشلانغان موللا شاۋكەت بىلەن مەنسەپتىن مەھرۇم بولغان مەلىۇن ئەخمەتخان سىڭياكۆزدىن پايدىلىنىشنى ئويلاپ، ئۇلارنى ئۆز ھىمايىسى ئاستىغا ئالدى.

موللا شاۋكەت بىلەن ئەخمەتخان سىڭياكۆزمۇ ئىمتىياز دەرىجىلىرى ۋە مەنئەت - تەمىناتلىرىدىن مەھرۇم بولغانغا نازارى ئىدى. شۇڭا، ئۇلارمۇ تۇڭگانىيلارنىڭ ئىسيان تۈگمىنىگە سۇ قويۇپ، ئۇلارنى تارانچىلارغا قارشى كۈشكۈشلەشكە باشلىدى. دەل مۇشۇ چاغدا، ئۈرۈمچى تۇڭگانىيىلىرىدىن يازدەمگە كەلگەن قوشۇن سۈيۈدۈككە يېتىپ كەلدى. بۇ ئىككى تايپە تۇڭگانىيلار تەييارلىقىنى تولۇق ئىشلەپ پۈتتۈرگەندىن كېيىن، تارانچىلارغا ھۇجۇم قىلماقچى بولۇپ، ئىككى ئېقىن ھالىتىدە غۇلجىغا قاراپ ماڭدى.

شېبە ئوكۇز تايى خارماڭاننىڭ بەش يۈز كىشىلىك قوشۇنى تارانچىلار ئۈچۈنمۇ، تۇڭگانىيلار ئۈچۈنمۇ مۇھىم بىر ئۈلۈش كۈچ ئىدى. شۇڭا، ئۇلار ھەر ئىككى تەرەپنىڭ تالىشىشىغا

شانغا ئايلىنىپ قالغانىدى. ئوگۇرتاي خارماغا بۇ مەككەر پەلەكنىڭ رەڭگۈزلىقىنى كۆپ كۆرگەن، ھەممە ئىشتا پىشقان قاقباش بولغاچقا، يولغا چىقىش ئالدىدا تۇرغان قوشۇنغا: «بۇ قېتىمقى سوقۇش — بىز شىبەلەرنىڭ ھايات-ماماتىغا مۇناسىۋەتلىك. دەريادىن ئۆتكەندىن كېيىن، خۇاڭساۋ-خۇ دېگەن يەردە بۆكتۈرمە بولۇپ يېتىۋېلىڭلار. تارانچىلار بىلەن تۇڭگانىيلارنىڭ ئارىسىدىكى سوقۇشقا ھەرگىز ئارىلاشماڭلار. سوقۇشتا، قايسى تەرەپ يېڭىلسە، سىلەر يېڭىلگەن تەرەپنىڭ ئارقىسىدىن قوغلىساڭلار بولىدۇ...» دەپ يوليورۇق بەردى.

ئۇنىڭ سۆزىنىڭ ئاخىرى تۈگىمەي تۇرۇپلا، تارانچىلار-دىنمۇ، تۇڭگانىيلاردىنمۇ ئۇلارنى ئەسكەر چىقىرىشقا سۈيلىگەن ئىنايەتنامە كېلىپ قالدى.

شىبەلەر خۇاڭساۋخۇ دېگەن يەرگە يېتىپ كەلدى. بۇ چاغدا، ئىككى تەرەپنىڭ ئوتتۇرىسىدىكى سوقۇش تازا ئەۋجىگە چىققانىدى. تۇڭگانىيلار بارا-بارا بەرداشلىق بېرەلمەي قالدى-دە، چېكىنىشكە باشلىدى. بۇ چاغدا، بىر چەتتە قاراپ تاماشا كۆرۈۋاتقان شىبەلەر قېچىپ كېتىۋاتقان تۇڭگانىيلارنىڭ يان تەرىپىدىن ھۇجۇم قىلدى. تۇڭگانىيلارنىڭ سېپى پاتىپاراق بولۇپ، پۈتۈنلەي مەغلۇپ بولدى. شۇنداق قىلىپ، شىبەلەر غالىبلار قاتارىدا زەپەر قۇچۇپ قايتىپ كەلدى. بۇ ئىشتىن كېيىن، بەزىلەر ئوگۇرتاي خارماڭادىن: «تۇڭگا-نىيلار مەغلۇپ بولسا، بىزگە نېمە پايدىسى بار؟» دەپ سورىغانىدى، ئۇ:

— تۇڭگانىيلار خەنزۇلار بىلەن بىر ئايىمە خەلق. ئۇلارنىڭ سەردارلىرى تولىمۇ بىلىملىك كېلىدۇ. شۇڭا، بىز ئۇلارغا تەڭ كېلەلمەيمىز. تارانچىلارغا كەلسەك، ئۇلار ئوقۇمىغان، نادان، قارا تۈرك ئايىمە. ئۇلارنىڭ سەردارلىرى قارام بولغاچقا،

ئۇلارنى پايدىغا قىزىقتۇرۇپ، بىر - بىرى بىلەن زىددىيەتلەش
تۈرۈپ قويۇپ، بىر نېمە قىلغىلى بولسۇدۇ، دەپ جاۋاب
بەرگەنىدى.

شۇنداق قىلىپ، تارانچىلار ياگۇر تۇڭگانىنىڭ ئۈرۈم
چىدىكى داۋۇت خەلىپىلەر بىلەن بىرلىشىپ قوزغىغان توپىلە
كىنى ئۈنۈملۈك باستۇردى. سۇلتان ئەلاخان ئەخمەتخان سىڭا -
كۆزنى چاپتۇرۇۋەتتى ۋە موللا شاۋكەتنى تاغارغا سالغۇزۇپ،
ئىلى دەرياسىغا چۆكتۈرۈپ ئۆلتۈردى.

× ×

1871 - يىل 6 - ئاينىڭ 21 - كۈنى.

ئارقا - ئارقىدىن بېرىلگەن زەربە تارانچى قوشۇنلىرىنى خې -
لىلاھالىسرائقاندى. شۇڭا، ئۇلار بۇرۇنقىدەك قاتتىق قارشىلىق
كۆرسىتىشى ئىقتىدارىدىن پەيدىنپەي قېلىشقا باشلىدى. سۇلتان
ئەلاخاننىڭ خىللانغان قوشۇنلىرى كەتمەن، ئاقكەنت، قۇرۇق
ئالمۇتىدىكى جەڭلەردە ئېغىر تالاپەتلەرنى بەرگەندىن كېيىن،
چىڭسىخوزا (سۈزۈكسۇ)دىكى جەڭدە تەلۈكۈسى مەغلۇبىيەتكە
ئۇچرىدى. بۇ مۇھىم قورۇلنىڭ رۇسلارنىڭ قولىغا ئۆتۈپ كېتىشى، سۈي -
دۇڭدىكى مەغلۇبىيەت، بۇ - ئىككىنچى قاتاردىكى مۇھىم قورۇل -
نىڭ ئۇرۇشمايلا تەسلىم بولۇشى ۋە ھاكازالارنىڭ ھەممىسى
تارانچىلارنىڭ جەڭگىۋارلىقىغا قاتتىق بەرھەم بەردى. شۇڭا،
سۇلتان ئەلاخان مىرھاكىمباي بىلەن بېشىر كاۋاپچى دېگەن
ئىككى ئادىمىنى رۇسلارنىڭ ئالدىغا سۈلھ تەلەپ قىلىشقا
ئەۋەتتى.

ئەلچىلەر رۇسلارغا سۇلتاننىڭ خېتىنىمۇ ئالغاچ كەلگەنىدى.
سۇلتان ئۆز خېتىدە، «شەھەردىكى ئۇلۇغ - ئۇششاقلارنىڭ ئاسايىش -
لىقىنى كاپالەتكە ئىگە قىلىش ئۈچۈن، ئاق چېرىكلەرنىڭ

باياندايدىن ئۆتمەسلىكى» نى تەلەپ قىلغانىدى. ئەلچىلەر بۇرۇنقى سوقۇشلاردا ئەسىر ئېلىنغان ئىككى كازاكىمۇ ئۆزلىرى بىلەن بىللە ئېلىپ كەلگەنىدى. ئەمما، كولىپاكوۋىسكى: «سۇلتان ئەلاخان شەرتسىز تەسلىم بولۇشى ۋە دەرھال تەختتىن چۈشۈشى كېرەك. شۇ چاغدىلا ئاندىن ئۇنىڭ ۋە ئۇنىڭ ئەتىيانلىرىنىڭ ئامانلىقىنى ئويلىشىشقا بولىدۇ». دەپ جاۋاب بەردى ھەمدە رۇس قوشۇنلىرىغا داۋاملىق ئالغا ئىلگىرىلەش ھەققىدە بۇيرۇق چۈشۈردى.

6 - ئاينىڭ 21 - كۈنى كەچتە، رۇس قوشۇنلىرى بايانداينى ئىشغال قىلدى. سۇلتان ئەلاخان ئەتىيانلىرىنى ئېلىپ، رۇس قوشۇنلىرىنىڭ قوماندانى گېنېرال كولىپاكوۋىسكى بىلەن كۆرۈشكىلى كەلدى. گېنېرال كولىپاكوۋىسكى قول ئاستىدىكى ئوفىتسېرلىرىنىڭ ھەمراھلىقىدا گازارمىنىڭ ئالدىغا چىقىپ، سۇلتان ئەلاخاننى كۈتۈۋالدى.

— سۇلتان جانابلىرى، — دەپ سۆزنى باشلىدى كولىپاكوۋىسكى ئەلاخان بىلەن سالاملىشىپ بولۇپ، — قوشۇنىمىز مانجۇ ئېمپېراتورىنىڭ كەسكىن تەلپىگە ئاساسەن، ئاق پادىشاھ ئالىيلىرىنىڭ ئىرادىسى بويىچە، تۈركىستان گوبىرناتورى، يا. ساۋۇل گېنېرال فون. كا ئۇ فمان جانابلىرىنىڭ كۆرسەتمىسىگە ئەمەل قىلىپ، ئىلنى قايتۇرۇۋېلىشقا كەلدى. قاچانكى، مانجۇ ھۆكۈمىتى ئىلىدا ئۆزىنىڭ ھۆكۈمرانلىقىنى ئۈنۈملۈك يۈرگۈزەلەيدىغان بولغاندىلا، بىز ئاندىن قايتىپ كېتىمىز. شۇڭا، مەن مانجۇ ھۆكۈمىتىگە ۋە كالىتەن، سىزنىڭ قانۇنسىز ھۆكۈمىتىڭىزنىڭ شەرتسىز تەسلىم بولۇشىنى، قورال - ياراق، ئوق - دورا، ھەربىي ئەسلىھەلەرنى، خەزىنە، پۇل - پىچەكلەرنى مانجا ئۆتكۈزۈپ بېرىشىڭىزنى بۇيرۇيمەن! سىز ئەلۋەتتە تەختتە چۈشۈشىڭىز لازىم.

— مۇبادا، ئاللانائالا ئاق پادىشاھ ھۆكۈمىتىنىڭ ئىلى

دىيارىدا ھۆكۈمرانلىق قىلىشىنى خالىغان بولسا، ئاللاتىڭ ئىرادىسىگە بويسۇنماسلىققا ھەددىمىز بارمۇ؟ — دەپ جاۋاب بەردى سۇلتان ئەلاخان مەردانىلىك بىلەن، ئاق پادىشاھقا قارشى ئۇرۇش قىلغانمۇ مەن، خەلقىمنى قارا پادىشاھقا قارشى غازاتقا چاقىرغانمۇ مەن. ئاللا ھەممىنى كۆرۈپ تۇرغۇچىدۇر. ئەگەر بۇ گۇناھ بولسا، بۇ گۇناھىم ئۈچۈن مەن ھەرقانداق جازاغا جايزمەن! ئەمما، پۇقرالىرىمدا ھېچقانداق مەسئۇلىيەت يوق...

— بۇنى ئويلىشىپ كۆرۈشكە بولىدۇ. شۇنداق بولسۇن! — دېدى كولىپاكوۋىسكى سۇلتان ئەلاخاننىڭ مەردانىلىكىگە قايىل بولغان ھالدا. — ئەتە رۇس قوشۇنلىرى شەھىرىڭىزدە ئىشغاللىنىپ يۈرگۈزىدۇ، ھەربىي ھالەت جاكارلايدۇ. شۇنىڭ ئۈچۈن، ئادەملىرىڭىزگە توپ — رەمىرەڭ، مىلىتىق — ياراق ۋە باشقا ھەربىي ئەسلىھەلەرنىڭ ھەممىسىنى ئالدىن بەلگىلەنگەن چايغا رەتلىك تىزىپ قويۇشقا بۇيرۇق چۈشۈرۈشىڭىز لازىملىقىنى ئۇنتۇماڭ!

6 — ئاينىڭ 22 — كۈنى، پىچورىن باشچىلىقىدىكى بىر كازاك روتىسى ئىككى دانە توپنى ئېلىپ ئالدىن ئىلىگىرىلەپ، شەھەرنىڭ ئېگىز يېرىگە ئىستېھكام قۇرۇپ جايلاشتى. ئاندىن، كولىپاكوۋىسكى قوشۇنىنى باشلاپ شەھەرگە بېشىپ كىردى ۋە ھەربىي ئىشغالىيەت يۈرگۈزگەنلىكىنى ھەمدە شۇ ۋاقىتتىن ئېتىبارەن ھەربىي ھالەت يۈرگۈزۈلىدىغانلىقىنى ئېلان قىلدى.

6 — ئاينىڭ 23 — كۈنى ئەتىگەندە، كۆرە ئالدىدا تەسلىمىنى قوبۇل قىلىش مۇراسىمى ئۆتكۈزۈلدى. سۇلتان ئەلاخان سەلتەنەتنىڭ نىشانى بولغان مىسران قىلىچ، مۆھۈر، يىپەك ساينەۋەن ۋە بايرىقىنى ئۆز قولى بىلەن كولىپاكوۋىسكىغا تاپشۇرۇپ، ئىلى سۇلتانلىقى ھۆكۈمىتىنىڭ شەرتىز تەسلىم بولغانلىقىنى جاكارلىدى. شۇنداق قىلىپ، قىتۇرۇلغىنىغا يەتتە

يىل بولغان ئىلى سۇلتانلىقى چارروسىيە قوشۇنىنىڭ نەيزە ۋە زەمبىرە كلىرىنىڭ تەھلىكىسى ئاستىدا، تارىخ سەھنىسىدىن چىكىش نىشىكە مەجبۇر بولدى.

ئىلى سۇلتانلىقىنىڭ بايرىقى ئېسىل خوتەن يېمى كىدىن ئىشلەنگەن بولۇپ، بايراققا: «ئائىلەھۇ ئىللەللا، مۇھەممەدۇن رەسۇلىللا» دېگەن بىر كەلىمە ئايەت زەر يىمىلار بىلەن كەشتىلەنگەنىدى. ھەرىپى ئەسلىمەلەرنىڭ ئىچىدە: ئالتە قاداق ئوق يەيدىغان ئون ئۈچ دانە دالا زەمبىرىكى، ئۈچ يۈز ئەللىك توققۇز تال بەشئاتار مىلىتىق، بىر مىڭ ئالتە يۈز سەككىسەن بىر تال بەردەڭكى مىلىتىق، ئالتە يۈز يەتمىش بەش تال نەيزە بار ئىدى. يەنە كاردىن چىققان ھەرخىل ئالىملىق قېرىق توققۇز دانە توپ، بىرنەچچە ئىسكىلاتتا لىق ئاشلىقمۇ بار ئىدى. شەھەردە يىلىغا ئىككى يۈز پۈت ① مىلىتىق دورىسى ئىشىلەپ چىقىراالايدىغان دورا زاۋۇتىدىن ئىككىسى بار ئىدى. چارروسىيە قوشۇنلىرى بۇ ئەسلىمەلەرنى بىر - بىرلەپ تاپشۇرۇۋېلىپ، تىزىمغا ئالغاندىن كېيىن، ئاشلىقتىن ياشقلىرىنىڭ ھەممىسىنى كۆيدۈرۈۋەتتى.

رۇس ئىشغالىيەتچىلىرىگە تاپشۇرۇپ بېرىلگەن نەرسىلەر ئىچىدە يەنە غۇلجا شەھىرىنىڭ تۆت قىوۋۇقىنىڭ ئاچقۇچى، دەھۇل - دۇمباق، ناغرا - سۇناي، ھەر دەرىجىلىك ھەرىپى باشلىقلىرىنىڭ قىلىچلىرىغا ئوخشاش نەرسىلەرمۇ بار ئىدى.

6 - ئاينىڭ 24 - كۈنى، ئىلى دەرياسىنىڭ سول قىر - غىقىدىكى ئىستېھكاملاردا تۇرۇۋاتقان تارانچىلار قوشۇنى ئەمىر لەشكەر ئوقلىك بەگنىڭ يېتتە كچىلىكىدە، رۇس ئىشغالىيەتچى دائىرىلىرىگە قورال تاپشۇرۇپ تەسلىم بولدى.

1871 - يىل 9 - ئاينىڭ 17 - كۈنى، سۇلتان ئەلاخان

① پۈت، ئېغىرلىق ئۆلچىمى، بىر پۈت ئوتتۇز ئىككى جىڭغا باراۋەر.

ئاي گېنېرالىلارنىڭ تازىلىنى ئاستىدا ۋېرنى ① دېگەن يەرگە ئېلىپ كېتىلدى.

شۇ يىلى 10 - ئاينىڭ ئاخىرى، تاشكەنتتىكى گېنېرال گوبىرناتور مەھكىمىسى چارروسىيىنىڭ بېيجىڭدا تۇرۇشلۇق تولۇق ھوقۇقلۇق پوسۇلى ۋېرانگىلىنىڭ تېلېگراممىسىنى تاپشۇرۇۋالدى. بۇ تېلېگراممىدا: «مانجۇ گېنېرالى رۇڭچۈەن ئىلىنى قايتۇرۇۋېلىش مەسىلىسى ھەققىدە سۆھبەت ئۆتكۈزۈش ئۈچۈن، ئۇلاستايىدىن قېشىڭىزغا يولغا چىقتى» دېيىلگەنىدى، تۈركىستان گوبىرناتورى، ياساۋۇل گېنېرال، فون، كائۇفيان گېنېرال كولىپاكوۋسكىنى مانجۇ ھۆكۈمىتىنىڭ تولۇق ھوقۇقلۇق ۋەكىلىنى كۈتۈۋېلىشقا سېرگىيېۋىل شەھىرىگە ئەۋەتتى ھەمدە سۆھبەت داۋامىدا تۆۋەندىكى نۇقتىلارغا دىققەت قىلىش ھەققىدە كۆرسەتمە بەردى:

1. گېنېرال رۇڭچۈەنگە ئىلى رايونىنىڭ ھازىرقى ھالىتى ۋە دۆلىتىمىزنىڭ مانجۇ ھۆكۈمىتىگە ۋەكىلىتەن بۇ رايوننى ئىدارە قىلىشتا كۆرسەتكەن تىرىشچانلىقىنى چۈشەندۈرۈش؛

2. گېنېرال رۇڭچۈەنگە مانجۇ قوشۇنلىرى بۇ يەرگە يېتىپ كەلگەندىلا، روسىيىنىڭ ئىلى رايونىنى مانجۇ ئىمپېراتورلۇقىغا ئاندىن قايتۇرۇپ بېرىدىغانلىقىنى ئېنىق چۈشەندۈرۈش؛

3. مانجۇلارنىڭ تولۇق ھوقۇقلۇق ۋەكىلىدىن مانجۇ ھۆكۈمىتىنىڭ ئىلىنى قانداق باشقۇرماقچى ئىكەنلىكىنى ۋە بۇ تەدبىرلەرنى قاچان، قانداق ئىشقا ئاشۇرماقچى ئىكەنلىكىنى سۈرۈشتە قىلىش؛

4. ھازىرچە مانجۇ ھۆكۈمىتىگە ئۇرۇش چىقىمىنى تۆلەپ بېرىش تەلىپىنى قويماسلىق، ئۇرۇش چىقىمىنى تۆلەپ بېرىش شەرتىنى قويۇشنىڭ ئورنىغا كەڭ كۆلەمدىكى سودا ئىكەنلىكىنى قولغا كەلتۈرۈشكە تىرىشىش؛

① ۋېرنى — ئالمۇتىنىڭ ئەينى چاغدىكى رۇسچە نامى.

5. چېگرىنى ئايرىش ھەققىدە ئالاھىدە بولغۇچىنى تاپشۇ-
رۇۋالماي تۇرۇپ، سۆھبەتتە مانجۇ ھۆكۈمىتى تەرىپى بىلەن
بىزگە پايدىلىق يولغان چېگرا ئايرىش مەسىلىسىنى مۇھاكىمە
قىلماسلىق ①...

چارروسىيىنىڭ خارجى ئىشلار مىنىستىرلىكىدىن بولغۇچى-
نىڭ بورگۇسلاۋىسكى مانجۇ گېنېرالى بىلەن ئۆتكۈزۈلگەن
بۇ سۆھبەتكە قاتناشتى. سۆھبەتتە، مانجۇ گېنېرالى: «چىڭ
ھۆكۈمىتىنىڭ ئىلى رايونىدا تايىنىدىغانغا شۇ جايدىكى
شىبە ۋە سۇلالىلاردىن باشقا كۈچى قالمىدى، ئۇ جايغا ياردەم
گە ھازىرچە ئۈمىتىزىم قوشۇن ئەۋەتمەيمىز. شۇڭا، بۇ رايون
نىڭ ئەمىنلىكىگىمۇ ھازىرچە كاپالەتلىك قىلالايمىز. بىز
ئۆزىمىزنى ئوڭشۇۋالغۇچە، بىزگە ۋە كالىتەن سىلەر باشقۇرۇپ
تۇرۇڭلار!» دەپ ئېنىق كۆرسەتتى. شۇنىڭ بىلەن، چاررو-
سىيىنىڭ تارانچىلار قولىدىن تارتىۋالغان ئىلى رايونىنى
مانجۇ ئىمپېراتورلۇقىغا دەرھال ئۆتكۈزۈپ بېرىش،
بۇنىڭ بەدىلىگە زېمىن ۋە سودا جەھەتتىن غايەت چوڭ نەپ-
كە ئېرىشىش مەقسىتىدە باشلىغان بۇ سۆھبەتنى ۋاقىتىنچە
توخىتىپ قويۇلدى.

بۇ قېتىمقى ھەربىي ئىشغالىيەت ئارقىلىق كېسىلىنىكى
ۋاقىتلاردا ئەينى ۋاقىتتىكى ئىلى رايونىنىڭ يېرىمىدىن كۆپ-
رەك زېمىنىنى كېسىۋالغان، مانجۇ ھۆكۈمىتىگە نەچچە مىليون
سەر كۈمۈش تۆلەم تۆلەتكۈزگەن ۋە مانجۇ ئىمپېراتورلۇقى زېمىنى-
نىڭ غەربىي شىمال، شىمال ۋە شەرقىي شىمال تەرەپلىرىدە

① كولىپاكوۋسكى ئىلى رايونىدىكى كۆچمەن چارۋىچى ئاھالىسىنىڭ
ھەممىسىنى روسىيە زېمىنىغا ئۆتكۈزۈۋېلىشتى، مانجۇ ھۆكۈمىتىدىن بىر مىليون
رۇبلى تۆلەم ئېلىشتى ۋە چېگرىنى يېڭىدىن ئايرىشنى تەلەپ قىلغانىدى.
مۇئەللىپتىن.

ئۆزلىرى ئۈچۈن ئىركىن سودا رايونى ئېچىۋالغان چارروسىيە جاھانگىرلىكىنىڭ يۇقىرىقىلاردىن تاشقىرى ناھايىتى ئېنىق بولغان باشقا بىر سىياسىي مۇددىئاسىمۇ بار ئىدى. ئۇ بولسا مۇ ئىلى رايونى ۋە پۈتكۈل شىنجاڭ رايونىدا يۈز بەرگەن سىياسىي - تارىخىي ئۆزگىرىشلەرگە تىبىزدىن ھەربىي ئىنكاس قايتۇرۇش، خەلق قوزغىلاڭلىرىنى ۋە كالىتەن باستۇرۇپ بېرىش ۋە بۇ قوزغىلاڭلار نەتىجىسىدە بارلىققا كەلگەن ھاكىمىيەتلەرنى بۆشۈكىدىلا تۇنجۇ-تۇنجۇ تاشلاش، خەلقنىڭ باش كۆ- تۈرۈشىگە يول قويماستىن ئىدى. چۈنكى، «ئوغرىنىڭ يۈرىكى پوك - پوك» دېگەندەك، بۇ كېڭەيمىچى ھەربىي ئېئودال دۆ- لەت بۇ يەردىكى ۋەقەلەر تۈپەيلىدىن، ئۆزىنىڭ ئوتتۇرا ئاسىيا- دىكى مۇستەملىكىلىرىنىڭ زەنجىرىسىمان تەسىرگە ئۇچرىشىدىن ياكى بۇ جايدا بارلىققا كەلگەن ھەربىي - سىياسىي كۈچلەر- نىڭ مىللىي ۋە جۇغراپىيىلىك سەۋەبلەرگە كۆرە، ئۇ تەرەپكە يۈرۈش قىلىپ قېلىشىدىن ئۆلگۈدەك ئەنسىرەيتتى. بۇ ئەندىشە كېيىنكى ۋاقىتلاردا ئۇمۇ روسىيىنىڭ بۇ زېمىنغا قاراتقان ستراتېگى- يىسىنىڭ ئىسزچىل ئاساسى بولۇپ قالدى...

داۋۇت خەلىپە ئۈرۈمچىدە بەدۋلەتنىڭ قوشۇنىدىن يېڭىل
گەندىن كېيىن، ئۇنىڭ بىلەن يەنە ئەستايىدىل بىر جەڭ
قىلماقچى بولۇپ، ماناس ئەتراپلىرىدا كۈچ توپلاشقا كىرىشتى.
بىراق ئۇ بەدۋلەتنىڭ قوشۇنىغا يەنە يېڭىدىن ياردەمچى قوشۇن
كېلىپ قوشۇلغانلىقىدىن خەۋەر تېپىپ، ئىككىنچى قېتىم تېخىمۇ
قاتتىق مەغلۇبىيەتكە ئۇچراشتىن قورقتى.

ئۈرۈمچىنىڭ نەنسىن ئەتراپلىرىدا تۇرۇۋاتقان خەنزۇ
ئاتامانى شۈي شۆگۈڭمۇ بەدۋلەتنىڭ قوشۇنىنىڭ ھۇجۇمىغا
ئۇچراپ، يېڭىلىپ قالغاندىن كېيىن، ماناس ئەتراپلىرىغا
قىچىپ كەلدى. داۋۇت خەلىپە بۇ خەۋەرنى ئاڭلاپ، ماناسنىڭ
ئايروپىلۇق ئادەملىرىدىن ئىمام مافۇلۇڭ ئاخۇن باشلىق تۆت
ئادەمنى ئۇنىڭ ئالدىغا ئەۋەتتى ۋە ئۆزىنىڭ ئۇنىڭ بىلەن
ئىتتىپاق تۈزۈش قارارىغا كەلگەنلىكىنى ئۇقتۇردى.

تۇڭگانىيلار بىلەن تۈزۈلگەن ئىتتىپاق ئەھدىگە يىنائەن،
شۈي شۆگۈڭ ئېنىسى ماشويەنى ۋە باشقا چېرىكلىرىنى باشلاپ
تاغدىن چۈشتى. بۇ چاغدا، ماناس تۇڭگانىيلىرىنىڭ ئەڭ ئايروپى-
لۇق ئادەملىرىدىن يىگىرمە - ئوتتۇرى قورغان ئاچقۇچلىرىنى
ۋە قىممەتباھالىق سوۋغاتلارنى ئېلىپ، ئوتتۇز چاقىزىم كېلىدىغان
يەرە چاچاڭ قۇرۇپ، ئۇلارنى كۈتۈپ تۇرۇشقانىدى.

شۈي شۆگۈڭ سەپ - سەپ ئاتلىق چېرىكلىرى ئالدىدا،
ماشويە ۋە ئىمام مافۇلۇڭ ئاخۇن قاتارلىقلارنىڭ ھەمراھلىقىدا
شەھەرگە غالىبلاردەك كىرىپ كەلدى. ئۇ، يولنىڭ
ئىككى قاسنىقىنى خالايمىق قاپلاپ كەتكىنىنى، ھەممە تەرەپ
بايرام تۈسىگە كىرگەنلىكىنى، تام تۆپىلىرىدە، دەرۋازا ئالدىدا
كاناي ۋە دۇمباقلارنىڭ چېلىنىۋاتقانلىقىنى كۆردى.

قوشۇن ماناس شەھىرىدىكى شەنشى داسى جامەسى ئالدىغا كەل
گەندە، چېلىنىۋاتقان دۇمباق تۇيۇقسىز توختاپ قالدى. مانجۇ
ھۆكۈمىتىنىڭ شەنشى ئەتراپلىرىدىكى قوزغىلاڭ كۆتۈرگەن

قېرىنداشلىرىنى شەپقەتسىز قىرغانلىقى توغرىسىدىكى ۋەھىمە-لىك خەۋەر بۇ يەردىكى تۇڭگانىيلارغىمۇ يېتىپ كەلگەنىدى. شۇڭا، شەھەردىكى ئاھالە ئالدىلىرىدىن ئوپ - ئوپ بولۇپ ئۆتۈۋاتقان بۇ قارا چېرىكلەرگە ئەنسىرەش بىلەن ھەتتا ياقتۇرماي قارىشاتتى. خالايقنىڭ سوغۇق تەلەتسىنى كۆرۈپ، چېرىكلەرنىڭ قاپاقلىرىنى سېلىنىپ كەتتى.

جۈمە كۈنى، شەنشى داسى جامەسى ئالدىغا بىرتۆمەندىن ئارتۇق راق ئادەم يىغىلغان. تۇڭگان ئاھالىسىنىڭ داۋۇت خەلىپىنىڭ قارا چېرىكلەر بىلەن ئېمە ۋە جىددىن ئىتتىپاق تۈزگەنلىكىنى ئۆز قولى بىلەن ئاڭلىغۇسى كەلگەنىدى. چۈنكى «داۋۇت خەلىپە مانجۇلار تەرىپىگە ئۆتكەنمىش، كۈلىدىكى قېرىنداشلىرىنىڭ خۇن قىساسىدىن ۋاز كەچكەنمىش!» دېگەن مىش - مىش پاراڭلار بارغانسېرى كۆپەيمەكتە ئىدى. داۋۇت خەلىپە بۇنداق مۇرەككەپ ھالەتنى تۈگىتىپ، ئاھالىنىڭ بۇ قارا چېرىكلەرگە بولغان مېھماندوستلۇق تۇيغۇسىنى ئويغىتىش ئۈچۈن، كۇچا - كوچىلارغا جاكارچى چىقار-غۇزۇپ، «بۇ قارا چېرىكلەر بىزنىڭ ھۆرمەتلىك مېھمانلىرىمىز. دۇر!» دەپ ئېلان قىلغۇزغان بولسىمۇ، ئەمما، خالايقنىڭكى ئەندىشە ۋە گۇمان تېخى تۈگىمىگەنىدى.

بۈگۈنكى جۈمە ئاممىزغا داۋۇت خەلىپە ئۆزى ئىماملىق قىلدى. ئۇ ھەممە مېھچىت قوۋمىنىڭ ئالدىدا تۇرۇپ، جۈمە ئاممىزنى ئوقۇدى - دە، قولىغا ھاسىنىنى ئېلىپ، مېھچىتنىڭ ئۆزىدىكى ئەرمەز پەلەمپەيلىنىڭ مۇنبەزگە چىقىشقا باشلىدى.

مېھچىت مەيدانىنى تولدۇرغان ئادەملەرنىڭ ھەممىسى ئۆزلىرىنىڭ گەھلى مۇسۇلمان كىچىكلىكىنى نامايىش قىلماقچى بولۇشقاندەك، باشلىرىغا ئاپئاق شاپاق بۆك كىيىشكەندى. ئۇلار دېمىنى ئىچىگە يۇتۇپ خۇتبىنىڭ باشلىنىشىنى كۈتمەكتە ئىدى. ئومۇمىي جىمجىتلىق ئىچىدە داۋۇت خەلىپىنىڭ ياڭراق

ئاۋازى ئاللىقانداق ئىتىرەپ، مۇڭغا تولۇپ ئاڭلاندى؛

— بىسىمىلا — ئاھىز — راخما — ئانىسىز — رەھىم —

ئۇ!

مۇنبەردە تۇرغان داۋۇت خەلىپە ئون نەچچە مىڭ ناماز-
خاننىڭ ئۆزىگە دىققەت بىلەن تىكىلىشىپ تۇرۇشقانلىقىنى
كۆردى، ئۇنىڭ پۇتلىرى تىترەشكە باشلىدى. مانا، ئۇ ئالانىڭ
شەنىگە، پەيغەمبەر مۇھەممەد سەللەللاھۇنىڭ شەنىگە
ئاتالغان سۈرىنى سوزۇپ قىرايەت قىلىپ تۈگەتتى. ئاخىرى،
كىشىلەر كۆڭۈل بۆلۈۋاتقان تۇڭگان — خەنزۇ تايىنىلىرىنىڭ
ئىتتىپاقى بۇستىدە توختىلىپ مۇنداق دېدى:

— بىزنىڭ شۇي شۆگۇڭ بىلەن ئىتتىپاق تۈزگەنلىكىمىز
ۋاقىتلىق چارىدۇر، خالاس. بىزنىڭ ھازىرقى دۈشمىنىمىز
شۇي شۆگۇڭ بولماستىن، بەلكى ئەنجانلىقلاردۇر. شۇ ۋەجىدىن...
ئەھ... ئەھ... — ئۇ كالتە يۆتىلىپ كەتتى — دە، سۆزىنى توختى-
تىمىشقا مەجبۇر بولدى. سەل ئىتىۋالغاندىن كېيىن سۆزىنى يەنە
داۋاملاشتۇردى. — بىز بەدۋلەتنىڭ ئۈرۈمچىگە سۇنغان قولىنى
تۇڭگان — خەنزۇ ئىتتىپاقىغا تايانغاندىلا كېسىپ تاشلىيالايمىز!
بىزنىڭ ئاخىرقى مەقسىتىمىز — كۇچادىن ماناسقىچە بولغان
كەڭ جايلاردا تۇڭگان خەلىپىلىكىنى قۇرۇشتىن ئىبارەت!.....

شۇي شۆگۇڭمۇ تۇڭگانىلار بىلەن ئىتتىپاق تۈزگەندىلا،
تۇڭگانىلارنىڭ كۈچىدىن پايدىلىنىپ ئەنجانلىقلارغا زەربە
بەرگىلى بولىدىغانلىقىنى چۈشىنەتتى. ئالتە شەھەردە چىققان
ئىسيان ئۇچقۇنى يالقۇنچاپ يېنىپ پۈتۈن زېمىننى قاپلىغان
يانغىغا ئايلانغاندىن كېيىن، ئۈرۈمچى ئەتراپلىرىدىكى
تۇڭگانىلارمۇ مانجۇلارغا قارشى تىغ تارتىپ چىقىشتى.
ئۈرۈمچى قولىدىن كېلىشتىن بىر كۈن ئىلگىرى، ئۈرۈمچى
خان ئامبىلى ئۇنىڭغا نەنەنە ئەتراپلىرىغا چېكىتىپ كۈچ يىغىپ
قۇرۇشنى، پۇرسەت پېشىپ يېتىلمەي تۇرۇپ، ھەرگىز ئالدىراپ

ھەرىكەت قوللانماستىن ئالاھىدە تاپىلمىغانىدى.

— خاتىرجەم بولۇڭ، بىز يەنە كېلىمىز — دېگەندى.
ئۇ، — بۇنداق ياخشى ماكاننى تاشلاپ بېرىدىغان قايسى
ئەخمەق ئىكەن ئۇ؟ خاقانلىقىمىزنىڭ قوشۇنلىرىنىڭ يەنە
كېلىشىنى سەۋرچانلىق بىلەن كۈتۈش — سىمىزنىڭ بۇنىڭدىن
كېيىنكى خېلى ئۇزاق بىر مەزگىل ئىچىدە ئورۇندايدىغان ۋەزى
پىڭتىر بولسۇن. يادىڭىزدا تۇتۇڭ، بۇ گەپلەرنى خاقان ئۆزى
سىزگە يەتكۈزۈشۈمنى ماڭا بۇيرۇغان. تۇڭگانىيلار ئۈرۈمچىنى
چەنتۇلارغا بېرىشنى ھەرگىز خالىمايدۇ، چەنتۇلارمۇ تۇڭگانىيلار
نىڭ ئۈرۈمچىنى ئۈگىچە سورىشىغا يول قويمىيدۇ. ئىككى تەرەپ
ئۈرۈمچىنى سىزگىمۇ بەرمەيدۇ. شۇڭا، ئەڭ ياخشىسى، يىلاننىڭ
بېشىنى دۈشمەننىڭ قولى بىلەن يەنجىپ تاشلاش كېرەك.
ھېچ بولمىغاندا مۇنداق ئىككى نەتىجىگە ئېرىشكىلى بولىدۇ:
مۇبادا چەنتۇلار غالىب كەلسە، يىلاننىڭ بېشىنى يەنجىگەن
بولمىز؛ مۇبادا تۇڭگانىيلار غالىب كەلسە، دۈشمەندىن قۇتۇڭ
غان بولىمىز...

شۇي شۇگۇڭ خان ئامبالنىڭ دېگەنلىرىنى ئويلاپ مۇشۇ
يەرگە كەلگەندە، كۆڭلى ۋاللىدە يورۇغاندەك بولىدى — دە،
قولغا موي قەلەمنى ئېلىپ، شىرە ئۈستىدە تېجىقلىق تۇرغان
قەغەزگە تۆۋەندىكى قۇرلارنى چۈشۈرۈشكە باشلىدى:

تۇڭگان — خەنزۇ بىلەن تۇردۇق بىر ئايدىن ئارتۇق،
خوشال ئۆتتۈق بامدات بىلەن نامازشام ئارا،
بىللە بولدۇق، تىلىمىز بىر بۇ خەلق بىلەن،
ئىتتىپاقلىق ھاسىل بولدى مۇشۇ ئاساستا.

ئۇ اقسەزگە بۇ تۆت مېسرا بېيىتىنى يېزىپ بولۇپ، ئاخذ
يىغلا ئۇلايلا: «ئول پىنھان ماكاندا بىر ئايدىك تىۋردۇم. كىم
شىنلەرنىڭ تۇخۇم چېكىشتۈرۈپ، خوراز سوقۇشتۇرغىنىنى تاماشا
قىلدىم. ۋە ئاغام تۇدېلىك ① بىلەن پىششىق تۇنۇشتۇم. تۇدېلىك
خەلىپە ئكارامەت مەردۇ - مەردانىلەردىن ئىكەن. مېنى تۇڭگان -
خەنزۇ ئىتتىپاقداش ئارمىيىسىنىڭ باش قوماندانلىقىنى ئۈستۈمگە
ئېلىشقا تەكلىپ قىلدى. ۋە يۇننىڭ ئىسپاتى ئۈچۈن، بېلىدىكى
مېسرا قىلىچىنى ماڭا بەرمەكچى بولدى. پېقىردا خىلۋابەن بېرە -
دىغان سوۋغاتلىق يوق ئىدى. شۇنىڭ ئۈچۈن ئۇشۇ بېيىتىنى
يازدىم. شۇي شۆگۈڭ، ماناستىكى خىلىۋەن ماكاندا
يېزىلدى.»

ئۇ قەلەمنى ئەمدىلەتتىن شىرە ئۈستىگە قويۇپ تۇرۇۋېدى،
داۋۇت خەلىپە مۇلازىمەتلىرى بىلەن كىرىپ كەلدى. تىنچ
لىق سوراشقاندىن كېيىن، ئۇ مۇلازىمەتنىڭ قولىدىكى يۈڭگەنى
ئېلىپ شىرە ئۈستىگە قويدى. ئاندىن ئۇنى ئېچىپ ئىچىدىن
قىيىش غىلاپلىق، ئۇزۇنلۇقى ئىككى گەز كېلىدىغان بىر قىلىچ
نى ئېلىپ، شۇي شۆگۈڭغا بەردى. بۇ ئېسىل پولاتتىن سوقۇلغان،
ئاھايىتى كۆركەم بىر قىلىچ ئىدى. چېكىپ قويسا، چىرىك
لىغان ئاۋازى ئۇزاقچە يوقالمايتتى. دەستىسىگە يەتتە ئال قارا
يىلقۇن يەتتە تىكەن ② يۇلتۇزدەك جايلاشتۇرۇلغان ئىدى. بۇ
قىلىچ قولىدىن قولغا كۆپ ئۆتكەچكىمۇ، ياقۇن كۆزلەر پارقە -
راپ، كۆزنى چاقىتىپ تۇراتتى. قورال - ياراق بىلەن ئۇزاق
ھەپىلەشكەن شۇي شۆگۈڭ بىر كۆرۈپلا ئۇنىڭ ئادەتتىكى
قىلىچلاردىن ئەمەسلىكىنى چۈشەندى. ئۇ، قىلىچنى ئىككى قوللاپ
قوبۇل قىلدى ۋە:

① تۇدېلىك — داۋۇت خەلىپە، نەزىدە «تۇمىك» دەپمۇ ئېلىنغان.
② يەتتە تىكەن يۇلتۇزى — كېچى ئاسماننىڭ شىمالىي تەرىپىدە
كۆرۈنىدىغان يەتتە يۇلتۇز. شەكلى چۈمۈچكە ئوخشايدۇ.

بۇ پىنھان ماكاندا، پېقىردە سېلىگە قاپتۇرالمىغۇدەك
ۋەج يوق بولۇپ قالدى، دەپ ئۆزۈم ئېيتتى. ئەمما،
خاتىرە بولۇپ قالار دېگەن نىيەتتە ئۆزۈم بۈتكەن بۇ يېمىنى
ئىلىگە يالداما قىلىپ تۇنقۇم كەلدى. زاڭلىق قىلمىغايلا!
داۋۇت خەلىپە قەغەزگە بىر قۇر كۆز يۈگۈرتۈپ
چىققاندىن كېيىن:

ناھايىتى پائىدە ئىكەن، مەن قەلەم ئىشىغا
ناقايىل بولساممۇ، ئەھلى ئىلىملىرىنى بەكمۇ قەدىرلەيمەن،
دېدى ۋە بېيىت يېزىلغان قەغەزنى يۈگۈپ سەللىمىنىڭ قېتىمغا
قىستۇرۇپ قويدى. ئۇلار بىر پەس پاراڭلاشقاندىن كېيىن،
داۋۇت خەلىپە ئۆزۈم ئېيتىپ چىقىپ كەتتى...

ئەقىلى مافۇلۇك ئاخۇن ماناستىكى تۇڭگانىيلارنىڭ ئاب
روپىلۇق چوڭلىرى ئالەمدىن شۇي شۆگۈك ۋە ئۇنىڭ ئىنىسى
ماشويە باشلىق قارا چېرىكلەرنىڭ سەردارلىرىنى مېھمان
قىلىپ كاتتا داستىخان سالىدى.
— سەردار، بىزنىڭ ئەنجانلىقلارغا قارشى ھەققانىي
ئىشىمىزغا ھەممەم بولۇپ، ئۇرۇش قىلماقچى بولۇۋاتىدىلا،
دېدى مافۇلۇك قولىدىكى تەسۋىنى سىيرىپ تۇرۇپ، — سە-
لىنىڭ شاپائەتلىرىدىن ئەل — يۇرتىمىز ئەنجانلىقلارنىڭ پارا-
كەندىچىلىكىدىن ئەمىن تېپىپ قالسا ئەجەب ئەمەس. مەن
ماناستىكى ئەھلى مۆمىنلەر نامىدىن سەردارىمىزغا — ئادالەت
قوشۇنىنىڭ باش قوماندانىغا كۆپ تەسەددۇق ئېيتىمەن، گەرچە
سىلى بىلەن بىز باشقا — باشقا دىندا بولساقمۇ، ئەمما، تىمىز بىر،
ھەممىمىز مانجۇ خاقانلىقىنىڭ پۇقرالىرى ھېساپلىنىمىز. بۇ يەرلەر-
گە بىز ئىچكىرىدىن سىلەرگە ئەگىشىپ چىققان، سىلەر بىلەن بىزنىڭ
يىلتىزىمىز بىر، يۇرت — ماكانىمىز مۇ بىر، شۇڭا، سىلىنىڭ بۇ تۆھپە
ئەجرىلىرى ھېسابىغا ئاين بېشىدەك ئالتۇن بىسەرەكمۇ ئەرزىيدۇ،

سورۇن ئەھلىمۇ مافۇلۇك ئىمامنىڭ سۆزىنى تەستىقلاپ
گۈرۈلدىشىپ كېتىشتى:

— ئەرزىدۇ، ئەرزىدۇ!

— يوقسۇ، يوقسۇ! بەك كايىپ كېتىشتىلە، دەپ تۈزۈت
قىلدى شۇي شۇگۇك ئورنىدىن تۇرۇپ قۇلىقى بىلىدۈرۈپ
تۇرۇپ، — يېقىر ئامالسىزلىقتىن ئەنجانلىقلارغا بولۇشقانىدىم.
ئەمما، بۇ ئەنجانلىقلار ئاتا دۈشمىنىم بولغان سۇ يەنەشە يېنىك
بالىسى تالىپ ئاخۇنى دايەنشەي قىلىپ ئۈستىمىزگە قويۇپ
قويدى. شۇجا، ئادالەت توغرىنى كۆتۈرۈپ، ھەزرىتى خەلىپەمگە
ھەمدەم بولۇشنى ئۈزۈمگە راۋا كۆردۈم.

— ھەق سۆز بولدى، — دەپ تەستىقلىدى ئۇنىڭ سۆ-
زىنى مافۇلۇك ئاخۇن، — تالىپ ئاخۇن كىم؟ داۋۇت خەلىپە
كىم؟ نەدىكى يالاڭتۇش بىر نېمىلەرنى بىزگە باش قىلىپ
قويسا، بىرنەچچىدىن ئۇدۇمغا جايىز ئەمەس، ئىككىنەچچىدىن بۇنى
ئاللامۇ، بەندىمۇ راۋا كۆرمەيدۇ!

تۇرپان تۇڭگانىيلىرىنىڭ چوڭى سۇيەنشەي بەدۆلەتكە
باش ئەگكەندىن كېيىن، ئۈرۈمچى تۇڭگانىيلىرىنىڭ چوڭى
داۋۇت خەلىپە لورىغا ئۈرۈمچى، گۈمۈدى، سانجى، فۇكاڭ،
قۇتۇبى، جىمىسار ۋە ماناس قاتارلىق جايلاردىكى تۇڭگانىيىلار
ئىچىدە ئۆزىنى گوبيا بىر شانۇ - شاۋكەتلىك ئۇلۇغ پادىشاھ
ياكى مۇستەقىل خاقان دەك چاڭلاپ، ئىتائەت بېغىنىنى ئۈزۈپ
تاشلاپ، مۇستەقىل بولۇۋالغانىدى. داۋۇت خەلىپە ئىسيان
كۆتۈرگەندىن كېيىن، بەدۆلەت ئۇنىڭ بىلەن سۆزلىشىشكە
ئۇنىڭ ئالدىغا ئەزىم پەنساد باشچىلىقىدا يەتتە تۆت پەنسادنى
1500 يىگىت بىلەن قوشۇپ ئەۋەتكەنىدى. داۋۇت خەلىپە
بەدۆلەتنىڭ لەشكەرلىرىنى قونالغۇ چىقىرىپ، ئۆزىدىن خاتىر-
جەم قىلدى. بەدۆلەتنىڭ يىگىتلىرىمۇ داۋۇت خەلىپەنىڭ ئۆزلىرىنى
ئوبدان كۈتۈۋالغانلىقىغا خۇشال بولۇشۇپ قالدى، لېكىن،

نامايرشام بولغاندا، داۋۇت خەلىپە ئەۋەتكەن لاۋۇر - لاۋۇر ① تۇڭگانىيلار بىپەرۋا تۇرۇشقان يىگىتلەرگە بىرلا ھۇجۇم قىلىپ، ئۇلارنىڭ مۇتلەق كۆپىنى ئۆلتۈرۈپ تاشلىدى. ئەزىمقۇل پەنىساد ئاران بىرنەچچە ئادىسى بىلەن جېنىنى جايلاپ، بەدۋلەتنىڭ ئالدىغا قېچىپ كېلەلمىدى.

داۋۇت خەلىپىنىڭ تۈزكۈرلۈك قىلىپ، ئەھدۇ - پەيماننى بۇرغانلىقىغا قاتتىق غەزەپلەنگەن بەدۋلەت ئۈرۈمچى تۇڭگانىيە لىزىنىڭ بېشىغا لەشكەر ئارتىپ چىقتى. شۇنداق قىلىپ، بەدۋلەت بىلەن داۋۇت خەلىپىنىڭ ئوتتۇرىسىدا نۇرغۇن قانلىق سوقۇشلار يۈز بەردى، داۋۇت خەلىپە يېڭىلىپ قالدى ۋە ئىتائەت بېغىنى قايتا باغلاپ، ئالتۇن - كۈمۈش، ئاۋار - دۇردۇن قاتارلىق قىممەتباھا سوۋغا - سالاملار بىلەن تارنۇق - پىشكەشلەر قىلغۇزۇپ، بەدۋلەتنىڭ ئالدىغا چىقاردى. لېكىن ئۇ ئۆزى چىقماي: «ئەگەر تىخ - سىياسەتتىن ئۆتكۈزۈنمەن دېسە، جان ۋە ئېسىم ئۇلۇغ لو پاشا ھەققىدە پىدا ۋە يوق بولغاي. ئەگەر مەنكى قېرى، كەمتەرىن ئادەم دۇئاغا قول كۆتۈرگەندە، جانامى بەدۋلەت ئالىيلىرى ئەپۇ قەلىمىنى سۈرۈپ، گۇناھى - كىبىرلىرىنى مەغپىرەت قىلسا، بۇ ئۇنىڭ پادىشاھتەك ياخشىلىق قىلغىنى بولىدۇ» دەپ خەت ئەۋەتتى. دۈشمەن بارلىق ھىيلەلەرنى ئىشلىتىپ، دەرمانى قالمىغاندا، دوست-لۇقى زەنجىرىنى جىرىگىشىتمەدۇ ۋە مۇنداق «دوستلۇق» قا تايىنىپ تۇرۇپ، دۈشمەن ۋاقتىدا قىلالمايدىغان ئىشلىرىنى قىلالايدۇ. بەدۋلەت ئۇنىڭ ئىلتىماسىغا رازى بولۇپ، كۇپايە دەپ ئامان نامە بەردى ۋە ئۆزىنىڭ ئەيىبلىرى قاتارىدا مۇلازىملىق قىلىۋاتقان سۇ يەنشەي دېگەن تۇڭگانىيىنى ئۈرۈمچى مۇزا-پىتىگە داپەنشەي قىلىپ بەلگىلەپ، ئۇنىڭغا ئالتۇن كەمەر، كىسە - خەتدان، مېلىتىق - ئوقدان، ئوقيا - ساغداق، دەھۇل -

① لاۋۇر - لاۋۇر - ھەددى - ھېسابسىز، سان - ساناقسىز.

دۇمباق، قورال - جابدۇق، تۇغ - بايراق، ئېسىل گىمىخاب
تون، تەلپەك ۋە ئالاھىدە نىشانلارنى بېرىپ، ئۈرۈمچىگە قاراش
لىق گۇمۇدى، سانجى، قۇتۇبى، فۇكاڭ، جىسار، ساتاس قاتارلىق
شەھەرلەرنى ھەممە تەۋەلىكى بىلەن ئۇنىڭ باشقۇرۇشىغا
ئۆتكۈزدى.

لېكىن، بۇ سۇ دايەنشەي: «ئىسلام پادىشاھلىرىنىڭ
قانۇن - يوسۇن، ئەن - قاندىلىرىنى بىلىمەيمەن، خەت -
ئالاقە، دىۋان - ئىنشا يوللىرىغا ئاجىز دۇرمەن، يۇرتدا چىلىق
ئىشلىرىدا خامدۇرمەن، شۇڭا ئەيىنلىرىدىن بىر كىشى بۇ قاتار
ئىدە - رەسمىيەتلەرنى ئۆگەتسە دەيمەن» دەپ ئېغىزلىتىشنى
قىلدى. بەدۆلەت بۇ پىكىرنى لايىق كۆرۈپ، يەنە ئۆزىنىڭ مەمرى
بېشى زەينۇلئابدىن مەخدۇمنى سالامىتىنى قىلىپ ئۈرۈمچى
چىدە قالدۇردى.

بەدۆلەت نەنەنگە چىققۇلغان خەنزۇلارنىڭ ئاقساقىلى شۇي
شۇگۇنىڭ قىش - قۇرۇمدا نەنەندىن تاشكۆمۈر يەتكۈزۈپ بەرگەن
ئالاھىدە تۆھپىسى ئۈچۈن، ئۇنىڭغا قارا جىمىيە كىلىپ كىمىخاب
تاشلىق سەنەن جۇۋا، پايىنە كىلىپ، ئېگەز - جابدۇق
لىرى ئالتۇن - كۈمۈش بىلەن زىننەتلەنگەن پەرغانە ئارغىمىقى سۈپەت
لەيسۇن، تۇماق قاتارلىقلارنى ئىنئام قىلدى. ئۇنىڭ ئىسمى
ماشۇيەگىمۇ لايىقىدا سۈلەيسۇن، تۈلكە ۋە پىقلان تېرىلىرىدىن
تىكىلگەن جۇۋا - شالۋۇر، تۇماق - تەلپەكلەرنى ۋە تىللا تەڭگە
قاتارلىقلارنى ئىنئام قىلدى. ئۇلارنىڭ چېرىكلىرىنىمۇ ئىنئام
ئېھسان بىلەن خۇش قىلىپ كۆڭلىنى ئالدى، بۇنىدىن باشقا
يەنە سۇ دايەنشەيگە شۇي شۇگۇغا ئون مىڭ تاغار ئاشلىق بېرىشنى
بۇيرۇدى. ئۈرۈمچىدىكى ئىشلارنى بىرەر قۇر سەرەمجانلاش
تۇرۇپ خاتىرجەم بولغاندىن كېيىن، بەدۆلەت ئەيىن ۋە
لەشكەرلىرىنى ئېلىپ، ئىككىنچى دارۇسەلتەنەت - كۈلىغا قايتتى.
شۇ يىلى 6 - ئايلاردا، نەنەندىكى شۇي شۇگۇڭ نۇرغۇن

چېرىك بىلەن ئۈرۈمچىگە كېلىپ، سۇ دايەنشەيىدىن بەدۈلەت ئۆزىگە بويىرۇپ بەرگەن ھېلىقى ئون مىڭ تاغار ئاشلىقىنى بېرىشنى تەلپ قىلدى. سۇ دايەنشەي: «پۇقرانىڭ قولىدا ھازىر ئاشلىق يوق. خامان ئالغاندا بەرسەم!» دەپ تۈزۈ قويدى، شۇي شۆگۈك: «ياق، ھازىرنىڭ ئۆزىدە ئالغىنىم ئالغان!» دەپ ئۇششۇقلۇق قىلدى. ئەسلىدە ئۇنىڭ سۇ دايەنشەي بىلەن ئاداۋىتى بولۇپ، كۆرۈنۈشتە بەدۈلەتكە يار ۋە مەدەتكارلىق يەتكۈزۈپ، سوۋغا - سالام ۋە چېرىكلىرى بىلەن كېلىپ خىزمەت قىلغان بولسىمۇ، ئەمەلىيەتتە، سۇ دايەنشەينى يوق قىلماقچى بولۇپ پۇرسەت ئىزدەپ يۈرگەنىدى. ئاخىرى ئۇ، ۋەدە قىلىنغان ئاشلىقنى بەرمىدى» دېگەننى باھانە قىلىپ، ئۈرۈمچىگە باستۇرۇپ كىرىپ، سۇ دايەنشەي باشلىق تۇرپاندىن چىققان تۇڭگانىيلارنى ئۆلتۈرۈپ تۈگەتتى. ئاھالىنى بۇلاپ - تالاپ قۇرۇغداپ قويغاندىن كېيىن، ئۇلارنىڭ ئۆيلىرىگە ئوت قويۇۋېتىپ، يەنە نەنەنگە چىقىپ كەتتى ۋە داۋۇت خەلىپە بىلەن ئىتتىپاق تۈزۈشكە تەييارلاندى.

سۇ دايەنشەي ئۆلتۈرۈلگەندىن كېيىن، بەدۈلەت دەرھال ئۇنىڭ ئوغلى تالىپ ئاخۇننى ئۈرۈمچى تۇڭگانىيلارغا دايەنشەي قىلىپ تەيىنلىدى ۋە نارمۇھەممەت پەرۋانچىنى ئەمىرلەشكەر قىلىپ، ئۇنى ئىككى مىڭ يىڭىت بىلەن ئۈرۈمچى تەرەپكە ئىككىنچى قېتىم يۈرۈش قىلىشقا ئەۋەتتى، يەنە كۆرلىدىن ھاجى مىرزا پەندى سادىنى، تۇرپاندىن ھېكسىخان ئۆرنىنى يىڭىت - سەر - ۋازلىرى بىلەن ئارقىدىن قىل قوپۇرۇق قىلىپ ماڭدۇردى.

شۇنداق قىلىپ، ھېكسىخان تۈزە، نارمۇھەممەت پەرۋانچى، ھاجى مىرزا پەندى، ھەيدەر قۇل ئەمىرلەشكەر، مەھمۇت بەگ ئۆرگەنچى ۋە قاسىم پۇلگانلار باشچىلىقىدىكى سەككىز مىڭ يىڭىت ئۈرۈمچىگە يېتىپ كېلىپ، ئۈرۈمچىنىڭ جەنۇبىدىكى جاۋبېيسەن دېگەن يەردە شۇي شۆگۈكنىڭ چېرىكلىرىنى

قورشۇالدى. ئىككى ئوتتۇرىدا قاتتىق سوقۇش بولدى. ئاخىرى شۇي شوگۇڭ مەغلۇپ بولۇپ، ئىنىسى ماشويە بىلەن ئازغىنا ئادەملىرىنى ئېلىپ نەنسەنى تاشلاپ، ماناسنىڭ نەنسەنىگە قاراپ قاچتى.

ھېكىمخان تۇرلەر نەنسەندىكى سوقۇشتا غەلبە قازانغاندىن كېيىن قايتىپ كېلىپ، داۋۇت خەلىپىلەر بېكىتىۋالغان لۆمەنچىغا ھۇجۇم باشلاپ، ئوتتۇز بەش كۈن بولغاندا ئۇنى ئالدى. داۋۇت خەلىپە ئازغىنا ئادەملىرىنى باشلاپ، ئۈرۈمچىنى تاشلاپ ماناسقا قاراپ قاچتى. ئۇزاق ئۆتمەي، داۋۇت خەلىپە بىلەن شۇي شوگۇڭ ئۇ يەردە ئىتتىپاق تۈزۈش ھەققىدە كېلىشىم ھاسىل قىلدى ۋە كېلىشىم بويىچە، شۇي شوگۇڭ تۇڭگان - خەنزۇ ئىتتىپاقداش ئارمىيىسىنىڭ باش قوماندانلىقىنى ئۆز ئۈستىگە ئالدى.

— سەردار سىلى ۋە بىز تۇڭگان ئايىپىنى ئىتتىپاق تۈزۈپ، ئەنجانلىقلارنى دىيارىمىزدىن تازىلاشقا ئەھدە - پەيمان قىلىشتۇق. — دېدى مافۇلۇڭ ئاخۇن ئەسۋىنى قولغا ئېلىپ، — دىيارىمىزدا سىلىگە تۆھپە قىلىپ تۇتقۇدەك تۈزۈك ۋەج - بېسائەمىز يوق، بۇ تەسۋى مۇنچاقنى چەنلۇڭ ① ئامۇرسەنا ② دېگەن قالماقنى تۇتقانلىق تۆھپىسىنى مۇكاپاتلاپ ئۇلۇغ بوۋامغا ئىنتام قىلغانىكەن، ئاشۇنىڭدىن باشلاپ، نەسەبىمىز بۇ تەسۋى مۇنچاقنى تەۋەررۈك دەپ بىلىپ كەپتۇ، ئۇلۇغ بوۋامدىن بوۋامغا، بوۋامدىن يەنە ئاتامغا مىراس قاچتۇ. ئاتام رەھىمىنى ئۇ ئالەمگە رەئەت قىلىدىغاندا، بۇ تەۋەررۈكنى ماڭا مىراس

① چەنلۇڭ — چىڭ سۇلالىسىنىڭ يەتتىنچى ئەۋلاد پادىشاھى.
1736 — 1795 - يىللىرى تەختتە ئولتۇرغان.
② ئامۇرسەنا — چۇڭغار موڭغۇللىرىنىڭ خانى، چەنلۇڭنىڭ 20 - يىلى (مىلادى 1755 - يىلى) ئەسەرگە چۈشكەن.

قالدۇرۇپ، ئەۋلادىم - ئەۋلادىمچە ساقلاشنى ۋەسىيەت قىلىپ ئالەمدىن ئۆتكەندىكى ھالا بۈگۈن سەردار سىلى ئىدالەت تۇغىنى كۆتۈرۈپ، ھىدايەتنى چارى قىلدۇرماق بولۇپ نۇرۇۋاتىدىلا گەرچە بۇ تەسۋى مۇنچاق ئانچە چوڭ بولمىسىمۇ، ئەمما، ئۇ تەسەببىمىزنىڭ قولىدا 120 يىلدىن بۇيان تەۋەرىۋك بولۇپ ساقلىنىپ كەلدى. پېقىر بۇ بىۋاپا پەلەكنىڭ كاجلىقىدىن قاغۇرۇپ بەزىدە پەرىشان بولۇپ قالغۇدەك بولسام، بۇ تەۋە-رۈكنى قولۇمغا ئېلىپ، ئۇنى ئون - يىگىرمە رەت سىرىپ قويىمەن. شۇنىڭ بىلەن كۆڭلۈم پاللىدە يورۇپ كېتىدۇ، يېنىكلىپ قالغاندەك ھېس قىلىمەن. مەنغۇ ئىككى پۈتۈم گۆر-گە ساڭگىلىغان ئادەمەن. سەردار، سىلى نېخى ياش، خاقان لىقىنىڭ تۈز ھەققىنى ئاقلاش يولىدا نۇرغۇن تۆھپە - ئەجر كۆرسىتىدىلا. شۇنداق ئىكەن، بۇ بىۋاپا كاج پەلەكنىڭ رەنج - رىيازەتلىرىگە ئۇچرىمايمەن دېيەلەمدىلا؟ مۇبادا، شۇنداق قىسمەتكە ئۇچراپ قالسىلا، مېنىڭ دېگىنىمدەك قىلىسلا. بۇ تەۋەرۈك تەسۋى مۇنچاقنى قوللىرىغا ئېلىپ ئون - يىگىرمە قېتىم سىرىپ بەرسىلە، ۋۇجۇدلىرى پاكتىنىپ، رەنج - ئەلەملەرنى ئۇنتۇپ كېتىسلا. تەسۋى بىز تۇڭگان - خەنزۇ تايىمىلىرىنىڭ ھەممەلەشكەنلىكىمىزنىڭ شاھىدى، كۈمەكلەش كەنلىكىمىزنىڭ ئىسپاتى سۈپىتىدە مېنىڭ سېلىمگە تۇتقان سوۋغام يولۇپ قالسۇن!

شۈي شۆگۈك مافۇلۇك ئاخۇننىڭ قولىدىن ۋالىلىداپ پارقىراپ تۇرغان لەئىل مۇنچاقلىق تەسۋىنى ئىكرام بىلەن ئالدى. ئۇ ئىمامنىڭ باياتىنى دېگەنلىرىنىڭ ھەممىسىگە ئىشەندى. بۇ لەئىل مۇنچاقلىق تەسۋى ئۆزىگە ماداش - كۆلىياڭ بەرگەن خاقانلىقنىڭ سەكتەنتىنىڭ سىماسى ئىدى. بىباھا گۆھەر دېگەن بۇنىڭدىنمۇ ئارتۇق بولماس؟ تۈزۈگۈن تۇڭگانلىرىنىڭ خەلىپىسى ئىتتىپاقداش ئارمىيىنىڭ

ئۇنىڭ ئالىي ھوقۇقىنىڭ سىمۋولى بولغان يەتتە يولتۇزلۇق قىلچىنى ئۇنىڭغا تەقدىم قىلدى. بۈگۈن بولسا، ئۇلارنىڭ ئىمامى ئۇلۇغ بوۋىسىدىن تەۋمىرۈك قالغان بۇ جىباھا گۆھەرنى ئۇنىڭغا سوۋغا قىلدى. «مەن بۇ يەرگە كېلىپ يامان قىلماپتىمەن، — دەپ ئويلىدى ئۇ، مۇشۇ تاپتا بۇ ئىككى ئىش ئۇنىڭغا قىزىق تۇيۇلۇپ كېتىۋاتقاندى، — بۇ قىلىچ بىلەن ئادەم ئۆلتۈرۈش مۇمكىن. مۇنۇ لەئىل مۇنچاقلىق تەسۋى ھېلىقى قىلىچتا ئۆلتۈرۈلگەنلەرنىڭ روھىنى مەغپىرەت قىلىش ئۈچۈن خۇداغا ھەمدۇ — سانا ئوقۇغاندا لازىم بولىدۇ. قىلىچ بىلەن تەسۋى خۇددى ئوت بىلەن سۈدەك بىر — بىرى بىلەن چىقىشالمايتتى. ئەمما، قارىغاندا بۇ ئىككىسى چىقىشالايدىكەن! گەپ ئۇلارنى قانداق ئىشلىتىشتە!...»

شۇنداق قىلىپ، شۈي شۆگۈك ئۆزىنىڭ تۆت مىڭ چېرىكى بىلەن داۋۇت خەلىپىنىڭ ئون ئالتە مىڭ چېرىكىدىن تۈزۈلگەن تۇڭگان — خەنزۇ ئىتتىپاقىداش ئارمىيىسىگە قوماندانلىق قىلىپ، ئۈرۈمچىگە ھۇجۇم قىلدى. ئۇلار ھېكسىخان تۈرۈ باشلىق سەرۋازلارنى ئاخىرى لومەنچىڭ سېپىلى ئىچىگە قامىۋېلىشقا مۇۋەپپەقىيەت بولدى ۋە شۇ كۈندىن باشلاپلا ئۇنى ئېلىش ئۈچۈن كۆپ ئۇرۇنۇپ كۆردى. سېپىل ئېلىشنىڭ ئېپىنى بىلىدىغان بۇ تۇڭگانىيلار كۆپ تىرىشىپ سېپىلنى تەكشۈرۈشكە، ئۇنىڭ بەكلىكىنى سىناشقا، ئاجىز تەرەپلىرىنى ئېنىقلاشقا كىرىشتى. لېكىن شۇنداق بولسىمۇ، شەھەرنىڭ بۇ قورغىنى پۇختا ئىدى. دۈشمەننى تەسلىم بولۇشقا مەجبۇر قىلىش ئۈچۈن، بۇ ئالامەت ئېڭىز ۋە مەزمۇت سېپىلنى ئېلىش كېرەك ئىدى. بىراق، بۇ تاپاق تېقىش بىلەنلا ئىچىدىكى لەشكەرلەر تارقىلىپ كېتىدىغان چۈمۈلە ئۇۋىسى ئەمەس ئىدى — دە!

قورشاۋچىلار سېپىلگە كېچە — كۈندۈز توختىماي ھۇجۇم قىلاتتى. سېپىل تۈۋىگە قازانلارنى دۈم كۆمۈتۈرۈپ، ئىچىگە

قارا دورىنى ئوشقۇزۇپ، قېلىن تامنى پارنىكلىتىپ بۇزۇشقا ھەرىكەت قىلاتتى، يەرنىڭ ئاستىدىن سېپىل تەرەپكە قارىتىپ لەخمە قېزىپ ماڭماقتا ئىدى، توپ - زەمبىرەكلەردىن سېپىلگە قارىتىپ توختاۋسىز ئېتىپ تۇراتتى. ئەمما، ئۈستىدە ھارۋا مېكىش مۇمكىن بولغان قېلىن تام پۈتۈن ئوقلارنى ئېتىپ يولغان تەقدىردىمۇ قىمىرلىمايدىغاندەك تۇراتتى.

سېپىلنى قوغدىغۇچىلارمۇ تىنچ ياتمىدى. بۇقىرىدىن تۇرۇپ، پوتەيلەرگە يوشۇرۇنۇپ، ئۇلارغا قارىتىپ قويۇق ئىرق ياغدۇرۇپ تۇردى. ئوقلار خېلى يىراققا تۇرغان ئادەملەرگە زە ئاتلارغىمۇ بېرىپ تېگەتتى. سېپىل ئۈستىدىكىلەر داشقازانلاردا قايناق سۇ قاينىتىپ، ئۇنى ھۇجۇمچىلارنىڭ بېشىغا قارىتىپ قۇياتتى. لەخمە كولاۋاتقانلارغا قارشى لەخمە كولاپ، لەخمە ئىچىگە ئىس قويۇپ بېرىپ، ھۇجۇمچىلارنى بۇرۇختۇرما قىلاتتى. شۇنداق قىلىپ، بۇ مۇھاسىرە ۋە جەڭ تۆت ئايغىچە داۋاملاشتى. ئىتتىپاقداش ئارمىيە لومەنچىكىنى زادى ئالالمىدى، تۈرەملەرمۇ بۇ تۆت ئايغىچە سېپىل ئىچىدىن بۆسۈپ چىقالمىدى.

ئۈرۈمچىنىڭ ئەسكەر تۇرىدىغان شەھىرى لومەنچىك دەپ ئاتىلاتتى. داۋۇت خەلىپە تۇڭگانىيلارغا خان بولۇپ كۆنۈرۈلگەندە، ھازىرقى دۆڭكۆۋرۈك ئەتراپىدا يەنە بىر شەھەر بىنا قىلغۇزغان بولۇپ، كىشىلەر ئۇنى «خاڭچىك» دەپ ئاتىغانىدى. بۇ ئىككى شەھەرنىڭ ئىچىدە ئوق - دورا، قورال - يازاق، تەيپو، زەمبىرەك، ئوقيا - ساغداق، قىلىچ - نەيزە دېگەن تولا مول ئىدى. ساڭدا غەللە - ئاشلىق، ئۇن - گۈرۈچ، ياغ دېگەن سىيراپ ئىدى. ئۇنىڭدىن باشقا كۈلى نەرەپتىن مەيمەيە چىلەر ئېلىپ كېلىپ، سازاي - دەڭلەردە ساقلاپ ياتقان ھەزەل خىل - ھەر ياڭزا خۇش پۇراق چايلار، چىشە - قاقچىلار، تاۋار - دۈزدۈنلەر، كۆلىنىڭ نەپىس مال - ئەشيالىرىمۇ بۇ جايدا ھەددىدىن زىيادە كۆپ ئىدى.

بەدۋلەتنىڭ لەشكەرلىرى لومەنچىڭنى تارتىۋالغاندا، تۆرەم
 بىر نەچچە سارايدىكى بۇل - پىچەك، ۋە گەزماللارنى بىر -
 بىرلەپ خەتلەپ، خەزىنە نىمەتكە ئالغانىدى. ئۇلار مۇھاسىدە
 رىدە قالغان بۇ كۈنلەردە بۇ نەرسىلەر جانغا ئاجايىپ
 ئەسقاتتى. بۇ جايدا خەسە - چىت، ماتا دېگەندەك نەرسىلەر
 بولمىغاچقا يىڭىتلەر تاۋار - دۇردۇنلاردىن كۆڭلەك - تامسىبال
 تىكىپ كىيدى ۋە ھەرخىل يىپەك ماللارنى پايىتىما قىلدى ھەم
 دەسىمال قىلىپ ئىشلەنتتى. ھەر خىل تاختىما
 چايالار شۇنچىنىڭ كۆپ ئىدىكى، بۇ چاي
 لاردىن ھەتتا ئاتلارغا ئوقۇرمۇ ياساپ بېرىلگەنىدى. يەم -
 خەشەك ئۆكسۈپ قالغان كۈنلەردە، ئاتلار چىتايدىن قىلىنغان
 ئوقۇرنى پارچە - پارچە قىلىپ يەپ ۋە ئاياغلىرىدا دەسلىسىپ
 پايخان قىلىپ تاشلايتتى. تۆرەم ۋە ئۇنىڭ بىر قانچە
 تۆرەملەر قامىلىپ ياتقان كۈنلەردە، بىر ئامال قىلىپ
 قەشقەرگە - بەدۋلەتنىڭ ئالدىغا خەۋەرچى ئەۋەتكەنىدى.
 ئۈرۈمچىنىڭ ئەھۋالىدىن خەۋەر تاپقان بەدۋلەت دەرھال چوڭ
 بەچچە - بەگقۇلبىگىنى ئەمرۇل ئۇمىرا، مۇھەممەت كېرىم
 داداخانى ئەمىرلەشكەر قىلىپ تەيىنلەپ، ئۇلارنىڭ قوماندانلىقىدا
 دا، ئەللىك پەنساد، مۇھەممەت سەئىد پەنساد، نورۇز پەنساد ۋە
 ئەشمۇھەممەت پەنساد باشلىق يەتتە مىڭ يىڭىك، ئۈچ
 مىڭ نەپەر سەرۋازنى تۆرەملەرگە ياردەمدە بولۇش ئۈچۈن
 ئۈرۈمچىگە ماڭغۇزدى.

تۆت ئەتراپى ئوچۇق چۆللەردە جەڭ قىلىپ ئۆگەنگەن،
 تۈزلەڭ - ۋادىلاردا دادىل ھەرىكەت قىلىدىغان بۇ پەنسادلار ۋە
 يىڭىتلەر تاغ - جىلغىلار ۋە قىيا تاشلىق ئۈرۈمچى تاغلىرىنىڭ
 ئارىسىدا ئاھايىتى قىيىنلىق قىلىشتى. ئۇلارنىڭ چۆل ئاتلىرىمۇ
 بولتاق تاغلىق - ئىدىرلىق جايلاردا ياخشى يۈگۈرەلمەيتتى.
 بەزىلىرى تىك چايدىن چۈشۈۋاتقاندا، تاغدا يۈزۈشكە مۆلچەر-

لەنسىگەن قوشقۇن ۋە ئېيىللىرى ئۈزۈلۈپ كېتىپ، ئىگىلىرى ئاتتىن يېقىلىپمۇ چۈشەتتى. ئۇلار شۇنداق جاپا-مۇشەققەتلەرنى تارتىپ، ئاخىرى ئۈرۈمچىنىڭ قارلىغاچلىق ① دېگەن يەرگە يېتىپ كېلىشتى.

ئەمرۇل ئۇمرا بەگقۇلبەگنىڭ قارارگاھىدا ئۆتكۈزۈلگەن كېڭەشتە قوبۇل قىلىنغان قارار بويىچە، ئەمىرلەشكەر مۇھەممەت كېرىم دادخاھ بىر بۆلەك يىگىتنى ئېلىپ خابانىڭ ئۇ قېتىمغا ئۆتۈپ، ئىتتىپاقداش ئارمىيىنىڭ يارگاھى جايلاشقان يامالىق تېغىغا قارا كۆرسىتىپ ھۇجۇم قىلىدىغان بولدى. ئەمرۇل - ئۇمرا بەگقۇلبەگ ئاساسى كۈچ بىلەن قىزىلتاغنىڭ كەينىدىن ئايلىنىپ ئۆتۈپ گۈمۈدى يولىغا چىقىپ، ئىتتىپاقداش ئارمىيىگە ئارقا تەرەپتىن تېگىش قىلماقچى بولدى.

بۇ ۋاقىت خابادا تاشقىن بولۇۋاتقان مەزگىل ئىدى. خابانىڭ كەڭلىكى ئەللىك گەزدىن، چوڭقۇرلۇقى ئۈچ گەزدىن ئاشمىسىمۇ، ئەمما، سۇ ناھايىتى ئۇلۇق بولۇپ، تىز ئاقاتتى. خابانىڭ ئوتتۇرىسىدا ئۇ يەر - بۇ يەردە قورام تاشلارمۇ چوقچىيىپ كۆرۈنۈپ تۇراتتى.

ئەمىر لەشكەر مۇھەممەت كېرىم دادخاھ يىگىتلىرىنى ئېلىپ خابانى ياقىلاپ مېڭىپ باققان بولسىمۇ، ئەمما ئۇ قاتتىق ئۆتىدىغان ئەپلىك يەر تېپىلماي، ھايال بولۇپ قالدى. تۆت - بەش چاقىرىم يول يۈرگەندىن كېيىن، ئاخىرى ئۇلارنىڭ ئالدىنى توساتتىنلا ئېگىز بىر قىيا تاغ توسۇۋالدى. قىيا بەگ چوڭ بولمىسىمۇ، ئەمما قىيالىقنىڭ يۈزى خۇددى پالتا بىلەن چېپىپ تەڭشەپ قويغاندەك تۈپتۈز ئىدى. قىيا - كۆك مىس رەڭگىدىكى قورام تاش بولۇپ، ئۇنىڭغا ئېچىلغان گۈللەر، ئۇششاق ھەم سېرىق چېچەكلىگەن ياۋا كۆكتاتلار يامىنىۋالغانىدى. تاشنىڭ ئاراچلىرىدىن بىر تۈپ يوغان قارىياغاچ ئۈنۈپ چىققان

① ھازىرقى ئۇلانباينىڭ قارلىغاچلىق دېگەن جايى.

بولۇپ، ئۇ سۇ يۈزىدە توغرىسىغا ياتقاندى، مۇھەممەت گېرىم داداخاھ يىگىتلىرىگە مۇشۇ يەردىن ئۇ قاتنىقا ئۈنۈشكە بۇيرۇق چۈشۈردى. ئۇلار مىڭبىر جاپا بىلەن يامالىق تېغىنىڭ ئېتىكىگە يېتىپ كەلدى، ئەمما تاغنىڭ ئۈستىدىكىلەر يۇقىرىدىن تاشنى يۇمىلىتىپ، ئوق ياغدۇرۇپ، ئۇلارنى زادىلا ئىلگىرسىلىگىلى قويىمىدى.

ئىتتىپاقداش ئارمىيە يامالىق تېغىنىڭ ئۈستىدە سەپ تارتىپ تۇراتتى. تاغنىڭ ياپاسىدا بەدۈلەتنىڭ قوشۇنى پەيدا بولغاندىن كېيىن، شۇي شۆگۈك لومەنچىڭ سېپىلىغا ھۇجۇم قىلىۋاتقان بىر بۆلۈك كۈچنى ئۇ يەردىن يۆتكەپ كېلىپ، ئۇلارغا قارشى قويدى. بۇ كۈنى ھاۋا بىردىنبىلا قاتتىق ئىسسىق كەتكەنىدى. كۈن بويى سوڭۇلداپ يۈرۈپ چارچىغان ئادەملەر ۋە ئانلار قاقاس تاغ ئۈستىدە بىردەمدىلا چاڭقاپ سۇ ئۈزدەشكە كىرىشتى. سۇ بولسا تۆۋەندىكى خابادا قىنىغا پاتماي گۈلدۈۈرۈلەپ ئېقىۋاتاتتى. خابا ئۇلار تۇرغان يەردىن يەتتە - سەككىز چاقىرىم پەستە قالغانىدى.

چاشكاھ بولغان پەيتتە، ئەمىر لەشكەر مۇھەممەت گېرىم داداخاھ ئادەملىرىگە بۈگۈن ئەمدى سوقۇش بولىدى، ئەنسى كۈتمىز، دېگەندەك قىلىپ ئۈستىدىن چۈشتى. دۆڭلۈكتە ئۇنىڭ ئەتراپىدا تۇرغان ئىككى مىڭدىمۇ يىگىتمۇ ئوچۇق - ئاشكارا ئاتتىن چۈشۈشكە باشلىدى — بۇنى يامالىق تېغىنىڭ ئۈستىدە تۇرغان ئىتتىپاقداش ئارمىيىنىڭ قوشۇنى كۆرۈپ تۇراتتى. لېكىن، قىزىلتاغنىڭ كەينىدە — ئىتتىپاقداش ئارمىيىگە كۆرۈنۈشمەيدىغان خالى بىر جايدا ئەمىرۇل ئۇمىرلا بەگقۇلىبەگ باشچىلىقىدىكى ئاساسىي كۈچ بولغان قوشۇن ئاتتىن چۈشمەي، تۇيۇقسىز پاسۇرۇق قىلىشقا تەييارلىنىپ تۇرغانىدى.

بەدۈلەتنىڭ قوشۇندىكىلەرنىڭ ھەممىسىنىڭ ئاتىتىن چۈشكىنىنى ۋە جەڭگىۋار سەينىڭ تارقىتىۋېتىلگەنلىكىنى كۆرگەن شۇي شۆگۈڭ: «بۈگۈن ئەنجانلىقلار ھۇجۇم قىلمايدۇ، جەڭمۇ بولمايدۇ» دەپ ئويلاپ قېلىپ، قوشۇنىغا تارقىلىشقا بۇيرۇق بەردى. چېرىكلەر سەپلىرىنى بۇزۇپ، ئاتلىرىنى يېتىلىگەن ھالدا كەينىگە بۇرۇلۇشتى ۋە سۇ ئىزدەشكە باشلىدى.

ئەمىر لەشكەر مۇھەممەت كېرىم دادىھا دەل شۇنى كۈتۈپ تۇرغانىدى. ئۇ سەكرەپ ئېتىغا مىندى - دە، خەۋەرچىگە بۆرە تېزىكىگە ئوق يېقىشىنى بۇيرۇدى. بۇلار تۇرغان دۆڭدىن نەيزىدەك تىك كۆتۈرۈلگەن بىر تال ئاق ئىس قىزىل تاغنىڭ كەينىدە تۇرغان ئەمرۈل ئۇمرا بەگقۇلبەگنىڭ كۆزىگە چېلىقتى. ئۇنىڭ:

— زەپەر بىزنىڭ! ئاتلىنىڭلار! — دېگەن بۇيرۇقنى ئاڭلىغان قوشۇن دارادىن بىراقلا ئات قويۇپ ئېتىلىپ چىقتى. ئېتىپداش ئازمىيىدىكىلەر خابا ۋە قىزىلتاغ تەرەپتىن سەلدەك دەۋرەپ ئېتىلىپ كېلىۋاتقان سان — ساناقسىز لەشكەرلەرنى كۆرۈپ ھودۇقۇپ قالدى. ئۇلار بۇزۇلغان سەپلىرىنى ئالدىراش — تېنەش تۈزەپ، ئۇلارغا قارشى ھۇجۇمغا ئۆتمەكچى بولۇپ تۇرۇشقىنىدا، لومەنچىڭ ئىچىدە قورشاۋدا ياتقان تۆرەم لەرمۇ شەھەر قوۋۇقىدىن سەلدەك دەۋرەپ چىقىپ كەلدى. ئېتىپداش ئازمىيە ئالدى — كەينى ۋە يېنىدىن بولۇپ ئۈچ تەرەپتىن ئەڭ ھۇجۇمغا ئۇچراپ، زور تالاپەت بەردى ۋە مەغلۇپ بولۇپ چېكىندى. بۇ سوقۇشتا، شۇي شۆگۈڭنىڭ ئىنىسى ماشۇبە ئوق يەپ جەھەننەمگە راۋان بولدى. شۇ شۆگۈڭ قالدى — قاتتى چېرىكلىرى بىلەن كونا ئۇۋىسى — نەنسەنگە ئاران قېچىپ كېتەلدى. بەدۈلەتنىڭ قوشۇنىدىن مىڭدەك يىڭىت زايە بولدى.

بەدۈلەن مەرغىلانلىق يەھيا يۈزبېشى دېگەن كىشىنى

سوۋغا - سالاملار بىلەن ماناسقا - داۋۇت خەلىپىنىڭ ئالدىغا ئەۋەتتى. ئۇ ماناسقا بېرىپ ئەلچىلىك قاندى - رەسمىيەتلىرىنى بەجا كەلتۈرۈپ، بەدۋلەتنىڭ «يارىشىپ قالساق، سىزنى ئۈرۈمچىگە دايەنشەي قىلىپ بەلگىلىسەك» دېگەن سۆزىنى يەتكۈزدى. لېكىن داۋۇت خەلىپە: «مەن بۇ ئەنجانلىقنىڭ سۆزىنى ئاڭلىمايمەن، ياراشمايمەن» دەپ جاۋاب قىلىپ، يەھيا يۈز - بېشىنى دارغا ئاستۇرۇۋەتتى.

بەدۋلەتنىڭ قوشۇنلىرى ئۈرۈمچىدىن ئاتلىنىپ ماناسقا يېتىپ كېلىپ، شەھەرنى قورشىۋالدى. ئۇلار ئاخىرى بۇ شەھەرنىمۇ ئېلىشقا مۇيەسسەر بولدى. شەھەرگە ھۇجۇم باشلانغاندا، داۋۇت خەلىپە ئالتۇن يۇتۇپ، قېرى جېنىنى ئەزرائىلغا تاپشۇرۇپ، مال - دۇنياسىنى بولسا بەدۋلەتنىڭ قوشۇنلىرىغا قالدۇرۇپ، بۇ دۇنيانىڭ دەتلاشلىرى بىلەن خوشلاشتى.

شۇنداق قىلىپ، ئۈرۈمچى مۇزاپىتى ئىككىنچى قېتىم بەدۋلەتنىڭ ئەمىر - ئىتائىتىگە كىردى. بىرمۇنچە پاراكەندە تۇڭگانىيلار ئاق ئۆيلۈك قىلىنىپ ئالتە شەھەر تەرەپلىرىگە يولغا سېلىندى. ئۈرۈمچىگە سالا تايىپىسىدىن بولغان، قەشقەردىن كەلگەن كەنجى ئاخۇن دېگەن بىر نامدار كاتتا تۇڭگانىي دايەنشەي قىلىپ بەلگىلەندى.

بەدۋلەتنىڭ قوشۇنلىرى ئىلگىرىلەپ، ئىلى دىيارىنى ئۆز تەسەررۇپىغا ئالماق بولۇپ، ماناس دەرياسى بويىغا يېتىپ كەلگەندە، بۇ يەردىكى كېچىك - ئۆتكەللەرنىڭ ئاللىقاچان چارروسىيىنىڭ ئاق چېرىكلىرى تەرىپىدىن ئىگىلىك ۋېلىنغانلىقىنى، چارروسىيە قوشۇنىنىڭ ئۇلارنىڭ ئىلگىرىلەش يولىنى سېپىلدەك توسۇپ تۇرغانلىقىنى كۆردى...

نەزمە:

بېرىپ، دوستلار بىلەن راھەتتە ئولتۇر،
ئىگەردە دۈشمىنىڭ بولسا چىدەلدە.
ئۇلارنىڭ يەكدىلىكىنى بايقىساڭ سەن،
سېپىلگە تاش توشۇپ، يايىڭنى بەتلە.

— شەيخ شەئىدى —

تېخىمۇ ئىشەنچ قىلىشقا بولىدۇ، چۈنكى شەيخ شەئىدىنىڭ بۇ نەزمەسى ئۇزۇن ۋاقىت بۇرچىغا كىرىپ كەتكەن بىر ئادەمنىڭ يېزىقىدۇر. شەيخ شەئىدى بۇ نەزمەنى تېخىمۇ ئىشەنچ قىلىشقا بولىدۇ، چۈنكى شەيخ شەئىدىنىڭ بۇ نەزمەسى ئۇزۇن ۋاقىت بۇرچىغا كىرىپ كەتكەن بىر ئادەمنىڭ يېزىقىدۇر. شەيخ شەئىدى بۇ نەزمەنى تېخىمۇ ئىشەنچ قىلىشقا بولىدۇ، چۈنكى شەيخ شەئىدىنىڭ بۇ نەزمەسى ئۇزۇن ۋاقىت بۇرچىغا كىرىپ كەتكەن بىر ئادەمنىڭ يېزىقىدۇر. شەيخ شەئىدى بۇ نەزمەنى تېخىمۇ ئىشەنچ قىلىشقا بولىدۇ، چۈنكى شەيخ شەئىدىنىڭ بۇ نەزمەسى ئۇزۇن ۋاقىت بۇرچىغا كىرىپ كەتكەن بىر ئادەمنىڭ يېزىقىدۇر.

دىمىق ئىسسىقتا، كىشىلەرنىڭ بېشى قېيىپ، نەپسى سىقىلىشقا باشلىدى. بىر توپ قارلىغاچلار ھېيتگاھتىن ئۆچۈپ ئۆتكەندە، ئۇلارنىڭ قانىتى تاملارغا تېگەي - تېگەي دەپلا قالدى. ئەگەر بۇنداق دىمىق يەنە بىر مەزگىل سوزۇلىدىغان بولسا، كىشىلەر قانداقمۇ قىلارى!

— ئەييۇھەنناس! ئىشىتىڭلار ئامۇخاس! — جاكارچىنىڭ تۇيۇقسىزدىن ئاڭلانغان ئاۋازى دىمىق ئىچىدە قىيىنلىۋاتقان ئادەملەرنى بىردەم يولسىمۇ ئۆزىگە كېلىشكە مەجبۇر قىلدى. — ئەمىر ئىسلامنىڭ پەرمانى بۇدۇر، قۇلاق سالسۇن ھەممە تىمىتاس!

ئەي بازارلىق، سەھرالىق پۇقرالار! يۇرتىڭى، مىڭبېگى، تۈمەنېشى، مىڭبېشى، يۈز بېشى، كۆك بېشى، قابىشى قاتارلىق بەگلەرگە، ھامىمال، مەشكاپ، ياش - قېرى، ئەرگەك ھەم چۆكان - سېكىلەكلەرگە! مۆتىۋەر بەگ - بىگات ئەمرۇل - ئۇمرا، ئەمىر لەشكەر ھەم پەنسادلارغا، سودىگەرلەر بىلەن مالدارلار، مەنەسپدارلار بىلەن ئەمەلدارلارغا! بۈگۈن چۈشتىن كېيىن ھېيتگاھ مەيدانىغا، بېرىڭلار!

ئەمىر ئىسلامنىڭ قۇدرىتىنى تاماشا قىلىڭلار!

ئەگەر قىلسا قەست ساھىبى دۆلەتكە،

ئۇشتىلىپ ئېلى، جېنى چۆنەر جەھەننەمگە!

ئەييۇھەنناس! ئىشىتىڭلار! ئامۇ خاس!

جاكارچىنىڭ ئاۋازى ھېلى ئەنجان رەستىسىدىن ئاڭلانسا،

ھېلى ئۆستەڭبويىدىن ئاڭلىناتتى. بىردەم قوناق بازىرىدىن

چىقسا، بىردەم ئارغامچا بازىرىدىن كېلەتتى. كىشىلەر: «بۈگۈن

قايسى بىچارىنىڭ ئەجىلى توشتىكىنە؟» دېيىشىپ، قوللىرىدىكى

ئىشلىرىنى تاشلىشىپ، ھېيتگاھ تەرەپكە ئاققىلى تۇردى.
چۈشتىن كېيىن، ئوردا ئالدى تەرەپتىكى يەل - يېمىش
بازىرىدا ئادەم نۇرغۇن ئىدى. بۇ ئادەملەر ئارىسىدىن
بەدۈلەتنىڭ خىزمەتچىلىرى - ئاتلىق مەنەپدارلار ئوردا تەرەپكە
قاراپ ئالدىراش كېتىپ باراتتى. ئۇلار ئالتۇن ئۇقا تۇتۇلغان
زەرباپ تىۋىنلارنى كىيىشكەن، بەلىلىرىگە ئالتۇن -
كۈمۈش تەڭگىلەر قالدالغان كەمەزلەرنى باغلىغان بولۇپ،
ئۇلارنىڭ كەمەزلىرىگە ئېسىۋالغان كۈمۈش
غىلاپلىق خەنجەرلىرى پۇلاڭلايتتى، پۇتلىرىغا كىيگەن خۇرۇم
ئۆتۈكلىرى پارقىراپ، باشلىرىغا ئورپان يوغان سەللىلىرى
ئاقىرىپ تۇراتتى.

ھەربىر ئاتنى ئۇچلىرىغا خەسە تون، باشلىرىغا شاپاق بۆك،
كىيگەن، يالىڭىياق ئاتچى مالايىلار يىتىلەپ كېلىشىگەن ئىدى.
ئۇلار ئۆز خوجايىنى باشقىلارنىڭ ئالدىغا ئۆتكۈزۈشكە
تىرىشاتتى.

ئاتلىق مەنەپدارلار ئاقسارايىنىڭ ئالدىغا يېتىپ كېلىپ
ئاتلىرىدىن چۈشۈشتى. ئۇلار ئاتلىرىدىن چۈشۈپلا، ئاقسارايىنىڭ
يوغان قۇيما دەرۋازىسىغا يۈگۈرۈشۈپ مىڭشقا باشلىدى.
ئۇچىسىغا ئالتۇن ئۇقا تۇتۇلغان جىيەكلىك تون كىيگەن.
بېلىگە ئالتۇن كەمەر باغلىغان ھۆدەيچى قولىدىكى ئالتۇن
ھاسسىنى كۆرسىتىپ، قەھرىلىك ئاۋازى بىلەن:

— ئەدەب! ھەي لەنىتمىلەر! ئەدەب! قەرتىپ ساقلاڭلار.
بولمىسا، مېنىڭدىن كۆرىدىغىنىڭلارنى كۆرىسىلەر! — دەپ
ۋارقىرىدى.

بۇ ئاۋازنى ئاڭلىغىنىمىزغا مەنسەپدارلار بىردەم بولسىمۇ جىم بولۇشتى. ئۇلار تەرتىپ ۋە ئىددە بىلەن دەۋۋازنىڭ يان ئىشىكىدىكى ئاقسارايىنىڭ ئىچىگە كىرىشكە تاشلىدى. مالايلار بوشىغان داتلارنى بىتىلەپ، خۇددى كەچ قالىغان بازارچىسىدەك، ئالدى - كەينىسىدىكى ئاتلارنى قامچا بىلەن ئۈرۈپ، يۈرۈپ يول ئاچتى - دە، ئاقسارايىنىڭ يان تېمى ئالدىدىكى مەيدانغا قاراپ چېپىشتى. بۇ يەر ئادەتتە مەپىلەرنى توختىتىپ قويىدىغان، ئات باغلايدىغان مەيدان ئىدى. ئۇلار تامىنىڭ يېنىدىكى بوشلۇققا يېتىپ بېرىشقاندىن كېيىن، دەۋۋازا تەرەپكە قاراپ تۇرۇشتى.

بىر ھازادىن كېيىن، ئاقسارايىنىڭ قۇدىمىيە دەۋۋازىسىنىڭ يان ئىشىكى ئېچىلىپ، ئاقسارايىنىڭ ئىچىدىكى زىنداندىن تۆت مەھبۇسنى ئېلىپ چىقىشتى. بۇ مەھبۇسلارنىڭ قوللىرى كەينىگە قايرىپ باغلانغانىدى.

شەبگەردىلەر مەھبۇسلارنىڭ ئالدىنى ئاقسارايغا قارىتىپ تۇر-غۇزدى. مېرشەپ^② ھېلىقى مەھبۇسلارنىڭ ئالدىغا كەلدى. شۇنىڭدىن كېيىن، «ئەمىر ئىسلامنىڭ غەزىپىنى يەجا كەلتۈرگۈچىلەر» - مېر-غەزەپلەر مېرشەپنىڭ ئالدىغا كېلىپ تۇرۇشتى. مېرغەزەپلەردىن بىرى بىر باغلام تاياقنى ئېلىپ كېلىپ، مەھبۇس-لارنىڭ ئالدىغا تاشلىدى - دە، ئۆزى قالغان مېرغەزەپلەرنىڭ يېنىغا بېرىپ تۇردى.

پەشتاقىمىكى ئورۇندۇقتا پار - پۇر كىيىنىپ ئولتۇرغان ھۆدەيچى ئورنىدىن تۇردى - دە، تۇرقىنى بۇزماستىن:

① سەبەند - ئۈچ جايغا مىس ھالقا ئورنىتىلغان ئۇزۇن تاياق. قەشقەر شەبگەردىلەرنىڭ (ساقچىلارنىڭ) قورالى.

② مېرشەپ - باش ساقچى.

— سەن كىم؟ مەخەتخان دېگەن سەنمۇ — ئەمەسمۇ؟—

دەپ سورىدى بىرىنچى مەھبۇستىن.

— ۋاي ھايت، يېگىم — مەن ئەخەتخان، مەخەتخان

دېگەن مەن ئەمەس،— دەپ زارلىدى ھېلىقى مەھبۇس.

ئەمما، ئەتراپتا تۇرغانلارنىڭ ھەممىسى بىردىنبلا:

— ھە، ھە، ئەمىر ئىسلام جانابى ئالىيلىرىنىڭ دۆلەت

خانىسىغا ① سېلىق تۆلەشتىن باش تارتقان مەخەتخان شۇ! ئۇنىڭغا

ئۆلۈم! — دەپ جاۋاب بېرىشتى.

— ياق، ئۇنداق ئەمەس،— دەپ ئېتىراز بىلدۈردى

ھېلىقى مەھبۇس،— مەن باج - سېلىقنى تولۇق تۆلىدىم.

ھەتتا ئاشۇرۇپ تۆلىگەنمەن. ئۈرۈقلۈك قوناقىمۇ دۆلەتخانغا

ئېلىۋېلىشتىمۇ؟

ئەتراپتا تۇرغانلار ئۇنىڭ گېيىگە قۇلاق سېلىشىدى.

ئەمەلىيەتتە بولسا، ئۇلار ئەخەتخان ياكى مەخەتخان

دېگەن بۇ مەھبۇسنى چۈشىدىمۇ كۆرگەن ئەمەس ئىدى. بۇ

ئەمىر ئىسلام — بەدۆلەتنىڭ خىزمىتى ھېسابىغا بېرىلگەن جاۋاب

ئىدى. ئەسلىدە مىرشەپلەر ئادەتتە يارا ئېلىپ، گۇناھلىق

ئادەملەرنى بوشتىنۇپىتىپ، ئۇنىڭ ئورنىغا گۇناھسىز ئادەملەرنى

جازالايىتى. ئۇيەردە تۇرغانلار ئەمەلىيەتتە مۇمەھبۇسلارنى

قانداق تونۇيدۇ، دەيسىز؟

ھۆددەيچى ھېلىقى تۆت گۇناھكارنىڭ كىملىرى ئىكەنلىكىنى

ئەنە شۇ تەرزىدە ئېنىقلاپ چىققاندىن كېيىن، مىرشەپكە

گۇناھكارلارنى جازالاشنى باشلاشقا بۇيرۇق بەردى.

① دۆلەتخانا — بەدۆلەتنىڭ خىزمىتىنىڭ نامى.

شۇ ئاندا، مەرغەزەپلەر جازالانغۇچىنىڭ يالغاچ دۈمبىسىگە تاياق بىلەن ئۇرۇشقا باشلىدى. ئۇلار مەھبۇسنى نۆۋەت بىلەن ساۋىلاۋاتاتتى. جازالانغۇچىنىڭ نالە قىلىپ ۋارقىرىغان ئاۋازى ئاڭلاندى.

— ۋايىجان، ۋاي دات! مەن گۈناھسىز، ماڭا رەھىم قىلىڭلار! مېنىڭ قېرى ئانام، ئۇشاق بالىلىرىم بار، ۋايىجان!... ماڭا... ئىچىڭلار ئاغرىسا... ئۇن... ئۇنىڭ ئاۋازى بارغانسېرى ئاجىزلاۋاتاتتى. ھەربىر ئۇرغاندا، بىچارىنىڭ تېنى تىتىلىپ، تېرىسى چىشىققا يېپىشىپ چىقاتتى. قاتلىرى ھەر تەرەپكە چاچرايتتى.

يەتمىش بەش تاياق ئۇرۇلغاندىن كېيىن، مەرغەزەپلەر ئۇرۇشتىن توختىدى. مەھبۇسنى تۇتۇپ تۇرغان ئىككى مەرغەزەپ ئۇنىڭ قولىنى قۇيۇۋەتكەنىدى، ئۇ يەرگە يىقىلىپ چۈشتى ۋە مەرغەزەپلەرنىڭ ئاياغ - ئاستىدا ئۆلۈكتەك سونا يىلىتىپ يېتىپ قالدى.

شۇنىڭدىن كېيىن، ئىككى مەرغەزەپ جازالانغان بۇ مەھبۇسنى پۈتۈندىن سۆرىگەن پېتى ئاقسارايىنىڭ ئىچىدىكى زىندانغا ئېلىپ كىرىپ كەتتى.

قالغان ئۈچ مەھبۇس مۇخۇددى ئالدىنقى مەھبۇسنىڭ جازا-لىنىپ تاياققا بېسىلغاندىن كېيىن، مەرغەزەپلەر ئىككى تاغارىنى سۆرىگەندەك، ئۇلارنىڭمۇ پۈتۈندىن سۆرىگەن پېتى بەدۈلەتنىڭ ئوردىسىدىكى زىندانغا سۆرەپ ئېلىپ كېتىشتى. ئاقسارايىنىڭ دەرۋازىسى ئىككىنچى قېتىم ئېچىلدى. مەرغەزەپلەر ئاقساراي دەرۋازىسىدىن قوللىرى ئالدىغا قىلىپ

باغلانغان ئۈچ مەھبۇسنى ئېلىپ چىقىشتى.

— ۋاي بۇ ھېلىقى قارى شاھمەردان ئەمەسمۇ؟ ئاۋۇ ئىككىمى كىمدۇر؟— دەپ سورىدى باياتىنقى پاجىئەلىك مەنزىرىنى كۆرۈپ تۇرۇشقانلاردىن بىرى.

— ئاۋۇلار ئىبلىم ساتازچى بىلەن ھېلىم داپەندە دېگەن داڭلىق مۇغەننەچىلەر^①. ئىلىدە ئۇلار ئەمىر ئىسلام جانابى ئالىيلىرىنىڭ ھەمسۆھبەتلىرىدىن ئىدى. ئۇلار نېمە گۇناھ قىلغان بولغىيىتى؟— دەپ جاۋاب بەردى بىرەيلەن شىۋىرلاپ تۇرۇپ.

ئاقساراي ئالدىغا يىغىلغان خالايق ھاياجانلىنىپ گۈرۈلدەپ كېتىشتى. ئادەملەر بۇ ئۈچ مەھبۇسقا تەشۋىشلەنگەن ھالدا ئىچ ئاغرىتىپ قاراپ تۇرۇشاتتى، مەيدان يىڭنە چۈشۈپ كەتسە ئاڭلانغۇدەك دەرىجىدە تىمىتاس ئىدى. كىشىلەر كۆز ئالدىدىكى بۇ ۋەھشىيلىكلەرگە قاراپ قېتىپ قېلىشقانىدى. چۈنكى، بۇ مەھبۇسلارنىڭ قوللىرىنىڭ ئالدىغا قىلىپ باغلىمىشلىرى ئۇلارنىڭ يەيدىغان رىزقىنىڭ تۈگەپ، ئۆمرىنىڭ ئاخىرقى مىنۇتلىرىنىڭ يېتىپ كەلگەنلىكىنى بىلدۈرەتتى.

ھۆدەيچى ئۆلۈم جازاسىغا ھۆكۈم قىلىنغانلارنىڭ ئات - جۈنلىرىنى سوراپ ئوقۇپ چىقتى. ئۇنىڭدىن كېيىن، ئۇ بەدۋ- لەتنىڭ بۇ مەھبۇسلارنى ئۆلتۈرۈش ھەققىدىكى پەرماننى يېزىلغان قەغەزنى مىرشەپكە بەردى.

مىرشەپ ھۆدەيچىنىڭ قولىدىكى پەرماننى ئېھتىرام بىلەن ئالدى - دە، ئۇنى ناھايىتى چوڭ ئەدەپ - ئىكرام بىلەن سۆيىدى. ئاندىن قولىنى شەلتىپ جاللاتلارغا جازانى ئىجرا قىلىش بۇيرۇقىنى بەردى.

① مۇغەننەچى — مۇزىكانت.

تۇچىسىدىكى قىسقا چاپىنىنىڭ ئېتىكىنى قاپرىپ بەللىرىگە قىستۇرغان، پۇتلىرىغا ئۇزۇن قونچىلىق كۆن ئۆتۈك كىيگەن، باشلىرىغا شاپاق بۆك كىيىشكەن ئوتتۇرا بويىلۇق ئەمەل جاللاتلارنىڭ كۆزلىرىدىن غالىجى ئىمتىنىڭ كۆزلىرىگە ئوخشاش قانخورلۇق ئۇرغۇپ تۇراتتى.

جاللاتلارنىڭ بىرىنىڭ قولىدا قىسقا، تىكەنلىك چويۇن چوقماق بار ئىدى. ئىككىنچىسىنىڭ بەل تاسمىسىدا ساغرا غىلاپلىق يىڭىسار يىچىقى ساڭگىلاپ تۇراتتى. سەبەندىلىك شەبگەردىلەر مەھبۇسلار بىلەن جاللاتلارنى ئىككى تەرەپتىن قورشىۋېلىشقاندى.

مىرشەپ ئۇلارنى باشلاپ مويىتۇڭزىغا ① تەرەپكە ماڭدى. ئۇ ئاقسارايىنىڭ ئالدىدىن ئۆتۈشىگىلا، ئۇنىڭ ئاتچىسى ئۇ مىنىدىغان بىر ياسىداق ئاتىنى ئالدىغا يېتىلەپ ئېلىپ كەلدى. بۇ يەرى بىلەن مويىتۇڭزىنىڭ ئارىسى ئاران ئۈچ يۈز قەدەم كەلسىمۇ، مىرشەپ ئاتقا مىنىپ ماڭدى. ئۇنىڭ كەينىدىن جاللاتلىرى ماڭدى. جاللاتلارنىڭ كەينىدىن بولسا مەھبۇسلارنى ھەيدەپ مېڭىشتى.

شېلىم ساتتارچى بىلەن ھېلىم داپەندە ئۆزلىرىنىڭ ئۆلىدىغان جايىغا قەددىنى تىك تۇتۇپ، باتۇرلۇق بىلەن كېتىشىپ باراتتى. ئۇلارنىڭ چىرايى باشقىچىلا سۈرلۈك ① مويىتۇڭزا — شۇ چاغلاردا ئادەم ئۆلتۈرىدىغان مەيداننىڭ نامى.

كۆرۈنەتتى. ئۇلارگۈس - گۈس دەسسەپ كېتىپ ياراتتى.
بۇلارنىڭ جەسۇرلۇقىنى كۆرگەن خالايسىڭىز ھەممىسىلا
قارا بېسىپ، بىردىنلا چۆچۈپ ئويغىنىپ، بۇ چۈشۈمۈ - ئوڭۇمۇ
دەپ مەڭدەپ قوپۇپ كەتكەن ئادەمدەك ھاڭ - تاڭ بولۇپ
قىلىشتى.

ئۈچىنچى مەھبۇس - قارى شاھمەردان ۋارقىراپ
كېلىۋاتاتتى. ئۇ ھەدەپ بەدۋلەتنى تىللايتتى:

— مەلئون ئەنجانلىق، نەپرەتلىك بەچچە، ھىوي سېسىق
قناۋان، ئەۋرەز پاقمىسى، گەندە قۇرتى، چىۋىنىڭ پىقۇق!
ئىلاھىم، قىساسىمىز تۇتقاي سېنى!
جاللاتلارنىڭ بىرى قولدىكى چوقماق بىلەن ئۇنىڭ
كاللىسىغا بىرنى ئۇرۇۋېدى. ئۇنىڭ ئۈنى بىردىنلا ئوچتى - دە،
بەددىنى لاكاسلاپ، بېشى ساڭگىلاپ قالدى. شۇنداق بولسىمۇ
ئۇنىڭ جانىمىز گەۋدىسىنى جاللاتلار سۆرۈپ ئېلىپ مېڭىشتى.
ئۇلارنى ئاخىرى مويىتۇڭمىزغا ئېلىپ كېلىشتى.
شەبگەردىلەر، مېرەپنىڭ خىزمەتچىلىرى، بەدۋلەتنىڭ
كۆزەتچىلىرى ئۆلتۈرۈلىدىغان مەھبۇسلار بىلەن جاللاتلارنى
قورشاپ ئورۇپىلىشتى.

مېرەپ ئاتنىڭ ئۈستىدىن چۈشمەستىن قورشىۋېلىنغان
توپنىڭ ئوتتۇرىسىنى بىر ئايلىنىپ چىقتى ۋە شۇنىڭدىن كېيىن
بەدۋلەتنىڭ پەرمانىنى يېنىدىن چىقىرىپ كۆزىگە سۈرتتى - دە،
ئاندىن يەنە سەللىسىنىڭ قېتىغا قىستۇرۇۋالدى. شۇنىڭدىن كېيىن
ئۇ بەدۋلەت ئۆلتۈرىدىغان ئەينەكلىك ساراينىڭ دېرىزىسىگە
قاراپ قويۇپ، پېشىنى ئېگىپ تازىم قىلدى.

مىرشەپ ئىككى قولىنى يۇقىرى كۆتۈرۈپ مەھسۇسار بىلەن توپلانغان خالايقىنى ئەمىر ئىسلام جانابى ئالىيلىرىنىڭ ھەققىگە دۇئا قىلىشقا ئۈندىدى. باش جاللات ئالىقىنى كەڭ يېيىپ ئاسمانغا كۆتۈردى. ئۇنىڭ كەينىدىن قالغان جاللاتلار بىلەن كۆزەتچىلەرمۇ ئالىقانىلىرىنى يايىدى. باش جاللات دۇئا ئوقۇشقا باشلىدى:

— ئەمىر ئىسلام بەدۋەت جانابى ئالىيلىرىغا ئاللاتائالا پەرۋەردىگارنىڭ رەھىمىتى ياغقاي. غالىب ئىسلام قوشۇنى مەڭگۈ نۇسرەت قۇچقاي! قولىدىكى ئىسلام قىلىچى ئۆتكۈز بولغاي! غازاتلىرى غەلبىلىك بولغاي! ئۇل زاتى مۇبارەككە قەست قىلغان دۈشمەنلىرى گۇمران بولۇپ چىرىپ كەتكەي، ئامىن!

ھەممىسى قوللىرىنى كۆتۈرۈپ، باش جاللاتنىڭ دۇئاسىنى داۋاملاشتۇردى:

— ئامىن! ئىلاھا ئامىن! ئەمىر ئىسلام جانابى ئالىيلىرى جاھانگىر بولغاي! ئىسلام قىلىچى ئۆتكۈز ۋە سەپەرلىرى خەتەرسىز بولغاي. شاھىي مەردان ھەزرىتى ئەلىنىڭ كەمەر-لىرىنى باغلىغاي! ئامىن، يارەببىلئالەمىن!

مىرشەپ بۇيرۇق بەرگەندەك قىلىپ قولىنى شىلتىدى. ئاۋۋال ئىككى جاللات سېلىم ساتارچىنى ئازگالغا يېقىن ئېلىپ كەلدى. بىر جاللات سېلىم ساتارچىنى ئۇرۇپ يېقىتقاندىن كېيىن ئۈستىگە مەنىۋىيلىق، ئۇنىڭ يەلكىسىدىن تۇتتى - دە، ئاغزىنى قارا پاتقاققا مىلاپ تۇرۇپ بېشىنى بېسىپ تۇردى. سەبەندىلىك شەبگەردىلەر ئۇنى بېلىدىن ئاياغلىرىغىچە بەرگە نىقتاپ بېسىپ تۇرۇشتى.

ئىككىنچى جاللات بېلىگە ئېسىۋالغان يېڭىسار پىچىقىنى

غىلىپىدىن سۇغۇرۇۋالدى. پىچاق ئانچە يوغان ئەمەس ئىدى. سېپىدىن تىغىنىڭ ئۇچىغىچە بىر غېرىچلا كېلەتتى. بۇ پىچاق ئىنچىكە ۋە ئىككى بىسلىق ئىدى. جاللات: «قالۇئىنئاللاھى ۋە ئىنئائىلەيھى راجىئۇن!» دېدى - دە، بۇ پىچاقنى سېلىم ساتارچىنىڭ بويىنىنىڭ بىر يېنىدىن - قۇلىقىنىڭ تۈۋىگە يېقىن بولغان جايىدىن سېپىنىڭ تۈۋىگىچە تىقتى. ئاندىن ئۇنى بىر تولغىغاندىن كېيىن، سۇغۇرۇۋالدى ۋە قانىغا يويالغان بۇ پىچاقنى سېلىم ساتارچىنىڭ كىيىمىگە سۈرتۈپ، يەنە غىلىپىغا سېلىۋالدى. قاراقان مەھبۇسنىڭ كېسىلگەن بوغۇزىدىن ئېتىلىپ چىقتى ۋە ئازگالىنىڭ ئىچىگە قاراپ ئېقىشقا باشلىدى.

باشقا ئىككىسىنىمۇ شۇ تەرىقىدە بوغۇزلاشتى. ئەمما، ئۈچىنچى مەھبۇس - قارى شاھمەردان بايامقى بېشىغا قاتتىق ئۇرۇلغان چويۇن چوقماقنىڭ زەربىسىدە ئاللىقاچانلا ئۆلۈپ بولغانىدى. شۇڭا، ئۇنىڭ بوغۇزىدىن قان ئازراق ئاقتى ۋە دەررۇ توختىدى.

مىرشەپ خالايسىقنى ئەمىر ئىسلام - بەدۆلەت جانابى ئالىملىرىنىڭ ھەقىقەتگە يەنە بىر قېتىم دۇئا قىلدۇرغاندىن كېيىن، شەبگەردىلەر توپى بىلەن ئاقساراي تەرەپكە كەتتى. خالايسىق ئۆلتۈرۈلگەنلەرنىڭ گەۋدىسى ياتقان جايغا يېقىن باردى. سېلىم ساتارچى بىلەن ھېلىم داپەندىنىڭ گەۋدىلىرى تېخىچىلا سەكرەپ، دېرىلدەپ تۇراتتى. قارى شاھمەرداننىڭ گەۋدىسى بولسا جىم ياتاتتى.

بۇ ئېچىنىشلىق پاجىئەنى باياتىن كۆرۈپ تۇرغان بىر يىگىت يېنىدىكى بىر مويىسىپىت ئادەمنىڭ:

— ھەي ئىسىت! تۆھمەت قۇربانلىرى، ئەجەب

بىئەجەل كېتىشتىڭ! — دەپ پىچىرلىغىنىنى ئاڭلاپ قالدى — دە، ئاستا ھېلىقى ئادەمنىڭ يېنىغا سۈرۈلۈپ باردى ۋە قۇلىقىغا — ئاكا، بۇلار كىملىرى؟ قانداق قىلىپ نۆھمىن قۇربانلىرى بولۇپ كەتتى؟ — دەپ پىچىرلىدى.

— تىنىچ! — ھېلىقى مويىسىپىت ئەتراپىغا بىر قارىۋەت كەندىن كېيىن توپنىڭ ئىچىدىن ئاستا سۇغۇرۇلۇپ چىقتى — دە، ھېلىقى يىڭىتكە كەينىدىن ماڭ دېگەندەك ئىشارەت قىلىپ قويۇپلا، ئالدى — كەينىگە قارىماستىن ياۋاغ ① تەرەپكە يول ئالدى، ئۇلار بىرى-ئالدىدا، بىرى كەينىدە بولۇپ سوڭىدىشىپ مېڭىپ تۈمەن بويىغا كېلىشتى. ھېلىقى مويىسىپىت ئادەم بىر مەجۇنتالنىڭ تۈۋىدە زوڭزىيىپ ئولتۇردى ۋە ئوچۇملىرى بىلەن سۈنى ئېلىپ يۈزىنى ئالدىرىماي يۇيىدى. ھېلىقى يىڭىشمۇ ئۇنىڭ قېشىغا كېلىپ ئولتۇردى.

— ئوڭام، كونسىلار: «كۈندۈزى گەپ قىلساڭ ئەتراپىڭغا باق، كېچىسى گەپ قىلساڭ قۇلاقنى قۇلاققا ياق» دەپتىكەن. بەدۈلەتنىڭ خۇپىيىلىرى ② ماڭدامدا بىر ئۇچراپ تۇرىدۇ. شۇڭا، بايا جاۋاب بېرىشكە ئەپسىز بولۇپ قالدى. خوش، ئۆزۈڭ كىم بولىسەن؟ ئەدىن كەلدىڭ؟ — دەپ ھېلىقى مويىسىپىت سۆز باشلىدى.

— مەن تۇرپان تۇيۇقلۇق سەيدۇللا بولمەن. قەشقەردىكى خانلىق مەدرىسىدە ئوقۇغىلى كەلدىم. كېلىپلا بۇ پاجىئەنى كۆردۈم. چۈشىنەلمىدىمكى، بۇ ئادەملەر كىملىرى؟ كانتۇ ① ئەمەستۇ؟ مەگەر كىم، ئۇلار كانتۇ بولمىغان بولسا، نېمە ئۈچۈن ① ياۋاغ — قەشقەر شەھرىنىڭ شىمالىدىكى بىر قوۋۇقنىڭ نامى. ھازىرمۇ ياۋاغ دېيىلىدۇ.

② خۇپىيە — مەخپىي ساقچى، مارقىچى.

ئۆلۈمگە بۇيرۇلدى؟ قانداق قىلىپ تۆھمەتنىڭ قۇربانلىرى بولۇپ قېلىشتى؟

— قارىسام، ئۆزۈڭمىغۇ بولىدىغان يىگىتتەك قىلىپسەن. بولمىسا، مەدرىسىڭدە ھوللاڭدىن ساۋقىڭنى ئالماي، بۇ ئەشلارنىڭ ئۇچۇر - بۇجۇرىنى بىلمەكچى بولۇپ يۈرمىگەن بولاتتىڭ! خەير، بۇ سىرنى ئوقۇپ قالساڭ يامىنى بولماس. ئەمما، ئاغزىڭغا پەخەس بول. يۈچۈن ئادەملەرنىڭ ئالدىدا تېلىڭنى چايناپ يۈرمىگىن. تىلىڭ بېشىڭغا چىقىمىسۇن يەنە! ھېلىقى مويىسىپت ئەتراپىدا يۈچۈن ئادەملەرنىڭ يوق ئىكەنلىكىگە جەزم قىلغاندىن كېيىن، سۆزىنى باشلىدى:

— بەدۋلەتنى تىللاپ، قارغىغان مەھبۇس قەشقەرنىڭ داڭلىق بوز يىگىتلىرىدىن بولغان قارى شاھمەردان دېگەن كىشى بولىدۇ. قالغان ئىككىسىنىڭ بىرى سېلىم ساتارچى، يەنە بىرى ھېلىم داپەندە بولىدۇ. بۇ ئۈچى ئەسلىدە بەدۋلەتنىڭ ھەمسۆھبەتلىرى ئىدى. بەدۋلەتنىڭ داستىخاننى ئۇلارسىز ئېچىلماس، بەزمىسى ئۇلارسىز قىزماس ئىدى. بىراق، بۇجاندا ۋارلار ئېغىزدىن كەتكەن! سېلىم ساتارچى بىلەن ھېلىم داپەندە بەدۋلەتنىڭ بىر بەزمىسىدە غەيۋەتكە ئارىلىشىپ قالغانلىقتىن، «ئەمىر ئىسلامغا تىل تەگكۈزگەن» دېگەن بەتنام بىلەن ئۆلتۈرۈلدى.

— قانداق غەيۋەتكەن ئۇ؟

— ئۇكام سەن مۇھەممەت موللام دېگەن مۇقامچىنى ئاڭلىمىغان بولساڭ كېرەك. ئۇ ئادەم بىلەن بۈگۈن ئۆلتۈرۈلگەن سېلىم ساتارچى ۋە ھېلىم داپەندە قوشۇلۇپ «ئۈچ مۇغەننەچى»

① كانتۇ — تۇرپان شۆبىسىدە ئوغرى، قاراچى دېگەن مەنىنى بىلدۈرىدۇ.

دەپ نامى چىققان. بىر كۈنى، ئۇلار بەدۋلەتنىڭ ھەزىمىدە ساز چېلىپ كەچ قالىدۇ. ئاخشىمى ئوردىدا قونۇپ قالىدۇ. ئۇلارنىڭ قىلىشقان پارىكىنى بۇلارنى كۆزەلمەي يۈرگەن يەنە بىر مۇغەنەچى ئاڭلاپ قالىدۇ. ئاڭلىشىمچە، ئۇلار بەدۋلەتنى «بەچچىۋاز» دېيىشكەنىكەن. ئەتىسى بۇ گەپ بەدۋلەتنىڭ قولىغا ھېلىقى مۇغەنەچى ئارقىلىق ئېقىتىماي - تېمىتماي يەتكۈزۈلۈپتۇ. بەدۋلەتنى بۇ ئۈچىنى راسا سىياسەتكە تارتماقچى بولۇپتۇ - يۈ، ئەمما بۇ ئىشنى كېيىنگە قالدۇرۇپتۇ. ئۆزلىرىنىڭ تىرىك قېلىشىغا كۆزى يەتمىگەن مۇھەممەت موللام سېلىم ساتارچى بىلەن ھېلىم داپەندىگە تاغ ئارقىسىغا ئۆتۈپ كېتىشنى تەكلىپ قىلىپتۇ. ئەمما بۇ ئىككىسى بەدۋلەتنىڭ غەزىپىنى سەل چاغلاپ، تاغ ئارقىسىغا ئۆتۈپ كېتىشىگە ئۇنىماپتۇ. شۇنىڭ بىلەن مۇھەممەت موللام ئۆزى يالغۇز يۈرتىنى تەرك ئېتىپ، ئىلى تەرەپلىرىگە كېتىپتۇ. بۇ ئىككى بىچارە بولسا، بىر مەزگىل ئۆتكەندىن كېيىن، بەدۋلەتنىڭ خۇپىيەلىرى تەرىپىدىن تۇتۇلۇپ زىندانغا تاشلاندى. بۈگۈن مانا ئۇزۇك كۆردۈڭ. بىئەجەل ئۆلتۈرۈلدى.

— ئەمىسە، ئاۋۇ قارى شاھمەردىنىڭز نېمىشقا ئۆلتۈرۈلدى؟
 — قارى شاھمەردان گەپكە ئۈستىلىقتا داڭق چىقارغان. بىراق، ئۇمۇ ئېغىزدىن كەتكەن. بەدۋلەتنىڭ چىشىغا تېگىپ قويۇپ، مانا بۈگۈن مويىتۇڭزىدا بوغۇزلاندى.
 — چىشىغا قانداق تېگىپتۇ؟

— قارى شاھمەردان گەپتە يولى كېلىپ قالسا، بەدۋلەت تۇرماق، دادىسىنىمۇ ئاياپ ئۆلتۈرمايدىغان تۈز سۆزلۈك بىر بىگىت ئىدى.

— بىر كۈنى، — دېدى مويىسىپت سۆزىنى داۋاملاشتۇرۇپ، — بەدۋلەتنىڭ ئەكابر - ئەشرەبلىرى قاتناشقان بىر بەزمىسىدە ئۇ «ئامبال تەنىپىدىن قورقىدۇ» دېگەن بىر لەتىپىنى

سۆزلەپ بېرىدۇ. بۇ لەتسپە مانجۇلار زامانىسىدىكى بىر خان ئامبال توغرۇلۇق توقۇلغان لەتسپە بولۇپ، ئۇنىڭ «كۆۋرۈك ئاستىدا يېتىپ ئات ئۈرۈكتەن ئامبال»^① دېگەن لەتسپى بار ئىكەن. بەدۆلەت بۇنى ئاڭلاپ «ماڭا دارتمىلىدى» دەپ قاتتىق خاپا بولىدۇ. ئەسلىدە، بەدۆلەتنىڭ بېشىدىمۇ ئىككى - ئۈچ يەردە چېچەكنىڭ ئىزى بولۇپ، چاچ چىقىمىغانىكەن. ئۇنىڭ ئۈستىگە، بەدۆلەتنىڭمۇ تەتەي ئاغىچىسى بار ئەمەسمىدى؟ بەزمە تۈگەپ، دۇئادىن كېيىن، بەدۆلەت بىر مەھرەمىگە ئىشارەت قىلىپ قويدۇ. ھېلىقى مەھرەم قېلىن پاختىلىق كۇلاغا ئورالغان قازاندىك بىر سەللىنى ئېلىپ كېلىپ، ئۇنى قارى شاھمەرداننىڭ بېشىغا كىيگۈزۈپ قويدۇ. بەدۆلەت يەنە بىر ئىشارەت قىلىدۇ، شۇنىڭ بىلەن يەنە بىر مەھرەمى چەمى قېلىن، ئېغىرلىقى ئون ئىككى چىڭ كېلىدىغان كەشنى ئېلىپ كېلىپ قارى شاھمەرداننىڭ پۇتىغا كىيىدۈرۈپ قويدۇ. ھېلىقى كەشنىڭ پاشىنىسى بىر غېرىچ، ئۆزى ئۇچلۇق بولۇپ، پۇتىنىڭ ئۇچى يەرگە تەگمىگۈدەك دەرىجىدە چوڭ ئىكەن. شۇندىن كېيىن، بەدۆلەت قارى شاھمەردانغا كېتىشكە ئىجازەت بېرىدۇ. ئۇنىڭدىن بۇرۇنراق بازار - گۈزەرلەرگە جاكارچى چىقىرىلغانىكەن. جاكارچىلار: «ئەمىر ئىسلام - بەدۆلەت جانابى ئالىيلىرى قارى شاھمەردانغا سوۋغاتى مېھرىبانلىق قىلدى. ئۇ ھازىر كوچا - كوچىلاردا يۈرۈپ، جانابى ئالىيلىرىنىڭ مۇبارەك ئىنئامىنى خەلقى ئالەمگە نامايەندە قىلماقچى. كىمەركىم قارى شاھمەرداننى پاراڭغا تۇتۇپ ياكى دۈكىنىغا كىرگۈزۈپ، خالايمىقى ئۇل مۇبارەك سوۋغىتى ئىنئامىنى كۆرۈش پۇرسىتىدىن غايىل قىلسا، قاتتىق جازاغا تارتىلىدۇ!» دەپ جاكارلايدۇ. قارى

① «كۆۋرۈك ئاستىدا يېتىپ ئات ئۈرۈكتەن ئامبال» - قەشقەر خان ئامبىلى كۆيىڭنى كۆرسىتىدۇ. ئاز بولغانلىقتىن كىشىلەر ئۇنى شۇنداق دەپ ئاتىغان. ئۇ 1865 - يىلى 8 - ئايدا ئۆزىنى پارتلىتىپ ئۆلتۈرۈۋالغانىدى.

شاھمەردان بۇ ئىشتىن بىخەۋەر بازارغا چىقىدۇ. ئۇ كىمىنىڭلا قېشىغا بارسا، شۇ كىشى قىلمۇئاتقان ئىش - ئوقىمىنى تاشلاپ بەدەر قاچىدۇ. بىرەرگە گەپ قىلسا، يۈزىنى بۇراپ، تەتۈر قاراپ تۇرۇۋالىدۇ. ئۇ كىشىلەردىن: «ۋاي، مەن موخو بولدۇممۇ؟» دەپ سورىسا، ئۇلار تەتۈر قارىۋېلىپ جاۋاب بەرمەيدۇ. شۇنداق قىلىپ، شۇنچە ئاسىمنى كەڭ تەشقىردە قارى شاھمەردانغا كىرىدىغانغا تۆشۈك، دەسسەيدىغانغا يەر چىقماي قالىدۇ. ئاخىرى ئۇ: «ئالسىڭىز كەڭ ياراتتىڭ، زامانەڭنى تار، ئىتىلىرىڭنى ھۈر ياراتتىڭ، مۈشۈكۈڭنى خار» دەپ قوشاق توقۇپ، شۇ ماڭغانچە، سەرگەردان بولۇپ، خوتەنگە بېشىنى ئېلىپ چىقىپ كېتىدۇ. بۇ ۋەقەدىن خەۋەر تاپقان نىياز ھېكىمبەگ «ئەمىر ئىسلام سىزگە چاقچاق قىلىپتۇ» دەپ ئۇنى ئالداپ تۇتۇۋېلىپ، قەشقەرگە - بەدۆلەتنىڭ ئالدىغا ئەۋەتىپ بېرىدۇ. ئۇزاق ئۆتمەي، بەدۆلەت ئۇنىمۇ «ئەمىر ئىسلامغا تىل تەگكۈزدى» دېگەن بەئىنام بىلەن زىندانغا تاشلايدۇ. مانا بۈگۈن ئۇ بىئەجەل نايۇت بولدى. بۇنى ئۆزۈڭ كۆردۈڭ.

— ئىلاھىم، ناھەق خۇن تۆككۈچىنىڭ گۆرىنى دوزاخ قىلغىسەن! — دېدى ھېلىقى ياش يىگىت بۇ پاراڭنى ئاڭلاپ بولغاندىن كېيىن، — بۇ يەردە ئىنساپ قېنى؟ ئادالەت قېنى؟ — ھەي ئىنىم، ساددا ئىكەنسەن. ئىنساپ - موللىلارنىڭ ئېغىزىدا، ئادالەت - شەبگەردىلەرنىڭ سەبەندىسىدە قالدى. بەدۆلەت كىشىلەر ئارىسىدىكى نارازىلىقلارنى بېسىش ئۈچۈن، مەخسۇس گەپ - سۆزلەرنى ئاڭلاپ، خاتىرىلەپ تۇرىدىغان خۇپىيىلەرنى ئورۇنلاشتۇردى. بەدۆلەت شۇلارنىڭ ياردىمى بىلەن پۈتۈن ئەلنى ئىدارە قىلماقتا. شۇڭا، ئۇنى ھەممىسىلا ئۆزىنىڭ يېنىدا ھازىر تۇرغاندەك بىلىدۇ، ئىجازەتسىز بىر ئىشقا قەدەم قويۇشقا جۈرئەت قىلىشالمايدۇ. موللىلار، مۇپتىلار بەدۆلەتنىڭ پۈتۈن يامان ئىشلىرىنى تەخىرىسىز «يىسراق - يېقىندۇ»،

«كېچە - كۈندۈز دۇر» دېيىشىپ، پەتىۋالار بىلەن تەھىقلاپ بېرىشىدۇ. بۇ خۇددى بۇرىنىڭ توشقانغا «قوينى سەن يېدىڭ!» دەپ تۆھمەت قىلغىنىدەك بىر ئىش دېمەسەن!

— بۇ ئىش قانداق بولغانىكەن؟

— بۇرۇن بىر تاغلىق يېزىدا بىر ئوۋچى ئۆتكەنىكەن، — دەپ سۆز باشلىدى ھېلىقى مويىسىپت، — بىر كۈنى ئوۋچىنىڭ قوينى تۇيۇقسىزدىن يوقاپ كېتىپ، ئىز - دېرىكىنى قىلالماپتۇ. ئۇ قاتتىق غەزەپلىنىپ جاڭگال ئەھلىگە: «قويۇم يوقاپ كەتتى. قايسىڭ يەپ كېتىشكەن بولساڭ، دەرھال ئىقرار قىلىش، بولمىسا، ھەممىڭنىڭ ئەدىبىنى بېرىمەن!» دەپ تەھدىت سايپتۇ.

بۇ خەۋەرنى ئاڭلىغان بۆرە، تۈلكە قاتارلىق ھايۋانلار ئوۋچىنىڭ غەزىپىگە ئۇچراپ كېتىشتىن قورقۇپتۇ. ئەنسى تۈلكە بۆرە بىلەن تىلىنى بىر قىلىۋېلىپ، جاڭگال ئەھلىگە:

— ئەتە بۆرە بېگىمنىڭ ھۇزۇرىغا يىغىلىڭلار! مۇھىم كېڭەش بار! — دەپ جاكارلاپتۇ.

كېڭەشتە تۈلكە بۆرە بەگنى سۆزگە تەكلىپ قىلىپتۇ. ئىككى كۆزى قانغا تولغان، ئاغزى - بۇرنى قان يۇقى بۆرە كانىنى قىرىپ قويغاندىن كېيىن:

— خالايق! ئاڭلىنىدىم دېمەڭلار! ئوۋچى خوجامنىڭ بىر قوينى يىتىپ كېتىپتۇ. كىم يېگەن بولسا ياكى يېگۈچىنى كۆرگەنلەر بولسا مەلۇم قىلسۇن. بولمىسا، ھەممىمىز ئوۋچى خوجامنىڭ غەزىپىگە ئۇچراپ كېتىپ قالمىمىز! — دەپتۇ ۋە ئارقىدىنلا سورۇن ئەھلىگە بىر قۇر سەپسىلىپ قارىۋەتكەندىن كېيىن، ئاغزى - بۇرنىدىكى قان يۇقىنى بىر يالىۋېتىپ:

— مەن ئۇ قوينى يېمىدىم ھەم يېگۈچىنى كۆرمىدىم! — دەپتۇ.

— مەنىمۇ شۇنداق، — دەپتۇ تۈلكە مۇغەمبەرلىك قىلىپ تۇرۇپ، — قوينى مەن يېمىدىم ھەم يېگۈچىنى كۆرمىدىم. — مەنىمۇ يېمىدىم، — دەپ ئۆزىنى ئاقلاپتۇ مولۇن. — مەن ھەم شۇ! — دەپتۇ سۆسەر.

شۇنداق قىلىپ، گۆشخور ھايۋانلارنىڭ بىرىمۇ قوينى يېگەنلىكىنى ئىنقىرار قىلىشماي، ئۆزلىرىنى بىر چەتكە ئاپتۇ. ئاندىن كېيىن، ئوتخور ھايۋانلارمۇ ھەر خىل سەۋەبلەرنى تېپىشىپ سۆزلەپ، ئۆزلىرىنى ھېچنېمە كۆرمىگەنگە چىقىرىپ، ياقىغا چىقىپ تۇرۇپتۇ.

ئەڭ ئاخىرىدا سۆزلىمىگەن ئۇزۇن قۇلاق، قورقۇنچاق توشقانلا قاپتۇ. ئۇ بىچارە بۈگۈنكى كېڭەشنىڭ مەقسىتىنىمۇ تۈزۈۈكرەك چۈشەنمەيدىكەن. ئۇنىڭ پۈتۈن ئەس — يادى «بۆرە مېنى يەپ قويازمۇ؟» دېگەن جان قايغۇسىدا ئىكەن.

— ھە! ئۇزۇن قۇلاق! ھەممەيلەن ئۆز گېپىنى دەپ بولدى. سەن نېمىشقا كۆزلىرىڭنى چەكچەيتىپ، قۇلاقلىرىڭنى دىڭگايىتىپ، بىر بۇلۇڭغا كىرىپلا كەتتىڭ؟ — دەپ سوراپتۇ تۈلكە بىردىنلا قىستاپ.

توشقان بىچارە «ئەمدى مېنى يېۋېتىدىغان بولدى» دەپ تېخىمۇ قورقۇپ كېتىپ، تىلى كالۋالىشىپ، گەپ قىلالماي قاپتۇ.

شۇ چاغدا تېكەباينىڭ رەھىمى كېلىپ، ساقاللىرىنى ئىتىرىتىپ تۇرۇپ، توشقاننىڭ يېنىغا كېلىپتۇ — دە، مۇڭگۈزى بىلەن توشقاننىڭ بېقىمىغا ئاستا تۇرتۇپتۇ ۋە ئۇنىڭ قۇلىقىغا شۇرلاپ ئەقىل ئۆگىتىپتۇ:

— ھەي نادان ئۇزۇن قۇلاق! ھەممىسى بىر سەۋەب كۆرسىتىپ ئۆزلىرىنى ئاقلاپ قۇتۇلۇشتى. بۇنداق قورقۇپ جىم

ئولتۇرساڭ، ئاخىر بۇ تۆھمەت ساڭا توقۇلۇپ قالىدۇ. سېنىڭ
گۆش يېمەيدىغانلىقىڭنى ھەممىسى بىلىشىدۇ، مۇشۇ سەۋەب
بىلەن ئۆزۈڭنى ئاقلا! قوينى گۆشخور ھايۋانلار يېگەندۇر،
دېگىن!

بىچارە توشقان تىترەپ - قاقشاپ ئەمدى ئېغىز ئاچاي
دېيىشىگە:

— ھەي، ئۇزۇن قۇلاق! خۇدۇكسىنىپ ئۈنچىقىمىغىنىڭغا
قارىغاندا، قوينى سەن يېگەن ئوخشىماسەن؟ ئېيتە! — دېگەن
بۇرنىڭ دەھشەتلىك ئۈنى پۈتۈن جاڭگالنى تىترەتۈپتۇ.
توشقان ھوشىنى يوقىتىپ، تېخىمۇ مەڭدەپ تۇرۇپ قاپتۇ.
— راست، راست! — دېيىشىپتۇ كۆپلىگەن ھايۋانلار
بۇرنىڭ گېپىنى قۇۋۋەتلەپ ۋە پالاكەتنىڭ ئۆز بېشىدىن
يىراقلاپ كېتىۋاتقانلىقىنى ھېس قىلىپ، — قوينى چوقۇم
توشقان يېگەن! بولمىسا، ئۇ مۇنداق تىلىنى چايناپ
ئولتۇرامتى!

— قېنى، ئېيتە! — دەپتۇ بۇرە تېخىمۇ غالجىرلىشىپ.
— بولماسەن، گومۇش! — دەپتۇ تۈلكە توشقانى
تېخىمۇ ئالدىرىتىپ.

— ئەمدى ئىقرار قىلمىساڭ زادى بولىدى، توشقانجان،
دەۋەتكىن، سېنى دەپ ھەممىمىز بالاغا قالمىلى!

دەپتۇ باشقا ھايۋانلار سالا - سۇلھ قىلىشىپ.
بۇ ئادالەتسىزلىكنى كۆرۈپ يۈرنىكى ئېچىشىپ تۇرالماي
قالغان تېكە باي شۇنچە جامائەتنىڭ توشقاننىڭ گۆش
يېمەي ئوت يەيدىغانلىقىنى بىلىپ تۇرۇپمۇ، ھەقىقەتكە
كۆز يۇمغانلىقىنى، توشقاننىڭ قازاپ تۇرۇپ تۆھمەتنىڭ
قۇربانى بولۇپ كېتىۋاتقانلىقىنى كۆرۈپ، غەزەپلىنىپ
كېتىپتۇ - يۇ، ئەمما، ئوتتۇرىغا سەكرەپ چىقالماپتۇ.
چۈنكى ئۆيىدە خوتۇنى ئۆشكىخان يېڭى تۇغۇتلۇق ئىكەن،

ئوغلاقچانلار يىغلاپ قالغانىكەن. شۇڭا، ئۇ ئۆزىنىڭ ھەقىقەتتىكى ياقلايمەن دەپ، ئوتتۇرىغا دوڭغىسىپ چىقىپ قېلىشىدىن، ئائىلىسىگە بىرەر پالاكەت يېتىپ قېلىشىدىن ئەنسىرەپ ئىلاجىسىز جىم تۇرۇپتۇ.

بۇ چاغدا توشقانمۇ جان قايغۇسىدا ھوشىنى تېپىپتۇ، غەيرەتلىنىپ ئۆزىنى ئاقلىماقچى بولۇپتۇ. لېكىن، ئۇ ئەمدىلا ئېغىز ئاچاي دەپ تۇرۇشىغا، بۆرىنىڭ دەھشەت بىلەن ھومىيىپ پارقىراپ كەتكەن قانخور كۆزلىرىنى كۆرۈپ قاپتۇ - دە، قورققىنىدىن لاسىمدە بوشاپ كېتىپتۇ، ئاغزىدىن بولسا، دېمەكچى بولغان سۆزىنىڭ ئەكسى چىقىپتۇ.

— قوبىي مە... مە... مەن يې... يې... يېدىم.

شۇنداق قىلىپ، توشقان قورقۇنچاقلىقىنىڭ كاساپىتىدىن، ياۋۇز بۆرىنىڭ تۆھمىتىنىڭ ئېچىمىشلىق قۇربانى بولۇپ كېتىپتۇ...

كىشىلەر بايامقى پاجىئەنى ئۇنتۇپ قېلىشقانىدەك، يەنىلا ئۆزلىرىنىڭ ئىش - ئوقەتلىرى بىلەن مەشغۇل بولۇ- شۇۋاتاتتى. مويىنىمۇ ھېلىقى يىڭىت بىلەن خوشلىشىپ، تۆشۈك دەرۋازىسى تەرەپكە قاراپ كەتتى. تۈرلۈك يېمىش ۋە تاتلىق - تۈرۈمىلەرنى ساتقۇچى يۈزلىگەن ئادەملەر ھېيتگاھ مەيدانىغا قاراپ يۈگۈرۈشۈپ كېتىۋاتاتتى. ئۇلار ھېيتگاھقا يېقىن كۈچلاردا، دوڭمۇشلاردا قوللىرىدا ئۆزلىرىنىڭ ساتىدىغان نەرسىلىرىنى جايغا باشقىلاردىن ئىلگىرى بېرىۋېلىش ئۈچۈن، بىر - بىرىنى ئىتتىرىشىپ، يېقىتىپ - چەبىلىشىپ، ئۆلەر - تىرىلىشىگە باقمىي، يۈگۈرۈشۈۋاتاتتى.

مەيداندا ئۇششاق تىنچارەتچىلەر مانا مۇشۇنداق

ئوپۇر - ئوپۇر بولۇشۇۋاتقاندا، ئاقساراينىڭ كۆۋرۈكىدە ئەمىر ئىسلام، بەدۆلەن جانابى ئالىيلارنىڭ رۇخسىتى بويىچە ئۆيلىرىگە قايتىشقا مەنەسپىدارلار پەيدا بولۇشتى. بۇ مەنەسپىدارلارنىڭ قارىشى كۆرۈنەر - كۆرۈنمەستىنلا، خوجايىنلىرىنى ساقلاپ تۇرۇشقا چاكارلىرى ئاقساراينى يىتىلىشىپ ھېچنېمىگە قارىماستىن ئاقساراينىڭ ئالدىغا قاراپ يۈگۈرۈشتى، مەنەسپىدارلارمۇ ھەممىدىن بۇرۇن قايتىشقا ئالدىراپ، بىر - بىرلىرىنى ئىتتىرىشىپ، پۇتلىرىغا ئورنىتىپ قالغان تونلىرىنىڭ ئېتەك - پەشلىرىگە دەسسەشىپ، ئۆز ئاتلىرىغا قاراپ يۈگۈرۈشتى. بۇ مەنەسپىدارلارنىڭ ھەرقايسىسىنىڭ ئۆزلىرىگە چۈشلۈك مەنەسپ - ئۇنۋانى، دەرىجە - نىشانلىرى بار ئىدى. شۇڭا، دەرىجىسى چوڭلىرى ئۆزىدىن تۆۋەنرەكلىرىنىڭ كەينىدە قېلىشىنى خالىمايتتى.

مەنەسپىدارلارنىڭ ئاۋۋال يېتىپ بارغانلىرى ئۆز ئېتىغا مېنىشى بىلەنلا، باشقا ئاتلىقلاردىن ئۆتۈپ كېتىش ئۈچۈن، قولىدىكى قامچىسى بىلەن يېنىدىكى ئاتلارنىڭ كالا - باشلىرىغا ئۇرۇشقا باشلايتتى. ئاتلار قامچىنىڭ زەربىسىدىن ئالدى پۇتلىرىنى كۆتۈرۈپ سەكرەپ كېتەتتى، بەزىدە بۇ قامچىلار ئادەملەرگىمۇ تېگىپ كېتەتتى. بۇنداق ئالا - توپىلاڭدا مەنەسپىدارلار بىلەن تىجارەتچىلەر ئارىلىشىپ كېتىپ، تىجارەتچىلەرنىڭ بېشىدىكى قوللىنىدىكى ۋە ئالدىدا تۇرغان پەتنۇس، نەۋەگىلەردىكى تىزىقلىق نەرسىلىرى ئۆرۈلۈپ كېتىپ، مەنەسپىدارلارنىڭ ئاياغ - ئاستىدا قېلىپ كېتەتتى. تىجارەتچىلەر بۇ مەنەسپىدارلارنى ئارقىسىدىن

تېللاپ، قارغاپ، يەرگە چېچىلغان نەرسىلىرىنى تېرىپ،
توپا - چاڭلىرىنى يەڭلىرى بىلەن ئېرتىپ، تاغزى بىلەن
پۈۈلەپ، ئۇلارنى يېڭىباشتىن پەتنۇس ۋە تەۋەڭلىرىگە
سېلىپ، خېرىدارلارنى چىللايتتى.

تىجارەتچىلەر تېخى ئورۇنلىشىپ بولمىغانىدى. يۇمىلاق
شەھەر كۆلىبىشى ① تەرەپتىن مەشكاپچىلار (سۇچىلار)
چىقىپ كېلىشتى. ئۇلارنىڭ ھەرقايسى يوغان ئىككى سوغا
ئارتىلغان ئېشەكلىرىنى ئالدىلىرىغا سېلىۋېلىپ: «خىخ! ۋۇ
قوتۇرا!» دېيىشىپ ھەيدەپ كېلىشۋاتاتتى.

ئېشەكلەر ئېگىز لىڭگىرچاقنىڭ ئۈستىگە توغرا قويۇل
غان يوغان بالداقنىڭ ئىككى ئۇچىغا ئېسىلغان يوغان
سوغىلار بىلەن تىجارەتچىلەر قاتارىغا كىرىپ كەلدى - دە،
ئۇلارنىڭ پەتنۇس، تەۋەڭلىرىنى ئىككىنچى رەت ئۆزۈپ
تاشلىدى.

قورسىقى ئېچىپ كەتكەن بىر يولۇچى زاسۋىپەزدىن قوينىڭ
بىر شىرىقىنى سېتىۋېلىپ، تازا ئىشتەي بىلەن غاجاپ
ئولتۇراتتى. سوغا ئارتىلغان بىر ئېشەك زاسۋىپەزنىڭ يېنىدىن
ئۆتۈۋېدى، ئوڭ تەرىپىدىكى سوغا مىس پەتنۇسقا تېگىپ
كېتىپ، ئۇنىڭدا تىزىقلىق تۇرغان كاللا - پاقالچاقلار يەرگە
چۈشۈپ كەتتى. زاسۋىپەز سۇچىنى قاچۇرۇپ قويماي دەپ،
بىر قولى بىلەن ئۇنىڭ ياقىسىدىن ئالدى - دە، يەنە
بىر قولى بىلەن يەردىكى توپىغا مىلىنىپ بەزەپ بولۇپ
كەتكەن كاللا - پاقالچاقلارنى يەزدىن ئېلىپ، چاپىنىنىڭ
پېشىگە سۈرتۈپ يىغىشقا باشلىدى....

① يۇمىلاق شەھەر كۆلىبىشى — شۇ چاغلاردا قەشقەر شەھىرىنى
ئىچىدىغان سۇ بىلەن تەمىنلەيدىغان چوڭ كۆلنىڭ نامى. بۇ كۆل
ھازىرمۇ بار.

نەزمە:

تۇرسەن رەزىل زالىم رەڭگىڭ قېچىپ،
بىز قالدۇق زۇلمىڭدا ئازاب چېكىپ،
ئارمانسىز بۇ دۇنيادىن ئۆتەر ئىدىم،
بىر قوشۇق قېنىڭنى مەن كەتسەم ئىچىپ.

— تاھجارق جۇلدىباي

بۇ نەزمەنىڭ يېزىقىدا بىر قانچە خاتالىق بار. مەسىلەن، "تۇرسەن رەزىل زالىم رەڭگىڭ قېچىپ" دېگەن سۆز بىر قانچە قېتىم ئوخشاشمىغان يېزىلغان. شۇنداقلا، "ئارمانسىز بۇ دۇنيادىن ئۆتەر ئىدىم" دېگەن سۆز بىر قانچە قېتىم ئوخشاشمىغان يېزىلغان. بۇ نەزمەنىڭ يېزىقىدا بىر قانچە خاتالىق بار. مەسىلەن، "تۇرسەن رەزىل زالىم رەڭگىڭ قېچىپ" دېگەن سۆز بىر قانچە قېتىم ئوخشاشمىغان يېزىلغان. شۇنداقلا، "ئارمانسىز بۇ دۇنيادىن ئۆتەر ئىدىم" دېگەن سۆز بىر قانچە قېتىم ئوخشاشمىغان يېزىلغان.

يەتتىنچى باب

ئەنگلىيە ئەلچىلىرى بەدۈلەتنىڭ ھۇزۇرىدا

مىلادى 1873 - يىلى ياز پەسلى.

ھىندىستاننىڭ كالكۇتتا شەھىرى، ھۆكۈمەت بىناسى،
ئىشك يېنىك چېكىلدى. ئىجازەت بېرىلگەندىن كېيىن،
ئاق بەرقۇت بىلەن قاپلانغان ئىشك يېنىك ئېچىلدى.
كاتىپ كۈمۈش پەتنۇستا «كىنتاۋۇر» ماركىلىق ۋىسكىدىن
بىر رومكا ۋە پېچەتلەنگەن بىر ئالاقىنى كۆتۈرۈپ كىردى -
دە، باش ۋالىي بارۇن نۇسبېرىگ جانابلىرىنىڭ ئۈستىلىگە
قويۇپ قويدى، كېيىن ئارقىچە مېڭىپ، بەرقۇت ئىشكىنى يېنىك
ياپتى - دە، چىقىپ كەتتى. بارۇن نۇسبېرىگ ۋىسكىنى
بىر ئوتلام ئوتلىغاندىن كېيىن، ئالاقىنى ئېچىپ كۆرۈشكە
باشلىدى:

«ھىندىستاندىكى گۆھەر ئوردىلىق چوڭ لورد» ①. ھىندىستان باش ۋالىسى، پادشاھلىق زوراغالىق مەھكىمىسىنىڭ زوراغالىسى بارون ② نۇسبىرىگ، توماس. جورج باللىن جانابلىرىغا:

ئەڭ ئالىي ئېھتىرام بىلدۈرۈش بىلەن بىتلە، بىزدىن سىز جانابلىرىغا مەلۇم بولغايدىكى، ئەنگلىيە پۇقراسى سىر توماس. دوگراس. فورسېت ئەپەندى بۈيۈك برىتانىيە ۋە ئېرلاندىيە كورۇلىۋاسى ۋېكتورىيە ئالىيلىرىغا دوكلات ئەۋەت كەننىكەن. پادشاھلىق زوراغالىق مەھكىمىسى ئويلىشىپ كۆرگەندىن كېيىن، سىر فورسېت ئەپەندىنىڭ قارىشىغا قوشۇلدى. ھازىر سىر فورسېت ئەپەندىنىڭ كورۇلىۋا ئالىيلىرىغا ئەۋەتكەن دوكلاتىنىڭ كۆپىنچىسىنى سىز ھۆرمەتلىك جانابقا ئەۋەتتۇق. ئىمكانىيەت يار بەرگەن دائىرە ئىچىدە ئويلىشىپ بىر تەرەپ قىلىشىڭىزنى ھەمدە بۇ ئىشنىڭ نەتىجىسىنى پادشاھلىق زوراغالىق مەھكىمىسىگە يوللىشىڭىزنى بۇيرۇيمىز.

بۈيۈك برىتانىيە ۋە ئېرلاندىيە پادشاھلىق زوراغالىق مەھكىمىسى. (تامغا)

كاتولىك كالىپندارى بويىچە 1869 - يىلى 6 - ئاينىڭ 25 - كۈنى»

باش ۋالىي نۇسبىرىگ ئالاقىنى ئوقۇپ بولغاندىن كېيىن، قىزىل سىر بىلەن پېچەتلەنگەن، يىپەك بوغۇچ بىلەن

① لورد — ئەنگلىيە پادشاھلىق جەمەتىنىڭ خىزمەت كۆرسەتكەن ئەمەلدارلارغا بېرىدىغان مەرتىۋە نامى. ئادەتتە مۇراسىم قىلىنىدۇ.

② قۇمۇللىق مەرتىۋە، دەرىجە نامى. 4 - دەرىجە.

چىرايلىق چىگىلگەن خەتنى قولغا ئالدى - دە، ئالماستىن كۆز قويۇلغان پىل چىشى ساپلىق خەنجىرى بىلەن بوغۇنچى كەستى ئاندىن خەتنى ئوقۇشقا باشلىدى:

«بۈيۈك بىرىتانىيە ۋە ئېرلاندىيە پادىشاھلىق زوراغالىق مەھكىمىسى خارچى ئىشلار ھەيئىتى ئارقىلىق كۆرۈلمۈ ئاللىبىرغا:

مەلۇم بولغاچكى، قارا قۇرۇم تاغلىرىنىڭ شىمالىدىكى دىنى بۇخارا،^① دەپ ئاتالغان قەشقەرگە بېرىپ سودا قىلىپ كەلگەن ھىندىستانلىق سودىگەرلەردىن ئوقۇشىمىزچە، بۇ ئۆلكىدە يېڭى، ئاجايىپ ئۆزگىرىشلەر يۈز بەرگەن. مانجۇلار ئۇ يەرلەردىن قوغلاپ چىقىرىلغان. قوقاندىن كەلگەن يېڭى بىر پادىشاھ تەختتە ئولتۇرغان. گەرچە پىچاقنىڭ بىسىدەك خەتەرلىك قارا قۇرۇم تاغلىرى بىلەن كۇتۇپلۇن تاغلىرىدىن بۇ چاغقىچە ئىنگىلىزلاردىن ھېچكىم ئۇ ئاققا ئۆتۈپ باقمىغان بولسىمۇ، ئەمما «ئالتە شەھەر» دەپ ئاتىلىدىغان بۇ ئەلدىكى خوتەن، سانجۇ ئەتراپلىرىدىكى جايلاردىن لاداق^② قا سودىگەرلەر پات - پات كېلىپ تۇرغان. ئۇلار ئېلىپ كەلگەن خەۋەرلەر ئانچە ئىشەنچلىك بولمىسىمۇ، ھەر- ھالدا بىز بۇ ئەلنىڭ ئەينى ۋاقىتتىكى ئەھۋالىدىن، مەسىلەن، ئۇ يەردە تىنچلىق ئورنىتىلغانلىقى ياكى ئۇرۇش بولۇۋاتقانلىقى، خەلقنىڭ رازى ياكى نارازى ئىكەنلىكىدىن ئاز - تولا خەۋەردار بولۇپ تۇردۇق. يېقىندا ئەنگىلىيە پۇقراسى ئادۇلق . شىراگىن. ۋات ئەپەندى يەكەنگە بارغاندا، شۇ يەردىكى ۋەلىخان تۆرىنىڭ پاترول قىسىملىرى تەرىپىدىن تۇتقۇن قىلىنغان ھەمدە بۇ بەگىگى تۆرە تەرىپىدىن كەيپىچىلىكتە

① قەشقەر - شۇ چىغاغلاردا «دىنى بۇخارا» (ئىككىنچى بۇخارا) دەپمۇ ئاتالغان.

② لاداق - كەشمىر بىلەن جۇڭگو چېگرىسىدىكى بىر شەھەرنىڭ نامى.

ئۆلۈمگە بۇيرۇلغان. ۋات ئەپەندىنىڭ خىزمەتچىلىرى دەرهال ئۇنىڭ ئۆلۈم خەۋىرىنى ئېلىپ لاداققا قېچىپ كەلدى. كاتولىك كالىندارى بويىچە 1868 - يىلى يازغا كەلگەندە، ئۇندىن بىز مانجۇلارنىڭ قەشقەرىيىدىن قوغلاپ چىقىرىلغانلىقىدىن ۋە ياقۇببەگنىڭ «ئاتالىق غازى» دېگەن نام بىلەن بۇ يەرگە ھۆكۈمرانلىق قىلىۋاتقانلىقىدىن خەۋەر تاپتۇق. بۇ خەۋەر بىزگە ئاشۇ «ئاتالىق غازى» دەپ ئاتالغان ياقۇببەگ ماھمۇد نەزەر دەيدىغان بىر ئادەمنى ئۆزىنىڭ ئەلچىسى قاتارىدا پەنجايقا ئەنگىلىيىگە قارام زېمىنلىرىمىزنى بىلىپ كېلىشكە ئەۋەتكەندە، ئۇنىڭ لاداققا تۇرۇۋاتقان روبېرىت . شاۋ ئەپەندىگە سۆزلەپ بەرگەنلىرىدىن مەلۇم بولدى. ماھمۇد نەزەر دېگەن كىشى دۆلىتىگە قايتىدىغان چاغدا، مەزكۇر روبېرىت . شاۋ ئەپەندى ئۇنىڭغا ئۆزىنىڭ قەشقەرىيىنى زىيارەت قىلىپ، يىراق - يېقىندا داڭق چىقارغان ئاتالىق غازىنى كۆرۈپ كېلىش نىيىتىنىڭ بارلىقىنى بىلدۈرگەندە، ماھمۇد نەزەر ئەپەندى ئۇنىڭ تەلپىنى قىزغىن قوللايدىغانلىقىنى بىلدۈرگەن. ئەھمىيا، ئېھتىيات يۈزىسىدىن ئەڭ ياخشىسى ئاتالىق غازىنىڭ رەسمىي ماقۇللۇقىنى ئالغاندىن كېيىن جاۋاب بەرسەك، دېگەن.

روبېرىت . شاۋ ئەپەندى تۈرلۈك قىيىنچىلىقلارنى يېڭىپ 1868 - يىلى 12 - ئاينىڭ باشلىرىدا، قەشقەرىيە زېمىنىغا قەدەم باستى. شۇنىڭ بىلەن، ئۇ قەشقەرگە كىرگەن تۇنجى ئىنگىلىز بولۇپ قالدى. روبېرىت . شاۋ ئەپەندى قەشقەرگە بارغاندىن كېيىن، ياقۇببەگ ئۆزىنىڭ قەشقەردىكى ئوردىسىدا ئۇنى ئالاھىدە قوبۇل قىلغان ھەمدە: «بىز دوست بولۇپ قالدۇق. سىزنىڭ دۆلىتىمىزگە ساق - سالامەت يېتىپ كەلگەنلىكىڭىزگە بىز بەكمۇ خۇشال» دېگەن. روبېرىت . شاۋ ئەپەندى شۇ قېتىمقى سەپىرىدە قەشقەردە جەمئىي ئۈچ ئاي

تۇرغان. بۇ جەرياندا، ئۇ قەشقەرىيە ئارقىلىق غۇلجىغا ۋە ئوتتۇرا ئاسىيادىكى بۇخاراغا بارىدىغان سودا يولى ئۈستىدە ئەتراپلىق ئەھۋال ئىگىلىگەندىن تاشقىرى، ھىندىستانغا يېقىن بولغان خوتەن بىلەن دۆلىتىمىز ئوتتۇرىسىدىكى قاشتېشى سودىسىنى ئەسلىگە كەلتۈرۈشنىڭ ئىمكانىيەتلىرى ئۈستىدە ئىزدەنگەن. ئۇنىڭ ئۈستىگە، بۇ يەرلەر قەدىمدىن تارتىپ داڭلىق بولۇپ كېلىۋاتقان تاتار قويى چىقىدىغان ئاساسلىق رايونلار بولغاچقا، قوي يۇڭلا بىز تۈرلۈك ئاساسىي خام ئەشيا بولۇپ قېلىش ئىمكانىيىتىگە بەكمۇ يېقىن ئىدى، يەكەن، قەشقەر، ئاقسۇدەك ئاھالە زىچ ئولتۇراقلاشقان رايونلاردا مانچىستىر ① مالىلىرى بىلەن ھىندىستان چاپلىرى كەڭ ئىستىتىق بالغا ئىگە.

لېكىن، ئۇزاقتىن بۇيان بىزنىڭ بۇ مەسىلىدىكى بىخەستەلىكىمىز نەتىجىسىدە، چارروسىيە ئۇلار بىلەن بىر نەچچە شەرتنامە ئىمزالاشقا مۇۋەپپەقىيەت قازانغان ھەمدە دىپلوماتىيە جەھەتتە ئۈستۈنلىك ئىشلىتىپ، مانجۇ ئىمپېراتورلىقىنىڭ شىمالىي قىسمىدىكى قورۇلۇن ② دىن تارتىپ ئۈرۈمچى، ماناس، چۆچەك، غۇلجا ۋە قەشقەرىيەگە قەدەر بولغان كەڭ بازارنى قولغا كەلتۈرۈۋالغان. ئەسلىدە ئەنگلىيە سودا جەھەتتە مانجۇ ئىمپېراتورلۇقىنىڭ ئىچكى بازارلىرىنى ھىندىستان ۋە كەشمىر تەرەپتىن بېرىپ ئېچىشتا چارروسىيەدىن كۆپ ئۈزۈلۈشكە ئىگە ئىدى ۋە تامامەن شۇنداق قىلالايتتى. كۆپىنچە ھاللاردا، سىياسىي پائالىيەتلىەر ئومۇمەن سودا تەۋەككۈلچىلىكىنىڭ كەينىدىنلا ئېلىپ بېرىلىشىمۇ، ئەمما، بىز مانجۇلار بىلەن

① مانچىستىر — ئەنگلىيەنىڭ بىر چوڭ سانائەت شەھىرىنىڭ نامى. توقۇمچىلىقى بىلەن مەشھۇر.

② قورۇلۇن — موڭغۇلىيە جۇمھۇرىيىتىنىڭ پايتەختى ئۇلانباتۇرنىڭ بۇرۇنقى نامى.

مۇناسىۋەت قىلغاندا، دەل ئۇنىڭ تەتۈرىسىچە ئىش قىلدۇق. ئەسلىدە سىياسىي تەكلىپ ۋە دىپلوماتىك ئورۇنلاشتۇرۇش ئارقىلىق سودىغا يول ئېچىش تامامەن مۇمكىن ئىدى. باش ۋالىي نۇسپىرىگ توماس. دوگراس. فورسېتنىڭ دوكلاتىنى كۆرۈپ بولغاندا، گېرنىۋىچ ① ۋاقتى سائەت 12 گە ئون مىنۇت قالغانىدى، ئۇ كاتىپقا ئۆزىنىڭ دوگراس. فورسېت ئەپەندىنى دەرھال قوبۇل قىلىدىغانلىقىنى، ئۇنىڭ قەشقەرىيىگە ئەۋەتىلىدىغان ئەلچىلەر ئۆمىكىدىكىلەرنىڭ ئىسمىلىكىنى تەييارلىغاچ كېلىشىنى ئۇقتۇرۇپ قويۇشنى چىكىلىدى، كېيىن، پالىمىزلىقتا ئۆتكۈزۈلىدىغان باغا كەتتى.

9 - ئاينىڭ 20 - كۈنى، پاس ئوردىنى بىلەن تارتۇق لانغان، ھىندىستان ئالتۇن يۇلتۇز كاۋالىرىيىسىنىڭ يۇقىرى دەرىجىلىك سىرى ② توماس. دوگراس. فورسېت ئەلچىلەر ئۆمىكىنى باشلاپ لاداققا يېتىپ كەلدى. بۇ ئەلچىلەر ئۆمىكىنىڭ تەركىمىدە، باش ئەلچى فورسېتنىڭ باشقىلار بىلەن باش ئەلچى ئورۇنباشارى، ھىندىستان ئالتۇن يۇلتۇز كاۋالىرىيىسىنىڭ تۆۋەن دەرىجىلىك سىرى، كوماندىر، پودپولىكوۋنىڭ گوردۇن، ھىندىستان ئالتۇن يۇلتۇز كاۋالىرىيىسىنىڭ تۆۋەن دەرىجىلىك سىرى، ئەلچىلەر ئۆمىكىنىڭ مایور دەرىجىلىك تىببىي خادىمى دوكتور بىللىپۇ، ئەلچىلەر ئۆمىكىنىڭ كاتىپى كاپىتان چاپمان، خەرىتە سىزىش ۋەزىپىسىنى ئۆز ئۈستىگە ئالغان تويوگزان، كاپىتان تىروتتىر ۋە كاپىتان بىدولىق، جۇغراپىيىسۇن، دوكتور

① گېرنىۋىچ — ئەنگىلىيىنىڭ لوندون شەھىرىنىڭ سىرتىدىكى بىر جاينىڭ نامى. 0° مېردىئان سىزىقى شۇ يەرنى كېسىپ ئۆتكەنلىكى ئۈچۈن، خەلقئارادا گېرنىۋىچ ۋاقتى ئۆلچەملىك ۋاقت قىلىنغان.

② سىر — ئاقمۆڭگەكلەرگە بېرىلىدىغان مەرتىۋە نامى. ئادەتتە مېراس قىلمايدۇ.

ستولىزكا ①، ئېگىزلىك قىسىملىرىنىڭ بىر نۆۋەن دەرىجىلىك ئىنگىلىز ئوفىتسېرى ۋە كەشىمىرلىك ئالته ئوفىتسېر ھەم ناغ يوللىرىغا پىششىق بىرقانچە ياردەمچىلەر، ھىندىستان چېگرا پولكىدىن ئاچرىتىلغان ئون ئاتلىق ئەسكەر ۋە ئون پىيادە ئەسكەردىن تەشكىل قىلىنغان بىر مۇھاپىزەتچى ئەترەت بار ئىدى. سودىگەر دارا. سېنىگ ئەپەندى قوشۇمچە ئەلچىلەر ئۆمىكىنىڭ مالىيەسىگە مەسئۇل ئىدى. سوۋغا - سالاملارنى ۋە ئۆمىكىنىڭ يۈك - تاقلىرىنى قەشقەرىيىگە ساق - سالامەت يەتكۈزۈپ بېرىش ئۈچۈن، ئەلچىلەر ئۆمىكىگە يەنە يۈز تۇياق ئالاھىدە تاللانغان قېچىر سەپىلەپ بېرىلگەنىدى. شۇڭا، كىشىلەر ئەلچىلەر ئۆمىكىنى «ئادىمى ئۈچ يۈز، ئۇلغى تۆت يۈز، چېدىر - بارگاھلىق قوشۇن» دەپ تەرىپلىگەنىدى.

فورسېت باشچىلىقىدىكى ئەلچىلەر ئۆمىكى 9 - ئاينىڭ 25 - كۈنى لاداقتىن يولغا چىقىپ، 10 - ئاينىڭ 10 - كۈنى جۇڭگو تەۋەسىدىكى شەھىدۇللا ② دېگەن جايغا يېتىپ كېلىشتى. بەدۆلەتنىڭ خارچى ئىشلارغا مەسئۇل بولغان ئەمەلدارلىرىدىن بىرى بولغان ئەھراخان تۆرە بىلەن ھەربىي قىسىملىرىنىڭ باشلىقلىرىدىن بىرى بولغان مۇھەممەت زەرب يۈز بېشى ئەلچىلەر ئۆمىكىنى كۈتۈۋېلىش ئۈچۈن ئالاھىدە چېگرىغا كېلىپ تۇرغانىكەن. بەدۆلەتنىڭ چېيەنى سەئىد مۇھەممەت ياقۇبخان تۆرىمۇ ئەسلىدە مۇشۇ يەردە ئىكەن. ئەمما ئۇ كۈتۈۋېلىپ، ئەلچىلەر

① دوكتور ستولىزكا قاراقۇرۇم ئېغىزىدىن ئۆتۈپ كېتىۋاتقاندا، ئېگىز تاغ رېئاكسىيىسى بىلەن ئۆلۈپ كەتتى.

② شەھىدۇللا - قاغلىق ناھىيىسىنىڭ غەربىي جەنۇبىدىكى بىر قاغلىق يۇرت. ئەسلىدە ناھىيىگە تەڭ بىر جاي ئىسمى، كېيىن خارابىلاشقان.

كەلىمىگە ئىلىكتىن، ئاخىرى لاداققا كېتىپ قاپتۇ، ئەلچىلەر بۇ يەردە تۆت كۈن دەم ئالغاندىن كېيىن، ئەھراخان تۆرە، مۇھەممەت زەرب يۈز بېشى قاتارلىقلارنىڭ ھەمراھلىقىدا، گېزىم ئېغىزى ئارقىلىق سانجۇ داۋىنىدىن ئۆتۈپ سانجۇغا يېتىپ باردى، سەئىد مۇھەممەت ياقۇبخان تۆرىمۇ كەينىدىن يېتىشىپ كېلىپ ئۇلارغا قوشۇلدى.

ئەلچىلەر ئۆمىكى غىلتاڭ تاشلىق سايدا ئۇدا بىرنەچچە كۈن ماڭغاندىن كېيىن، پاكىزە ئاق قار بىلەن قاپلانغان پايانسىز دالا — ئاقسايچىغا يېتىپ كەلدى. ئاقسايچىن كۆز يەتكۈسىز يەرلەرگىچە سوزۇلۇپ بېرىپ، ئاخىرى ئېگىز — پەس قارا قۇرۇم تاغ تىزمىلىرىغا تۇتىشىپ كېتەتتى. قارا قۇرۇم تاغلىرى كىشىنىڭ كۆز ئالدىنى خۇددى ئېگىز بىر تام توغرا توسۇپ تۇرغاندەك توسۇپ تۇراتتى. كۆكنى يارغان چوققىلار تىنىق، كۆك رەڭلىك ئاسماندا ناھايىتى ئېنىق كۆرۈنەتتى. ئەلچىلەر ئۆمىكى قاراقۇرۇم ئېغىزىدىن ئۆتكۈچە، سەككىز قېچىر بىلەن تۆت ئات ھاڭغا چۈشۈپ كەتتى. تاكى گېزىم ئېغىزىدىن ئۆتكەندىلا، ئەلچىلەر ئۆمىكى قەشقەردە يېنىڭ دەل — دەرەخلىك تۈز يولى بىلەن مېڭىشقا مۇۋەپپەقىيەت بولالىدى.

ئەلچىلەر ئۆمىكىنىڭ قەشقەرىيىگە كېلىۋاتقانلىقىدىن بۇ يەردىكى كىشىلەر بۇرۇنلا خەۋەر تاپقانىدى. مۇنچىۋالا كۆپ ئەجنەبىيلەرنى تۇنجى قېتىم كۆرۈۋاتقان ئۇيغۇرلار ئۇلار بارغانلىكى جايدا، «ماۋۇ گادايلارنىڭمۇ بىزگە ئوخشاش ئىككى كۆزى، ئىككى قۇلقى، بىر بۇرنى، بىر ئېغىزى بار ئىكەن!» دېيىشىپ، ئۇلارنىڭ ئەتىراپىغا ئولتۇرۇۋالدى. ئالىمادىسى ۋە قەلەرنىڭ يۈز بېرىپ قېلىشىدىن ساقلىنىش ئۈچۈن، بەزى جايلاردا تېخى ئەلچىلەر ئۆمىكىگە مەخسۇس ساقچىلارمۇ قوشۇپ بېرىلدى، ئەلچىلەر ئۆمىكى قاغىلىق، يەكەن، يېڭىسار قاتارلىق

جايلارنى بېسىپ ئۆتكەندىن كېيىن، 1873 - يىلى 12 - ئاينىڭ 4 - كۈنى قەشقەر شەھىرىگە يېتىپ كەلدى. ئۇلار، قەشقەر كوچىلىرىنىڭ رەتلىكلىكىنى، رەستىلىرىنىڭ ئاۋانلىقىنى، كوچىلارنىڭ ئىككى تەرىپىدىكى ئېرىق بويلىرىدا ئۆسكەن باغجالاپ كەتكەن چىنارلارنى، ئەتىگەندىلا تەكشى سۇ سېپىلىپ، چاڭ - توزانسىز پاكىزە تۇرىدىغان كوچىلارنى كۆرۈپ ھەيران قېلىشتى. ئەھرارخان تۆرە ئۇلارنى چىنەباغدىكى ئالىي مۇساپىرخانىغا ئورۇنلاشتۇردى. مۇساپىرخانا گۈلەخە ① يېقىن ئىدى.

مىلادى 1873 - يىلى 12 - ئاينىڭ 4 - كۈنى (ھىجرىيە 1289 - يىلى) بەدۆلەت ئۆزىنىڭ ئاقسارايىدىكى ئەينەكلىك زالىدا ئەنگلىيە ئەلچىلىرىنى قوبۇل قىلدى. ئۇلارنى شاھنىشىگە باشلاپ ئېلىپ كىردى. باش ئەلچى سىر توماس، دوگراس، فورسبىت دەرھال بىر پۇتىنى ئالدىغا چىقاردى - دە، بەدۆلەتكە قاراپ تەزىم قىلدى ۋە ئوڭ قولىدىكى پەي تاقىغان شىلەپىسى بىلەن بوشلۇققا ئەدەب بىلەن بىر دائىرىنى سىزىپ، ئاندىن شىلەپىسىنى كۆكسىگە تەگكۈزۈپ ھۈرمەت بەجا كەلتۈردى. ئاندىن كېيىن ئىنگلىزچە سۆزلەشكە باشلىدى. ئەھرارخان تۆرە بىر تەرەپتە ئۇنىڭ سۆزىنى ئۇيغۇرچىغا ئاغدۇرۇپ تۇردى.

- قەشقەرىيە ھۇدۇتلىقۇقىنىڭ ئەھرى، ئاتالىق غازى، بەدۆلەت مۇھەممەت ياقۇبىخان جانابىنى ئالىيلىرىغا ئەڭ ئالىي ئېھتىرامىمىزنى بىلدۈرمىز، مەلىكە ئالىيلىرى بىزنى دوستلىق، تىنىچلىق، سودا ۋە بۇرادەرلىك ئالاقىسىنى باغلاش ئۈچۈن سىزنىڭ

① گۈلەخ - بۇنچا.

مۇبارەك ھۇزۇرىڭىزغا پەۋقۇلئاددە تولۇق ھوقۇقلۇق ئەلچى قىلىپ ئەۋەتتى. ئۇلۇغ مەلىكىمىز سىز بەدۋلەت جانابىي ئالىيلىرىغا ئۆزىنىڭ سوۋغا - سالاملىرىنى ۋە ئۇششۇ ئىنايەتنامىنى ئەۋەتتى.

باش ئەلچى فورسېت قولىدىكى يۇمىلاق قىلىپ تۈرۈلگەن، ئاق يىپەك يىپ ئۆتكۈزۈلۈپ، قىزىل موم بىلەن بېچەتلەنگەن قەغەزنى ۋە چىرايلىق چۇچىلار بىلەن بېزەلگەن، ئالتۇن ھەلىك تۇتقۇ بېكىتىلگەن ۋە ھېقىق بىلەن نەقىشلەنگەن سارغۇچ كۋارتىس قۇتىنى بېشىدىن ئېگىز قىلىپ كۆتۈردى.

بەدۋلەت دەرھال ئەھراخان تۈرىگە ئەنگلىيە ئەلچىسىنىڭ قولىدىكى ئىنايەتنامىنى ئېلىپ ئوقۇشنى ئىشارەت قىلدى.

ئەھراخان بەدۋلەتكە قۇللۇق بەجا كەلتۈرگەندىن كېيىن، ئىنايەتنامىنى ئۇيغۇرچىغا ئاغدۇرۇپ ئوقۇشقا باشلىدى:

«بىز قەشقەرىيە ئەمىرى، ئاتالىق غازى بەدۋلەت

مۇھەممەت ياقۇبخان جانابىي ئالىيلىرىنىڭ قۇدرەتلىك

پادىشاھ ئىكەنلىكىدىن خەۋەر تاپتۇق. شۇنىڭدەك جانابىي

ئالىيلىرىنىڭ شاھلىق ھۆرمىتى ۋە قۇدرىتىنىڭ ھېندىقۇش ①

نىڭ شىمالىدىكى كۆپلىگەن مەملىكەتلەر ئالدىدا يۈكسەك

ئىكەنلىكىنى بىلىدۇق. شۇنىڭ ئۈچۈن، قەشقەرىيە ئەمىرى،

ئاتالىق غازى بەدۋلەت مۇھەممەت ياقۇبخان، سىز بىلەن

دوستلۇق ئالاقىسىدە بولۇشنى ئۆزىمىزنىڭ يۇقى دەپ بىلىمىز.

سىز جانابىي ئالىيلىرىنىڭ ئۆزىگىمۇ ئاياندىركى، بىزكىم

بۈيۈك بىرىتانىيە ۋە ئېرلاندىيە ئىمپېراتورلۇقى كۈنچىقىشتىن

تاكى كۈنپېتىشقا قەدەر بولغان زېمىنلارنى ئۆزىمىزنىڭ

① ھىندىقۇش — پاكىستان بىلەن ئافغانىستاننىڭ چېگرىسىدىكى تاغ تىزمىلىرىنىڭ نامى. بۇ يەرلەر شۇ چاغدا ئەنگلىيەگە قارام ئىدى.

تەسەررۇپىغا ئالدۇق. ئۇنىڭدىن ئاشقىرى، سىز جانابى ئالىيلىرىغا تەۋە ھۇدۇتلىققا قوشنا زېمىنلارنىمۇ ئۆز ئىدارىمىزگە تەۋە قىلدۇق...»

بەدۆلەت بېشىنى چايىقاپ قويدى - دە، بىرلىكىنى كۆزلۈك ئۈزۈك سالغان بارماقلىرىغا ئۆزىنىڭ ماش گۈرۈچ بولغان ساقىلىنى ئوراشقا باشلىدى.

«... بىزگە تەۋەلىك بىلدۈرگەن يەرلەر ئۇلۇغ بىرىتانىيە ۋە ئېرلاندىيە ئىمپېراتورلىقىنىڭ مەڭگۈ يېڭىلىمەس قوشۇنلىرىغا قارارگاھ ئىكەنلىكى ۋە بۇ قۇياش پاتمايدىغان زېمىنلاردا ئالتۇن - كۈمۈش ۋە نېفىت كانلىرىنىڭ ھەممىدىن كۆپلۈكى سىز جانابى ئالىيلىرىغا ئايان. ئىمپېراتورلىقىمىزنىڭ پايانىسىز كەڭ زېمىنىدا، ھەرتۈرلۈك ئوزۇق - تۈلۈكلەر، بايلىق - دۇنيالار ئېشىپ - تېشىپ تۇرۇپتۇ. شۇ ۋەجىدىن، باشقا مەملىكەتلەردىن ئۆزىمىزگە ئولجا ئىز-دەشكە ھېچقانداق ئېھتىياجىمىز يوق. مۇبادا، سىز جانابى ئالىيلىرى بىر - بىرىمىزنىڭ نۇپۇقىمىزغا سودىگەرلىرىمىز ئۈچۈن يول ئېچىشنى پايدىلىق دەپ بىلىشىڭىز، بۇنىڭ بىز ئىككى ئەلگە كۆپ مەنپەئەتنى ئېگىدۇ، دەپ ئويلايمىز. سىز جانابى ئالىيلىرى ۋە مەن ئىككىمىز بۇنىڭدا چوڭ قانات ھاسىل قىلىمىز...»

ئېھراخان ئۆرە ئەنگىلىيە كورۇلىۋاسىنىڭ بەدۆلەتكە يازغان ئىنايەتنامىسىنى تەرجىمە قىلىپ بولغاندىن كېيىن، ئىنايەتنامىنى تەۋەزۈلۈق بىلەن بېشىدىن ئېگىز كۆتۈرۈپ بەدۆلەتكە سۇندى. ئۇنىڭغىچە، شىغاۋۇل شاھ سۈپىدىن چۈشۈپ، ئۇنىڭ قولىدىن ئىنايەتنامىنى ئالدى - دە، ئېھتىرام بىلەن شاھنىشىنىدا ئولتۇرغان بەدۆلەتكە سۇندى. بەدۆلەت ئەنگىلىيە كورۇلىۋاسىنىڭ ئىنايەتنامىسىنى ئېلىپ، كۆزىگە سۈرتكەندىن كېيىن، ئۇنى سەللىسىگە قىستۇرۇپ قويدى. ئاندىن ئورنىدىن

تۇرۇپ شاھنىشىندىن چۈشتى - دە، باش ئەلچى فورسېت بىلەن قوش قوللاپ قول ئېلىشىپ كۆرۈشتى. بىردەم تەكەللۇپ قىلىشقاندىن كېيىن، بەدۋلەت ئۇنى شاھنىشىنىڭ يەنە بىر تەرەپىدىكى كەڭ دېرىزە ئالدىغا باشلاپ كېلىپ، جايى مېھرىبانلىق ① كۆرسەتتى ۋە كورۇلسۇ ئالىيلىرى بىلەن باش ۋالىي جانابلىرىنىڭ تەن ساقلىقىنى سورىدى. ئۇنىدىن، ئەھرا- خان تۆرىگە «ئەنگلىيە ئەلچىلەر ئۆمىكىدىكى باشقا ئەمەلدارلارنىمۇ شاھنىشىگە باشلاپ كىرىشنى ئىشارەت قىلدى. ئۇلار شاھنىشىنى ئىچىگە كەينى - كەينىدىن كىرىپ كېلىشتى. بەدۋلەت ئەلچىلەر ئۆمىكىدىكى ھەر بىر ئەمەلدار بىلەن بىر - بىرلەپ قول ئېلىشىپ كۆرۈشكەندىن كېيىن، ئۇلارغىمۇ جايى مېھرىبانلىق كۆرسەتتى. بىرپەس، دىمىقتۇرۇندىغان جىمجىتلىق ھۆكۈم سۈردى. بەدۋلەت ئەنگلىيە ئەلچىلىرىگە بىردىن - بىردىن ئىسچىكىلەپ قاراپ چىقتى. فورسېت كۆپ سۆزلەشنىڭ ئەدەبىسىزلىك بولىدىغانلىقىنى پەملىدىمۇ - قاتتىق، يەرگە قاراپ جىمجىت ئولتۇردى. ئۇلار بىردەملىك جىمجىتلىقنىڭ سىنىقىدىن ئۆتكەندىن كېيىن، بەدۋلەت ئىشارەت قىلىۋېدى، ئوردا باش داستىخانچىسى ئون ئالتە نەپەر مۇلازىمى بىلەن بىللە، داستىخان كۆتۈرۈپ كىردى. داستىخان سېلىنغاندىن كېيىن، بەدۋلەت داستىخاندىن بىر ناننى ئېلىپ ئۈستۈپ بىر بۇردا ئاغزىغا سالدى ۋە ئەلچىلەرنىمۇ بىللە ئېغىز تېگىشكە تەكلىپ قىلدى. داستىخان ئېلىنغاندىن كېيىن، بەدۋلەتنىڭ يېنىدا شاھ سۇپا ئۈستىدە ئولتۇرغان شەيخۇلىئىسلام «ئاللاھۇ ئەكبىر» دەپ دۇئاغا قول كۆتۈردى. دۇئادىن كېيىن، بەدۋلەت «خوش ئەمەسسە!» دېدى. شۇنىڭ بىلەن، تەنتەنىلىك

① جايى مېھرىبانلىق كۆرسەتتى - يېنىدىن ئولتۇرۇشقا ئىشارەت قىلدى، دېگەن مەنىدە.

سالام مۇراسىمى ئاياغلاشتى.

12 - ئاينىڭ 11 - كۈنى چۈشتىن كېيىن، رەسمىي قوبۇل مۇراسىمى ئۆتكۈزۈلدى. بەدۋلەتنىڭ ئەكابر - ئەشرەفلىرى، ئەمرۇل - ئۇمرالىرىنىڭ ھەممىسى دېگۈدەك مۇراسىم كېيىنلىرىنى كېيىشىپ، شاھنىشىن ئالدىدا ھازىرلىنىپ تۇرۇشنى قولغا ئالتۇن دەستلىك ھاسا تۇتقان، ئۈستىگە زەرباب تون كىيگەن شىغاۋۇل ① ئىشىكتە كۆرۈنگەندە، «سەربازچە» كۈيى ياغراپ، كەتتى. كۈي ئەۋجىگە چىققاندا، بەدۋلەت ئالدىراج دادخاھ، ئابدۇراھمان ئاپتەبەچى قاتارلىق ئەركانلىرىنىڭ ھەمراھلىقىدا شاھنىشىن ئىشىكىدە ھەممەيەلەنگە چىرايى كۆرۈنۈش قىلدى. ئەنگىلىيە ئەلچىلىرى شاھنىشىن ئالدىدىكى كەڭ ئەينەكلىك زالدا بەدۋلەتكە سالام بەجا كەلتۈرگەندىن كېيىن، ئون بەش پاي ھۈرمەت توپى ئېتىلدى. ئارقىدىن بىر يۈز ئەللىك ئادەم ئەنگىلىيە كورۇلىۋاسىنىڭ بەدۋلەتكە تەقدىم قىلغان سوۋغاتلىرىنى كۆتۈرۈپ كىرىپ، سەپراس بولۇشتى. بۇ سوۋغاتلارنىڭ ئىچىدە ئىككى دانە ئاتىمىش مىللىمېتىرلىق مىنامىوت، كەينىدىن ئوقلىنىدىغان ھەرخىل مىلتىقلار، ئاتلىق ئەس-كەرلەر مىلتىقى، كەركىدان مۇڭگۈزىدىن سېپىغا بەدەخشان پاقۇتى قوبۇلۇپ نەقىش ئىشلەنگەن كۈمۈش قىزىق كەشىم قىلىچى، ئالتۇندىن ياسالغان كالتۇس تاپانچا ۋە ھەرخىل گۈللۈك لوڭقىلار بار ئىدى.

سوۋغاتلار تەقدىم قىلىنىپ بولۇنغاندىن كېيىن، ئەلچىلەر بىر تەرەپكە ئۆتۈپ تۇرۇشتى. بەدۋلەت شاھنىشىندىن سەل كۆتۈرۈلۈپ، ئۆزىنىڭ ئەنگىلىيە كورۇلىۋاسىنىڭ سوۋغاتلىرىنى قوبۇل قىلغانلىقىنى بىلدۈردى.

— مەلىكەنى پەرەڭ دۇنىيادىكى ئۇلۇغ پادىشاھلارنىڭ بىرىدۇر، — دېدى بەدۋلەت، — ئۇل ئالىيلىرىنىڭ ھۆكۈ-

① شىغاۋۇل — مۇراسىم بېگى.

ھىتى قۇدرەتلىك ھۆكۈمەتتۇر. بۇنداق ھۆكۈمەت بىلەن دوست-
ئىناق ئۆتۈش بىزنىڭ ئىززۇيىمىز. چۈنكى مۇنداق دوستلۇق
ھەممىمىزنى تەڭ مەنپەئەتدار قىلىپ تۇرىدۇ. كۆرۈپ تۇرۇپسىز،
مەلىكەئى پەرەك - ئۆز زېمىنىدىكى پاتىئاس قۇياش.
ئۇ بىزلەرگىمۇ ئۆز نۇرىنى سېخىلىق بىلەن سېپىپ تۇرۇپتۇ.
بىز سىزلەرنىڭ دوستلۇقىڭىزغا موھتاج. مۇشۇنداق زۆرۈرىيەت
قۇپەيلىدىن، بۇنىڭدىن كېيىن بۇ يەردىن ئەنگلىيە دۆلىتىنىڭ
پايتەختى لوندونغىچە ھەرقانداق ئادەم پۈتۈنلەي ئەركىن -
بېرىپ كېلەلەيدۇ.

ئەھراخان تۆرە بەدۆلەتنىڭ سۆزىنى ئەنگلىيە ئەلچى
لىرىگە ئۇدۇللۇق ئاغدۇرۇپ بېرىپ تۇردى.

— ھۆرمەتكە سازاۋەر ئەلچى جانابلىرى، بىزدىن مەلىكەئى
پەرەگگە شۇل خىتاب مەلۇم بولغاچكى، — دېدى بەدۆلەت سەل
ئويلىنىۋالغاندىن كېيىن، — بىزنىڭ ئاتا - بوۋىلىرىمىز بۇ
مۇبارەك ئانا زېمىنى ئۆز قولى بىلەن ئۆزلەشتۈرگەن. مۇبادا
بىزنىڭ ئاتا - بوۋىلىرىمىز بولمىغان بولسا، بۇ زېمىن
يورۇقلۇقتىن، بۇ زېمىندا ياشايدىغان خەلق باتۇرلۇقتىن
مەھرۇم قالغان بولاتتى. بۇ زېمىنى دۇنياغا تونۇتقان بىزنىڭ
ئەجدادىمىز...

بىزنىڭ ئۇلۇغ ئانا - بوۋىلىرىمىز دۈشمەنلىرىنى دائىم يەگ-
گەن. دۆلىتى بارلارنى دۆلىتىدىن مەھرۇم قىلغان، خاقانىي بارلار-
نى خاقانىدىن ئايرىغان، تىزى بارلارنى تىزلاندۇرغان، بېشى بار-
لارنى باش ئۇردۇرغان. ئەجدادلىرىمىز مۇشۇ ئانا ماكاندىن
چىقىپ، ئابېسكۇن ① دېڭىزىنىڭ بويلىرىغا قەدەر يامرىغان، ھەتتا
پەرەكلەرنىڭ چېگرىسىغا قەدەر بېسىپ كىرگەن... بىز ئارىخلار-
غا ئىسمىمىزنى ئالتۇن ھەرپ بىلەن يازغان خەلقىمىز. جاپىرىقا

① ئابېسكۇن دېڭىزى — كاسپىي دېڭىزىنىڭ قەدىمكى نامى.

دېڭىزى ① بويلىرىدىن ئاكى ئابېسكۇن دېڭىزىنىڭ بويلىرىغا قەدەر بولغان پۈتۈن دالالار ئەجدادلىرىمىزنىڭ ئۇچقۇر ئاتلىرىنىڭ تۇيىقى ئاستىدا تىترەيتتى. ئاتا - بوۋىلىرىمىز ئايغىرلارنىڭ ئۈستىگە لاجىندەك قونۇۋېلىپ، يەر - يۈزىنى ئايلانغانىدى...

بەدۋەت سۆزلەپ بولغاندىن كېيىن، ئەنگىلىيە ئەلچىلىرىنىڭ چىرايىدىكى ئۆزگىرىشلەرنى كۆزىتىپ ئولتۇردى. ئۇلار ھەدەپ باشلىرىنى لىگىشىتىپ، بەدۋەتنىڭ سۆزىنى تەستىقلاپ تۇرۇشاتتى.

بەدۋەت ئەھراخاننىڭ ئۆز سۆزىنى ئاغدۇرۇپ بولغانلىقىنى كۆردى - دە، شىغاۋۇلغا ئىشارەت قىلدى.

شىغاۋۇل ھەربىي پاراقتىڭ باشلانغانلىقىنى ئېلان قىلدى. «سەربازچە» كۈيى باشقىلەتنى ياڭرىدى. ئوردا ئومۇمخورچىلىرى «سەربازچە» كۈيىگە تەككەش قىلىپ ئېيتقان ئومۇمخور پۈتۈن ئوردا ئىچى ۋە تېشىنى زىلزىلىگە كەلتۈردى.

بەدۋەتنىڭ سېرىق خۇرۇمدىن فورما كىيگەن قوراللىق يىگىتلىرى ئۆتۈپ بولغاندىن كېيىن، بوز ئاتلىق ئاڧغان سەرۋازلىرى توپ - توپ بولۇپ ئۆتتى. ئۇلارنىڭ ئارقىسىدىنلا چاپانلىرىنىڭ ئېتەكلىرىنى بەللىرىگە قىستۇرۇۋالغان، بەللىرىدىكى تېرە تاسمىلىرىغا قىلىچ ئېسىۋالغان، مىللىتىلىرىنى مۇرىسىگە ئېلىشقان پىيادە ئەسكەرلەر ھۈرمەت قەدەم بىلەن ئۆتۈپ كەتتى. «سەربازچە» ناخشىسىنىڭ ياڭراق ساداسى ئىچىدە ئۇلارنىڭ پۇت ھەرىكىتى ناھايىتى رەتلىك كۆرۈنەتتى. ياشلار، قېرىلار، قىچاقلار، ئەنجانلىقلار يېتىپ كېلىشتى. ئۇلارغا نەسىللىك جىرەن ئايغىر مىنىگەن، سەللىسىنىڭ پەتلىسىنى ئوڭ قۇلقىغىچە چۈشۈرۈۋالغان، شامالدا يەلپۈنۈپ تۇرغان ساقىلى ئېسىل تونىنىڭ ياقىسىغا تېگىپ تۇرۇۋاتقان بىر پەنساد سەردار ئىدى.

① جابرىقا دېڭىزى — ياپون دېڭىزىنىڭ قەدىمكى نامى.

ھەممىدىن كېيىن، يېڭى مۇسۇلمانلاردىن تۈزۈلگەن توپچى قىشىم مانېۋر قىلىپ مەيداندىن ئۆتتى. بۇ قوشۇن ئەسلىدە مانجۇ ھاكىمىيىتى ۋاقتىدا قاتتىق تەلىم - تەربىيە كۆرگەن قوشۇن بولغاچقا، ئۇلارنىڭ چەيدەس ھەرىكەتلىرى ئەنگىلىيە ئەلچىلىرىدە، ھەقىقەتەنمۇ قوشۇنغا لايىق كىشىلەر ئىكەن بۇ! دېگەن تەسىراتىنى پەيدا قىلدى. ئۇلار، ئىككى ئادەم كۆتۈرۈپ ماڭىدىغان، ئۈچ ئادەم باشقۇرىدىغان «تەيبو» دەپ ئاتىلىدىغان ھەر خىل كالىبرلىق مىناتىپولار بىلەن قوراللانغانىدى. بۇنداق توپ بىلەن بىر چاقىرىم دائىرىدىكى ھەر قانداق نىشاننى ۋەيران قىلىۋەتكىلى بولاتتى.

دوگراس. فورسېت باشچىلىقىدىكى ئەنگىلىيە ئەلچىلىرى چىنەنباغدىكى ئالىي مۇساپىرخانىغا چۈشتى. بەدۋەت ئەنگىلىيە ئەلچىلىرىنىڭ قەشقەردە كۆڭۈللۈك سەيلى - ساياھەت قىلىشى ئۈچۈن، نىشلارنى ئومۇميۈزلۈك، تولۇق، ئالاھىدە ئورۇنلاش تىزىمىدىن ئىككىنچى ئۆزلىرى چۈشكەن مۇساپىرخانىدىكى ياتاق ئۆيلەردە تام مەش ۋە پورتوچكىلار بارلىقىنى كۆردى. ئۇلار تاملارغا ئېسىلغان، تاختاي پوللارغا سېلىنغان قەدىمدىن تارتىپ دۇنياغا داڭلىق بولۇپ كېلىۋاتقان خوتەن گىلەملىرىنى كۆرۈپ، ئاغزىنى ئېچىشىپلا قالدى.

ئەتىسى، ئۇلار ئەھراخان تۆرىنىڭ ھەمراھلىقىدا، قەشقەر - نىڭ ئاساسلىق كوچا ۋە گۈزەللىرىنى كۆرۈشتى. گۆش بازىرىدا، قاسساپلار گۆشلەرنى كانارىغا تۇر - تۇرى بويىچە قاتار - قاتار ئېسۋەتكەندى. گۆشلەر بىر - بىرىدىن سېمىز ئىدى. بۇ يەردە كىشىلەر ئادەتتە گۆش، ئوتباش، سەۋزە - پىياز، قەنت - گېزەك، نان قاتارلىق تۇرمۇش لازىمەتلىكلىرىنى ئەتىگەندە سېتىۋېلىشقا، زىبۇ زىننەت بۇيۇملىرىنى پېشىن نامىزىدىن كېيىن سېتىۋېلىشتى، ئۇلار «شام» دەپ

ئاتىلىدىغان كەچلىك بازارنىمۇ ئارىلاپ كۆرۈشتى. بۇ بازاردا مەخسۇس دۇنيا - تەلپەك كىيىم - كېچەك ۋە باشقا بۇيۇملار سېتىلاتتى. كەچلىرى كىشىلەر بۇ يەردە «يەر يېغى» دەپ ئاتىلىدىغان كىرىمىن بىلەن ياندۇرۇلىدىغان پانار چىراغنىڭ يورۇقىدا سودا قىلىشاتتى.

2 - ئاينىڭ 2 - كۈنى (ھىجرىيە 1290 - يىلى زۇلھەججىنىڭ 15 - كۈنى) بەدۆلەتنىڭ قەشقەردىكى ئوردىسىنىڭ ئەينەكلىك زالىدا تەنتەنىلىك شەرتنامە ئىمزالاش مۇراسىمى ئۆتكۈزۈلدى.

بەدۆلەتنىڭ تولۇق ھوقۇقلۇق ۋەكىلى سەئىد مۇھەممەت خان ئەپەندى بىر تەرەپ، ئەنگىلىيە پادىشاھلىق زوراغالىق مەھكىمىسىنىڭ زوراغاسى، ھىندىستاننىڭ گۇۋەر ئوردىبېلىق ئۇلۇغ لوردى، ھىندىستان باش ۋالىيسى بارون نۇسبېرىگ، توماس. جورج. باللىنىنىڭ تولۇق ھوقۇقلۇق ۋەكىلى سىرتوماس. دوگراس. فورسېت ئەپەندى بىر تەرەپ بولۇپ، «قەشقەر - ئەنگىلىيە شەرتنامىسى» نى ئىمزالىدى. بۇ شەرتنامىدە مۇنۇلار قەيت قىلىنغانىدى:

«قەشقەرىيە ھودۇتلۇقىنىڭ پادىشاھى ئەمىر مۇھەممەت ياقۇبخان جانابىي ئالىيلىرى ۋە ئۇنىڭ ۋارىسى بىلەن ئەنگىلىيە ھۆكۈمىتى ۋەكىلى ئوتتۇرىسىدا ئىككى تەرەپ ئوتتۇرىسىدىكى سەمىمىي چۈشىنىشنى مۇئەييەنلەشتۈرۈش ۋە كۈچەيتىش ئۈچۈن، ئىككى تەرەپ پىۋىقراالىرى ئوتتۇرىسىدىكى سودا ئالاقىسىنى ئىلگىرى سۈرۈشنى نەزەردە تۇتۇپ، تولۇق كېڭىشىش ئارقىلىق، تۆۋەندىكىلەر ئۈستىدە چۈشىنىش ھاسىل قىلىندى:

بىرىنچى ماددا: شەرتنامە تۈزگۈچى ئىككى تەرەپ شۇنىڭغا كاپالەتلىك بېرىدۇكى، بىر تەرەپ پۇقراسى يەنە بىر تەرەپنىڭ زېمىنىدىكى ھەرقانداق بىر يەرگە ئىسختىيارىي ھالدا كىرسە، ئۇ يەردە ئولتۇراقلاشسا، سودا - تىجارەت بىلەن

شۇغۇللانسا ۋە شۇنىڭدەك ئۆزلىرىنىڭ تاۋارلىرىنى ۋە مال - مۈلۈكلىرىنى ئېلىپ كىرىشە ۋە چېگرىدىن ئۆتسە بولىدۇ. ھەمدە ئىككىنچى تەرەپنىڭ رېمىنى ئىچىدە سودا - سېتىق جەھەتتە يەرلىك پۇقرالار ياكى ئالاھىدە ئېتىبار بېرىلىدىغان دۆلەت پۇقراسى بەھرىمەن بولىدىغان بارلىق ئىمتىيازلاردىن ۋە ئوڭايلىقلاردىن، ھامىيلىقتىن ۋە باشقا ھوقۇقلاردىن بەھرىمەن بولىدۇ.

ئىككىنچى ماددا: باشقا دۆلەتلەر تەۋەلىكىدىكى سودىگەر - لەر ئۆزى خالىغان ۋاقىتتا، ئۆزى خالىغان يول ئارقىلىق مالىلىرىنى ۋە بارلىق تەئەللۇقاتلىرىنى ئېلىپ، شەرتنامە تۈزۈشكەن بىر تەرەپنىڭ زېمىنىدىن يەنە بىر تەرەپنىڭ زېمىنىغا ئۆتسە بولىدۇ؛ شەرتنامە تۈزۈشكەن ئىككى تەرەپ جىددىي سىياسىي سەۋەبكە ئاقالمىغان ۋە ئىككىنچى بىر تەرەپكە ئۇقتۇرۇش قىلمىغان ئەھۋال ئاستىدا، بۇنداق تەقلىيات ئەركىنلىكىنى چەكلىمەيدۇ. بۇنداق چەكلىمە زۆرۈرىيىتى قالمىغان چاغدا دەرھال بىكار قىلىنىشى لازىم.

ئۈچىنچى ماددا: پەرەڭلەر ئەمىر ئالىيلىرىنىڭ زېمىنىغا كىرىپ تىجارەت قىلغان ياكى باشقا ئىشلارنى قىلغاندا، ئۇلارنىڭ ئۆزىنىڭ قولىدا دۆلەت تەۋەلىكىنى ئىسپاتلايدىغان پاسپورتى بولۇشى شەرت. بۇنداق پاسپورت بولمىسا، ئۇلار بۇ شەرتنامىنىڭ ئىمكانىيىتىدىن بەھرىمەن بولالمايدۇ.

تۆتىنچى ماددا: ئەنگىلىيە ھۆكۈمىتى ئەمىر ئالىيلىرىنىڭ زېمىنىنىڭ چەنۇبىدىكى ھىمالايا تاغلىرىنىڭ ھەرقانداق بىر ئېغىزى ئارقىلىق ئەنگىلىيىگە قارام ھىندىستانغا كىرگەن ماللاردىن ئېكسپورت بېجى ئالماسلىققا كاپالەت بېرىدۇ، ھىندىستاندىن ئەمىر ئالىيلىرىنىڭ زېمىنىغا كىرگەن ماللاردىن باھاسىغا قاراپ ئىككى يېرىم پىرسەنتلىك دائىرە ئىچىدە ئىمپورت بېجى ئېلىنىدۇ. شەرتنامە تۈزۈشكەن ھەر ئىككى

تەرەپنىڭ زېمىنىغا كىرگەن يۇقىرىقى ماللارغا خاھى توپ ياكى پارچە سېتىلسا، شۇنىڭدەك ئەنگىلىيىگە قارام ھىندىستان زېمىنى ئىچىدە ۋە ئەمىر ئالىيلىرىنىڭ زېمىنى ئىچىدە بىر جايدىن يەنە بىر جاىغا ئاپىرىپ سېتىلسا بولۇۋېرىدۇ. بۇ ماللار ئومۇمەن مۇشۇ خىلدىكى ماللارغا خاس باج قائىدىسى، باج نىسبىتى ۋە شۇنىڭدەك چوڭ شەھەرلەر ۋە بازارلارنىڭ باج قائىدىسى ۋە باج نىسبىتى بويىچە باشقۇرۇلىدۇ.

بەشىنچى ماددا: ھىندىستاندىن ئەمىر ئالىيلىرىنىڭ زېمىنىغا كىرگەن ماللار تاكى مال تاپشۇرۇلىدىغان ئورۇنغا يېتىپ بارغانغا قەدەر يېشىپ تەكشۈرۈلمەيدۇ. ئەگەر مۇشۇ ماللارنىڭ باھاسى توغرىسىدا تالاش - تارتىش يۈز بەرسە، گۈمرۈك خادىملىرى ياكى ئەمىر ئالىيلىرىغا ۋەكىللىك قىلىدىغان باشقا ئەمەلدارلار قىرغىقتىن بىرىنى زاكاتقا تاپشۇرۇش ئۆلچىمى بويىچە ھېسابلاپ چىقىپ، گۈمرۈك بېجى ھېسابىدا بىر تۈركۈم مالنى ئۆتكۈزۈۋېلىش ھوقۇقىغا ئىگە. ئەگەر يۇقىرىدا قەيت قىلىنغان ئەمەلدارلار بۇ تۈركۈم مالنى باج ھېسابىغا ئېلىشنى رەت قىلسا ياكى مالنى پارچىلاش مۇمكىن بولمىسا، بۇ ئىش بۇ جەھەتتىكى تالاش - تارتىشلارنى بىر تەرەپ قىلىشقا لايىقەتلىك بولغان ئىككى كىشىنىڭ بىر تەرەپ قىلىشىغا تاپشۇرۇلىدۇ. بۇنداق كىشىلەرنىڭ بىرى يۇقىرىدا قەيت قىلىنغان ئەمەلدارلار تەرىپىدىن بەلگىلىنىدۇ. ئۇلار مالغا باھا قويۇپ بېرىدۇ؛ ئەگەر خالىس كېسىم قىلغۇچىلار ئوتتۇرىسىدا پىكىر ئىختىلاپى تۇغۇلسا، ئۇلار بىر كېسىمچى بەلگىلەيدۇ. بۇ كېسىمچىنىڭ قارارى ئاخىرقى قىزار بولىدۇ - دە، بەلگىلەنگەن مۇشۇ قىممەت بويىچە گۈمرۈك بېجى ئېلىنىدۇ.

ئالتىنچى ماددا: ئەنگىلىيە ھۆكۈمىتى ئەمىر ئالىيلىرىنىڭ ھۇزۇرىدا بىر ۋەكىل تۇرغۇزىدۇ ۋە ئۇنىڭغا قاراشلىق بىر نەپەر سودا ۋەكىلىنى تەيىنلەيدۇ. بۇ سودا ۋەكىلى ئەمىر

ئالىيلىرىنىڭ زېمىنى ئىچىدە مۇۋاپىق تېپىلغان ھەرقانداق بىر شەھەر - بازار ياكى جايدا قۇرۇندۇ؛ ئەمىر ئالىيلىرى ھىندىستان باش ۋالىيسىنىڭ ھۇزۇرىدا تۇرۇشقا بىر ۋەكىل ئەينىلەيدۇ ھەمدە ئەنگىلىيە ھۆكۈمىتىگە قارام ھىندىستان زېمىنى ئىچىدە مۇۋاپىق تېپىلغان ھەرقانداق بىر يەردە سودا ۋەكىلى تۇرغۇزىدۇ. بۇ ۋەكىللەرگە خەلقئارا قانۇن بويىچە باش ئەلچى دەرىجىلىك مەرتىۋە ۋە ئىمتىياز بېرىلىدۇ، سودا ۋەكىلىرى ئالاھىدە ئېتىبار بېرىلىدىغان دۆلەتنىڭ كۈنپۇلىلىرىغا خاس ئىمتىيازغا ئىگە.

يەتتىنچى ماددا: ئەنگىلىيە ھۆكۈمىتىنىڭ پۇقرالىرى ئەمىر ئالىيلىرىنىڭ زېمىنى ئىچىدە ئىختىيارچە يەر - زېمىن، ئۆي - ئىمارەت ياكى مال ساقلايدىغان ئامبارلارنى سېتىۋالسا، ساتسا ياكى ئىجارىگە بەرسە بولىدۇ. ئىگىسىنىڭ رۇخسىتىسىز، ئەنگىلىيە ھۆكۈمىتىنىڭ ۋەكىلى ياكى ۋە كالتەنچىسى ئىجازەت بەرمىگۈچە ۋە ئادەم ئەۋەتىپ تۇپىدە تۇرغۇزىمىغۇچە، ئەنگىلىيە ھۆكۈمىتىنىڭ پۇقرالىرىنىڭ ئۆي - ئىمارەتلىرىنى، ئامبارلىرىنى ياكى باشقا ئۆي - جايلىرىنى ئاخشۇرۇشقا بولمايدۇ.

سەككىزىنچى ماددا: ئەمىر ئالىيلىرىنىڭ زېمىنى ئىچىدە ئەنگىلىيە ھۆكۈمىتىنىڭ پۇقرالىرىغا مۇناسىۋەتلىك بولغان ھەق تەلەپ دەۋالىرىغا ۋە جىنايى ئىشلار دېلولىرىغا نىسبەتەن ھەر ئىككى تەرەپ تۆۋەندىكى كېلىشىمگە قوشۇلدى:

(1) ئەيبىكار بىلەن دەۋاگەر پۈتۈنلەي ئەنگىلىيە ھۆكۈمىتىنىڭ پۇقراسى بولغان ھەق تەلەپ دەۋالىرىنى، شىكايەت قىلغۇچى بىلەن ئەيبىلەنگۈچى پۈتۈنلەي ئەنگىلىيە ھۆكۈمىتىنىڭ پۇقراسى بولغان جىنايى ئىشلار دېلولىرىنى ياكى ئەيبىلەنگۈچى مۇشۇ شەرتنامىنىڭ ئۈچىنچى ماددىسىدا ئېيتىلغان ياۋروپادىكى باشقا دۆلەتنىڭ پۇقراسى بولغان جىنايى ئىشلار دېلولىرىنى ئەنگىلىيە ھۆكۈمىتىنىڭ ۋەكىلى ياكى ئۇنىڭ

ۋە كاله تېجىسى ئەمىر ئالىيلىرى تەرىپىدىن تەييارلىنىدىغان ۋەكىلنىڭ ئالدىدا سوراق قىلىدۇ.

(2) بىر تەرەپ ئەمىر ئالىيلىرىنىڭ پۇقراسى، يەنە بىر تەرەپ ئەنگىلىيە ھۆكۈمىتىنىڭ پۇقراسى بولغان ھەق تەلەپ دەۋا ئىشلىرى ئەمىر ئالىيلىرىنىڭ قازىخانىسىدا سوراق قىلىنىدۇ. ئەنگىلىيە ھۆكۈمىتىنىڭ ۋەكىلى ياكى ئۇنىڭ ۋە كاله تېجىسى سوراق ئۈستىدە تۇرىدۇ. ياكى ئەنگىلىيە ھۆكۈمىتىنىڭ ۋەكىلى ياكى ۋە كاله تېجىسى بىر نەپەر خادىم بەلگىلەپ سوراق سىرتىدىن قاتناشتۇرىدۇ.

(3) ئىككى تەرەپ قىلغۇچى ياكى تەييارلىغۇچى ئەمىر ئالىيلىرىنىڭ پۇقراسى بولغان جىنايىتى ئىشلار دېلولىرىدىن يۇقىرىدا بەلگىلەنگەنلىرىدىن باشقىلىرىنى ئەمىر ئالىيلىرىنىڭ قازىخانىسى سوراق قىلىدۇ. ئەنگىلىيە ھۆكۈمىتىنىڭ ۋەكىلى ياكى ئۇنىڭ ۋە كاله تېجىسى تەرىپىدىن بەلگىلەنگەن بىر كىشى سوراق سىرتىدىن قاتناشتۇرىدۇ.

(4) يۇقىرىدا بەلگىلەنگەنلىرىدىن باشقا، بىر تەرەپ ئەنگىلىيە ھۆكۈمىتىنىڭ پۇقراسى، يەنە بىر تەرەپ باشقا دۆلەت پۇقراسى بولغانلارنىڭ جىنايىتى ئىشلار دېلوسىنى ئەگەر ھەر ئىككى تەرەپ مۇسۇلمان بولغان بولسا، ئەمىر ئالىيلىرىنىڭ قازىخانىسى سوراق قىلىدۇ؛ ئەگەر ھەر ئىككى تەرەپ مۇسۇلمان بولمىغان بولسا، شۇ كىشىلەر قوشۇلغان ئاھۋال ئۈستىدە، ئەنگىلىيە ھۆكۈمىتىنىڭ ۋەكىلى ياكى ئۇنىڭ ۋە كاله تېجىسى سوراق قىلىدۇ. ئەگەر ھەر ئىككى تەرەپ بۇنىڭغا قوشۇلمىسا، ئەمىر ئالىيلىرىنىڭ قازىخانىسى سوراق قىلىدۇ.

(5) ئەمىر ئالىيلىرىنىڭ قازىخانىسى تەرىپىدىن بىر تەرەپ قىلىنغان ئەنگىلىيە ھۆكۈمىتىنىڭ پۇقراسى بىر تەرەپ ھېسابلانغان ھەر قانداق بىر دېلو ئەگەر ئەنگىلىيە ھۆكۈمىتىنىڭ ۋەكىلى تەرىپىدىن ئادىل ھۆكۈم قىلىنمىدى دەپ قارالسا،

دېلونىڭ ئەھۋالى ئەمىر ئالىيلىرىنىڭ ھۇزۇرىغا مەلۇم قىلىنىدۇ. ئەمىر ئالىيلىرى بۇ دېلونى يەنە بىر قارىخانىنىڭ بىر تەرەپ قىلىشىغا تاپشۇرىدۇ. بۇ قارىخانا ئەنگىلىيە ھۆكۈمىتىنىڭ ۋەكىلى ۋە ياكى ئۇنىڭ ۋەكالىتچىسىنى ياكى بولمىسا، ئەنگىلىيە ھۆكۈمىتىنىڭ ۋەكىلى ۋە ياكى ئۇنىڭ ۋەكالىتچىسى تەيىنلىگەن ئادەمنى سوراق ئۈستىدە تۇرغۇزغاندىن كېيىن، مەزكۇر دېلو ئۈستىدە يېڭىباشتىن سوراق قىلىپ، ھۆكۈم چىقىرىدۇ.

توققۇزىنچى ماددا: ئەنگىلىيە ھۆكۈمىتىنىڭ پۇقرالىرى بۇ شەرتنامە بويىچە ئەمىر ئالىيلىرىنىڭ زېمىنى ئىچىدە بەھرىمەن بولىدىغان ھوقۇق - ئىمتىيازىلاردىن ئەنگىلىيەگە قارام ھىندىستاننىڭ بارلىق بەگ - تۆۋەنلىرى ۋە بەگلىكلىرىنىڭ پۇقرالىرىمۇ ئوخشاش بەھرىمەن بولىدۇ. ئەگەر بۇ شەرتنامىدە ياكى باشقا ئىشلاردا يۇقىرىدا قەيت قىلىنغان ھىندىستاننىڭ بەگ - تۆۋەنلىرىگە ياكى بەگلىكلىرىگە چېتىشلىق بولغان ھەرقانداق بىر تارز ماق مەزمۇنى قوشۇشقا توغرا كەلسە، بۇ توغرىلىق ئەنگىلىيە ھۆكۈمىتى بىلەن سۆھبەت ئۆتكۈزۈلۈشى شەرت.

ئونىنچى ماددا: شەرتنامە تۈزگەن ئەككى تەرەپنىڭ زېمىنى ئىچىدە ئېتىراپ قىلىنغان ھەرقانداق بىر قارىخانىدا ياكى لاداق ۋالىيسىنىڭ بىرلەشمە قارىخانىسىدا ئارىسىپ سۈپىتىدە ساقلانغان قەسەمتامە ۋە ياكى باشقا قانۇنىي ھۆججەت - ۋەسقىيىلەر ئۇشۇبۇ ھۆججەتلەرنىڭ خاتاسىز كۆچۈرۈلمىسى ئارقىلىق تەھقىقلىنىدۇ. مەزكۇر كۆچۈرۈلمىگە ئەسلى ھۆججەتنىڭ ئىگىسى بولغان قارىخانا مۆھۈر باسىدۇ. مەزكۇر قارىخانىنىڭ مۆھۈرى بولمىغان ئەھۋال ئاستىدا مەزكۇر قارىخانىنىڭ قازىبلىرى ياكى بىر نەپەر قازىبى ئىمزا قويىدۇ.

ئون بىرىنچى ماددا: ئەنگىلىيە ھۆكۈمىتىنىڭ پۇقرالىرى ئەمىر ئالىيلىرىنىڭ زېمىنىدا ئۆلۈپ كەتكەن بولسا، ئۇنىڭ

شۇ يەردىكى كۆچمە مۈلكىسى ۋە مۇقىم مۈلكىسى مەزگۈرنىڭ مەس
راسخورىغا ياكى ۋاسىيىسىغا ۋە ياكى مال - مۈلكىگە ئىگىدار -
چىلىق قىلغۇچىغا ياكى بولمىسا باشقا مۇناسىۋەتلىك ۋەكىلىگە
تەئەللۇق بولىدۇ ۋە ياكى (مۇنداق ۋەكىلى بولمىغان شارائىتتا)
يۇقىرىدا بايان قىلىنغان زېمىندا تۇرۇشلۇق ئەنگىلىيە ھۆكۈمەت-
تىنىڭ ۋەكىلىگە تەئەللۇق بولىدۇ. بۇ مەسئۇلىيەتنى ئۆز ئۈستىگە
ئالغۇچى كىشى باشقىلارنىڭ مەرھۇمدىن زىياننى تۆلىتىۋېلىش
ھەققىدە ئوتتۇرىغا قويغان تەلەپلىرىنى قاندۇرۇشى، ئېشىپ قالغان
مال - مۈلۈكلەرنى (ئەگەر بار بولسا) مۇناسىۋەتلىك كىشىلەرگە
تەقسىم قىلىپ بېرىشى لازىم. يۇقىرىقى بەلگىلىمىلەرگە ئەمەلىي
ئەھۋالغا قاراپ زۆرۈر تۈزىتىشلەرنى كىرگۈزۈشكە بولىدۇ.
بۇ بەلگىلىمىلەر ئەمىر ئالىيلىرىنىڭ ئەنگىلىيە ھۆكۈمىتىگە قا-
راشلىق ھىندىستاندا ئۆلگەن پۇقرالىرىغىمۇ مۇۋاپىق كېلىدۇ.

ئون ئىككىنچى ماددا: ئەمىر ئالىيلىرىنىڭ زېمىندا
تۇرۇشلۇق ئەنگىلىيە ھۆكۈمىتىنىڭ پۇقرالىرى مۇبادا ئۆزىنىڭ
قەرزىنى تۆلىيەلمىسە ياكى قازىخانا ئۈنى قەرزىنى تۆلەشكە
بۇيرۇپ ھۆكۈم چىقارغاندىن كېيىنكى ئەقىلغا مۇۋاپىق سۈرۈك
ئىچىدە قەرزىنى تۆلەپ بېرىشكە قۇربى يەتمىسە، ھەقدار
مەزكۇر قەرزدارنىڭ بارلىق مال - بىساتى ۋە كۆچمە مۈلكى
بىلەن ئۆز ھەققىنى ئۈندۈرۈۋالسا بولىدۇ. ئەمما، زۆرۈر تېپىش-
قاندا، ئەنگىلىيە ھۆكۈمىتىنىڭ ۋەكىلى ئۆزىسىز ياردەم بېرىشى،
قەرز تۆلەشكە قۇربى يەتمىگەن قەرزدارنىڭ ھىندىستاندا
تۆلەشكە يارىغۇدەك مال - مۈلكىنىڭ بار - يوقلۇقىنى تەك
شۈرۈپ بېقىشى كېرەك. شەرتنامىدىكى مۇشۇ دوستانە بەلگىلە-
مىلەر ئەمىر ئالىيلىرىنىڭ ھىندىستاندا تىجارەت قىلىدىغان،
قانۇن تەرىپىدىن قوغدىلىدىغان پۇقرالىرىغىمۇ ئۇيغۇن كېلىدۇ.
ئۇشبۇ شەرتنامە ئۇيغۇرچە، ئىنگىلىزچە ئىككى نۇسخا
تەييارلاندى ھەمدە ئەمىر ئالىيلىرى تەرىپىدىن كۆزدىن كۆچۈرۈۋ-

لۇپ تەھقىقلەندى. ئۇنىڭ بىر نۇسخىسى ۋاقىتنىچە ئەمىر ئالىيلىق
لىرىنىڭ ھۇزۇرىدا ساقلىنىدۇ؛ يەنە بىر نۇسخىسى ھىندىستان
باش ۋالىيسى كۆزدىن كۆچۈرۈپ تەھقىقلەپ چىققاندىن كېيىن،
ئۇن ئىككى ئاي ئىچىدە ئەمىر ئالىيلىرىنىڭ ھۇزۇرىغا ئەۋەتىلىدۇ
ھەمدە ئەمىر ئالىيلىرىنىڭ ھۇزۇرىدا ساقلىنىۋاتقان نۇسخىسى
بىلەن ئالماشتۇرۇلىدۇ.

ئۇشۇ شەرتنامە ھىجرىيە 1290 - يىلى 15 - زۇلھەجە
جەدە كاتولىك كالېندارى بويىچە 1874 - يىلى 2 - ئاينىڭ
2 - كۈنى قەشقەردە ئىمزالاندى.

قەشقەرىيە ئەمىرى، ئاتالىق غازى بەدۆلەت مۇھەممەت ياك
قۇبخان ئالىيلىرىنىڭ تولۇق ھوقۇقلۇق ۋەكىلى: سەئىد
مۇھەممەتخان (ئىمزا)

ئەنگلىيە ھۆكۈمىتىگە قارام ھىندىستاننىڭ باش ۋالىيسى
بازۇن نوسبېرىگ. توماس جورج ياللىن جانابلىرىنىڭ تولۇق
ھوقۇقلۇق ئالاھىدە ئەلچىسى: توماس. دوگراس. فورسېت
(ئىمزا)

قەشقەرىيە ھۇدۇتلىقى بىلەن ئەنگلىيە ھۆكۈمىتى
ئوتتۇرىسىدىكى مەۋجۇت سەمىمى چۈشىنىشنى كۈچەيتىش ۋە
ئىككى ئوتتۇرىدىكى سودا ئالاقىسىنى ئىلگىرى سۈرۈش
ئۈچۈن، تارىخىي ھىجرىيە 1290 - يىلى 15 - زۇلھەججە
كۈنى قەشقەردە، ھىندىستان ھۆكۈمىتى ۋەكىللىرى بىلەن قەشقەرىيە
ھۇدۇتلىقىنىڭ ئەمىرى بەدۆلەت ئالىيلىرىنىڭ رەسمىي تولۇق
ھوقۇقلۇق ۋەكىللىرى ھەر ئىككى تەرەپنىڭ بىر ئىلچىدىن
قوشۇلۇشى بىلەن ئۇشۇ شەرتنامىنى تۈزۈپ ئىمزالىدى.

بىزكىم ئەمىر ئىسلام، ئاتالىق غازى بەدۆلەت شۇ
ۋەجىدىن ئۇشۇ شەرتنامىنى تەستىقلىدىق ۋە تەھقىقلىدىق.

ھىجرىيە 1290 - يىلى 15 - زۇلھەججە كۈنى قەشقەردە
قەردىكى ئوردىنىڭ ئەينەكلىك زالىدا ئۆز قولىمىز بىلەن

مۆھۈر باسقۇچ، مۇھەممەت ياقۇبخان (ئىمزا) قەشقەرىيە ھۇدۇنلۇقىنىڭ پادىشاھى ئەمىر مۇھەممەت ياقۇبخان ئالىيلىرى بىلەن ئەنگىلىيە ھۆكۈمىتىنىڭ ئوتتۇرىسىدىكى سەھمىي چۈشەنشى كۈچەيتىش ۋە ئىككى ئوتتۇرىدىكى سودا ئالاقىسىنى ئىلگىرى سۈرۈش ئۈچۈن، كاتولىك كالىندارى بويىچە 1874 - يىلى 2 - ئاينىڭ 2 - كۈنى قەشقەردە ئەمىر مۇھەممەت ياقۇبخان ئالىيلىرى بىلەن ھىندىستان ھۆكۈمىتىنىڭ زەسسىي تولۇق ھوقۇقلۇق ۋەكىللىرى ھەر ئىككى تەرەپنىڭ بىر ئېغىزدىن قوشۇلۇشى بىلەن بۇ شەرتنامىنى تۈزۈپ ئىمزالىدى. مەن، ھىندىستاننىڭ باش ۋالىيسى، بارون نوسسېرىنگ، توماس، جورج، باللىس شۇ ۋەجىدىن يۇقىرىقى شەرتنامىنى تەستىقلايمەن ۋە تەھىققلەيمەن.

13 - كۈنى، كالكۇتتا دىكى ھۆكۈمەت بىناسىدا ئۆز قولۇم بىلەن ئىمزا قويۇپ، مۆھۈر باسقۇچ، ئوسسېرىنگ (ئىمزا)

ئەنگىلىيە ھۆكۈمىتىنىڭ ئەلچىلىرى قەشقەردە تۇرغان مەزگىلدە، ئۇلارنىڭ بارلىق تۇرمۇش ۋە ساياھەت راسخوتلىرى بەدۋىلەتنىڭ دۆلەتخانىسى تەرىپىدىن ھەقسىز تەمىنلەندى. بۇ ئىززەت - ھۆرمەت بەدۋىلەتنىڭ ئەلچىسى سەئىد مۇھەممەتخان لىونىدونغا بارغاندا كۆرسىتىلگەن ئىززەت - ھۆرمەتكە روشەن سېلىشتۇرما بولغانىدى. چۈنكى، ئۇ ئۆتكەن يىللى لىونىدونغا بارغاندا بىر سىنىمنىڭ تۆشۈكىدىن نەچچە ئۆتىدىغان پىسخىق ئېنگىلىزلار «ئاتام - ئاتام كۆرمىگەن بۇ ئۇيغۇرلار ئۈچۈن شۇنچىۋالا ھۆرمەت بىلدۈرۈپ كەتكەن بارمۇ؟» دەپ نارازى بولۇشقانىدى. بۇلارنى ئويلىغىنىدا، باش ئەلچى فورسېت سەل خىجىل بولغاندەك ھېس قىلدى.

ئەنگىلىيە ئەلچىلىرى ئۆمىكى قەشقەرىيەدىكى بارلىق

ئىشلىرىنى تۈگىتىپ، 3 - ئاينىڭ 16 - كۈنى بەدۋەت بىلەن رەسمىي خوشلاشقاندىن كېيىن، ھىندىستانغا قاراپ يولغا چىقتى.

نەزمە:

«بۇ ۋەستىقەم، دېدى مۇسىلىم غەزىبى ئۆزلەپ،
ساختا بولسا جوھۇت بولۇپ ئۆلەي شۇ ھامان مەن!»
«قەسەم ئىچەي تەۋرات بىلەن، دېدى يەھۇدى،
سۆزۈم يالغان بولسا سەندەك بىر مۇسۇلمانمەن!»

شەيخ پەئىدى

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

بۇ نەزمەنىڭ مەنىسى ۋە مەزمۇنىنى ئۆز ئىچىگە ئالىدۇ.

سەككىزىنچى باب

قەدرى كېچىسى ①

«... بىز قۇرئاننى ھەقىقەتەن شەبى قەدرمدە نازىل قىلىدۇق (1). شەبى قەدرنىڭ نېمە ئىكەنلىكىنى بىلەمسەن؟ (2). شەبى قەدرى (شەرەپ ۋە پەزىلەتتە) مىڭ ئايدىن ئارتۇق راقۇر (3)»

— «قۇرئانى كەرىم» 97 - سۈرە

مىلادى 1874 - يىلى، رامىزان ئېيى.

— كۈن غىلابىغا كىرىپ، ئاسمانغا يۇلتۇزلار چىقسۇن، — دەپتۇ موماي، — دەپ چۆچىكىنى داۋاملاشتۇردى ئايىسىخان ئايلا تىزىغا بېشىنى قويۇپ بېرىلىپ چۆچەك ئاڭلاۋاتقان نەۋرىسى مەۋلاننىڭ ئۇچىسىنى سېلىغاچ، — ئانىدىن كېيىن باغراش كۆلىگە بارغايمىز. كۆل ئىچىدە ئەجدىھا نەسلىدىن بولغان سۇ ئېتى — تاي بورۇل بار. تۈن نىسپىي بولغاندا، ئانىسى قۇلا بايتال تاي بورۇلنى ئەگەشتۈرۈپ كۆل بويىغا چىقىدۇ...

① قەدرى كېچىسى — رامىزاننىڭ 27 - كۈنى كېچىسى.

— چوڭ ئانا، ئۇنىڭدىن كېيىنچۇ؟ — دەپ سوزىدى
ئون ئىككى ياشلىق مەۋلان ئاقەتسىزلىنىپ، ئۇنىڭغا خۇددى تاي
بورۇل ھازىرلا قېچىپ كېتىدىغاندەك تۇيۇلدى.

— مانا سۆزلەۋاتىمەنغۇ؟ جىم تۇرۇپ ئاڭلىغىنا! — دەپ
ئەۋرىشىنى جىملىدى ئايسخان ئايلا. — شۇ زامانلاردا بۇ ئەلدە،
تاي بورۇلنى كىم قولغا چۈشۈرسە، بۇ ئالەمدە سامادا پەرۋاز قىل
غاي. ئەزەلدىن — ئەبەدىگىچە ئۇنىڭ يېنى يەرگە تەگمىگەي،
بەخت — سانادىتىنى تاپقاي، ئۇنىڭغا ھېچكىم ئەڭ كېلەلمىگەي،
دېگەن رىۋايەت تارقالغانىكەن.

شۇنداق قىلىپ، موماي ئوغلىنى باشلاپ كۆل بويىغا
كېلىپتۇ. بىر كەملەردە قارىغۇدەك بولسا، كۆلنىڭ يۈزى
داۋالغۇپتۇ، قۇلا بايتال قاتتىق بىر كىشىنەپ سۇنىڭ ئىچىدىن
سەكرەپ ساھىلغا چىقىپتۇ. بىردەمدىن كېيىن، بېلىقتەك
ئويىناپ، يېقىملىق كىشىنەپ تاي بورۇل پەيدا بولۇپتۇ. ئۇ،
ئەركىلەپ قۇلا بايتالنىڭ سول تەرىپىدىن ئېشىككە باشلاپتۇ.

موماينىڭ ئوغلى تاي بورۇلنى تۇتماقلىققا بەل باغلاپتۇ.
ئۇنىڭدىن ئىلگىرى قارا كاپىر دېگەن پادىشاھ پۈتۈن دۆلدۈل
لىرىنى ئىشقا سېلىپ ئۇنى قوغلاپ زادىلا تۇتالمىغانىكەن. تاي
بورۇل قاناتلىنىپ ساما يېرىپ ئۇچار ئىكەن. بۇ شۇنچە
چىرايلىق، شۇنچە ئۇچقۇر ئىكەنكى، نى — نى ئوغلانلار ئۇنى
تۇتالماي ھەسرەت چېكەر ئىكەن. كۆل بويىدا تاي بورۇلنى
ئەگەشتۈرۈپ ئوقلاۋاتقان قۇلا بايتال ئادەمنىڭ ھىدىنى سېزىپ،
تاي بورۇلنى ئەگەشتۈرۈپ كۆلنىڭ دولقۇنلىرىغا شۇڭغۇپتۇ —
دە، بىر دەمدە كۆزدىن غايىب بولۇپتۇ. موماي تاي بورۇلنى
تۇتالماي تولا يىغلاپ ئېسىدىن كېتىپ يەردە ئولتۇرۇپ قالغان
ئوغللىنى يۆلەپ، ئۇنىڭ كۆڭلىنى ياساپ؛

— يىغلىما ئوغلۇم، يىغلايدىغان ھېچ ئىش يوق. تاي
بورۇلنى تۇتماق شۇنچە ئوڭاي ئىش دېۋىدىگمۇ؟ ئەجىرسىز ئۈمىد

ئېشىقا ئاشمايدۇ. كىشىلەرنىڭ يامان كۆز، يامان سۆزلىرىدىن ئېھتىيات قىل ئوغلۇم. تەڭرىم ئەزىز بېشىڭنى ئامان قىلسا، چوقۇم تاي بورۇلنى مېنىپ كېلەرسەن!... دەپتۇ. مەۋلاننىڭ ئۇخلاپ قالغانلىقىنى كۆرگەن ئايسىخان ئايلا ئۇنىڭ بېشىنى سۇپىدا قويۇقلۇق تەكشۈرگە قويدى - دە، ئۆزىمۇ مەۋلاننىڭ يېنىدا ياتتى.

ئايسىخان ئايلا بەكمۇ تېز قېرىپ كەتتى. ئۇ بىرى كەم يەتمىش ياشقا كىرىپ قالغانىدى. ئۇ ھەممە قېرىپ، كونىراپ كېتىۋاتقاندا ھېس قىلاتتى. ئۇنىڭ كۆزىگە قېرى باغراشۇ كىچىكلەپ قالغاندەك، قەدىناس بوۋىيى نادىر ئاخۇندىن قالغان كۈلبىسىمۇ كونىراپ، پاكارتلىشىپ دۈمچىيىپ قالغاندەك كۆرۈ-نىدىغان بولدى.

بۇ يەردىن پەسكە قارىسا، كۆل بىر پارچە ئەينەكتەك تىنىق ھالەتتە پارقىراپ كۆرۈنەتتى. بۇ يەر - تۈگمەن جىلغىسىنىڭ يۈزىكى، ياپىشىلىققا پۈركەنگەن جاي ئىدى. قوپال چوققىلار يىراقتىن چوقچىيىپ كۆرۈنەتتى. تاغ باغرىغا جايلاشقان تۈگمەن مەھەللىسى بىزدىنلا ئۆزگەرگەن ۋە كىچىك كىنە بىر خىلەت، يوشۇرۇن دۇنيانى شەكىللەندۈرگەن. بۇ يەردە ئىللىق كەيپىيات بار ئىدى. ئادەملىرى پۇۋاش، رايىش، بۇ يەردىكى ھەممە نەرسە تىپتىنچ ئىدى. ھەتتا تاغ داراسىدىن ئېقىپ چىقىدىغان تىنمىسىز سۇلارمۇ مەھەللىگە كۆگەندە، ئېرىق - شاخابچىلارغا سولىنىپ، ئۆزلىرىنىڭ شارقىراشلىرىنى بىزدىنلا توختاتتى - دە، تىنچ ئېقىپ بېرىپ باغراشقا قۇيۇلاتتى.

تۈگمەننىڭ كۈنچىقىش تەرىپىدە بىر پارچە چىملىق بار ئىدى. سالىق، يۇمشاق، يېشىل پاياندازدەك بۇ چىملىق تىك يارنىڭ ئاستىغا قەدەر، كۆلنىڭ بۇ تەرىپىدىكى بىر

پارچە تەكشى كەتكەن دۆڭلۈكنىڭ ئۇدۇلىدىكى قارىياغاچلىققا قە-
دەر سوزۇلغانىدى. دۆڭدىكى گۈل - گىياھلار ئىچىدىكى قىزىل،
يېشىل، سېرىق رەڭلىك گۈللەر كۆزنى ئالاھىدە چاقىنىتىپ تۇراتتى.
تۈگمەن جىلغىسىنىڭ ئىچى خىلۋەت ماكان ئىدى. جىلغىسىنىڭ
باش تەرىپىگە بارغاندا، تىك يارلار بىر - بىرىگە يېقىنلىشىپ
باراتتى. تاشلارنىڭ ئۈستىدىكى مۇخلىرنى پىلەك، يالمانقۇلاق،
پاقا يوپۇرمىقى، لويلا كۆكتات ۋە قارىياغاچنىڭ شاخلىرى
گويا يېشىل پەردىدەك يوشۇرۇپ تۇراتتى. جىلغىنىڭ ئۈستىدىن
ئېغىز ئىچىگە نەزەر سالغاندا، قاتمۇ قات غوللار، تاغلار،
يېشىل قارىغايلىققا پۈركەنگەن تاغ ئېتەكلىرى تۇمان ئىچىدىن
غۇۋا كۆرۈنەتتى. يەنىمۇ يىراقتا ئاپئاق قارلىق چوققىلار قۇياش
نۇرىدا گويا كۆك ئاسماندىكى ئاق بۇلۇتتەك تاولىنىپ تۇراتتى.
تۆۋەنگە قارىسا، مەھەللىدىكى مېچىتنىڭ قۇببە - پەشتاقلىرى
كۈمۈش رەڭدە يالتىراپ كۆرۈنەتتى.

جىلغا ئىچىدە چاڭ - توزان وق ئىدى. دەرەخ يوپۇر-
ماقلىرى، گۈللەر پارقىراپ تۇراتتى. يۇمران ئوت - چۆپلەر
مامۇق كەبى يۇمشاق ئىدى، كۆل بويىدا ئۆسكەن ئۈچ تۈپ
ئاق تېرەكنىڭ ئاق توزاقللىرى ئاستا لەپىلدەپ ئۇچۇپ يەرگە
چۈشەتتى. دۆڭدە ئۆسكەن ئىلما دەرەخلىرىنىڭ ھال رەڭ
گۈللىرى ھاۋاغا باھار ھىدىنى تەكشى سېپىپ تۇراتتى. ئۇلار-
نىڭ تەجرىبىلىك يوپۇرماقلىرى پات يېقىندا يېتىپ كېلىدىغان
يازنىڭ قۇرغاقچىلىقىدىن ئۆزلىرىنى چەتكە ئېلىش ئۈچۈن،
سەل - پەل قورۇلۇپ قالغانىدى. دۆڭلۈكنىڭ دەرەخلىرىنىڭ
سايىسى چۈشمىگەن يەرلىرىدە ئۆزگىچە تۈر بىلەن ئېچىلىپ
كەتكەن پىياز گۈللەر خۇددى ئۇچۇشتىن توختىغان سانسىز
كېپىلەكلەر قانىتىنى تىرتىتىشىپ، باشقىدىن ئۇچۇشقا تەييار
تۇرغاندەك كۆرۈنەتتى. گۈللەرنىڭ قىزىقچىسى ھېسايلىنىدىغان
نامازشام گۈلى كىشىلەرنىڭ كۆزىچىلا سەھەردىكى قىزىل

رەڭدىن گەچتە سېرىق رەڭگە ئۆزگىرىپ تۇراتتى. ئۇلارنىڭ بۈككىدە، توختىماستىن ئېچىلىدىغان رەڭگا رەڭگۈللىرىدىن ئۆزگىچە تاتلىق خۇش پۇراق تارقىلاتتى. بۇ گۈللەردىن باھارنىڭ شېرىن پۇرىقى كېلەتتى.

بۇ يەردە قىلچە شامال يوق ئىدى. ھاۋادىكى خۇش پۇراق كىشىنى مەست قىلغۇدەك ئىدى. ئەگەر ھاۋا بەكلا نەم بولۇپ كەتسە، بۇنداق خۇش پۇراق ئادەمنى بىزار قىلغان بولاتتى. لېكىن بۇ يەردە ھاۋا ناھايىتى ساپ، ئارامبەخش ئىدى، كېچىلىرى ئاسماندا چاقناپ تۇرغان يۇلتۇزلار ھاۋادا ئېرىپ كېتىۋاتقان دەك يورۇق كۆرۈنەتتى.

كېيىنەكلەر ئاندا - ساندا ئۇياق - بۇياققا ئۇچۇپ قالاتتى. بەزى چاغلاردا تاغ ھەرىسىنىڭ كىشىنى ئىللەيلەيدىغان غوڭۇلدىشى ئاڭلىنىپ قالاتتى. تەييارغا ھەييار بۇ ئالىقاناتلارنىڭ زىياپەت داستىخىنىدا قىستىلىشىپ، بىر - بىرى بىلەن جېدەللىشىدىغان ۋاقىتمۇ يوق ئىدى. ئېرىقتىكى تىپ - تىنچ ئاققان سۇ بەزىدە خۇددى پىچىرلىشىۋاتقان دەكلا ھېلىدىن - ھېلىغا شىلدىرلاپ قويايتتى.

جىلغىنىڭ بۇ يۈرىكىدە ھەممە نەرسىنىڭ ھەرىكىتى خۇددى لەيلەپ يۈرگەندەك تۇراقسىز ئىدى. قۇياش نۇرى ۋە كېپىتەكلەر دەرەخزارلىقتا ئۈزۈپ يۈرەتتى. ھەسەل ھەرىسىنىڭ ناخشىسى ۋە ئېرىق سۇلىرىنىڭ شېرىن پىچىرلاشلىرى گىياھ ئاڭلىنىپ، گىياھ يوقاپ تۇراتتى، لەيلەپ يۈرگەندەك ئۆزگىرىپ تۇرىدىغان رەڭلەر ۋە ھېلى ئاڭلىنىپ، ھېلى يوقاپ كېتىدىغان ئاۋازلار گويىا بىر پارچە نازۇك توردەك پۈتۈن ئەتراپنى قاپلىغانىدى. بۇ مۇشۇ يەرنىڭ روھى ئىدى. بۇ تىنچلىق روھى ئىدى، ئۇنىڭدا ھالاكەت ئەمەس، بەلكى ھاياتلىقنىڭ تومۇرى سوقۇپ تۇراتتى. ئۇ تىنچ، ئەمما ئۆلۈك ئەمەس، ئۇ شوخ ئەمما ھەرىكەتسىز ئىدى. بۇ كۈرەش ۋە ئازابقا

ئولغان جىددىي تۇرمۇش بولماستىن، بەلگى ھاياتىي كۈچكە ئىگە. خاتىرجەم، ئاسايىشلىق تۇرمۇش ئىدى. بۇ يەردىكى روھ تىنىچ تۇرمۇشنىڭ روھى ئىدى. بۇ روھ تاكى يېقىنقى زامانلارغا قەدەر گۈللەنمىشىدىن راھەت ۋە قانائەت تېپىپ، ھەر ھالدا يىسراقتىكى ئۇرۇش ۋە يېقىنلارنىڭ كاشىلىشىغا ئۇچرىماي كېلىۋاتقانىدى.

شۇ كۈنلەردە، شەيخ مۇھەممەت سەئىد ۋە ققاس ۋە شەيخ ئەھمەت باغدادى دەيدىغان ئىككى تېخىمەل ساياھەت قىلىپ ئىراق تەرەپتىن چىقىپ، بەدەخشان تەرەپلىرىدە توختاپ قالغانىدى. ئۇلار بەدۆلەتنىڭ ۋاقىتلىرىنى ئاڭلاپ، ئۇنى مۇبارەكلىپ، ئۆزلىرىنىڭ پەزىلۇ - دىيانەتلىرىنى ئىزھار قىلىپ، قەشقەرگە خەت يازغانىدى. بۇ خەتتە: «بىزلەر مەككە مۇئەززەمە شىرىپلىرىنىڭ ساپ نەسەبلىك ئەۋلادلىرىدىن بولىمىز. ھەزرىتى رەسۇلۇللا سەللەللاھۇنىڭ مۇبارەك قەبرى - باغىستانلىرىدىن بېشىبارەت بولۇپ، رىسقىتىمىز بۇ دىيار - لارغا چۈشتى. خېلى مۇددەتتىن بۇيان، بەدەخشان ئۇلۇغلىرىنىڭ ئىلتىجا - تەلەپلىرى بىلەن بۇ جايدا تۇرۇپ قالغانىدۇق. ھالا بۈگۈنكى كۈندە، ئەمىر ئىسلام جانابى ئالىيلىرىنىڭ ئىسلام قىلىچىنى ئوينىتىپ، تۇران يۇرتىدا ئىسلام تەرتىپلىرىنى جارى قىلدۇرغانلىقىدىن ۋاقىپ بولدۇق. جانابى ئالىيلىرىغا بۇ دۇنيالىق ۋە ئاخىرەتلىك توغرىسىدىن بىرنەچچە كەلىمە سۆز قىلىش لازىم ۋە زۆرۈر كۆرۈلدى. ھازىر بىزگە ئالەمۇلغايىب تىن شۇ نەرسە مەلۇم بولدىكى، ئۆزلىرىنىڭ جەمئىي يۇرتلىرىغا ئىلاھ قازاسى بىلەن بىر ئاسماندەك ئاپەت چۈشۈپ تۇرۇپتۇ، بىر ئىلاجى قىلىپ، ۋەقە يۈز بېرىشتىن بۇرۇن، بۇنىڭدىن قۇتۇلماق لازىم. جانابى ئالىيلىرى باشلىق ھەممە چوڭ - كىچىك ئۆلىما ۋە پەزىللار، ئەمىر ۋە ئەمىرائىلار،

پۇقرايۇ پەقىم، بەگۇ بىگات، ئەكاسىر، ئەشەرە بىلەر دۇئا -
بوۋا ۋە ئۇلۇغ ئەرواھلارغا سېغىنىپ، يېڭىباشتىن ئوۋا قىلىپ
خىگدار، يالۋۇۋۇپ يىغا - زارە قىلىمىغىڭلار لازىم. نەزىر -
نىياز، خەير - سەدىقىلەرنى ئادا ئەيلەپ، بۇ بالايى ئەزەم -
دىن نېرى قاچماق لازىم. شۇ ۋەجىدىن ئامان ۋە نىجات
تېپىشقا دۇئا ۋە ئىلتىجا قىلغايلا. بىزمۇ كېچە كۈندۈز
دۇئاغا مەشغۇلدۇرمىز» دېگەن سۆزلەر يېزىلغانىكەن.

بەدۋەت يۇ خەتنى تاپشۇرۇۋالغاندىن كېيىن،
ئەكاسىر - ئەشەرە، ئەمرۇل - ئۇمرالىرىنى دەرھال
ھازىر قىلدى - دە، بۇ خەتنىڭ مەزمۇنىدىن ئۇلارنى دەرھال
ۋاقىپلاندۇردى ھەمدە ئۆزى باشلىق ھەممىسىلا يېڭىدىن ئالاھىدە
توۋا قىلىپ، يۇرت - ۋىلايەتلەرنىڭ ھاكىمىيەتلىرىگە، قازى -
قۇززاتلىرىغا ۋە بەگ - بىگات، پۇقرايۇ پەقىم، ئامۇ خاسقا
ئېلان جاكارلىتىپ: «ھەر قانداق كىشى مەننى قىلىنغان يامان
ئىشلاردىن يېنىپ، توۋا - ئىستىغپار ئوقۇپ، مازار - ماشايىخ
لارنىڭ ھەققىگە نەزىر - سەدىقە بەرسۇن!» دەپ، ئالىي ئىنايەت
نامە چۈشۈردى. شۇنىڭ بىلەن پۈتۈن ئەل - ئايماق، يۇرت -
شەھەرلەردىكى كىشىلەر تېخىمۇ تەقۋادار، ئىخلاسمەن بولۇپ،
بىنئەزەت يەرگە دەسسەيىدىغان، ناشايان ئىشلارغا نەزەر -
كۆزىنى سالمايدىغان بولۇپ كېتىشتى. يەتتە ياشتىن ئاشقان
ئەركەكلەر سەللىسىز كوچا - كويلارغا چىقمايدىغان، بەش ۋاخ
نامازنى مېچىتىسىز ئوقۇمايدىغان، يەتتە ياشتىن ئاشقان قىز -
سېكىلەكلەر پەرىنجىسىز يۈرمەيدىغان، ئۆزىنىڭ ئاتا - ئانىلىرى
ۋە بىر تۇغقان قېرىنداشلىرىدىن باشقىلارغا كۆرۈنمەيدىغان
بولۇپ كېتىشتى.

بەدۋەت - ئاتالىق غازى ھېلىقى كازاپ شەيخلەردىن
ئامانلىق سوراپ، ئۇلارغا تۆھپە - ھەدىيە ئەۋەتىپ، ئىنايەتنامە
بەردى. شۇنىڭ بىلەن بۇ ئىككى بەدبەختنىڭ ئىشىكى تۆت

چىشلىق بولۇپ، «بىزنىڭ دېگەنلىرىمىز ياقۇبىگ باشلىق يەتتە شەھەر ئادەملىرىگە تەسىر قىلىپتۇ. ئەمدى ئۆزىمىز بېرىپ پازىل - كارامەت قىلىپ كۆرەيلىچۇ، قېنى ئىشىمىز نەدىن چىقىدۇ؟» دېيىشىپ، ھىيلە - مىكىر، دام - توزاقلارنى كەڭرى يېيىشتى، يالغانچىلىق دانلىرىنى تەكشى چېچىشتى. شەيخ مۇھەممەت سەئىد ۋە ققاس دەرھال ئۆزىنى «مەھدى ئاخىرقى زامان» ① دەپ ئېلان قىلدى. شەيخ ئەھمەت باغدادى ئۇنىڭغا ھەمراھ بولدى، ئۇلار يەكەن دىيارىغا كەلدى ۋە: «بىز سىزلەرنى بەيئەت ۋە ئىناۋەت قىلدۇرۇپ، ھىسدايەت يولغا دەۋەت قىلىش ئۈچۈن كەلدۇق» دەپ، رەسمىي يوسۇندا «ئىمام مەھدى» لىك دەۋاسىنى كۆتۈرۈپ چىقتى.

ئىسلام ئىتىقادىدا پەيدا بولغان بۇنداق خۇراپىلىق ئاھالىنىڭ رېئاللىققا بولغان نارازىلىقى، ئۇلارنىڭ ھاياتىنى ئەمىر ئىسلام - بەدۋەت ۋە كىلىكىدىكى پۈتۈن روھانىيىلار ۋە يۇقىرى تەبىئىدىكىلەرنىڭ مەنپەئەتىگە پەم قىلغۇچى ئىستىدات تۈزۈمىنىڭ زۇلۇم - ئاسارەتلىرىگە بولغان قارشىلىقى تۈپەيلىدىن تېخىمۇ راۋاجلاندى. بۇنداق نارازىلىق پۈتۈن ئەھلىي مۇسۇلمانلارنى قېرىنداش دەپ ئېلان قىلغان پەتىۋا - پەرمانلار ۋە يەنە خۇددى شۇ شەرىئەت نامىدىن ئىش كۆرىدىغان كازىپ، مەنپەئەتپەرەس روھانىيلارنىڭ پەتىۋاسىغا تايانغۇچى مەئمۇر-لارنىڭ زوراۋانلىقلىرى ئوتتۇرىسىدىكى زىددىيەتلەر تۈپەيلىدىن يارغانسىرى چوڭقۇرلىماقتا ئىدى.

قەشقەر خەلقئارا سودا يولى ئۈستىگە جايلاشقانىدى.

① مەھدى ئاخىرقى زامان - ئاخىرقى زاماننى قۇتقازغۇچى، دېگەن مەنىدە. ئۇ ئىسلام دىنىدىكى شىئەلەرنىڭ ئون ئىككى ئەسەمنىڭ ئاخىرقىسى بولۇپ، ئەسلى ئىسمى ئەبۇلقاسىم مۇھەممەت بىننى ھەسەن ئەسكەرىي. مىلادى 875 - يىلى باغداد شەھىرىدە دۇنياغا كەلگەن. رىۋايەتتە، ئۇ دادىسى ئىمام ھەسەن ئەسكەرىي ۋاپات بولۇپ، تۆتىنچى يىلى ئۈشۈتمۈش غايىپ بولغان دېيىلىدۇ.

ئىچكىرى ئۆلكىلەردىن چىقىپ ھىندىستانغا، روسىيەگە، شام ئەجەمگە، بۇخارا - سەمەرقەندلەرگە ۋە بۇ يەرلەر ئارقىلىق رۇم - پەرەك ئەللىرىگە بارغىلى بولىدىغان يوللارنىڭ ھەممىسى قەشقەردىن ئۆتەتتى. بۇ يەردىكى جەڭگى - جېدەللەر، يوللار - دىكى باسقۇنچىلىقلار، ئەمىر ئىسلامنىڭ سارىيىدىكى كۇپرانى مەئشەتلەر، خۇراپاتلىقلار ۋە شۇنىڭغا ئوخشىغان ئىشلارنىڭ ھەممىسى بۇ ئەلنىڭ ئىككى ئىقتىسادىي يىلتىزغا - ھۈنەرۋەن - چىلىك ۋە سودا - تىجارەتكە پالتا چاپاتتى. شۇڭا، ئاھالىنىڭ يوشۇرۇن مەجلىسلىرىدە، سودىگەرلەرنىڭ كارۋان سارايلىرىدا ئەمىر ئىسلام ھاكىمىيىتى ئۈستىدىن شىكايەتلەر قىلىناتتى.

«پالتا ئۆز سېپىنى كەسەيدۇ» دېگەن گەپ بار. بىراق، بۇ سۆز يالغان. چۈنكى، پالتىنىڭ سېپى دەل شۇ دەرەخنىڭ ئۆزىدىن ئېلىنىدۇ، ئەمەسمۇ!

ئەمىر ئىسلام بەدۆلەتنىڭ «ھەربىرىڭلار مەننى قىلىنغان ناشايان ئىشلاردىن يېنىتىپ، توۋا قىلىپ، خۇداغا يالۋۇرۇپ، نەزىر - سەدىقە بېرىڭلار» دېگەن پەرمانى بويىچە؛ مىرزىلار ئالتە شەھەر تەۋەسىدىكى بارلىق يۇرت، ئايماق، كەنت - مەھەللە، يېزا - قىشلاقلارغا مازار، مېچىت، خانىقا ياساش ھەققىدە ھاشار ۋە ئالۋان قويۇپ، مۇنداق يارلىقنامە چىقاردى: «... يۇرت بېگى، مىڭبېگى، تۈمەن بېشى، مىڭبېشى، يۈز بېشى، كۆك بېشى، قاپىشى قاتارلىقلارغا، چوڭ - كىچىك، ئۇلۇغ - ئۇششاق ھەممە يۇرت ئەھلىگە مەلۇم بولغايكى، ھەممەيلەن ئەمىر ئىسلام بەدۆلەت جانابى ئالىيلىرىنىڭ پەرمانىغا بىنائەن، ئۇلۇغ ئاپپاق خوجا بۈزۈكۋارمىزنىڭ مازارى شەرىفى ۋە باشقا مازارگاھلار ئۈچۈن ئىشلىسىن. مۇشۇ يارلىق يېتىپ بارغاندىن باشلاپ يۇقىرىقى ئادەملەر بىردىن كەتپەن، بىردىن زەمبىل، بىردىن قاپ، ئوزۇق - تالقان،

قىلىچ - قالقان، چويۇن - داڭقان قاتارلىق نەرسە - كېرەكلىرىنى بىللە ئېلىپ كېلىپ، ھەزرەتنىڭ ھاشىرىغا ئېلىپ قايتقاي! مۇبادا، بۇ ئىشقا گىرىيلىك قىلىپ، ھايال بولغۇچىلار كۆرۈلسە، قاتتىق جازالىنىپ زىندانغا تاشلانغاي، گۇناھى ھەرگىز كەچۈرۈم قىلىنمىغاي! ئەيىۋەنەنئاس! ئىشتىڭىڭلار ئامۇ خاس!

ئالتە شەھەر تەۋەسىدىكى بۇ خانىقا، مازارگاھ ھاشىرى يېزا - قىشلاقلار ئۈچۈن ئاپەت بولدى. ئاھالە ئارىسىدىكى ئاساسلىق ئەمگەك كۈچى بولغان ئەرلەر ھاشارغا ھەيدەپ كېتىلگەندىن كېيىن، يەرلەر تېرىقسىز قالدى. دېھقانلار قاقشماقتا ئىدى. يەرلەرمۇ قاقشماقتا ئىدى. ئەرلەر بىلەن ئات - ئۇلار ھاشارغا ھەيدەپ كېتىلگەندىن كېيىن، ئىشنىڭ نۇرغۇنىنى خوتۇنلار بىلەن ئېشەكلەر قىلىدىغان بولۇپ قالدى. ئايسخان موماينىڭ ئاق ئېشىكى پۈتۈنلەي دەرىمىدىن كەتكەنىدى. شۇنىڭ ئۈچۈن، ئايسخان موماي ئۆزى يەيدىغان ئاخىرقى ناننىمۇ ئۇنىڭغا بۆلۈپ بېرەتتى. مومايغا نەۋرىسى مەۋلانلا ياردەم قىلالايتتى. ئۇ ھەممە ئىشقا ئۈلگۈرۈش ئۈچۈن يۈگۈرۈپ يۈرەتتى. ئۇ ئېشەككە يەم بېرىشكىمۇ، ئۆشكىگە ئوت ئەكىلىشكىمۇ، سۇ ئەكىلىشكىمۇ، ھەتتا سېۋەت توقۇش ئۈچۈن مومىسىغا ئال چىۋىق توشۇپ بېرىشكىمۇ ئۈلگۈرەتتى ۋە شۇنىڭ بىلەن بىللە تولا سۆزلەيتتى. ئۇ بىرۋاقىتلاردا چوڭ دادىسى بىلەن قارا-شەھەرگە بارغانلىقىنى زادىلا ئېسىدىن چىقارمىغانىدى.

— بىز خۇددى جەننەتنىڭ ئۆزىدىن — دەريانىڭ يېنىدىن ئۆتكەنمىز، — دەپ ماختىناتتى ئۇ قارا شەھەر دەرياسىنى ئېلىپ.

— بۇ يىل يەرنى قانداق قىلارمىز؟ — دەپ خۇرسىندى ئايسخان موماي.

— سۇ بولمىسا، قانداق تېرىش مۇمكىن؟ — دەپ ئېتىراز بىلدۈردى مەۋلان.

— ئۇغۇ راست، بىراق يەرنى تېرىمىساق، ئەمىر ئىسلام
نىڭ زاكاتچىلىرىغا نېمىنى بېرىمىز؟— دەپ ئۆزىچە غەدۈگ-
شىمدى ئايسىخان موسماي،— تېرىيلى دېسەك، ئۇزۇق بولمىسا
چېقىم ئۈجمە پىشقىغا يەنە ئىششەك ۋاقىت بارغۇ
تۇرمۇش كەچۈرۈش بارغانسېرى ئېغىرلاشماقتا. مازارلىق
هاشىرى بولسا سوزۇلۇپ كېتىۋاتقانىدى.

كۈندىن - كۈنگە كۈچىيىۋاتقان خۇرپاتلىق ۋە تەپرىق
چىلىك تەھدىتى ئەل - يۇرتنىڭ غېمىنى يەيدىغان، پىستى -
پاساتقا ۋە ئۇلنى پارچىلاشقا قارشى بىر قىسىم پازىل
ئۆلىمالارنىڭ ھەققانىي غەزىپىنى قوزغىماي قالغىنىدى. ئۇلار
ئەمىر ئىسلام بەدۋلەتكە: «شەرىئەت ۋە مىللەتنىڭ توغرا ۋە
پاك ھۆكۈم - يوللىرى بويىچە، بۇ دەۋاگەر كازىپلارنىڭ
جازاسىنى بېرىپ، ئەھلى مۇسۇلمانلارنى بۇ ئالدامچىلارنىڭ
كاساپىتىدىن ئامان قىلىمىساق، ئەل يۇزۇلىدۇ» دەپ ئەزەز قىلدى.
بۇ چاغدا، فىقىھ ئىلمىنىڭ ئەللامەسى زىيائىدىن
داموللا يەكەندە قازىكالىن ۋە شەيخۇلىئىسلام بولۇپ تۇرۇۋاتقا-
نىدى. ئۇ بۇ شەيخلەرگە: «بۇنداق بىمەنە دەۋالارنى قىلىپ،
ساراڭلىق قىلماڭلار، يۇرتنى بۇزماڭلار!» دەپ، شەرىئەت
يولىنى كۆرسىتىپ، پەند - نەسىھەت قىلىپ باققان بولسىمۇ،
ئەمما بۇ ئازغۇنلارنىڭ قارا كۆڭلى قىلىچىمۇ تەۋرەپ
قويمىدى. ھەتتا، بۇنىڭدىنمۇ چوڭ ۋە ئاجايىپ دەۋالارنى
قىلىپ چىقىشتى: «خۇداۋەندە ئالىمىيان ئۆز ئىرادىسى ۋە
قىلىكى بويىچە، ئۆزىنى ئەمىر ئىسلام بەدۋلەتنىڭ ئۇجۇد
شەكلىدە كۆرسەتكەن، بۇ روھىي - زېمىننىڭ خۇداسى -
بەدۋلەتتۇر. بىزنى بەدۋلەت سىزلىرىنى ھىدايەتكە باشلاشقا
ئەۋەتكەن. بۇنى ئۆزى بىلىدۇ، مۇبادا بىزنى ئۆلتۈرسەڭلار، قاسى
مان چوغ، يەر - زېمىن قوغ بولۇپ، بىزنىڭ قېنىمىزدىن لەكىمىڭ،
لەكىمىڭ قورال - ياراقلىق ئەسكەرلەر پەيدا بولىدۇ، ئۇلار يەتتە

شەھەرنى، ھەتتا پۈتۈن زېمىننى خاراب ۋە كۆمۈپەيكۈم قىلىپ تاشلايدۇ. بىزنى سەل چاڭلاپ، بىرەر چوڭ بالا - قازاغا مۇيىنىلا بولماڭلار!» دەپ تېخىمۇ چوڭ بىسىمەنە سۆزلەرنى قىلىشىپ پۇقرانى پاراكەندە قىلدى.

ئالتە شەھەر خەلقى مۇنداق خوجا دەۋاسى قىلغۇچىلاردىن جاق تويۇپ كەتكەنىدى. ئىش يۈزىگە يەتكەندە، ھەممە شەرىئەتتە ناسى ئۆلىمالار بىر نىيەتتە بولۇپ، بىر يەڭدىن قول چىقىرىش تىرىقچىلىق قازىكالىن، شەيخۇلئىسلام زىيائىدىن داموللا بۇ يالغانچى ئازغۇنلارنى ئاخىرى ئۆلۈمگە ھۆكۈم قىلدى. ئۇلۇغ - ئۇششاقلارنىڭ ھەممەسى ھازىر بولۇشۇپ، بۇ كازاپلارنى بىر كەڭرى مەيدانغا ئېلىپ چىقىپ، يەرگە بېلىگىچە كۆمدى. ئالدى بىلەن قازىكالىن تاش ئۆستى. ئاندىن ئۇلۇغ - ئۇششاقلارنىڭ ھەممەسى تاكى بۇ ئازغۇنلار ئۆلگەنگە قەدەر ئۇلارنى چالما - كېسەك قىلىشتى. بۇ پىناك زېمىننى ئۇ بۇزۇقلارنىڭ يامانلىقىدىن تازىلىدى.

بۇ ئىش گەرچە شۇ چاغلاردا يۈز بەرگەن قىسقا بىر پەردىلىك كومېدىيە بولسىمۇ، ئەمما، مۇشۇ ئۆلدىكى نادان خەلقنىڭ ئېڭىغا قاتتىق تەسىر قىلماي قالمايدى. كىشىلەرنىڭ ئاغزىدا، «ئىمامى مەھدى ئاخىرقى زامان دۇنياغا كەپتۇ، ئاخىرقى زامان بولغۇدەك» دېگەن ۋەھىمىلىك سۆزلەر تاكى يەدۈلەت ئۆلگەنگە قەدەر ئېقىپ يۈردى. بۇ ئىشتىن پىئىنە بىلەن تەپرىقىنىڭ ئىل - يۇرتنى خاراب قىلىشتىكى رولىنىڭ نەقەدەر چوڭ ئىكەنلىكىنى كۆرۈۋالغىلى بولىدۇ.

ئايىسخان ئايلىنىڭ چاچلىرى سارغىيىپ شالاڭلاشتى. كىرىپكىلىرىمۇ تۆكۈلۈپ تۈگەيلا دەپ قالدى. ئۈچتەك ئاقارغان ئاپئاق چاچلىرى ئۇزاقتىن بۇيان تارغاق كۆرمەي چىگىشلىشىپ

كەتكەنىدى. موماينىڭ ئۈستىخانلىرىمۇ يىڭىلىپ قورۇلۇپ قالغاندەك، بوي - بەستىمۇ كىچىكلەپ كەتكەندەك كۆرۈنىدىغان بولۇپ قالدى. ئۇ ئۆزىمۇ بەدىنىدىن ئەت قاچقانلىقىنى، پەقەت تېرىسى بىلەن ئۈستىخانىمىلا قالغانلىقىنى سېزەتتى.

ئايىسىخان ئايلا پالۋاندىك بەش ئوغۇل، ھۈرلەردەك ئۈچ قىزغا ئانا بولغان. نەۋرە - چەۋرىلىرى مول ئىدى. ئۇنىڭ نەزەرىدە بالىلىرى بىردىن شەھەرنىڭ ئىگىسى ئىدى. جاھانگىر خوجا يېغىلىقىدا ئايىسىخان ئايلىنىڭ ئائىلىسى مۇشۇ خىلۋەت ماكانغا قېچىپ كېلىپ ئورۇنلاشقانىدى. كېيىن مانجۇلار كېلىپ ھەممە بېساتىنى بۇلاپ كېتىپ، ئۇلارنى سويغان پىيازىدەك يالىڭاچلاپ قويغانىدى. ئوغۇللىرى ھاشاردىن قېچىپ، بېشىنى ئېلىپ باشقا يۇرتلارغا قېچىپ كېتىشتى. قىزلىرى مۇشۇ مەھەللىدە ياتلىق قىلىنغان بولۇپ، ئۇلار ئۆيلىرىدە ئۆز تىرىكچىلىكى بىلەن مەشغۇل ئىدى، موماينى ئارىلاپ - ئارىلاپ يوقلاپ قويۇشاتتى. خالاس. رەھىمەتلىك قەدىناس بوۋىيى ئۇنى كۈنجۈتلۈكتىكى قارانچۇقتەك يالغۇز تاشلاپ قويۇپ ئۆلۈپ كەتكەندىن كېيىن، ئۇ تولا غېرىبىسىنىدىغان بولۇپ قالغانىدى. «ھېلىمۇ ياخشى مەۋلانجاننى يېنىمغا ئەكەلتۈرۈۋاپتىمكەنمەن» دەپ ئويلايتتى ئۇ بەزىدە قەدىنسى ئېسىگە كېلىپ قالسا. قەدىناس بوۋىيىدىن ئايرىلغاندىن كېيىن، ئۇنىڭغا قېرىلىقمۇ تېز يېتىپ كەلدى. دەسلەپتە كۆزلىرى خىرەلەشتى، بارا - بارا يېتىدىكى نەرسىنى تازا ئېنىق ئىلغا قىلالايدىغان بولۇپ قالدى. بەزىدە ئىش - ھەرىكىتى تازا قولاشىي قالاتتى. بىراق، ئۇنىڭ زېھنى كارامەت كۈچلۈك بولۇپ، چۆچەككە تولمۇ ئۇستا ئىدى. ئۇنىڭ چۆچەكلىرى كېچە - كېچىلەپ ئېيتىشىمۇ زادىلا تۈگەيدىغاندەك قىلمايتتى.

ئۇ تولىمۇ تەقۋادار ئىدى، ئۇزاق يىللاردىن بۇيان بەش ۋاخ ئا - مازنى تاشلىماي، روزا - پەرھىزنى تەرك ئەتمەي كەلدى. ھەرنامىزى

دا پەرزەنتلىرىنىڭ بەختىنى تىلەپ، خۇداغا چىن دىلىدىن
سېغىناتتى.

بىر كۈنى، ئايسىخان ئايلا ھەقەممايسى تىللاخان
چوڭ ئانىنىڭ يېنىغا كىرىپ، ئۇ يەردە چىنىدەك ئولتۇرۇپ
ھەل - مۇڭ قىلىشتى. خېلى ۋاقىتلاردىن كېيىن، ئايسىخان ئايلا ئۆز
كولىسىغا قايتىپ ماڭدى، ئۇ يولدا مەھەللىنىڭ مۇسپىتى
ئەمەت ئۇستام بىلەن ئۇچرىشىپ قالدى. بۇ ئادەم بىر يۈز
ئون بەش ياشقا كىرگەن ئادەم ئىدى.

— ئەسسالام! دەپ تەزىم قىلدى ئايسىخان ئايلا،
ياخشى تۇردىلارمۇ ئەمەت چوڭ دادىكا؟

— ھە، بۇ سەنمۇ ئايسىخان؟ تىنچ تۇردۇڭمۇ؟ نەدىن
كېلىۋاتىسەن؟— دەپ سورىدى ئەمەت ئۇستام ئۇنىڭ سالىمىنى
ئېلىك ئالغاج. بۇ ئادەمنىڭ ئاۋازى ياش ۋاقتىدىكىدەكلا
چاراڭلىق ئىدى.

— ياراتقان ئىگەمنىڭ شاپائىتى، روھ - ئەزۋاھ
لارنىڭ مەدىتى بىلەن مۇشۇنچىلىك تۇرۇپتىمەن. تىللاخان
ئايلىنى يوقلاپ چىقاي دەپ بۇ تەرەپكە ئۆتكەنىدىم. ئۆزلىرى
تىنچ تۇرۇپتىلا، چوڭ دادىكا!

— ھەي، نېمىسىنى دەيسەن ئايسىخان؟ بۇ ئاي بۇ
كۈنلەردە ئادەم قېرىغانسىرى ئۆزىنىڭ ياشلىق چاغلىرىنى
ئەسلەيدىغان بولۇپ قالدىكەن،— دېدى ئەمەت ئۇستام،— ياش
چوڭايغاندا، ئىش - ھەرىكەت ئۆي - ئىچى ۋە ھويلا - ئارام
بىلەنلا چەكلىنىپ قالدىكەن. ئادەمنىڭ دوست - يار، بۇرادەر-
لىرى بىلەن مۇڭداشقۇسى كېلىدىكەن. شۇغىنىسى، ئارمانغا
چۇشلۇق دەرمان يوق دېگىنە!

— شۇنى دېمەمدىلا! سىلىغۇ كۆپنى كۆرگەن، كۆپنى
بىلىدىلا!

— قېرىدۇق ئايسىخان، كېرەكسىز بولۇپ قالدۇق. قارىمام.

سەن! مۇشۇ كۈن، مۇشۇ ئايلاردا ھەتتا ئۇزاق يىللار بىللە ئۆتكەن قەدىنسىمۇ مېنى رەنجىتىۋاتىدۇ. كۆڭۈل ئايدىشى زادى بىلمەيدۇ، بۇ جاڭۋا!

— ھە، يەنە غىزىلدىشىپ قالغان ئوخشىمادۇق، چوڭ دادىكا! بۇ قانداق گەپ؟ خەقلەر ئاڭلىسا سەت بولمامدۇ؟

— ھەي نېمىسىنى دەيسەن، ئايسىخان؟ سەت بولىدۇ، دەپ مۇشۇ يەرگە كەلدىم. ئوتتۇز دەك نەۋرە - چەۋرە، كۆكۈن نەۋرىلىرىم بار مېنىڭ! بۇ شۇملار چوڭ ئانىسى بىلەنلا بولۇشىدۇ، ئۇنى ماڭا قاراتمايدۇ، بايا زېرىكىپ، «زېۋىدەم! قېنى سەنوي!» دەپ توۋلىسام، ھېلىقى ھارنىملار: «چوڭ ئانام يوق!» دەيدۇ. مەن: «بۇ كاساپەت خوتۇن دېسەم - دېمىسەم ئۆمەر قاسساپنى ئىزدەپ كەتكەن چېغى» دەپ ئويلاپ، ئىزدەپ چىقىشىم، - دەپ چېقىشتى ئىمەت ئۇستام.

— توۋا! تولىمۇ قىزىق سىلە جۇمۇ، ئىمەت چوڭ دادىكا! تېخىچە چاقچاقتىن قالماپتىلا، ھە راست، سىلىدىن سوراي مەن، دەپ يۈرگەن بىر ئىش بار ئىدى.

— قېنى، دە! قۇلىقىم سەندە.

— كىتابلاردا: «شىۋى قەدرىگە يولۇقسا، شۇ ئادەمنىڭ ھەممە دۇئا - تىلاۋىتى ئىجابەت بولۇر» دېيىلىدىكەن. ئۇستام، دەپ يىناقسىلاچۇ، قانداق ئادەم شىۋى قەدرىگە يولۇقالايدۇ؟

— شىۋى قەدرى رامزاننىڭ 27 - كىۋىنى كېچىسى ئۆتىدۇ. مۇشۇ كېچىسى چىن دىلىدىن تائىت - ئىبادەت قىلىپ چىققان ئادەمگە خۇدايتائالا خىزىر ئەلەيھىسسالامنى ئەۋەتەرمىش. خىزىر ئەلەيھىسسالام يېشىل تون، ئاق سەللە ۋە نۇرانە قىياپەت بىلەن مۇبارەك جامالىتىنى نۇر - شولا ئىچىدە كۆرسىتەرمىش، مۆمىن بەندىلەر ئاشۇ شولنى تۇتۇپ تىلاۋەت قىلسا، نېمىنى تىلىسە، شۇ تىلىكى ئىجابەت بولارمىش. — رەھمەت، ئانام بولغا يىلا، چوڭ دادىكا! - دېدى

ئايىسخان ئايلا.

ئۇ نەۋرىسى مەۋلاننى چاقىرىۋېلىپ، يالغۇز كولىسىغا قايتىپ كەلدى. ھويلىدىكى قوزۇققا باغلاقلق جاغۇل ئۆچكە مەرىدى.

— ھە، يېلىنىڭ چىڭقىلىپ كەتتىمۇ؟ جىندەك تەخىر قىل. قولۇمنى يۇيۇپ، نەۋرەمگە چاي بېرىۋېتىپ، ساغىمەن جۇمۇ! ئايىسخان ئايلا نەۋرىسىنىڭ چېيىنى بېرىۋەتكەندىن كېيىن، قوللىرىنى پاكىز يۇيدى — دە، جاغۇل ئۆچكىنى سېغىشىغا باشلىدى. سېغىپ بولۇپ، ئۆچكىنى قوتانغا ئەكىرىپ قوزۇققا باغلىدى. ئاندىن ئالدىغا بىر باغلام چۆپنى سېلىپ بەردى — دە، قوتاننىڭ ئىشىكىنى يېپىپ قويدى. ئەمما، كۆڭلى بىر نېمىنى تۇيغاندەك قىلىپ، قوتاننىڭ ئىشىكىگە يالت قىلىپ قارىدى. قۇلۇپ سالىمغانلىقىنى كۆرۈپ، لوكنى ① چىقىرىپ چىڭ تېتىپ قويدى. چۈنكى، يېقىنقى كۈنلەردىن بۇيان، بىر دەرۋىش سوپى مۇشۇ ئىتراپنى چۆڭلەيدىغان بولۇپ قالغانىدى. «ئۆزۈڭگە پۇختا بول، ئۆزگىنى ئوغرى تۇتما» دېگەن سۆز بار، دەپ ئويلىدى ئايىسخان ئايلا ئىچىدە. ئۇ سەيناغا سەپىلىپ قاراپ نەۋرىسى مەۋلاننىڭ يوق ئىكەنلىكىنى كۆردى — دە، «مەۋلان! قوزام، قايتىپ كەل. ئىپتار ۋاقتى بولۇپ قالدى. موندەك ② ئېتىپ بېرىمەن ساڭا!» دەپ توۋلىدى. مەۋلان يىراققا كەتسەنمىكەن. چوڭ ئانىسىنىڭ دۇۋارىنى ئاڭلىغان ھامان ھويلىغا ئۈندى ۋە «موندەك يېمەيمەن، سايلا چامغۇر بىلەن تۈگىدىكەنسىز!» دەپ غەلۋە قىلىپ ھىلى تۇردى.

ئاسماندا يۇلتۇز كۆرۈنۈشكە باشلىدى. ئايىسخان ئايلا ئىپتار ۋاقتىنىڭ يېقىنلىشىپ قالغانلىقىنى كۆرۈپ، غەلۋە

① لوک — ياغاچتىن قىلىنغان قۇلۇپ

② موندەك — قوناق ئۇنىدا قىلىنىدىغان جۇۋاۋا.

قىلىۋاتقان مەۋلاننىڭ قولغا بىر پارچە ئافىنى تۇتقۇزدى - دە،
ئىپتارغا تۇتۇش قىلدى.

شەۋى قەدرى كېچىسى. بۈگۈن كېچىدە نۇرغۇنلىغان
تەقۋادار مۇسۇلمانلار تۈن بويى كىرىمك قاقماي، خۇداغا
دۇئا - تىلاۋەت قىلىپ چىقىشىدۇ. ئايسىخان ئايلىمۇ ئىپتارنى
قىلىپ بولدى. نەۋرىسى ئۇخلىغاندىن كېيىن، تەرەت ئېلىپ
جاينامازغا ئولتۇردى. قانچە ۋاقىت ئۆتكەنلىكىنى ئۇنتۇپ،
قولدىكى تەسۋىسنى سىيرىپ ئولتۇرغان ئايسىخان ئايلا
روجەكىنىڭ سىرتىدا پال - پال قىلىپ چاقنىغان شولىنى
كۆرۈپ قالدى. بۈگۈن ئائەت - ئىبادىتىم خۇداغا يېتىپ، تىلىكىم
ئىجابەت بولىدىغان ئوخشايدۇ، دەپ ئويلىدى ئۇ ۋە ئۈنلۈك
ئاۋاز بىلەن: «ئاللاھۇمما غفرلى زۇنۇبىي ۋەفتەھلىي ئىبۇابە رەھ-
مەتىكە! ئاللاھۇمما غفرلى زۇنۇبىي ۋەفتەھلىي ئىبۇابە فەدىلكە!»^①
دەپ ئوقۇدى. بۇ چاغدا شولا ھېلى ئوڭغا، ھېلى سولغا، بىردەم
يۇقىرىغا، بىردەم تۆۋەنگە يۆتكىلىپ نۇراتتى. ئايسىخان
ئايلىمۇ شولا نەگە يۆتكەلسە، قوللىرى بىلەن شۇ يەردىكى شولىنى
تۇتماقچى بولاتتى ۋە «لەببەيكە ئاللاھۇمما لەببەيكە،
لەببەيكە لاشەرىكە لەكە لەببەيكە ئىنتەلھەمدە ۋەننىمە تەلەكە
ۋەلمۈلكە لاشەرىكە لەكە!»^② دەپ كەلىمە تەيپە ئوقۇيتتى.

بىرھازادىن كېيىن، ھېلىقى شولا سۇسلىشىپ بارا - بارا
يوقاپ كەتتى. ئايسىخان ئايلىمۇ دۇئا - تىلاۋەتنى قىلىپ

① «ئى ئالا، مېنىڭ گۇناھلىرىمنى مەغپىرەت قىلغايىن (كەچۈرۈ-
گەيسەن) ۋە رەھمىتىڭنىڭ دەۋۋازىلىرىنى ماڭا ئېچىپ بەرگەيسەن! ئى ئالا،
مېنىڭ گۇناھلىرىمنى مەغپىرەت قىلغايىن (كەچۈرگەيسەن) ۋە ياخشىلىق
دەۋۋازىلىرىنى ماڭا ئېچىپ بەرگەيسەن!»

② «مەن ھازىر بولدۇم، ئى ئالا مەن ھازىر بولدۇم. مەن ھازىر
بولدۇم، سېنىڭ ھېچقانداق شېرىكىڭ يوقتۇر. مەن ھازىر بولدۇم. شەك -
شۈبھىسىزكى، بارلىق ھەمدۇ سانائا بارلىق نىبمەت ۋە پادىشاھلىق ساڭىلا
خاستۇر. سېنىڭ ھېچقانداق شېرىكىڭ يوقتۇر.»

بولدى - دە، چارچىغىنىدىن ھالىدىن كېتىپ، جايىنامازغا پوكلا چۈشتى...

ئەتىسى، ھەممىدىن بۇرۇن مەۋلان ئويغاندى. ئۇ جايىناماز ئۈستىدە ياتقان چوڭ ئانىسىنى كۆردى:

— چوڭ ئانا! چوڭ ئانا! قورسىقىم ئاچتى! دەپ ئۇنى ئويغاتماقچى بولدى مەۋلان. چوڭ ئانىسى ئوڭدىسىغا ئۆرۈلدى، ئۇنىڭ ئۈمىدكە تولغان كۆزلىرى خىمرەلىشىپ قالغان بولسىمۇ، ئەمما، چىرايى ئادەتتىكىدەكلا كۆلۈمىرىگەن ھالدا قېتىپ قالغانىدى.

— چوڭ ئانا، نېمە بولدىڭ؟ دەپ ۋارقىرىدى مەۋلان يىغا ئارىلاش چوڭ ئانىسىنىڭ قېتىپ قالغان قولىنى سىلىكىپ تۇرۇپ.

مەۋلاننىڭ ئېچىنىشلىق يىغىنىنى ئاڭلىغان قوشنىلار ھويلا ئىچىگە يۈگۈرۈپ كىرىشتى. ھويلىدىكى قوتاننىڭ ئىشىكىنىڭ لوكى بۇزۇلغان، قوتاندىكى جاغۇل ئۆچكە بولسا يوقالغانىدى...

ئايىسىخان ئايلىنىڭ يەتتە نەزىرى روزى ھېيتىنىڭ ئۈچىنچى كۈنى ئۆز ئۆيىدە ئۆتكۈزۈلدى. خەلقىمىزدە: «ئۆلۈمدىن قاتتىق ئىش بولماس» دېگەن سۆز بار. نارەسىدە مەۋلان بۇنى چۈشىنىپ كېتەلمىسىمۇ، ئەمما، ئۇ ئۆزىنى بىردىنلا چوڭ بولۇپ قالغاندەك ھېس قىلدى. ئۇ مۇنداق بىر دەھشەتلىك ھەقىقەتنى چۈشەنگەنىدى: ئەمدى ئۇنىڭغا تاي بورۇل ھەققىدە ساماۋى چۆچەكلەرنى ھېچكىمۇ سۆزلەپ بەرمەيدۇ. چۈنكى، چوڭ ئانىسى تاي بورۇلغا مېنىپ پەرۋاز قىلىغىلى ساماغا چىقىپ كەتتى...

چوڭ ئانىسىنىڭ يەتتە نەزىرىدىن كېيىن، ئايىسى مەۋلاننى ئېلىپ كەتتى. بۇ ئۆي گەرچە مەۋلاننىڭ ئۆزىنىڭ ئۆيى

بولسىمۇ، ئەمما، ئۇ ھەقىقىي نىيەتلىكىنى تېخى ئەمەلدا
ھېس قىلىۋاتاتتى. ئۇ ھېچكىم بىلەن پاراڭلاشمايتتى. قەدىردان
چوڭ ئانىسىنىڭ مېھرىبان چېھرى ئۇنىڭ كۆز ئالدىدىن زادىلا
كەتمەيتتى. ئۇنىڭغا چوڭ ئانىسى دالان ئۆيىنىڭ ئىشىكىدىن
ھازىرلا كىرىپ كېلىدىغاندەك تۇيۇلغاچقا، كۈن بويى ئىشىككە
قاراپ تەلەپۈرۈپ ئولتۇراتتى.....

ئايىسىخان ئايلىنىڭ يەتتىسى بولغان كۈنى، يۇرتنىڭ
ئازنا بازار كۈنى ئىدى. مەھەللىدىكى ئەزىمۇقاي يۈچۈن بىر
ئادەمنىڭ «ئۆچكە تېرىسى ساتمەن» دەپ يۈرگەنلىكىنى
كۆرۈپ قالدى. ئۇ شىۋى قەدرى كېچىسى رەھمەتلىك ئايىسىخان
ئايلىنىڭ ئۆچكىسىنىڭ يېتىپ كەتكەنلىكىنى ئاڭلىغانىدى.
شۇڭا، يۈچۈن ئادەمنىڭ ئىش - ھەرىكىتىدىن گۇمانلىنىپ
ئۇنىڭ ئالدىغا باردى. قارىسا، ئۇنىڭ قولىدىكىسى دەل ئاشۇ
ئۆچكىنىڭ تېرىسى ئىكەن.

— بۇ تېرىنى نەدىن ئالدىڭ؟ — دەپ ئۇنىڭ ياقىسىغا
ئېسىلدى ئەزىمۇقاي. بۇ ۋاڭ - چۇڭنى ئاڭلاپ ئادەملەر گۇرۇرىدە
ئولاشتى.

— بۇ، ئۆزۈمنىڭ! — دەپ تىلىنى چاينىدى ھېلىقى
يۈچۈن ئادەم.

كىشىلەر بۇ ئادەمنىڭ ياقىسىدىن تۇتۇپ سۆرىگەن
پېتى، ئۇنى مەھەللىنىڭ چوڭلىرىدىن بىرى بولغان رېھىمىشىق
ئىمامنىڭ ئالدىغا ئېلىپ كەلدى.
— ئەھۇ، ئەھۇ! سەن نېمە ئادەم؟ ئەھۇ، ئەھۇ! نەدىن
كەلدىڭ؟ ئەھۇ، ئەھۇ!... — دەپ سورىدى رېھىمىشىق ئىمام
كالتە يۆتۈلۈپ تۇرۇپ.

ھېلىقى ئادەم بولسا تېخىچىلا تىلىنى چاپناپ تۇراتتى.
ئەزىمۇقاي بېقىنىغا راسا كەلتۈرۈپ ئېككىنى مۇشتىلىغان

دىن كېيىن، ئۇ زۇۋانغا كەلدى. — مەن ئەھلى مۇسۇلمان، تەقۋادار ئادەم مەن! — دېدى

بۇ يوچۇن ئادەم. — سېنىڭ مۇسۇلمان ئىكەنلىكىڭنى كۆرۈپ تۇرۇپتۇق،

ئەھۇ، ئەھۇ! بۇ تېرە كىمىنىڭ دەۋاتىمەن! ھېلىقى يوچۇن ئادەم، راست سۆزلىمىسە، ئۆزىنىڭ بۇ يەردىن ساق چىقىپ كېتەلمەيدىغانلىقىغا كۆزى يېتىپ، ئىقرار قىلىشقا مەجبۇر بولدى.

بۇ يوچۇن ئادەم يەكەندە «ئىمام مەھدى ئاخىرقى زامان» دەۋاسىنى قىلىپ چىققان ھېلىقى شەيخ مۇھەممەت سەئىد ۋەققاس بىلەن شەيخ ئەھمەت باغدادى دېگەن ئىككى كاززاپ نىڭ مۇرىتلىرىدىن ئىكەن. بۇ ئىككىسى چالما كېسەك قىلىنىپ ئۆلتۈرۈلگەندىن كېيىن، ئۇ قېچىپ چىقىپ بۇياقلارغا كېلىپ قالغانىكەن، ئۇ، بۇ يەردىمۇ توغرا كەسىپ، ھالال ئوقەت بىلەن شۇغۇللانماي، خەقنى قاقتى — سوقتى قىلىپ ئالداپ يۈرگەن كۈنلەر- نىڭ بىرىدە، ئايسىخان ئايلىنىڭ ئەمەت چوڭ دادىكام بىلەن شىۋى قەدرى ھەققىدە قىلىشقان ھېلىقى پاراڭلىرىنى ئاڭلاپ قالىدۇ ۋە كەينىدىن ئەگىشىپ كېلىپ ئۇنىڭ ئۆيىنى كۆرۈۋالىدۇ.

ئۇ، شىۋى قەدرى كېچىسى پۇرسەت يېتىپ كەلگەنلىكىنى كۆرۈپ جىن چىراغدىن بىرنى تېپىپ ياندۇرۇپ ئايسىخان ئايلىنىڭ دېرىزىسىدىن ئۆيىنىڭ ئىچىگە شولا چۈشۈرىدۇ. ئايسىخان ئايلا بۇ شولنى تۇتمەن دەپ، ئۆيىنىڭ ئىچىدە ئۇيان — بۇيان يان يۈگۈرۈپ يۈرۈپ ئاخىر ھالىدىن كېتىپ يىقىلىدۇ. بۇ كاززاپ بولسا، ئىشىكنىڭ لوكىنى بۇزۇپ، قوتاندىكى چاغۇل ئۇچكىنى يېتىلەپ، بەخىرامان ھويلىدىن چىقىپ كېتىدۇ.

كىشىلەر بۇ كاززاپنىڭ سۆزىنى ئاڭلاپ، غەزەپلەنگەنلىكىدىن يېرىلىپ كېتەي دەپ قېلىشقانىدى. رېھىمىشقى ئىمامدىن پەتىۋا ئالغاندىن كېيىن، ئۇلار بۇ سوپىنىڭ يۈزىگە قارا كۆيە سۈرتۈپ، قارا ئېشەككە تەتۈر مىندۈرۈپ، كوچىمۇ كوچا سازايى قىلدى، كېيىن يۇرتتىن قوغلاپ چىقىرىۋەتتى.

يازنىڭ ئىسسىقىدا چىۋىنلار ھۇرۇنلۇق بىلەن غىشىلايتتى.
يېنىك شامالدا دەرەخلەرنىڭ يوپۇرماقلىرى شىندىرلايتتى. قە-
يەردىندۇر ئېشەكنىڭ قاتتىق ھاڭرىغان ئاۋازى ئاڭلىناتتى. مەن
لان چوڭ ئانىسىدىن ئايرىپ قالغاندىن بۇيان، ئۆزىنى چۆلدە
ئادىشىپ قالغاندەك ۋە ئېگىز كۆك ئاستاندا لەيلەپ يۈرگەندەك
ھېس قىلاتتى. ئۇ رەھمەتلىك چوڭ ئانىسى سۆزلەپ بەرگەن
خىسلەتلىك تاي بورۇل ھەققىدىكى چۆچەكنى كۆپ قېتىم ئەست
لىدى. تاي بورۇل ياشايدىغان ئاشۇ سىرلىق سۇ مەملىكىتىنى
ئۇ ئۆزى شۇنچىلىك ئىنتىلمۇۋاتقان ناھايىتى بەختلىك ساۋادەت
دۇنياسى دەپ ئويلايتتى. بۇ بەختكە ئېرىشىش ئۈچۈن، ئاشۇ
تاي بورۇلنى مىنىپ كۆكتە پەرۋاز قىلىش ئۈچۈن، خۇددى
چوڭ ئانىسى ھايات چېغىدا ئېيتقاندەك، ئىزدەش ۋە مېھنەت
سەرپ قىلىش، تەر ئاققۇزۇش لازىم ئىدى! «چۈنكى، ھاياتلىق
ئەبەدىي بولغىنىدەك، دېگەنىدى چوڭ ئانىسى ئۇنىڭغا، -
بەخت - ساۋادەت ۋە جەبرى - جاپامۇ ئەبەدىي بولىدۇ. ئەمما،
كىمكى جەبرى - جاپادىن قورقۇپ بەختنى ئىزدەيمسە، بەخت
ھەرگىز ئۇنى ئىزدەپ كەلمەيدۇ!»

مەۋلان خىيال بىلەن كۆزىنىڭ ئىلىنغانلىقىنى تۇيمايلا،
ئولتۇرغان جايىدا ئۇخلاپ كەتتى. ئۇ چۈش كۆردى. چۈشىدە
چوڭ ئانىسىنى كۆردى. چوڭ ئانىسى قاپقارا سۈمبۈل چاچ
لىق بېشىغا ئاق لېچەك - ئاق رومال، ئۈستىگە ئاق كۆڭلەك كىي-
گەن ھالدا ئىمىش، ئۇ پەرزاتقا ئايلىنىپتىمىش ۋە ئۇنىڭغا:
«ئىي باتۇر يىگىت، جەسۇر يول، بولمىسا، تاي بورۇل
نى تۇتمىغىڭ - مۇشكۈلدۇر، - دەۋاتقۇدەك، - ئايسىز قاراڭغۇ
بولغاندا، سامانى يۇلتۇز قاپلىغاندا، چولپان كۆكتىكى ئورنىغا
چىققاندا، تاي بورۇل باغراش كۆلىدىن چىقىدۇ. شۇ چاغدا
مەن چېچىمنى خاسىيەتلىك ئالتۇن يۈگەن، كۆز بېشىمنى چەش
مە بۇلاق قىلىپ، تاي بورۇلنى غارغا باشلاي. سەن تۇيدۇر.»

ماستىن تاغنىڭ بېلىدە پايلاپ تۇرغىسىن، تاي بورۇل چەشمە بۇلاقتا سۇ ئىچىپ قانغاندىن كېيىن، غاردىن يېنىپ چىقىدۇ. سەن شۇ چاغدا شۇڭقاردەك ئۇچۇپ چۈشۈپ، ئۇنىڭ ئۈستىگە مىنىۋال. خاسىيەتلىك ئالتۇن يۈگەننى بېشىغا ئاستا سالغىنى، تاي بورۇل ئاسمان پەلەك سەكرەپ توختايدۇ. سېنى مېنىڭ ئىگەم مۇشۇ ئىكەن، دەپ ئويلاپ، پەسلەپ يەر يۈزىگە چۈشىدۇ. مەۋلان چۈشىدە چوڭ ئانىسىنىڭ دېگىنىدەك غار ئۈستىدە پىنھان يېتىپ ماراپ تۇرغانىكەن، تاي بورۇل چولپاننى كۆرۈپ كۆلدىن چىقىپتۇ ۋە چەشمە بۇلاقتىن سۇ ئىچمەك بولۇپ غارغا كىرىپتۇ. ئۇ سۇغا راسا قانغاندىن كېيىن، غاردىن چىقىپ سا- ماغا ئۆرلەي دېيىشىگە، مەۋلان شۇڭقاردەك ئۇچۇپ چۈشۈپ، تاي بورۇلنىڭ ئۈستىگە قونۇپتۇدەك. تۇلپار ئۇنى كۆككە بوران دەك ئېلىپ چىقىپ كېتىپتۇدەك. ئۇ چوڭ ئانىسىنىڭ دېگىنىدەك، خاسىيەتلىك يۈگەننى تاي بورۇلنىڭ ئاغزىغا سېلىشىپتىكەن، ئەيىۋھەنناس، تاي بورۇل ئاسمان پەلەك سەكرەپ، پايانسىز سامادا قىيغىتىپ، كېيىن، ئاستا - ئاستا زېمىن تامان پەس- لەپتۇدەك...

نەزمە:

ئەرەب ئېيتۇر: «ھەر فىرئۇنغا مۇسا بار،

ھەر دەججالغا ھەم ئاخىر بىر ئەيسا بار.» ①

ئەبەدىي ئۆچمەيدۇ قۇياشنىڭ نۇرى،

زۇلمەتنى قوغلاشقا يورۇق زىيا بار.

— ئابدۇرېھىم ئۆتكۈر

① ئەرەب خەلقى ماقالى: «كۆللى فىرئۇنل مۇسا، كۆللى دەججال

ئەيسا.»

توققۇزدىنچى باب

«ئالتە يۈز چاقىرىملىق جىددىي پەرمان»^①

مىلادى 1875 - يىلى 1 - ئاي.

بېيجىڭدە قىش كۈنلىرى شامال كۆپ چىقاتتى. ئاسماننى يەنە يىرتقۇچ ھايۋانلارنىڭ ھۇۋلىشىغا ئوخشاپ كېتىدىغان ئاۋازلار قاپلىدى. ئاسمان كۈل رەڭ، سارغۇچ رەڭگە كىرىپ، تۈپ تۈلۈپ قاراڭغۇلىشىپ كەتكەنىدى. كۆتۈرۈلگەن توپا - چاڭ قۇياشسىمۇ ئاسماننى قاپلىۋالدى. قەغەز پارچىلىرى، قۇرۇق ياپراقلار، كۈلتۈك قارلار، پاسكىنا ئازگاللاردىكى ئۇششاق نەرسىلەر بىر - بىرى بىلەن ئارىلىشىپ ھەر خىل قۇشلارنىڭ سىياقىغا كىرىپ قالاتتى - دە، قالايمىقان ئۇچاتتى، ئۆيلىرىنىڭ كۈل رەڭ كاھىشلىق لەمپىلىرىدە دومىلايتتى. يالىڭاچلىنىپ قالغان، ئەڭ كۆپ بولغاندىمۇ بىر قانچە تاللا يوپۇرماقلىرى قالغان دەرەخ شاخلىرى خۇددى قامچا ئويىناتقاندەك، ئۇياق - بۇياققا تاشلىنىپ ۋىزىلدايتتى. ئېھتىمال ئۇلار ھاۋادىكى قانداقتۇر بىر نەرسىنى قامچىلاۋاتسا كېرەك، كوچا - كوئىلاردا ئۇياق - بۇ-

① «ئالتە يۈز چاقىرىملىق جىددىي پەرمان» — ئوردىدىن نۆۋەتكە ئەڭ تېز، ئەڭ جىددىي يەتكۈزۈلىدىغان ھۆججەتنىڭ نامى. ئادەتتە بىر مەنە زىلدىن بىر مەنزىلگە ئات ئالماشتۇرۇپ مېڭىپ كۈنگە ئالتە يۈز چاقىرىم ئارىلىققا يەتكۈزۈلىدىغانلىقى ئۈچۈن «ئالتە يۈز چاقىرىملىق جىددىي پەرمان» دەپ ئاتالغان.

ياققا ئۆتۈۋاتقانلار باشلىرىنى ئىچىگە تىقىشىپ، يۈزلىرىنى توسۇشقان ھالدا ئېگىشىپ ناھايىتى تەستە مېگىشاتتى. جىگىمما ۋە تاۋا نېنى ساتىدىغان لاپاسلارنىڭ بىرىمۇ كۆرۈنمەيتتى. ئۇلار بوراندا ئۆرۈلۈپ چۈشكەن، ئورنىدا قالمايىقان ياتقان چاسا تاختايلار ۋە بەندىگىلەرلا تۇراتتى. كوچىلاردا بىرەر لالما ئىتمۇ كۆرۈنمەيتتى. جاھان ئىنسانىيەت دۇنياسىغا ئوخشىمايلا قالغانىدى. ھەممىلا يەردە بوراننىڭ قۇدرىتى ۋە چاڭ - توزانلارنىڭ تۇمانى ھۆكۈم سۈرەتتى. 11 - ئاينىڭ باشلىرىدا، سەددىچىن سېپىلىنىڭ سىرتى تەرىپىدىن سوغۇق شىمال شامىلى باستۇرۇپ كىرگەنىدى. خېبېي تۈزلەڭلىكىدە قۇيۇن سېرىق تۈپىلارنى ئۇچۇرۇشقا باشلىدى، پۈتۈن يەر - جاھاننى قار - مۇز قاپلىدى. ياز ۋە كۈز پەسىللىرىدە بۇ يەردە بىسپايان دالىلار ياپيېشىل زىرائەتلەر، ئوت - چۆپلەر ۋە كۆكىرىپ تۇرغان دەل - دەرەخلەر بىلەن قاپلىناتتى. بۈك - باراقسانلىق ئىچىدە، يىراق - يېقىن ئىچىدىكى كەنتلەرنى كۆرگىلى بولاتتى. ھازىر بولسا شامال توسالغۇسىز زومىگەرگە ئايلانغان بولۇپ، بوغۇق سادا چىقىرىپ ھۆركىرەيتتى. ئەسەبىيلەرچە ھەممە يەردە قاتراپ يۈرەتتى، قاقاس ھەم سوغ دالىلاردىن، قۇپقۇرۇق يولۇپ قالغان كەنت كوچىلىرىدىن ئۆتۈپ، كىشىلەرنىڭ يېپىقلىق تۇرغان دېرىزىلىرىنى قاقاتتى، قۇم - توپىلارنى ئۇچۇرۇپ كېلىپ بىراۋالارنىڭ قەغەز چاپلانغان روجەكلىرىگە ئۇراتتى. بوران ئىنسانلارنى ئۆي - ئۆيلىرىگە قوغلاپ كىرگۈزۈۋېتىپ، بۇ دۇنياغا ئۆزىلا زومىگەرلىك قىلماقتا ئىدى.

سەككىز كىشى كۆتۈرۈپ ماڭغان، يېشىل بەرقۇت بىلەن قاپلانغان، چوڭ بىر ياسىداق تەختىراۋان بىلەن تۆت ئادەم كۆتۈرۈپ ماڭغان چاققان، گۈللۈك بىر تەختىراۋان بېيجىڭدىكى

بىنەپشە ھەرەم ① نىڭ لۇڭزۇڭمىن قوۋۇقىغا كەلگەندە توختاپ قالدى. تەختىراۋانلارنىڭ پەردىلىرى شامالدا ئوچۇپ تۇراتتى. بۇ چاغدا قوۋۇق ئالدىدا قول قوشتۇرۇپ تۇرۇشقان سۇلانلار ② دەرھال بېرىپ، تەختىراۋاننىڭ ئالدى پەردىسىنى كۆتۈرۈپ، ئېگىز بويۇق بىر مۇيسىپەتنى ئۇنىڭدىن يۆلەپ چۈشۈردى. تەختىراۋاندىن چۈشكەن بۇ ئادەم — شەنشى، گەنسۇ ئۆلكىلىرىنىڭ باش ھەربىي ۋالىيسى، تەيپىڭ تىيەنگو دېھقانلار قوزغىلىسى بىلەن شەنشى، گەنسۇ ۋە نىڭشىيالاردا پارتلىغان خۇيزۇلار قوزغىلىسىنى باستۇرغان مەشھۇر شەخس زوزۇڭتاڭ ئىدى. ئۇ يۈزى گۆشلۈك، قويۇق قاشلىق، كەكە ساقال، چاچ — ساقاللىرى ئال قارغان، گەۋدىسى دۈمچەكرەك كەلگەن ئېگىز بىر ئادەم ئىدى. ئۇنىڭ نەشتەردەك سوغۇق نۇر چېچىپ تۇرىدىغان، بار بىلەن يوقنىڭ ئورنىدىكى كىچىككىنە كۆزلىرى ئۇنىڭ نۇرغۇن جەڭلەر-دە سۆڭىكى قاتقان رەھىمسىز بىر ئادەم ئىكەنلىكىنى كۆرسىتىپ تۇراتتى.

ئارقىدىكى گۈللۈك تەختىراۋاندا ئولتۇرغان چىرايلىق بىر قىز تەختىراۋاننىڭ پەردىسىنى قايرىپ، ئۆزلىرىنىڭ ئوردا ئالدىغا كەلگەنلىكىنى بىلدى — دە، تەختىراۋاندىن ئىتتىك چۈشتى. بۇ قىز — زوزۇڭتاڭنىڭ ئاتاق قىزى — شياۋفاڭ خانقىزى ئىدى. سۇلانلار زوزۇڭتاڭ بىلەن شياۋفاڭ خانقىزىنى ئوردىنىڭ ئىچىگە باشلاپ مېڭىشتى. ئۇلار ئوردىنىڭ ئوتتۇراچى ئىشىكىگە كەلگەندە، قېرىراق بىر سۇلان ئۇلار بىلەن بىللە قالدى. قالغان سۇلانلار نەگىدۇر غايىب بولۇشتى.

بۇ چاغدا ئوردىنىڭ ئوتتۇراچى ئىشىكى قىپپاش ئېچىلىپ ئىچكىرىسىدىن بىر غۇلامنىڭ بېشى كۆرۈندى.

① بىنەپشە ھەرەم — مانجۇ خان ئوردىسىنىڭ ئومۇمىي نامى.

② سۇلان — خان ئوردىسىنىڭ خاس ساقچىلىرى.

— ھە، زو دارىن كەپتىكەن — دە! — دېدى ئۇ كۈلۈپ تۇرۇپ.

— قىزىق ئىش! — دەپ ئويلىدى زوزۇڭتاڭ، — ماۋۇ ئاختىنىڭ ئەلپازىنى كۆرۈڭ. ئىشىكىنى ئېچىپ، مېھماننى ئىچكىرىگە باشلىماي تۇرۇۋالغىنى نېمىسى بۇنىڭ؟
زوزۇڭتاڭنىڭ غۇزۇزىدە ئاچچىقى كەلدى — يۈ، بۇ يەرنىڭ خان ئوردىسى ئىكەنلىكىنى ئېسىگە ئېلىپ، ئۆزىنى زورغا بېسىۋالدى. شياۋفاڭ خانقىز ئىتتىك مېڭىپ ھېلىقى غۇلامنىڭ ئالدىغا كەلدى ۋە:

— بۇياق زوزۇڭتاڭ جانابلىرى بولىدۇ. خان ئالىيلىرى ھۇزۇرىغا سالماغا كىرمەكچى، — دېدى.

— خەۋىرىمىز بار، خەۋىرىمىز بار. كىرىشىڭىزىلەر بولىدۇ، بىراق، ئەن — قائىدىسىنى قىلىپىراق كىرىشىڭىزىلەردە! — دېدى ھېلىقى غۇلام تەپ تارتماستىن.

— قانداق ئەن — قائىدە ئىكەن ئۇ؟ خان تاختىنى ① تاپ شۇرغانغۇ؟ — دېدى زوزۇڭتاڭ. ھېلىقى غۇلام تېخىچىلا كۈلۈپ تۇراتتى. بۇ چاغدا بىر ياندا قاراپ تۇرغان ھېلىقى سۇلان زوزۇڭتاڭنىڭ قۇلقىغا:

— زو دارىن، بۇ سىلىدىن ئىشىك ھەققى سوراۋاتىدۇ، — دەپ پېچىرلىدى.

— نېمە ئىشىك ھەققى ئىكەن؟ — دەپ سورىدى زوزۇڭتاڭ تەئەججۈبلەنگەن ھالدا، — ئالغاج كەلمەپتىمەن!

— ئىشىك ھەققىنى بەرمىسىلە، سىلىنى ئوردىغا كىرگۈزۈمەيدۇ، زو دارىن! — دەپ شىۋىرلىدى يەنە ھېلىقى سۇلان.

— قانچىلىك بەرسەم بولىدۇ؟
— چۈنتەكلىرىنىڭ ئەھۋالىغا قاراپ بېرىدىلا، چۈنتەكلىم.

① خان تاختا — مەنەپىدارلار خاننىڭ ئالدىغا سالماغا كەلگەندە ئوردا چېسەكچىلىرىگە تاپشۇرىدىغان تەمتەك.

رىدىكى پۇل كۆپ بولسا بىرەر يۈز تەڭگە بەرسىلىمۇ بولىدۇ. بولمىغاندا يىگىرمە - ئوتتۇز تەڭگە بولسىمۇ بولىدۇ. — پاهۇي، بىر قېتىم كىرمەك يىگىرمە - ئوتتۇز تەڭگە، ھەتتا يۈز تەڭگىگە توختىسا، نېمىدىگەن قىسمەت ئىشىك بۇ؟ — دەپ چۆچۈپ كەتتى زوزۇڭتاڭ.

باياتىن بىر تەرەپتە شۇك تۇرغان شياۋفاڭ خانقىز ئەمدى زادىلا چىداپ تۇرالمىدى. — دە، زوكۇنلاشماقچى بولۇپ غۇلامنىڭ ئالدىغا كەلدى.

— ھەي، زەپپانە! ئىشىكنى ئاچامسەن - يوق؟ — دەپى ئۇ تىمىرىكىپ. — بىلەمسەن؟ بۇ كىشى مەشھۇر سەرگەردە زوزۇڭتاڭ بولىدۇ. زوزۇڭتاڭ دېگەن نامىنى ئاڭلىغانىدىڭ؟

— ۋاي، ۋوي، ئاڭلىمايدىغان! ئۇنى بىلمىسەم قانداق بولىدۇ؟ پىراق، مەندە نېمە ئامال بولسۇن؟ بۇ ئەن - قائىدىنى تۆتىنچى بېگىم بېكىتكەن تۇرسا؟ — تۆتىنچى بېگىم دېگىنىڭ كىم ئۇ؟ — دەپ سورىدى شياۋفاڭ خانقىز.

— مۇشۇنىمۇ بىلمەمسەن؟ كىم بولماقچى ئىدى؟ ھېلىقى غىتمەك لى... لى لەنىڭ ① بولمامدۇ؟ دېگىنىم توغرىمۇ؟ — دەپ سورىدى غۇلامدىن زوزۇڭتاڭ.

ئۇ مۇشۇ تاپتا ئۆزىنى خېلىلا بېسىۋالغانىدى: — قائىدە قىرغىمايدۇ، يەنە بىر قېتىمدا تولۇقلاپ قويساق بولار، مەن بۇنىداق ئەن - قائىدە بارلىقىدىن راستتىنلا خەۋەرسىز ئىكەنمەن. بولمىسا، چۈنتەككە پۇلنى جىق سالغاچ كەلمەيمىدۇ؟

ھېلىقى غۇلاممۇ بوش كەلمىدى: — مەن، پۇ ئەن - قائىدىنى بۇزىپمۇ زادى بولمايدۇ.

① لى لەنىڭ شاھىسانىيە بېشى تەيخۇننىڭ خاس چاكىرى ئىدى، كېيىن ھەرەمبېكى بولغان، جۇڭگو تارىخىدا ئۆتكەن مەشھۇر مۇناپىق.

زىڭ دارىن ① كەلگەندىمۇ مۇشۇ ئەن - قائىدە بويىچە ئىشىك ھەقىقى تۈلىگەن. تېخى، ئۈلۈشكۈن ئۇلۇغ ۋەزىر لى خۇڭجاڭ ② جانابلىرى كەلگەندىمۇ قولۇمغا ئون تىڭگىنى ئوشۇق بەردى.

— ئۇلار باي ئىكەن، ساڭا جىق پۇل بېرەلەيتۇ. مەن گاداي تۇرسام! ئەمدى قانداق قىلاي؟ نەدە ئۇنچىۋالا كۆپ پۇل بولسۇن مەندە؟ يۈز - خاتىرەمنى قىلىپ بولسىمۇ بىزنى ئىچكىرىگە كىرگۈزۈۋەتكەن بولساڭ! دەپ يالۋوردى زوزۇڭتاڭ تەزىم قىلىپ تۇرۇپ.

— ياق دېدىمۇ، ياق! زو دارىن، ئەن - قائىدىدىن چىقىپ كەتسەك، بۇ جاھاننىڭ يەنە نېمە تۇتقۇسى بولسۇن! بۇ قېتىم زو زۇڭتاڭنىڭ راستىنلا ئاچچىقى كەلدى:

— بۇ نېمىدېگەن گەپ؟ شۇنچىۋالا ئوغرى - قاراقچىنى يوقاتقان پېقىر زو زۇڭتاڭ سېنىڭدەك بىر ئۈلۈمتۈككە تېتىيالمىي قالارمەنمۇ؟

— ھاي، ھاي، ئەدەب، ئەدەب! - دەپ ۋايىساپ كەتتى ھېلىقى غۇلام، - سەۋر قىلسىلا، سەۋر! بۇ دېگەن خان ئوردىسى جۇمۇ! خان ئالىيلىرى ئاڭلاپ قالدىنغان بولسا، سەت بولىدۇ.

— بېگىم، بۈگۈنكى ئىش بەك مۇھىم ئىكەن. زو دارىن ئوردىغا ئىلگىرى كېلىپ باقمىغاچقا، بۇ يەرنىڭ ئەن - قائىدىلىرىنى تازا بىلىپ كېتەلمەيتۇ. شۇڭا، بۇ قېتىمقىسىغا سالاۋات دەۋەتىمەندىلا! - دېدى قېرى سۇلان سالا قىلىپ.

— ياق، بولمايدۇ، سەنمۇ ھەرەم خىزمەتكارىغۇ؟ بۇ

① زىڭ گوفەن — تەيپىڭ تىيەنگو دېھقانلار قوزغىلىڭىنى باستۇرغان خۇنەن ئارمىيىسىنىڭ سەردارى.

② لى خۇڭجاڭ — شىمالىي مىللەتلەرنىڭ كاتتەبېشى. شۇ چاغدا جىلى ئۆلكىسىنىڭ ھەربىي ۋالىيىسى، دارىلمۇلۇمنىڭ ئۆلىمىسى ئىدى.

يەرنىڭ ئىن - قائىدىلىرىنى بىلمەمسەن؟
— كىرەمسەك، كىرەپتۇق! — دېدى زۇڭتايڭ كەينىگە
ئۆرۈلۈپلا، خوش ئەمەسە! خاپا بولماي ئىچكىرىدىكىلەرگە
زۇڭتايڭ كەپتىكەن دەپ قوي! مەن ھەم گاداي، ھەم ئىن -
قائىدە بىلمەيدىغان بولغاندىكىن، ئوردىنىڭ ئىشىكى مەن ئۈچۈن
تاقاق بولىدىكەن. جۈرۈڭ، شياۋفاڭ خانقىز، كەتتۇق!...
بۇ چاغدا ھېلىقى قېرى سۇلان غۇلامغا ئىشارەت قىلدى -
دە، ئۇنىڭ قۇلقىغا مۇنداق دەپ شىۋىرلىدى:

— بۇ كىشىنىڭ زۇڭتايڭ جانابلىرى ئىكەنلىكىنى راست -
تىنلا بىلمەمدىلا؟ كىرگۈزۈۋەتسىلە! تەيپىڭ تەينگو، نىەنجۈن ①
ۋە تۇڭگانىيلارنىڭ نەچچە مىليون قاراقچى ئەسكىرى ئۇنىڭ
قولدا تىرىپىرەن بولۇپ كەتكەن. ئۇنىڭ بۇ تۆھپىسى ئۈچۈن
خان ئالىيلىرى ئۇنىڭغا ئىرکان بەگلىك ئوتۇغاتى بەرگەن، ئۆزىگە
ۋەزىر ئەزەم قىلغان، خان مۇپەتتىش قىلىپ بەلگىلىگەن.
شەنشى، گەنسۇ ئۆلكىلىرىنىڭ باش ھەربىي ۋالىيسىلىق
مەنسىپىنى بەرگەن. پۈتۈن كىنجاپتا ② ئۇنىڭدەك مەرتىۋىسى
يۇقىرى، مەنسىپى ئۆرە ئادەمدىن نەچچىسى بار؟ ئۇنى خاپا
قىلىپ قويىمىسلا. بولمىسا، پېشىنى قېقىپ كېتىپ قالسا،
ھېلىغۇ سىلىكەنلا. تۆتىنچى بېگمۇ بۇ ئىشنىڭ ھۆددىسىدىن
چىقالماي قالارمىكىن؟

بۇ ۋەھىملىك گەپنى ئاڭلاپ غۇلامنىڭ بېشىدىن تۇتۇن
چىقىپ كەتتى. دەرھال ئىچكىرىسىگە كىرىپ «تۆتىنچى بېگىم!»
دەپ ۋارقىرىدى. ئاڭغىچە، ئوتتۇراچى ئىشىكتە بولۇنۇۋاتقان
ۋاراڭ - چۇرۇڭنى ئاڭلاپ يېتىپ كەلگەن ھەرەمبېگى لى لەنىيىڭ

① نىەنجۈن — ئېلىمىزدىكى تەيپىڭ تەينگو دېھقانلار ئىنقىلابى
مەغلۇپ بولغاندىن كېيىن، غەربىي، جەنۇبتىكى ئۆلكىلەردە پارتلىغان
دېھقانلار قوزغىلىڭىنىڭ ئومۇمىي نامى.

② كىنجاپ — پايتەخت، بېيجىڭنى كۆرسىتىدۇ.

ئىشنىڭ بۇ دەرىجىگە بېرىپ يەتكەنلىكىنى كۆرۈپ قورقۇپ كەتتى. ئۇنىڭ جان - پېنى چىقىپ كەتكەنىدى. ئۇ ئىشنى ئۆزى ئېچىپ، زو زۇڭتاڭغا تەزىم قىلدى:

— بۇياققا ئۆتۈپتىكەنلا، زو دارىن، بىلمەي قاپتىمەن. كەچۈرگەيلا! قېنى، مەرھەمەت، مەرھەمەت!... ئۇ ھېلىقى غۇلامغا قاتتىق بىر ئالايدى: — ھەي، بۇتتەك قاراپ تۇرماي، زو دارىننى ئىچكىرىسىگە باشلىمەسەن!

مەڭدەپ قالغان غۇلام دەرھال ئېسىگە كەلدى - دە، تەزىم قىلدى، ئاندىن زو دارىننى قەسىرى پىنھانغا تەكلىپ قىلدى.

بىراق، زوزۇڭتاڭ پەيلىدىن ياندىغاندەك ئەمەس ئىدى. ئۇ كىرمەيمەن دېدىممۇ كىرمەيمەن، دەپ قاتتىق تىزىۋالدى. ھەرەمبىگى لى لەنىياڭ ئۆزىنىڭ ئالدىدا تۇرغان بۇ ئادەمنىڭ بوش كەلمەيۋاتقانلىقىنى كۆرۈپ، دەرھال يەەرگە تىزىلاندى ۋە ئۇنىڭ پېشىگە ئېسىلىپ تۇرۇپ:

— زو دارىن، بۇ ماڭقىنىڭ گېپىگە خاپا بولمىسلا! ئەن - قائىدە دېگەن نېمىتى ئۇ! ئاچچىقلىرىغا ھاي بەرسىلە... ئۆزلىرى ياشىنىپ قالغان ئادەم! - دېدى ۋە ھېلىقى غۇلامغا:

— گۇناھىڭنى تىلىمەي، يەنە نېمىگە قاراپ تۇرسەن؟ دارىندىن گۇناھىڭنى تىلە! - دەپ ۋارقىرىدى. ھېلىقى غۇلامنىڭ باياتىنقى سۆلىتى نەلەرگىدۇر ئۇچۇپ كەتكەنىدى:

— خاپا بولمىسلا، زو دارىن، غۇلاملىرى مەن ناماقۇل! بىلمەپتىمەن، نادانلىق قىلىپ ساپتىمەن. مەن پەسنى كەچۈرۈۋەتكەيلا! - دېدى ئۇ ۋە ھەدەپ باش تۇرغىلى تۇردى. ئىمتىيازلىق كىشىلەرنىڭ بايلار ۋە مەنەسپدارلارنىڭ چاكارلىرى تولىمۇ يۈزىسىز ۋە تەكەببۇر كېلىدۇ.

— دادىكا، بولدى قىلسىلا، بۇ نېمىلەر بىلەن تەڭ بولۇپ يۈرمەيلى!— دېدى شياۋفاڭ خانقىزى — ماڭسىلا ئۈزۈ زۇڭتائىنى يۆلەپ ئىچكىرىسىگە قاراپ ماڭدى. سۇلان غۇلامغا تېز بول، دەپ ئىشارەت قىلدى ۋە ئۆزى ھەرەمدىن قايتىپ چىقىپ كەتتى.....

تۇڭجى خان ① نىڭ 13 - يىلى (مىلادى 1875 - يىلى) 1 - ئاينىڭ ئاخىرلىرى. قەسىرى پىنھاندىكى ھۇزۇرى مۇبارەكتە شاھزادىلەر، ئىنانچىلار ۋە شىغاۋۇل پىرقىسى، مەنسەپ - تۇتۇق پىرقىسى، جازا پىرقىسى، تەمىرات پىرقىسى، لەشكىرىي پىرقە، سېلىق - تۇتۇن پىرقىسى قاتارلىق ئالتە پىرقىنىڭ ۋەزىرلىرى، ھۆدەيچى، مۇراسىمىچى، ئىشىكىئاغا، ئاتالىق، خەلپەتچى، ئوردامىراخورى، مۇشاۋۇر، ساراينىڭ چۈشۈن قورۇغۇچىسى، دارۇل-مۇلۇمنىڭ باش ئۆلىماسى قاتارلىق توققۇز بەگ - بېگات قاتناشقان ساراي كېڭىشى چاقىرىلدى.

دەل مۇشۇ مەزگىلدە، مانجۇ ئوردىسى شەنشى، گەنسۇ ۋە نىڭشىيالاردىكى تۇڭگان يېغىلىقنى باستۇرۇپ بولغانىدى، شىنجاڭغا ئەسكەر چىقىرىشنى ئويلىشىۋاتاتتى. بۇ چاغدا، «ياپونلار تەيۋەنگە بېسىپ كىرىپتۇدەك» دېگەن ۋەھىمىلىك خەۋەر يېتىپ كېلىپ، ئوردا ئىچى ۋە سىرتىنى زىلزىلىگە كەلتۈردى. خەۋەرلەرگە قارىغاندا، 1874 - يىلى 5 - ئاينىڭ 6 - كۈنى، ياپون قىسىملىرى تەيۋەننىڭ جەنۇبىدىكى لاڭچياۋ دېگەن جايدىن ئارالغا چىققانىدى. ئۇلارنىڭ كېيىنكى قىسىملىرىمۇ دېڭىز ئارقىلىق كەينى - كەينىدىن يېتىپ كېلىپ شىۋاناتتى. مانجۇ خاقانلىقىنىڭ دېڭىز مۇداپىئەسى چاك - چېكىدىن بۆسۈلۈپ، خەتەرلىك ھالغا چۈشۈپ قالغانىدى. ئوردا شۇ يىلى 10 - ئاينىڭ 31 - كۈنى ياپونىيە بىلەن

① تۇڭجى خان — مانجۇ سەلتەنىتىنىڭ 12 - ئەۋلاد پادىشاھى.

«بېيجىڭ مەخسۇس كېلىشىمى» نى تۈزۈشكە مەجبۇر بولدى، مانجۇ ھۆكۈمىتى بەش يۈز مىڭ سەر ئاق كۆمۈش تۆلەشكە ماقۇل بولغاندىن كېيىن، ياپونلار تەيۋەندىن ئەسكەرلىرىنى ئېلىپ چىقىپ كەتتى. بۇۋەقە يۈز بېرىپ بەش كۈندىن كېيىن، خارچى ئىشلار يامۇلى قارا دىۋانغا ① قاتلاق مەكتۇپ ② يوللاپ، ئۆزلىرىنىڭ بۇ ئىشقا بولغان كۆزقارىشىنى ئوتتۇرىغا قويدى. بۇ مەكتۇپتا: «شاھىپاقتەك بىر ئەلگە تەشەككۈل مەي يېڭىلىپ قالدۇق، بۇنىڭدىن دېڭىز مۇداپىئەمىزنىڭ نەقەدەر ئوسال ھالغا چۈشۈپ قالغانلىقىنى كۆرۈۋالغىلى بولىدۇ. غەرىبتىكى ئەللەر تەرەققىي قىلىپ بارغانسېرى روناق تېپىپ كېتىۋاتىدۇ. بىز بولساق، بۇ ئەھۋالنى كۆرمەسكە سېلىپ، قۇللىقىمىزنى يوپۇرۇپ يۈزۈۋاتىمىز»، دېيىلگەنىدى. خارچى ئىشلار يامۇلىنىڭ قارىشىچە، دېڭىز مۇداپىئەسىنى كۈچەيتىشلا، بۇ مەسىلىنى ھەل قىلىشنىڭ ئاچقۇچى ئىدى. شۇڭا ئۇلار مەكتۇپتا «يېڭىچە ئارمىيە تەربىيەلەش، قورال - ياراقنى زامانىۋىيلاشتۇرۇش، راسخون غەملەش، ئۇرۇش پاراخوتلىرىنى ياساش، قابىلىيەتلىكلىرىنى ئىشقا قويۇش، ئەلى چىڭ تۇنۇش» قاتارلىق ئالتە تۈرلۈك كۆنكرېت تەدبىرنى ئوتتۇرىغا قويغانىدى.

شۇ كۈنى، قارا دىۋان خارچى ئىشلار يامۇلىنىڭ قاتلاق مەكتۇپىنى دەرھال ھۆزۈرى مۇبارەككە - خانغا يوللىدى. ھەمدە خان نامىدىن جىلى ئۆلكىسىنىڭ باش ھەربىي ۋالىيىسى، خانلىق دارىلئۇلۇمنىڭ ئۆلىمىسى لى خۇڭجياڭ باشلىق ھەرقايسى باش ھەربىي ۋالىيلارغا، سەيبازە مۇپەتتىشلىرىگە، خىتان مۇپەتتىشلىرىگە يارىلىق چۈشۈرۈپ، خارچى ئىشلار يامۇلىنىڭ قاتلاق

① قارا دىۋان — مەركىزىي ھوقۇقلۇق ئورگان.

② قاتلاق مەكتۇپ — چىڭ ئوردىسىنىڭ ئاساسلىق ھۆججەتلىرىنىڭ

نومۇرى. ئوڭاي بولۇشى ئۈچۈن ھۆججەتلەر ئىككى بېشىدىن مۇقاۋىلەندۈرۈلگەن.

قەغەزى قاتلاپ يىغىپ قويۇلىدۇ.

مەكتۇپىدا ئوتتۇرىغا قويۇلغان ئىشلارنى تەپسىلىي مۇھاكىمە قىلىپ چىققاندىن كېيىن، بىر ئاي ئىچىدە ئوردىغا جاۋابىڭلارنى يوللاڭلار، دەپ تەلەپ قىلدى.

1874 - يىلى (تۇڭجى خانىنىڭ 12 - يىلى) 12 -

ئاينىڭ 10 - كۈنى، لى خۇڭجاڭ قارا دىۋانغا: «دېڭىز مۇداپىئەسى تەييارلىقى توغرىسىدا» دېگەن قاتلاق مەكتۇپىنى سۇنۇپ، ئۆزىنىڭ خارجى ئىشلار يامۇلى ئوتتۇرىغا قويغان مەسىلىلەرگە بولغان كۆزقاراشلىرىنى مۇپەسەل مەلۇم قىلدى:

«شىنجاڭدىكى ھەرقايسى شەھەرلەر چەنلۇڭ دەۋرىدىن باشلاپ زېمىن تەۋەيىمىزگە ئۆتكەن، دەپ يازغانىدى ئۇ مەكتۇپىدا، بۇ شەھەرلەرنى گۈللەندۈرمەك قىيىن بولدى، ئۇرۇشسىز يىللاردىمۇ ئۇ يەردە قوشۇن تۇرغۇزۇشقا يىلىغا ئۈچ مىليون سەردىن ئارتۇقراق ھەربىي راسخوت كەتتى. شۇنچە كەڭ چۆل - جەزىرلەرنى ئىگىلىدىدۇق دەپ، نەچچە مىڭ يىللىق ئەجرىمىزنى بىكاردىن بىكار شامالغا سۈرۈشنىڭ ئورنى يوق. ئۇنىڭ ئۈستىگە، بۇ جاي شىمالدا روسىيە بىلەن، غەربتە تۈركىيە، ئەرەبلەر ۋە پىرسىيە بىلەن، جەنۇبتا ئەنگلىيە يېنىڭ بېقىندىسى ھىندىستان بىلەن يېقىن. چەت ئەللىكلەر بارغانسېرى كۈچىيىۋاتقان، بىز بارغانسېرى ئاجىزلاۋاتقان، كۈچ جەھەتتە ھازىرقى ئەھۋال بۇرۇنقىغا ئوخشىمايۋاتقان بۈگۈنكى كۈندە، قولىمىزدىن چىقىپ كەتكەن ئۇ جايىنى يەنە قايتۇرۇۋالسىمىز دېسەك قانداق بولار؟ مۇبادا قايتۇرۇۋالالىغان تەقدىردىمۇ، كەلگۈسىدە جەزمەن ئۇ جايىنى يەنىلا ئۇزۇنغىچە ساقلاپ قالغىلى بولمايدۇ. چەت ئەل خەۋەرلىرى ۋە غەربتىن بېرىلگەن ئاخباراتتىن قارىغاندا، قەشقەردىكى مۇسۇلمانلار سەركەردىسى تۈركىيە سۇلتانىنىڭ ئوتۇغاتىنى قوبۇل قىلىپتۇ. ئۇنىڭ ئۈستىگە، ئۇلار روسىيە بىلەن ۋە ئەنگلىيە بىلەن سودا شەرتنامىسى تۈزۈپ، بۇ چوڭ دۆلەتلەر بىلەن تىل بىرىكتۈرۈۋالدى. روسىيە

ئۇ يەردە يالغۇز ئىلىنىلا بېسىپ يېتىش بىلەن قانائەتلەنمەيدۇ، قارىغاندا، ئۇ جاينىڭ زېمىنىنى پىلە قۇرۇتىدەك داۋاملىق يەپ ماڭىدۇ. ئەنگلىيە ئارىدىن پايدا تاپىدۇ. ھەر ئىككىلىسى بىزنىڭ كۈچىمىز كېتىشىمىزنى خالىمايدۇ. ئەمدى ئۆزىمىزنىڭ ھەربىي كۈچىمىزگە كەلسەك، ئۇ ھازىرقى ئەھۋالدا غەربىي يۇرتتىن خەۋەر ئالالمايدۇ. قوشۇن چارچىدى، مالىيە كەمچىل، راسخوت يېتىشمەيدۇ، يەنە باشقىچە ئۆزگىرىشلەر بولۇپ قېلىشىمۇ مۇمكىن. زىڭ گۇفەنىڭ ئىلگىرىلا جىيايۇگۇەننىڭ سىرتىنى ۋاقتىنچە تاشلاپ بېرىپ، ئىچكىرىنى ياخشىلاش نىيىتى بار ئىدى. بۇ ئۇنىڭ دانا قارىشى ئىدى. ھازىر قوشۇنلارغا ئۇ ياققا يۈرۈش قىلىش ھەققىدە بۇيرۇق بېرىلگەن بىلەن، ھەربىي كۈچ بىلەن تەمىنات ھەققىدە بىرنەرسە دېيىد-شىمىز قىيىنغا توختايدۇ. غەربتىكى ھەرقايسى گېنېراللارغا ھازىرقى چېگرانى ساقلاپ، ئۆز جايىدا بوز يەر ئېچىپ تېرىقچىلىق قىلىشقا، غەربكە قاراپ ئالدىراپ - تېنەپ ئىلگىرىلىمەسلىكىگە مەخپىي ئۇقتۇرۇش چۈشۈرۈلسە توغرا بولارمىكىن؟ ئىلى، ئۈرۈمچى، قەشقەر قاتارلىق جايلاردىكى مۇسۇلمانلارنىڭ باشلىقلىرىنى تىنچ ئۇسۇلدا، ياخشى گەپ بىلەن، ئۈگۈت - نەسىھەت بىلەن قولغا كەلتۈرۈپ، ئۇلارنىڭ بېشىنى سىلاپ، ئۇ يەردىكىلەرنىڭ ئۆز ئالدىغا ئولۇس بولۇپ ياشاشىغا يول قويۇشىمىز كېرەك. مەسىلەن، خۇددى يۈننەن، گۇيجۇ، گۇاڭدۇڭ ۋە سىچۇەنلەردىكى بەدەۋىيلەرنىڭ يەرلىك خاقانلىرىغا ۋە ۋېيتنام، كورىيەنىڭ خانلىرىغا تۇتقان ئۇسۇلىمىزغا ئوخشاش ئۇسۇل بىلەن ئىش قىلىشقا بولىدۇ. ئۇ يەرلەردە ئىككى تەرەپ تەڭ مەۋجۇت بولۇپ، تەڭ مەنپەئەت ئالسا، روسىيە بىلەن ئەنگلىيەمۇ ئۇ يەرلەرنى ئۆزىگە قوشۇۋېلىش نىيىتىدە بولالمايدۇ. بىزمۇ ھەربىي كۈچ جەھەتتىن باش قاتۇرۇپ يۈرمەيمىز، بۇ ئۇزاققىچە ئەسقاتىدىغان تەدبىر. مۇبادا

بۇ قېتىم ئۇ يەرنى قايتۇرۇۋالالمىساقمۇ، بۇ ئىش پۈتۈن دۆلەتنىڭ ئىناۋىتىگە تەسىر كۆرسىتەلمەيدۇ. ئەكسىچە، دېڭىز مۇداپىئەسى كۈچەيتىلمىسە، ئاپەت بارغانسېرى چوڭىيىپ كېتىدۇ. بۇلارنىڭ قايسىسى مۇھىم، قايسىسى مۇھىم ئەمەس، ئۇنى ئايرىپ يالايدىغانلار جەزمەن چىقىدۇ. بۇ پىكىر قوبۇل قىلىنىپ بېكىتىلگەن تەقدىردە، ئۇ تەرەپكە يۈرۈش قىلغان ۋە تېخى يۈرۈش قىلمىغان ھەرقايسى قوشۇنلارنى ئازراق قىسقارتىشقا، ئۇلارنىڭ چېكىندۈرۈشكە بولىدىغانلىرىنى چېكىندۈرۈشكە، توختىتىشقا بولىدىغانلىرىنى توختىتىشقا، چېكىندۈرۈلگەن ۋە توختىتىلغان قوشۇنلارنىڭ تەمىناتىنى يۆتكەپ، ئۇنى دېڭىز مۇداپىئەسىنىڭ تەمىناتى قىلىشقا بولىدۇ. ئۇنداق قىلىمىغاندا، ھازىرقى مالىيە ئەھۋالىدا تەمىنات ھەم شەرقىي جەنۇبىنىڭ دېڭىز مۇداپىئەسىگە ھەم غەربىي شىمالغا يۈرۈش قىلىشقا ئىشلىتىلسە، مەملىكەتتە تۈگىمەس نامراتچىلىق يۈز بېرىدۇ!①

ھۇزۇرى مۇبارەكتىكى ساراي كېڭىشى دەل لى خۇڭجاڭ نىڭ مۇشۇ «دېڭىز مۇداپىئە تەييارلىقى توغرىسىدا» دېگەن قاتەللىق مەكتۇپىنى مۇھاكىمە قىلىش ئۈچۈن، بىز يۇقىرىدا كىتاب خانىلارغا بايان قىلىپ بەرگەن ئاشۇ بىر قاتار ئارقا كۆرۈنۈش لى مۇناسىدا چاقىرىلغانىدى. بۇ كېڭەشتە، لى خۇڭجاڭ ئۆز نىڭ نۇقتىئىنەزەرلىرىنى يەنىمۇ ئىلگىزىلىگەن ئاساستا تەپسىلىي بايان قىلدى:

— غەربتىكى مۇسۇلمان شەھەرلىرىنى قايتۇرۇۋېلىش — قايتۇرۇۋالمايلىق، — دېدى ئۇ. — مۇچە بىلەن تەننىڭ مۇنە سىۋىتىگە ئوخشايدۇ. ئادەمنىڭ تېنىدىكى مەلۇم بىر مۇچە شېكەست يېگەن تەقدىردىمۇ، ئۇ پۈتۈن تەنگە ئانچە چوڭ تەسىر كۆرسىتىپ كېتەلمەيدۇ. دېڭىز مۇداپىئەسىنى

① «غەربچەلىك. ساداقەتەن لى خۇڭجاڭ ھەزرەتلىرى ئەسەردىكى خاتىغى يوللانغان مەكتۇپلار» 24 - جىلد 19 - بەت.

ئېلىپ ئېيتساق، دېڭىزلار سەلتەنەتلىرىمىزنىڭ مەركىزى —
بېيجىڭغا يېقىن. دېڭىز ياقىسى قولىدىن كەتسە، بېيجىڭمۇ
تەۋرەپ قالىدۇ، سەلتەنەتلىرىمىزنىڭ ئامان — ئېسەنلىكى
كاپالەتكە ئىگە بولالمايدۇ. شۇنىڭ ئۈچۈن، بىزگە خەۋپ كۈنپە
تىشتىن ئەمەس، بەلكى كۈنچىقىشتىن كېلىدۇ.

ساراي كېڭىشىدە، زوزۇڭتاڭ باشقىلارنىڭ سۆزلىرىنى
ئاڭلاپ بىرچەتتە جىم ئولتۇرغانىدى. ئۇ جىلى ئۆلكىسى
نىڭ باش ھەربىي ۋالىيى، دارىلمۇلۇم ئۆلىماسى لى خۇڭچاڭ
نىڭ يۇقىرىقى سۆزلىرىنى ئاڭلىغاندىن كېيىن، ئەمدى جىم ئول
تۇرۇۋەرمەسلىكىم لازىم دەپ ئويلىدى — دە، ئورنىدىن تۇرۇپ،
يېتىپ بولسىمۇ ئوردا ئېركانلىرىنىڭ مۇھاكىمىسىنى يېتىپ ئاڭ
لاۋاتقان تۇڭجى خانغا تەزىم قىلدى ۋە ئىجازەت ئالغاندىن كې
يىن، ئۆزىنىڭ كۆزقارىشىنى ئالدىرىماستىن بايان قىلىشقا
كىرىشتى:

— بېقىم ئەسلىدە بىر نامرات تالىپ ئىدىم، — دېدى.
ئۇ خانغا تەزىم قىلىپ تۇرۇپ، — خان ئالىيلىرى ماڭا ئالاھىدە
خەير — ساخاۋەت قىلىپ، يۇقىرى مەرتىۋە. ئۆرە مائاش —
تەمىنات ۋە ئاجايىپ مېھىر — شەپقەت ئاتا قىلدى. بۇلار ئۇخلى
سام چۈشۈمگىمۇ كىرمەيدىغان ئىشلار ئىدى. شۇنداق تۇرۇقلۇق،
مەن يەنە قانداقمۇ چېگرىدا خىزمەت كۆرسىتىپ ئېلىتىپاتقا
ئېرىشسەم، دېگەن تەمەدە بولارمەن؟ يېشىم ئاتىش بەشكە
يەتتى. ئۆمۈر قايغۇسىدا بولۇۋاتىمەن. دېۋەڭ بولساممۇ،
ئۆزۈمنى چاغلىماي، چەت — ياقىغا يۈرۈش قىلىشتەك مۈشكۈل
ۋەزىپىنى زىممەتكە ئېلىش ئالدىدا تۇرماقتىمەن. لېكىن ئۇ ياق
تىكى شەھەرلەرنى قايتۇرۇۋالماي بولمايدۇ. ئۇ شەھەرلەر قاي
تۇرۇۋېلىنمىسا، بىزگە قوشۇنلىرىمىزنى تۇرغۇزىدىغانغا مۇھىم
ئورۇنلار بولماي قالىدۇ. ئۈرۈمچى قاتارلىق شەھەرلەر قايتۇرۇۋې
لىنغان ئەقىدەدە، زور قوشۇننىڭ تەمىناتى ۋە راسخوتىنى نە

دىن ھەل قىلىش كېرەك؟ كاڭشى ① بىلەن يۇڭجېڭ ② نىڭ دەۋرىدە بىز ئالاشقان يەر جۇڭغارىيە ئىدى. مۇسۇلمانلارنىڭ شەھەرلىرى چيەنلۇڭ ③ دەۋرىدە ئىشغال قىلىندى، ئارقىدىن ئۇ جايلاردىكى مۇسۇلمان قاراچىلار تىنچىتىلدى. ھەرقايسى شەھەرلەردە ھەربىي مەھكىمىلەر قۇرۇلدى. شۇنىڭدىن ئېتىبارەن بۇ جايلار بىريۇز ئون يىل تىنچ ئۆتتى. مانا بۇ — چېگرىنى سۈرۈپ، زېمىننى كېڭەيتىپ، يېڭى زېمىندا ئەسكەر توختىتىشنىڭ ئۈنۈم بەرگەن چارىسى ئىدى. ھازىر ۋاقىت ۋە ئەھۋال ئۆزگەردى، كونا قائىدە — تۈزۈمدە چىڭ تۇرۇۋېلىش ھاجەتسىز. لېكىن، ئىلى رۇسلارنىڭ قولىدا، قەشقەر قاتارلىق شەھەرلەر ئەنجانلىقلارنىڭ قولىدا تۇرماقتا. ئۇ جايلار تىنچىتىلغاندىن كېيىنمۇ، ئۇ يەردىكى ئىشلارنى باشقۇرۇش ۋە ئورۇنلاشتۇرۇشقا زور كۈچ كېتىدۇ. ھازىر كارىمىز بولمىسا، كېيىنچە ئۇ جايلاردىكى ئاپەت ئۈزۈلەيدۇ، غەمدىن خالى بولغىلى بولمايدۇ. شۇڭا، خان ئالىيلىرىنىڭ ئالدىدا، سەلتەنىتىمىزگە بولغان ئەرزىمەس ساداقىتىمىزنى ئىزھار قىلماي تۇرالمىدۇم ④.

ئۇ خانغا يەنە بىر قېتىم ئېگىلىپ تەزىم قىلىۋەتكەندىن كېيىن، سۆزىنى داۋاملاشتۇردى:

— سەلتەنىتىمىزدە توپىلاڭ چەت ئۆلكىلەرگىلا مەركەزلەشكەن، دېدى ئۇ ئۆزى تەشەببۇس قىلغان «قوزۇل مۇداپىئەسى» نىڭ مۇھىملىقىنى ئىسپاتلاش ئۈچۈن، غەربىي شىمالدىمۇ شەرقىي جەنۇبتىمۇ ئوخشاش. غەربىي زېمىن — خاقانلىقىمىز ئۈچۈن مۇھىم، بۇ يەر تىنچ بولسا، موڭغۇلىيىمۇ تىنچ بولىدۇ. موڭغۇلىيە تىنچ بولسا، ئاستانىمىزنىڭ ئامان — ئېسەنلىكىمۇ كۈچلۈك كاپالەتكە ئىگە بولالايدۇ. ئەگەر غەربىي زېمىن قولدىن كېتىپ

①، ②، ③ — چىڭ سۇلالىسىنىڭ خانلىرىنىڭ نامى.
④ «مەرىپەتلىك، مەدەتكار زوزۇڭتاڭ ھەزرەتلىرى ئەبەرىلىرى. خانغا يوللانغان مەكتۇپلار» 48 - جىلد، 35 - بەت.

قالدىغان بولسا، موڭغۇلىيىمۇ مالىمانچىلىق ئىچىدە قالسۇن.
نەتىجىدە، شەنشى، گەنسۇ، سەنشى قاتارلىق ھەرقايسى ئۆلكى
لەرگىمۇ تەپرىقچىلىك ئۇرۇقى تېرىلىدۇ. بەدەۋىيلەر قەدىمكىدەك
دۆلىتىمىزگە تاجاۋۇز قىلىپ كىرىپ، بىزگە زادىلا كۈن بەرمەيدۇ.
ئۇ، دېڭىز مۇداپىئەسى مەسلىكىنىڭ مۇھىم ئەمەسلىكىنى
مۇنداق ئىككى تۈرلۈك سەۋەب بىلەن ئىسپاتلىماقچى بولدى:

— بىرىنچىدىن، كۈچلۈك دۆلەتلەرنىڭ خاقانلىقىمىزغا
كېلىشىدىكى مەقسىتى، دېدى ئۇ، — سودا — سېتىق قىلىپ،
پايدا ئېلىشتۇر. ئۇلار دېڭىز ياقىسىدىكى بىرقانچە پرستان —
پورتلارنى ئىگىلىۋالسىلا، مەقسىتىگە يەتكەن بولىدۇ. ئۇلاردا
زېمىن باسقۇنچىلىق قارا نىيىتى يوق. ئۇلار باشقىلارنىڭ زېمىن
ئىنى بېسىۋالسا، باشقۇرۇش مۇئەسسەلىرىنى كۆپەيتىپ قۇر-
مىسا بولمايدۇ. بۇنىڭ ئۈچۈن كۆپ خىراجەت كېتىدىغانلىقىنى
ئۇلار ئەلۋەتتە بىلىدۇ. ئۇنىڭ ئۈستىگە، بۇ دۆلەتلەر بىز بىلەن
سودا شەرتنامىسى ئىمزالىدى. ئەمدى ئۇرۇش پارتلايدىغان بولسا،
ئىككى دۆلەت ئوتتۇرىسىدا ئىمزالانغان شەرتنامە بىكار بولۇپ
كەتمەيدۇ؟ شۇڭا، ئەجەبىيلەر پايدىسى زىيىنىنى قاپلىيالمىدىغان
ئىشلارنى ھەرگىز قىلمايدۇ؛ ئىككىنچىدىن، غەربتىكى كۈچلۈك
دۆلەتلەر بىزنى ئۆزلىرىنىڭ توپچى پاراخوتلىرىغا تايىنىپ يې-
ڭىپ كەلگەنىدى. بۇنداق توپچى پاراخوتلار ھازىر بىزدىمۇ بار
بولدى. شۇڭا ئۇلاردىن ئانچە قورقۇپ كەتمەسكەمۇ بولىدۇ ①...

«مۇشۇ تاپتا ئاسمان ئۇرۇلۇپ چۈشسە، دەپ ئويلايتتى
لى خۇڭجاڭ زوزۇڭتاڭنىڭ ساراي كېڭىشىدە قىلغان سۆزىنى
ئاڭلاپ ئولتۇرۇپ، — شۇ ئولتۇرغانلارنىڭ ھەممىسىنى ۋە ئەڭ

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خانغا
يوللانغان مەكتۇپلارنىڭ داۋامى» 67 - جىلد — «يارلىققا بىنائەن پىلانلانغان
ئومۇمىي ۋەزىيەتكە ئائىت ئىشلار توغرىسىدا مەلۇمات».

ئاۋۋال مۇشۇ «قاساپ» ① زو زۇڭتاڭنى يانچىپ تاشلىسا، ئەمما، خاننىڭ ئالدىدا زو زۇڭتاڭغا بولغان ئۆچمەنلىكىنى ئاشكارا ئەپادىلەشكە بولمىغانلىقتىن، لى خۇڭجاڭغا ئۆز ئۆچمەنلىكىنى يەنە تەبەسسۇم بىلەن يوشۇرۇشقا توغرا كەلدى...

شۇنداق قىلىپ، شۇ ۋاقىتتا بىر مەھەل ئوردىنىڭ ئىچى ۋە سىرتىنى زىلزىلىگە كەلتۈرگەن «دېڭىز مۇداپىئەسى» بىلەن «قورۇل مۇداپىئەسى» ئوتتۇرىسىدىكى بەس - مۇنازىرە لى خۇڭجاڭ بىلەن زو زۇڭتاڭنى چۆرىدىگەن ھالدا قانات يېيىشقا باشلىدى. زو زۇڭتاڭنىڭ كۆز قاراشلىرى ئالىي ھاكىمىيەت مەركىزى بولغان قارا دىۋاننىڭ دىۋانىيىگى، دارىلئۇلۇمنىڭ باش ئۆلىماسى ۋېن شياڭ باشچىلىقىدىكى قارا دىۋان ۋەزىرلىرىنىڭ قولىشىغا ئېرىشتى.

بىراق، ئۇزۇندىن بۇيان ئاغرىقتىن ئۆرە بولالماي كېلىۋاتقان ئۇڭچى خاننىڭ ئۈستۈمتۇت قازا قىلىپ كېتىشى، بۇ مۇنازىرىنى چۆرىدەپ تازا قىزغىن داۋام قىلىۋاتقان ساراي كېڭىشىنىڭ كېچىكىشىگە سەۋەبچى بولدى. ساراي كېڭىشى شۇ يىلى ئەتىيازغا بارغاندا، ئاندىن قايتىدىن چاقىرىلدى.

1875 - يىلى 3 - ئاينىڭ 10 - كۈنى، ئوردا زو زۇڭتاڭغا مەخپىي يارلىق چۈشۈردى. بۇ مەخپىي يارلىقتا لى خۇڭجاڭنىڭ تەشەببۇسى بايان قىلىنىپ كېلىپ: «ھازىرقى ئەھۋالدا غەربكە يۈرۈش قىلىشنى توختىتىپ، تەمىناتىنى تېجەپ، ئۇنى دېڭىز مۇداپىئەسىگە خىراجەت قىلغىلى بولسا، بۇ مالىيە ئەھۋالىمىزغا پايدىلىق بولغان بولاتتى. بىراق، خاندانلىق قىتىز ئۈزۈمچىنى قايتۇرۇۋالماستىن، ئۇ يەرگە روسىيە ئىلگىرىلەپ بېسىپ كىرىدۇ. ئۇ جايلاردىكى ئەھۋال

① قاساپ — زو زۇڭتاڭنىڭ لەقىمى. ئۇ تۇڭگانىلار قوزغىلىڭىنى دەشەتلىك باستۇرغانلىقتىن، زامانداشلىرى ئۇنىڭغا مۇشۇنداق لەقىم قويغان.

كىشىنى تەشۋىشكە سالىدۇ. جىيايۈگۈەننىڭ ① سىرتىدىكى توسۇ-قىمىز ئېلىپ تاشلانسىمۇ، مۇسۇلمان قاراقچىلىرى توپلىنىپ كېلىپ، جىيايۈگۈەننىڭ ئەتراپلىرىدىكى جايلارنى قالايمىقان قەللىدۇ. بۇنىڭدىن ساقلىنىش قىيىن بولىدۇ. ئۇلار جىيايۈگۈەننىڭ ئەتراپىغا نىسبەتەن بىر تەھدىت بولىدۇ. جىيايۈگۈەننىڭ سىرتىدىكى بۇ قاراقچىلارنىڭ نىيىتى بۇزۇلسا، بىز ئۇ يەردە بېكىنىۋالغىلىمۇ جاي تاپالماي قالىمىز. ھازىرقى ئومۇمىي ۋەزىيەتنى تىزگىنلەشتە زادى قانداق قىلىش كېرەك؟ ئۆزلىرى ئەھۋالنى تولۇق مۆلچەرلەپ كۆرۈپ، ئاندىن ئەركانىمىزغا جاۋاب بەرگەيلا. ② دېيىلگەندىكى مەخپىي يارلىقنىڭ ئورانىدىن قارىغاندا، مەنچىڭ ئوردىسىنىڭ لى خۇڭچاڭنىڭ قارىشىغا قوشۇلمايدىغانلىقى روشەن ئىدى. ھاكىمىيەتنى پەردە ئارقىسىدا باشقۇرۇۋاتقان شاھسائىيە سىستېمە پىخۇمۇ خاندانلىقنىڭ ئالىي مەنپەئىتىنى نەزەردە تۇتۇپ، بۇ جايلارنى تاشلاپ بېرىشكە زادى قوشۇلمايتتى. چۈنكى بۇ رايوندىكى سىياسىي، ھەربىي ۋەزىيەتنىڭ تەسىرى موڭغۇلىيەگە تېز يېتىپ كېلەتتى، ئۇنىڭ ئۈستىگە، ئالتايىنىڭ ئالتۇنلىرى، ياغىۋۇلاقىنىڭ يەر يېغى، كۇچاننىڭ مىسى، خوتەننىڭ يىپەكلىرى ۋە قاشتاشلىرى مەنچىڭ ئوردىسىنىڭ ئاساسىي ئولپان بۇيۇملىرىنىڭ مەنبەسى ئىدى. بۇ جاي يەنە شىمال ۋە غەربىي شىمالدىكى ئۈچ مۇھىم رايوننىڭ بىرى بولۇپ، شەرققە نىسبەتەن مانجۇلارنىڭ چوڭ ئارقا سېپى ھېسابلىناتتى. مۇسۇلمانلارنىڭ ئۇ يۇرتنى قولدىن كېتىپ قالسا، موڭغۇلىيە رايونىدىمۇ تەۋرىنىش يۈز بېرىپ، مانجۇ خانىدانلىقىنىڭ ئاساسى ئېغىر تەھدىتكە ئۇچرايتتى.

① جىيايۈگۈەن — سەددىچىن سېپىلىنىڭ بىر قىسمىنىڭ نامى. ئورنى ھازىرقى گەنسۇ ئۆلكىسىنىڭ جىيايۈگۈەن شەھىرىنىڭ غەربىدە.
② «چىڭ سۇلالىسى دېزۇڭ (گۇاڭشوي) خان دەۋرىگە ئائىت ئوردا خاتىرىلىرى»، تۆتىنچى جىلد، 2 — 3 - بەتلەر.

1875 - يىل 3 - ئاينىڭ 25 - كۈنى ئەتىگەنلىك ئوردا مۇراسىمىدىن كېيىن، شاھسانىيە - سىنىپتە يىغۇ بالا يادى شاھ گۇاڭشۈينى يېتىلەپ، ئوردا ئەركانلىرىنى ئەگەشتۈرۈپ، بىنەپە شە راۋاقتا كەلدى. شاھسانىيەنىڭ بۇنداق قىلىشىدا كۆڭلىگە پۈككىنى بار ئىدى.

بىنەپە راۋاق - مانجۇلار سەددىچىندىن ئۆتۈپ ئىچكىرىسىگە بېسىپ كىرىپ بېيجىڭنى ئاستانە قىلغاندىن كېيىن ياساتقان ئەجدادلار بۇتخانىسى ئىدى. ئۇنىڭ ئىچىدە، 1616 - يىلى جۇرجىتلارغا باشلامچىلىق قىلىپ مانجۇ خاقانلىقىنى تىمكىلىگەن تۇنجى ئەۋلاد پادىشاھ چىڭ تەيزۇ - ئىسپىنگىرو نۇرخاچنىڭ، يەنە ئۇنىڭدىن كېيىنكى چىڭ تەيزۇڭ، چىڭ چۇڭدى، شۇن جى، كاڭشى، يۇڭجىڭ، چيەنلۇڭ، جياچىڭ، داۋگۇاڭ، شيەن فىڭ ۋە يېقىندا قازا قىلىپ كەتكەن تۇڭجى خان قاتارلىق ئون ئەۋلاد پادىشاھنىڭ سۈرىتى ۋە ئەرۋاھ تاختىسى بار ئىدى. ئەمما سىنىپتە يىغۇ ئەتىيالىرىنى بۇ مەرھۇم خانلارنىڭ سۈرىتىنى كۆرسىتىشكە ئەمەس، بەلكى چيەنلۇڭ سىزدۇرغان - مانجۇ خانلىقىنىڭ جۇڭغارىيە موڭغۇللىرى بىلەن خوجىلارنى ئىنچىقتان چاغدا ئېلىپ بارغان جەڭلىرى تەسۋىرلەنگەن ئون ئالتە پارچە سۈرەتنى كۆرسىتىشكە باشلاپ كەلگەنىدى.

چيەنلۇڭ ئۆزىنىڭ غەربتىكى مۇھارابىيە جەھەتتە قولغا كەلتۈرگەن زور مۇۋەپپەقىيەتلىرىنى ئالەمگە كۆز - كۆز قىلىش ئۈچۈن، رەسىملارنى ئالاھىدە تەكلىپ قىلىپ، بۇنىڭكى قېتىمقى جەڭنىڭ تەپسىلاتلىرى تەسۋىرلەنگەن ئون ئالتە پارچە سۈرەتنى سىزدۇرغان ۋە بۇ سۈرەتلەرنى ياۋروپاغا ئەۋەتىپ، ئۇ يەردە مىس بەتكە ئالدۇرۇپ، ئۇ رەسىملەرنى ئالبوم قىلىپ باس تۇرغانىدى. بۇ سۈرەتلەرنىڭ مىس مەتبەئە بېتى بىلەن رەسىملىك ئالبوملارمۇ شۇ يەردە ساقلىناتتى.

چيەنلۇڭ ئاساسلىق كۈچىنى غەربىي يۇرتنى ئىگىلەشكە

قاراتقاندى. شۇ چاغدا، غەربىي يۇرتنى ئىگىلەش ئۇرۇشى تۆت - بەش يىل داۋاملاشقان، ئۇنىڭ ئۈستىگە، بۇ ئۇرۇش ئىنتايىن مۇشەققەتلىك شارائىتتا ئېلىپ بېرىلغانىدى، غەلىبىنىڭ قولغا كېلىشىمۇ يامان تەسكە توختىغانىدى. غەربىي ئىگىلەش ئىشى ئەينى چاغدا ئوردا ئىچى ۋە سىرتىدىكىلەرنىڭ قارشىلىقىنى قوزغىغان بولسىمۇ ئەمما چىيەنلۇڭ بۇ قارشىلىققا قارىماستىن، ئەسكەر چىقىرىشتا چىڭ تۇرغان. شۇ چاغلاردا، چىيەنلۇڭ ئۆزى يازغان «غاپىلىقتىن ئويغىنىش ھەققىدە»، «غەربكە يۈرۈش قىلىش نەزمىسى» دېگەن ئىككى ماقالىسىنى ھۆسن خەت قىلىپ كۆچۈرۈپ چىقىپ، ئۇلارنى قەسىرى زەپەرنىڭ ئىچىگە ئېسىپ قويغانىدى. ئۇنىڭ بۇ ھەرىكىتى غەربكە يۈرۈش قىلىش بىلەن يۈرۈش قىلىمىسلىق ئوتتۇرىسىدا بولۇۋاتقان ئۆتكۈر ئىختىلاپنىڭ ئىنكاسى ئىدى. چىيەنلۇڭ ئۆز ئۆمرىدە ماقالە ۋە نەزمە - بېيىتلارنى ساماندىك كۆپ يازغان بولسىمۇ، ئەمما ئۇلارنىڭ ئىچىدە ياخشى يېزىلغانلىرى كۆپ ئەمەس ئىدى. ئۇنىڭ تۈمەن سۆزلۈك «غاپىلىقتىن ئويغىنىش ھەققىدە» دېگەن بۇ ماقالىسى ئۇ يازغان ئاشۇ پايپاق ماقالىلەرنىڭ ئىچىدە ئەڭ ياخشى يېزىلغىنى ئىدى (ئەلۋەتتە بۇ ماقالىنى ئۇنىڭغا باشقىلارنىڭ يېزىپ بەرگەنلىكىنىمۇ مۇستەسنا قىلغىلى بولمايدۇ).

چىيەنلۇڭ بۇ ئەسىرىدە بىر «چاكىنا موللا» نىڭ ئوبرازىنى مۇۋەپپەقىيەتلىك ھالدا ياراتقاندى. بۇ «چاكىنا موللا» - ئۆتمۈشنى ماختاپ ھازىرقىنى چۆكۈرىدىغان، كونا ئەمىر مەرۇپلارغا چىڭ ئېسىلىۋالدىغان، ئالدىدا سۆزلىمەي كەينىدىن كوتۈلدايدىغان، قولدىن ھېچ ئىش كەلمەيدىغان چاكىنا بىر ئادەم ئىدى. ئۇ غەربكە ئەسكەر چىقىرىشقا قارشى ئىدى. ئۇ ئەسكەر چىقارماق، ئاپەتنىڭ قۇيرۇقى ئۈزۈلمەيدۇ، ئۇرۇشتا چېرىكلىرىمىز، سەركەردىلىرىمىز قىرىلىپ كېتىدۇ. ئاخىرىدا يەنىلا ھېچقانداق

نەتىجىگە ئېرىشەلمەيمىز، دەپ قارايتتى، باشقىلارنى كۈچ بىلەن بويسۇندۇرۇش پەزىلەت ئارقىلىق تەسىرلەندۈرگەنگە يەتە مەيدۇ، دەيتتى.

چيەنلۇڭ ئۆزىنىڭ بۇ ماقالىسىدە، «ساھىبكالان»، «ساھىبقىران» دەپ ئاتىلىدىغان ئىككى ئادەمنىڭ ئېغىزى ئارقىلىق ھېلىقى «چاكنى موللا» غا رەددىيە بەرگەنىدى.

«قار - شىۋىرغاننىڭ چىقىشى تەڭرىگە تالىق ئىش، - دېگەنىدى ئۇ، - قار - شىۋىرغانلار زېمىندىكى چاڭ - توزانلارنى تازىلاپ، سۈپۈرۈپ ئېلىپ كېتىدۇ. ئاسماندىن قارىياغىمىسا، زېمىننى چاڭ - توزان قاپلاپ كىتىپ، زېمىندىكى ئادەملەر تىنالىماي قالىدۇ. شۇڭا چوڭ ئىشلارنى قىلماقچى بولغان ئادەم، - دەپ يازغانىدى ئۇ ئۆزىنىڭ كۆزقارىشىنىڭ توغرىلىقىنى ئىسپاتلاش ئۈچۈن، - ھىيلە - مېكىر ئىشلەتمەيمەن دەپ ئېيتالامدۇ؟ چوڭ مۇۋەپپەقىيەتلەرنى قازىنىمەن دەيدىكەنمەن، بەك رەھىمدىل بولۇپ كەتمە. تەنتەكلىك بىلەن زەپەر قازىنىمەن دېگىلى بولماس. لىكتاسمىلىق قىلىپ جاھاننى ئوڭشىغىلى بولماس. بەدەۋىيلەرنىڭ ئۈستىگە خېيىم - خەتەردىن قورقماي تىغ تارتە - قاندىلا، زەپەر قۇچقىلى بولىدۇ. خېيىم - خەتەردىن قورقۇپ بىر قەدەممۇ ماڭمايدىغان بولساق، ئۇنىڭلىق بىلەن خېيىم - خەتەر تۈگەپ قالامدۇ؟»

چيەنلۇڭ غاپپىسىلارنى ئويغىتىپ، ئۆزىنىڭ غەربنى ئىگىلەش قارارىنىڭ توغرىلىقىنى ئىسپاتلاش ئۈچۈن، بايامقى قائىدىلەرنى ماقالىسىدە باشقىلارغا ئېرىنمەي چۈشەندۈرگەنىدى. شاھسانىيە سىنىپتە يەنە باشچىلىقىدىكى مانجۇ ئىتتىپاقى غەربكە ئەسكەر چىقىرىشتا قەتئىي قارارغا كەلگەنىدى. ئوردىنىڭ

زو زۇڭتاڭغا «مەخپىي يارلىق» چۈشۈرگەنلىكى — ئەمەلىيەتتە ئۇنىڭغا ھەربىي يۈرۈش لايىھىسىنى تۈزۈپ چىقىشنىڭ دېگەن گەپ ئىدى.

1875 - يىلى 4 - ئاينىڭ 12 - كۈنى، «مەخپىي يارلىق» نىڭ روھىغا ئاساسەن، زوزۇڭتاڭ ئوردىغا «دېڭىز مۇداپىئەسى، قورۇل مۇداپىئەسى ۋە جىيايۇگۇەندىن ئاشلىق يۆتكەش ھەققىدە مەكتۇپ» نى يوللاپ، «شەرقتە دېڭىزدىن مۇداپىئە كۆرۈش، غەربتە قۇرۇقلۇقتىن مۇداپىئە كۆرۈش ئىشىنى تەڭ تۇتۇش لازىم» دەپ، ئۆزىنىڭ پىكىرىنى بىلدۈردى.

شۇنداق قىلىپ، ئوردىنىڭ ئىچى ۋە سىرتىنى بىر مەھەل زىلزىلىگە كەلتۈرگەن «دېڭىز مۇداپىئەسى» بىلەن «قورۇل مۇداپىئەسى» نىڭ مۇنازىرىسىدە، ئاخىرى زو زۇڭتاڭ ئۇتۇپ چىقتى.

گۇاڭشۈي خانىنىڭ تۇنجى يىلى (1875 - يىلى) 5 - ئاينىڭ 3 - كۈنى، مەنچىڭ ئوردىسى «ئالتە يۈز چاقىرىملىق جىددىي پەرمان» چۈشۈرۈپ، زوزۇڭتاڭنى «خان مۇپەتتىش، شىنجاڭنىڭ مۇھارەبىيە ئىشلىرىنىڭ باش نازارەتچىسى» قىلىپ تەيىنلىدى. پەرماندا، قوشۇن توپلاش، راسخوت تەييارلاش، پۈتۈن ئارمىيىگە قوماندانلىق قىلىش قاتارلىق جەھەتلەردە زوزۇڭتاڭغا تولۇق ھوقۇق بېرىلگەنلىكى جاكارلاندى. سابىق ئۈرۈمچى باسقاچبەگ مەھكىمىسى رەسمىي يوسۇندا شەنشى، گەنسۇ ئۆلكىلىرىنىڭ بۇ باش ھەربىي ۋالىيسىنىڭ قارىمىقىغا ئۆتكۈزۈپ بېرىلدى.

نەزمە:

مەن ئەمەسمەن ئۇ كىشى ئارقامنى كۆرسەڭ جەڭ كۈنى،
شۇ كىشى مەنكى كۆرەرسەن بېشى قان تۇپراق ئارا.
جەڭگە كىرسە ھەر كىشى قانى بىلەن ئوينار پەقەت،
كىمكى قاچسا جەڭ كۈنى لەشكەرگە بولغاي چوڭ بالا.

— شەيخ سەئىدى

ئونىنچى باب

«قوي پادا - پادا، ئىت بىرە - بىرە»^①

« — ئەي سۇلتان، تەخت ساڭا تۇرمۇشتا چوڭ قۇدرەت بەرگەن. ئەمما سەن ياخشىلىق يولىنى رەت قىلىپ، زۇلۇم يولىنى ئەۋزەل كۆردۈڭ. ۋاقتنى مەنسىزلىك، بۇزۇقچىلىق ۋە بەزىملىرىدە ئۆتكۈزۈۋەتۈۋاتىۋاتىڭ، يىغىندىڭ، تۈزۈمىڭ، قۇرۇلمىڭ! شۇنداق قىلىپ، ئۆز سەلتەنىتىڭنىڭ كۈلىنى كۆككە سۈرۈپ، دەپسەندە قىلىدىڭ!»

— ناۋايى

مىلادى 1875 - يىلى، كۈز ئايلىرى.

«... ئىمادۇر سەلتەنە موللا نىياز ھېكسىبەگى جانابلىرىغا! پىيام مەرھەمەت فەرجام سوڭرە مەفھۇم ئۆلكىسى، بۇ ئەيىپام مەيەنەت ئىنجامدا فەزىل خۇداۋەتدە ۋە دۆلەت ئىسلامىدا

① ئۇيغۇر خەلق تەمسىلى: «قوي - قوزلار بىرە - بىرە، يۈرەر يايلاقتا گىرە - گىرە؛ ئىت - كۈچۈكلەر گىرە - گىرە، يۈرەر تالادا بىرە - بىرە»

مەنئەتتاۋابىئات لەيلەن ناھارەن ھەزرىتى رەئىسۇل ئىززەت دەرگا-
 ھىغە ئىلتىجائىي تەمام ۋە ئىستىدائىي مەدام سىمبائىي دۆلەت،
 جۇنۇدى مۇنقادى مىللەتنى فائۇس ئىسمەت ئىچرە ئىقتائىي
 سۇۋەرى ۋە بىلىمىيات مەئىنۇدىن مەھفۇز ۋە فەتھى زەفەر
 ئەتاسى بىرلە مەھزۇر بولماقەن سالاۋات خەمسە ئاداسىدىن
 سۇگرە تىلەپ، شېكەستە دىل غۇربا ۋە ئاجىز فۇقرالەر ھاجىتى
 شەرىئىي شىرىق ھۆكۈمى بىرلە ئىجرا قىلماق بىرلە خۇرسەندى
 ئەيلەپ ۋە بۇ دۆلەت زىياسى ئەھلىي ئىسلام باشىدىن مەھۋى
 ئولماسلىقى دۇئاسىغا مەشغۇل ئىكەنلىكىنى قۇبۇلىيەت شەرىفىن
 مۇشەررەق بولماق ئۈمىدىدە ئەرزە داشت مەئلۇم قىلىپ،
 ئىنىڭىز موللا مۇھەممەت ئېلى ئىمىنبەگى توققۇزدىن توققۇز
 بوغچا ئالتۇن، توققۇزدىن توققۇز بوغچا كۈمۈش، توققۇزدىن
 توققۇز بوغچا كۇلاھۇ - سەرپاي، توققۇزدىن توققۇز ئات بىرلە
 ئىبەرىپ ئىكەنسىز، مۇھەررەم ئەلھەرەمنىڭ يىگىرمە بەشى
 جۇمئە نەمازى ئاداسىدىن سوگرە، سائادىتى مۇۋاسىلەت ۋە
 شەرافىتى قۇبۇلىيەت كۆرگۈزدى. مەزامىن مۇندەرەجەلەرى مۇبەھۇ-
 ئىمتىلاھ دەرەجە سىغ مۇشەررەق تاقىپ، بائىس ئېھتىياج
 ۋە مەسەررەت ئولدى. ئەلتافى خۇدائى ئالىمىيان شاملىۇ
 ھالدۇركىم، ئافتابى شەرىئەت ھەزرىتى سەيدىلىئىنىس ۋە
 ئەلجان ۋە رەسۇلىر رەھمان پەرتۇشئائى بۇ يەتتە شەھەر
 ئاھالى فەرقىدە مۇشەئەلدۇر. مۇنىسىنىق بادىيانەت ۋە
 فۇقەھائۇمىمەت ئۇششۇ دۆلىتى شەرىئەتغە دۇئا ئىستىدامەن،
 ئىلتىزامى ھىممەت مەيزۇل ئەتمىشدۇر. پۇخاكراھى ھەزرىتى
 شەرىئەتنىڭ شەرىئىي شىرىق تەرۋىجى ۋە فۇقراى ئىھلى
 تەرفىھىدىن ئۆزگە مۇددىئا ۋە مەقسۇت قاچان بولسۇن. ھەممە
 ھال بۇ مەقسەد مەدامدۇركىم، شەرىئىتى خەيرىلەشەر
 سالاۋاتۇللا ۋە ئەتتەھىيەلاۋاسى زىياسىن مەقسۇد ئېتىپ،
 ئۆمۈر شەرىئىيە نەبۋۋىيەئەلا شەرىئەتھا ئەسسالۋات ۋە ئەتتەھىيە

ۋە ئەھكامى مۇجتەھىددىن رىزۋانۇللا ئەلەيھىم ئەجمەئىن تەرەۋۋىج ۋە روۋناقلىقىغە مۇستەدام شۇغۇل تەمام قىلىشىڭىز كېرەك. بۇ زىيا ۋە روۋناق خاسىيەتنى ئىزدەپ، خاسىيەت ۋە نەتىجەسى رىئايە رىفاھىتى سەۋەبى بولۇشىدىن ئەلتازام قىلىڭ. بۇ ۋەجھىدە جاۋاب مۇشەققەتدۇر. ئۇ قۇبا سەئىئىدە بولۇڭ. ئۈمىد رەجابۇكى، دۇئايى بىرىيا ۋە ئىلتىجاھى دەرگاھى بەھەمتا جەھەتى ئىستىدامەت دۆلەت مۇئەللا زىيادە قىلىڭ ۋە ئەلھال ھەزە موللا مۇھەممەد ئىمىنبەگكە سەرۇپا ۋە خەرجى ئىلتىقات ئېتىپ ۋە سىز غەلباس ۋە سەللا كۇلاھ، رويىمال مەرھەمەت ئەيلەپ ئىبەردۇك. ۋە سسالام ھىجرى مىڭ ئىككى يۈز توقسان بىر.

«... سەلتەنەتنىڭ تۈۋرۈكى بولغان موللا نىياز ھېكمىبەگكە؛ مەرھەمەتنىڭ ۋە سائادەتلىك سالاملىرىمىزدىن كېيىن مەلۇم بولسۇنكى، مۇشۇ كۈنلەردە بۇ ئىسلام دۆلىتىدە تەڭرىنىڭ پەزىلى بىلەن پۈتۈن ئائىلە تاۋابىئاتلىرىڭىزنىڭ خاتىرجەملىكىنى، دۆلەتنىڭ كۈچلۈك ۋە مۇستەھكەم، خەلقنىڭ ئىتائەتمەن بولۇشىنى، مىللەتنى ھەر تۈرلۈك ئاپەت ۋە مەنىۋى بالالاردىن پىاك ساقلاپ، ئۇلارنىڭ ئىشلىرىغا غەلبە ئاتا قىلىشىنى تەڭرىگە ئىلتىجا قىلىپ، داۋاملىق بەش ۋاخ نامازدىن كېيىن دۇئا ۋە تەلەپتە بولغانلىقىڭىزنى ئىزھار قىلىش، غەرب - ئاجىز، كۆڭلى سۇنۇق پۇقرالارنىڭ ھاجىتىنى راۋا قىلىپ، ئۇلارنىڭ كۆڭلىنى شەرئەت ھۆكۈمىنى ئىجرا قىلىش بىلەن خۇرسەن قىلىپ، ياخشى دۇئاسىنى ئېلىۋاتقانلىقىڭىزنى، ئۆزىڭىزنىڭمۇ مۇسۇلمانلارنىڭ بېشىدىن بۇ دۆلەتنىڭ نۇرىنىڭ ئۆچمەسلىكىگە دۇئا ۋە تەلەپ بىلەن مەشغۇل بولۇۋاتقانلىقىڭىزنى خەۋەر قىلىپ، خەت يېزىپ پادىشاھ ھەزەرەتلىرىڭىزنىڭ قوبۇللۇق نەزەرىگە مۇشەرىپ بولۇشىنى ئۈمىد ۋە ئارزۇ قىلىپ، ئىنىڭىز موللا مۇھەممەت ئېلى ئىمىنبەگنى توققۇزدىن

توققۇز بوغچا ئالتۇن، توققۇزدىن توققۇز بوغچا كۈمۈش،
توققۇزدىن توققۇز بوغچا كۇلاھۇ - سەرپاي، توققۇزدىن
توققۇز ئات بىلەن سالامغا ئەۋەتكەن ئىكەنسىز، مۇھەررەر،
ئېيىنىڭ يىگىرمە بەشىنچى كۈنى جۈمە نامىزدىن كېيىن
سانادەت ۋە شاراپەت بىلەن قوبۇللۇق نەزەرىمىزگە مۇشەھرەپ
بولدى. ئەرزىڭىزگە يېزىلغانلارنىڭ ھەممىسىدىن ۋاقىپ بولۇپ،
قانائەت ھاسىل قىلدۇق، كۆپ خۇرسەن بولدۇق.

تەڭرىم دۇنيانىڭ ئەھۋالاتلىرىنى ھەمىشە بىلىپ تۇرىدۇ.
ئىنسان ۋە جىنلارنىڭ خوجىسى بولغان پەيغەمبىرىمىزنىڭ
شەرىئىتىنىڭ ئۆتكۈر نۇرى بۇ يەتتە شەھەر خەلقىنىڭ
بېشىنىڭ ئۈستىدە يېنىپ تۇرغان مەشئەلدۇر. ئېتىقادلىق ۋە
دىيانەتلىك كىشىلەر، خۇسۇسەن شەرىئەت ئىلمىنىڭ
ئۆلىمالىرى بۇ دۆلەت ۋە شەرىئەتنىڭ راۋاجلىنىشى ئۈچۈن
داىم دۇئا ۋە تەلەپتە بولۇشنى ئۆزلىرىنىڭ زۆرۈر مەجبۇرىيىتى
دەپ تونۇيدۇ. ئۇلاردا پەيغەمبىرىمىزنىڭ شەرىئەتلىرىنىڭ
راۋاجى، پۇقرالارنىڭ خاتىرجەم - پاراۋانلىقىدىن باشقا
نىيەت ۋە مەقسەت يوق. ئۈمىدلىرىگە چەكسىز مېھرىبان
پەيغەمبىرىمىزنىڭ شەرىئەت نۇرلىرىنىڭ تېخىمۇ كەڭ
تارقىلىشىنى مەقسەت قىلىپ، شەرىئەتنى راۋاجلاندۇرۇش ئۈچۈن،
ھەمىشە مەشغۇل بولۇشىڭىز لازىم. بۇ نۇرنىڭ روناق
تېپىشىنىڭ خاسىيىتى ۋە نەتىجىسى پۇقرالارنىڭ ئاسايىشلىقىغا
سەۋەب بولىدىغانلىقىنى بىلىشىڭىز لازىم. بۇ بەش كۈنلۈك
ئالەم ئۆتۈپ كېتىدۇ. قىيامەت كۈنى مۇشەققەتلىكتۇر.
تاپشۇرۇلغان مەجبۇرىيەتنى ياخشى ئادا قىلىپ، ئاخىرەتلىكىڭىز
ئۈچۈن تىرىشچانلىق كۆرسىتىڭ.

دۆلىتىڭىزنىڭ زىيادە بولۇشى ئۈچۈن تەڭرىنىڭ
دەرگاھىغا ھەقىقىي سادىقلىق بىلەن دۇئا ۋە ئىلتىجانى
زىيادە قىلىشىڭىزنى ئۈمىد قىلىمىز.

موللا مۇھەممەت ئېلى ئىمىنبەگكە سەردىپاي ۋە خىراجەت
ئىلتىپات قىلدۇق. ئۆزلىرىگە كىيىم - كېچەك، سەللە - كۇلا،
رومال مەرھەمەت قىلىپ ئەۋەتتۇق، ۋە سسالام. ھىجرىيە
1291 - يىلى.»

ئادەتتە بەدۆلەت ھەربىي يارلىقلىرىنى ئۇيغۇر تىلىدا،
ھۆكۈمەت يارلىقلىرىنى پارس تىلىدا يازدۇرۇپ چۈشۈرەتتى. بۇ
يارلىقنىڭ پارس تىلىدا يېزىلغانلىقى شۇ ئادەتتىن بولغان.
بۇ ئۆلكە ئىلگىرىكى زامانلاردا ئۆزىنىڭ بايلىقى بىلەن
شۆھرەتلەنگەنلىكىنى ئاتا - بوۋىلار ئەۋلادلىرىغا سۆزلەپ
بەرگەن. بۇ زېمىندا يەر ناھايىتى جىق ھوسۇل بېرەتتى.
چۆل - دالىلاردا ئوت - چۆپلەر شۇنچىلىك ئېگىز ئۆسەتتىكى،
ھەتتا ئەڭ يوغان ئۆيىنىڭ مۇڭگۈزىنى يىراقتىن ئازانلا ئىلغا
قىلغىلى بولاتتى. ئېتىزلاردا پات - پات ئۇنتۇلۇپ قالغان
سوقىلار ئۈچ - تۆت كۈن ئىچىدە قېلىن كۆك ئوتلار بىلەن
قاپلىنىپ كېتەتتى. ھەسەل ھەرىلىرى شۇنچىلىك كۆپ ئىدىكى،
ھەرىلەر دەرەخلەرنىڭ كاۋاڭلىرىغا سىغىشماستىن، ھەتتا
يەرنىڭ ئۆزىگە توپلىشىپ بال سالاتتى. شۇنداقمۇ بولاتتىكى،
بۇ يەردىن ئۆتكەن كىشىنىڭ ئايىغى ئاستىدا ئېقىپ تۇرغان
ساپىرىق ھەسەللەر چاچراپ كېتەتتى. بۇ ئەلنىڭ ئەزىم
دەريالىرىنىڭ قىرغاقلىرىنى بويلاپ ھېچقانداق پەرۋىشىز
تاتلىق ياۋا ئۈزۈملەر، تەبىئىي ئۆرۈكلەر، ئالمىلار، پىستە -
باداملار پىشاتتى.

قىزىل دەرياسىنىڭ بىر قېتىدا كۆپكۆك
شاللىقلارنى كېسىپ ئۆتۈپ، قەشقەر شەھىرىدىن تا تۆۋەنكى
جايلارغىچە سوزۇلغان چوڭ يول بار ئىدى. بۇ يول گامىدا
توپتوغرا، تۈپتۈز باراتتى. گامىدا كۆپكۆك
كۆكرىپ ياتقان نۆپىلىكلەرگە دۇچ كېلەتتى. بۇ نۆپىلىكلەر
ئۈستىگە ئۇيغۇر دېھقانلىرىنىڭ لايىسۇۋاق، كېسەك ۋە چالمىدىن

قىلىنغان ئۆيلىرى كۆرۈنۈپ تۇراتتى. يول گاھىدا قايىقارداخۇ مېۋىلىكلەرنىڭ ئىچىگە كىرىپ كېتەتتى. گاھىدا باغ - ئېرەمدىن چىقىپ، يەنە قايتىپ ئوت - چۆپلۈكلەر ئارىسىدا، ئېتىزلىقلارنىڭ ئارىلىقىدىكى ئايدالادا يالت - يۇلت قىلاتتى. ئۇششاق تاشلار بىلەن قاپلانغان يول ئاقىرىپ كۆرۈنەتتى. مانا بۇ يولنىڭ ئۆزى قەشقەردىن يېڭىشەھەر ئارقىلىق يەكەن، خوتەنلەرگە بارىدىغان چوڭ يول ئىدى.

خوتەن ۋىلايىتىنىڭ ھاكىمىيىتىگى ئىياز ھېكىمىگە بەدۋلەتنىڭ ئىنايەتنامىسىنى تاپشۇرۇۋېلىپ، ئۇزاق ئۆتمەيلا قەشقەرگە يېتىپ كەلدى ۋە ئەتىسىلا ئاقسارايغا - بەدۋلەتكە تەزىم قىلىش ئۈچۈن كىردى. ئۇ ئاۋۋالقىدە كلا سارايدىكى ئۆزىنىڭ «قۇلاق» لىرىدىن يېڭى ۋەقەلەر، غەيۋەتلەر، پىتىنە - پاساتلار ھەققىدە مەلۇماتلارغا ئىگە بولدى. مانا ئۇ ھەدېگەندە ساراي مەككەرلىرىنىڭ پىرى ھېسابلانغان ئالدىراج داداخانىنى ئۇچراتتى. ئۇ ئىياز ھېكىمىگە بىر چەتكە تارتىپ تۇرۇپ، ئىياز ھېكىمىگە دۈشمەنلىرى دەپ ھېسابلانغان مەنسەپدارلار توغرىسىدا مەلۇمات بېرىپ ئۇلارنىڭ بەدۋلەت توغرىسىدا بىر سورۇندا قىلىشقان غەيۋەت - شىكايەتلىرىنى ئالاھىدە سىر قىلىپ سۆزلەپ بەردى. ئىياز ھېكىمىگە بەدۋلەتنىڭ ئۆزى ھەققىدە قانداق يېڭى تونۇشلاردا ئىكەنلىكىنى سوراپ بىلىۋالغاندىن كېيىن، ئۇنىڭغا يېڭى - يېڭى تاپشۇرۇقلارنى بېرىپ، ھۇزۇرى مۇبارەككە - ئەينەكلىك زالغا بۇرۇلدى.

ئەينەكلىك زالدا ئۇنى ئادەتتىكىگە ئوخشاش ھېكىمخان تۆرە ① قارشى ئالدى. بەدۋلەتنىڭ ھۇزۇرىدا ئىشلەيدىغان ئالدىراج داداخان بىلەن ھېكىمخان تۆرەنىڭ ئىچلىرىدە بىر - بىرىگە نىسبەتەن غەزەپ - نەپرەت قايناپ قېشىپ تۇرسىمۇ، ئەمما، بۇلار ئۆزئارا مۇئامىلىدە قەدىردانلاردەك

① ھېكىمخان تۆرە - كاتتاخان تۆرەنىڭ ئوغلى.

كۆرۈنەتتى. «مېھمان مېھماندىن قىزغىنىدۇ، ئۆي ئىگىسى ھەر ئىككىسىدىن» دېگەندەك، نىياز ھېكمىبەگ بولسا بۇلارنىڭ ھەر ئىككىلىسىنى يامان كۆرەتتى؛ ئالدىراچ داداخانىنى بەدۈلەتنىڭ پايلاقچىسى دەپ ھېسابلايتتى. ھېكمىخان تۆرىنى بولسا، ھەزىدائىم ئۆزىنى چىقىشقا تەييار تۇرغان يىلان دەپ تونۇيتتى.

رەسمىي تەزىم ۋە سالامدىن كېيىن، سۇ بىلەن ئوتتەك چىقىشالمايدىغان رەقىبىلەر ئومۇمىي پاراڭغا چۈشۈشتى ئۇلارنىڭ پاراڭلىرى ئاۋۋال يۇمشاق، شېرىن تۇيۇلۇپ، كېيىن بارا - بارا زەھەرلىك تۇس ئېلىشقا باشلىدى. شۇ ئەسنادا ھۆدەيچى كۆرۈندى ۋە ئۇلارنى شاھنىشىغا ئىشارەت قىلدى. بەدۈلەت شاھنىشىدە قېلىن كىمخاب كۆرپە ئۈستىدە بەدەشقىمىنى قۇرغىنىچە خىيال سۈرۈپ ئولتۇراتتى. ئۇلارنىڭ كىرگىنىنى كۆرۈپ، بېشىنى لىڭشىتىپ، ئورنىدىن سەل قىمىرلاپ قويدى. بۇ ئۇنىڭ نىياز ھېكمىبەگلەرگە قىلغان ئىلتىپاتى ئىدى. ئۇنىڭ كۆزلىرىدە، قورۇق چۈشكەن يۈزلىرىدە ئۇيقۇسىز تۈنلەرنىڭ ئىزلىرى ئېنىق كۆرۈنۈپ تۇراتتى. ئۇ ھارغىن ئاھاڭدا ئۇلارنىڭ تىنچ - ئاھالىقنى سوردى. ئاندىن نىياز ھېكمىبەگدىن خوتەن ۋىلايىتىنىڭ پۇقرادارچىلىق ئىشلىرىنىڭ قانداق كېتىۋاتقانلىقىنى سوردى.

ئاتالىق غازى نىياز ھېكمىبەگنى ئۆز ئالدىغا مۇستەقىل ھاكىم قىلىپ بەلگىلەپ، ئۇنىڭ ئىسمى مۇھەممەت ئېلى ئىمىنبەگنى ئەمىر لەشكەر قىلىپ تەيىنلەپ، ئۇنىڭغا سەككىز پەنساد تەيىن قىلىپ بېرىپ خوتەندە توختاتقاندى. ئۇ خوتەنگە ھاكىم بولغان مۇشۇ ئون نەچچە يىلدا، ھەر جۈمەدىن يانغاندا بىر ئەر زىچى بىلەن ھەر بىر دانىسى يېگىرمە يامبۇلۇق قىممەتكە ئىگە توققۇزدىن توققۇز ساپ ئالتۇنى

بەدۆلەتكە ئەۋەتىپ تۇردى. ئۇ بۇ ئادىتىنى زادىلا توختاتمىدى ۋە كەممۇ بەرمىدى. يەنە ھەر يىلى ئىككى قېتىم چوڭ تارتۇق - پىشكەشلەرنى ئېلىپ ئۆزى ئالاھىدە تەزىمكە كېلەتتى. بۇ قېتىم بەدۆلەت بىر مۇھىم مۇددىئا ئۈچۈن نىياز ھېكىمبەگكە ئىنايەتنامە ئەۋەتىپ، «بۇ ئىنايەتنامە تەگكەن ھامان بىر مەھرەم بىلەن ئاتنى قامچىلاپ، كىشىلەرگە بىلدۈرمەي، مەخپىي ھالدا كېچىلەپ مېڭىپ ئالىي دۆلەتخانىغا كېلىپ دۇئا قىلىپ يانغايىسىز. بىز سىزلەرنى ناھايىتى ئاقەتسىز كۈتمەكتىمىز» دېگەنىدى. نىياز ھېكىمبەگ ئىنايەتنامە بارغان ھامان ئاتنى قامچىلاپ بىر مەھرەم بىلەن دېگەن ۋاقىت - سائىتىدە قەشقەر يېڭىشەھەر دەرۋازىسىغا كېلىۋېدى، ئىككى مەھرەم پانۇس تۇتۇپ، نىياز ھېكىمبەگ ھېلى كېلىدۇ، دەپ قاراپ تۇرغانىكەن. ئۇ ئاتتىن چۈشۈپ، ئۈچ مىڭ سەردىن ئالتە مىڭ سەرنەخ زىخچا ئالتۇن قاچىلانغان ئىككى كىچىك ساندۇقچىنى ھېلىقى مەھرەملەرنىڭ قولىغا تۇتقۇزۇپ قويغاندىن كېيىن، ئۆزى ئوردىغا ماڭدى.

— بىزگە بەش تۈمەن تەڭگە پۇل لازىم! — دېدى بەدۆلەت پەسكە ساڭگىلىغان قاپاقلىرىنى سۈزۈپ.

ھېكىمخان تۆرە يالت قىلىپ ئالدىراج دادىھاقتا قارىدى. سۆلەت بىلەن گېدىيىپ ئولتۇرغان ئالدىراج دادىھاھ بەشىنى تۆۋەن ساڭگىلاتقىنىچە شۈك ئولتۇردى. ھېكىمخان تۆرە ئوڭايىسىزلاندى، قىسىلدى. خەزىنە ئىمارەتتە ① پۇل تۈگەپ قالغانىدى. كەيىپ - ساپا ۋە بەزمە - زىياپەتلەرگە بېرىلىپ، كەتكەن بەدۆلەت ۋە ئۇنىڭ سارىيى دۆلەتخانىنى يالپاپ تۇراتتى. ھېكىمخان تۆرە ھەقىقىي ئەھۋالنى بايان قىلماي، قىمىزىرىپ شۈك تۇرۇشقا مەجبۇر بولدى.

① خەزىنە ئىمارەت — بەدۆلەتنىڭ مالىيە باشقارمىسىنىڭ نامى.

ئالدىراج دادخاھ بىلەن ھېكىمخان تۆرە ئەمدى پۇل تېپىشنى ۋەدە قىلىشقا پېتىنالمىدى. ئەمدى قانچە پۇل تاپساڭمۇ بىكارلا! بەدۆلەتنىڭ غەزىپى ئاستىدا ئولتۇرۇش ئېغىر ئەمدى. ئۇلار رۇخسەت سوراپ ئەيىبكارلاردەك ئېنىشىپ، ئېزىلىپ، پۇشۇلداشقىنىچە شاھىنىشىندىن ئاشقىرىغا چىقىشتى.

نىياز ھېكىمبەگ ئېچىلىپ - يايىراپ كەتتى. بەدۆلەت بولسا تەدبىرسىز بەگلەر توغرىسىدا شىكايەت قىلىپ قايناپ كەتتى. نىياز ھېكىمبەگ ئۆز ئارزۇلىرى ئۈچۈن ئەڭ قولايلىق پەيتنىڭ ئەمدى يېتىپ كەلگەنلىكىنى سەزدى. بەدۆلەتنىڭ يېقىندىن بۇيانقى ئۇنىڭغا بولغان ئالاھىدە ئىلتىپاتلىرى، ئۇنىڭ بەدۆلەتكە ئاستىرتتىن سۇڭغۇغان ئالتۇن - كۈمۈشلىرى ئۇنى تېخىمۇ دادىل بولۇشقا دەۋەت قىلىپ غەيرەتلەندۈردى. نىياز ھېكىمبەگ كۆيۈپ - پىشىپ، ئۆزىنىڭ يۈرۈكىنىڭ چوڭقۇر قاتلىمىدىكى گىنەلىرىنى چىقىرىشقا باشلىدى. ئۇ سۆزىنىڭ ئاخىرىدا خۇددى جەڭدە دۈشمەن قاچقانىدىن كېيىن باتۇر بولۇۋالغان ئادەمدەك غۇرۇرلۇق باھان مۇنداق دېدى:

— ئالەمپاناھ جانابىي ئالىيلىرىنىڭ دۆلىتىدە خەزىنە ئىمارەتنى چەكسىز دەرىجىدە تولدۇرغىلى بولىدۇ... مانا پېقىر مەسىلەن، بەش تۈمەن ئەمەس، ئون تۈمەن تەڭگىنى ناھايىتى ئاسانلىق بىلەن يىغىپ بېرىشكە ۋەدە بېرەلەيمەن. — مەسىلەن، قانداق يىغىپ بېرۈرسىز؟ — دەپ سورىدى بەدۆلەت دەروۋ تېتىكلىشىپ.

— جانابىي ئالىيلىرى، بىز قۇللىرىغا ئىشەنسىلە بولىدۇ، — دەپ قەتئىي جاۋاب بەردى نىياز ھېكىمبەگ، — ئەمما، ئەمىر ئىسلام ئالەمپاناھ جانابىي ئالىيلىرى، بۇنىڭ ئۈچۈن پېقىر قۇللىرىغا مەملىكەتتە تېگىشلىك ئورۇن، ھوقۇق ۋە ئىقتىدار بېرىشلىرى شەرت!

بەدۋەت بېشىنى كۆتۈرۈپ، ھارغىن ئويچان كۆزلىرىنى
بىر نۇقتىغا تىكىپ قارىدى. ماش گۈرۈچ ساقلىنىشى ئوچۇملىرى
بىلەن سىقىملاپ ئويغا چۆمدى.

ئۇ نىياز ھېكىمبەگنى ئۆزىنىڭ ئەڭ يېقىن ئادەملىرىدىن
دەپ ھېسابلايتتى. يۇرتدارچىلىق ئىشلىرىدىمۇ ئۇنىڭغا ئىشىنىپ،
بۇ ئەلنىڭ ئەڭ باي ئۆلكىلىرىدىن بولغان خۇتەن مۇزاپىتىنى
ئۇنىڭغا جۇلدۇ - جاساق قىلىپ بەرگەنىدى. نىياز ھېكىمبەگمۇ
ئۇنىڭغا بولغان ساداقىتىنى ئاشۇرۇپراق بىلدۈرۈپ، قەرەللىك
ھالدا مەخسۇس بەدۋەتنىڭ خەزىنىسى - ئىمارىتىگە دەپ
توققۇزدىن توققۇز ئالتۇن - يامبۇ، قاشتېشى - جاۋاھىراتلارنى
ۋە قىز - سېكىمەكلەرنى تۆھپە - تارتۇق قىلىپ، قەشقەرگە
ماڭغۇزۇپ تۇراتتى.

«... ھاكىمبەگلەر ياقۇببەگنىڭ ئەمىر - پەرمانلىرىغا
ئاساسەن، يەر - زېمىنلارغا ھەر خىل دەرىجىدە ۋاقىتلىق
ياكى ئۆمۈرۋايەت ئىگىدارچىلىق قىلىش ھوقۇقىنى قولغا كەلتۈر-
رۈۋالغانىدى. ھەربىر ھاكىم دۆلەت خەزىنىسىگە مەلۇم مىقداردا
ئاشلىق ۋە پۇل تاپشۇرغاننىڭ سىرتىدا، ھەر يىلى يەنە
بەدۋەتكە ئولپان تاپشۇرۇشى شەرت ئىدى. بۇنداق ئولپان
ھۆكۈمران بىلەن ئولپان تاپشۇرغۇچى ئوتتۇرىسىدىكى
مۇناسىۋەتنىڭ ياخشى ياكى يامان بولۇشىغا كۈچلۈك تەسىر
كۆرسىتەتتى. مۇنداق ئولپانلار نۇرغۇنلىغان ئاتلارنى،
سان - ساناقسىز تون - سەرپايىلارنى، زىلچا - گىلەملەرنى،
تاۋار - دۇردۇنلارنى، تاغار - تاغار چايلارنى ۋە شېكەرلەرنى،
لېگەن - لېگەن كېپەك ئالتۇنلارنى، تىللا ۋە كۈمۈش
تەڭگىلەرنى، زىچچە ئالتۇن ياكى يامبۇلارنى ئۆز ئىچىگە
ئالاتتى. <توققۇز> دېگەن سان يۇقىرىقىدەك ئولپان - سوۋغىلار-
نىڭ ئومۇمىي مىقدارى جەھەتتە خېلى زور سالماقنى
ئىگىلەيدۇ. مەسىلەن، ئومۇمەن سوۋغا تەقدىم قىلغاندا، بىر

يۈرۈش ياكى بىرقانچە يۈرۈش نەرسە بىر يوللا سۇنۇلىدۇ. بىر يۈرۈش دېگەندە، توققۇز تۇپاق ئات، توققۇز تېڭىق تون بولۇشى مۇمكىن. ئەگەر سوۋغا سۇنغۇچى كەمبەغلەرگە بولسا، پەقەت توققۇز تون سۇنۇشى، توققۇز قاپ ياكى توققۇز خالتا شېكەر، توققۇز ئالتۇن يامبۇ سۇنۇشمۇ مۇمكىن (ھەربىر يامبۇ 108 سومغا تەڭ). ھاكىملار بۇ سوۋغىلارنى مەخسۇس ئەلچىلىرىدىن ئەۋەتىدۇ ياكى ھاكىملارنىڭ ئۆزلىرى بەدۋلەتنىڭ ھۇزۇرىغا كېلىپ يۈكۈنۈپ تۇرۇپ تەقدىم قىلىدۇ.

بەدۋلەت ھاكىملارنىڭ سۇنغان سوۋغا - ھەدىيىلىرىگە جاۋابەن كۆپىنچە شۇنىڭغا ئوخشاش قىممەتتىكى ماددىي نەرسىلەر بىلەن ئەمەس، بەلكى نۇرغۇن شېرىن سۆزلەر ۋە يېقىنچىلىق بىلەن ئىلتىپات كۆرسىتىش. ئۇ ئادەتتە مەيلى يۇقىرى مەرتىۋىلىك ھاكىملارغا بولسۇن ياكى تۆۋەن دەرىجىلىك ئەلچىلەرگە بولسۇن، رەڭگارەڭ بەناراس تون، كەمەر ياكى ناگان ھەدىيە قىلاتتى.①

«ئۇنىڭغا ئىمادۇر دۆلەتى»② دېگەن مەرتىۋىنى رەسمىي بەرسەممىكىن - يە؟» دەپ ئويلىدى بەدۋلەت ئىچىدە. ئاسانلىق بىلەن ئون تۈمەن تەڭگە پۇل تېپىشقا قەتئىي ۋەدە بەرگەن نىياز ھېكمىبەگ ئۇنىڭ نەزەرىدە مۇشۇ تاپتا ھەممىدىن ئىشى چان، قەدىر - قىممەتتە ھەممىدىن چوڭ بولۇپ كۆرۈنۈپ كېتىۋاتاتتى.

لېكىن نىياز ھېكمىبەگنى ھاكىمىيەت ئۈستىگە كەلتۈرۈشكە ھەممىدىن ئاۋۋال تەنەي ئاغىچا قارشى ئىدى. ئۇنىڭدىن قالسا، يەكەننىڭ ھاكىمىيىگى، جانابىي مۇھەممەت يۈنۈسجان شىغاۋۇل، ھېكمىخان قۆرە، ئالدىراج دادخاھ قاتارلىق بەگ - بىگاتلار،

① ئا.ن. كوروياتىكىن: «قەشقەرىيە»، شىنجاڭ خەلق نەشرىياتى 1983 -

يىل نەشرى، 40 - بەت.

② ئىمادۇر دۆلەتى - دۆلەتنىڭ تۈۋرۈكى، تايانچىسى.

ئەمىرۇل - ئۇمۇرالارمۇ قارشى ئىدى. نېمە قىلىش كېرەك؟ بەدۇ-
لەت ھارغىن كۆزلىرىنى يۇمۇپ ئويلىدى. بىز پەس ئۆتكەندىن
كېيىن كۆزىنى ئاچتى. ئۇ قەتئىي نىيەتكە كەلگەنىدى:
- نىياز ھېكىمبەگە. دەيدى ئۇ. - بىز سىزنى سەل
تەننىتمىزدە ئەڭ ئالىي ئورۇنغا - ئىمادۇر دۆلەتى مەرتىۋىتى
سىگە تەيىنلەيمىز. شۇڭا، ئۇلۇغ ۋەزىپىڭىز ئۈچۈن، زۆرۈر چاچ-
رىلەرنى ھازىردىن باشلاپ كۆرۈشكە بەل باغلىغايىسىز!
- رەھمەت! مىڭ مەرتىۋە رەھمەت! - دەپ نىياز ھې-
كىمبەگ يېنىپ - يېنىپ قۇللۇق بىلىدۈرۈپ، قىزغىن روھ
بىلەن بەدۆلەتنىڭ ھەققىگە دۇئا قىلدى. - ئەھىر ئىسلام جان-
بى ئالىيلىرىنىڭ ئادالەتنىڭ بەركاتىدىن مەملىكەتتە قوزىلار
يۈزىنىڭ ئەمچىكىدىن سۈت ئەمگۈدەك، كەكلىك بىلەن قارچىغا
بىر ئۇۋىدا ياشىغۇدەك دەرىجىدە ئادالەت ئورنىدى. ئىلاھىم
ئۆزلىرىنىڭ دۆلىتىنى، پايانسىز، ئۆمۈرلىرىنى چەكسىز
قىلغاي، ئامىن! ...

- بېگىم، سىلى نىياز ھېكىمبەگدەك قىزىلكۆز، تۈزكۈر،
نائىنساب غالىپنىڭ ئىززەت - ئىكرامىنى ھەددىدىن ئاشۇرۇۋەت-
تىلە! - دەيدى تەتەي ئاغىچا بىر كۈنى بەدۆلەت بىلەن خالى
قالغاندا. ئۇ نىياز ھېكىمبەگدەك كىشىلەرنىڭ قولىدىن خائىن
لىقتىن باشقا ھېچ ئىش كەلمەيدىغانلىقىنى بىلەتتى. شۇڭا،
ئۇنى ھاكىمىيەت بېشىغا، بولۇپمۇ سازاي ئىشىغا يېقىن يولات-
ماسلىق ھەققىدە ياقۇببەگنى كۆپ قېتىم سەمىمىي
ئاگاھلاندۇرغانىدى.

- بىلىمىدىم، ئۇ قايسى تەدبىر بىلەن بۇ پۇلنى تەييار-
لايدىكىن؟ ... مۇبادا، ئۇنىڭ تەدبىرى سەلتەنەتكە خەيرلىك
نەتىجە بەرسە، ھەممىدىن ئاۋۋال مەن خۇشال بولغان بولاتتىم.
ئەمما، بۇنىڭ ئاقىۋىتى ياخشى بولماسمىدىكىن، دەپ ئەندىشە

قىلىمىن، — دېدى ئەتەي ئاغىچا.
بەدۋەلەتنىڭ يۈزى بىر پەس ئەسەبىي ئىترەپ كەتتى.
ئۇ ئوڭايىسىزلانغانىدى. چۈنكى، ئۇنىڭ سىرلىق پەردە ئاستىدا
سىملىقلىق بىلەن ئەمەلگە ئاشۇرماقچى بولغان تەدبىرى مازغاپ
تەك ھەش — پەش دېگۈچە يېرىلىپ كەتكەنىدى. بەدۋەلەت
خەزىنە ئىمارەتنى توشقۇرۇش ئۈچۈن، قانداقتۇر ئۆزگە بىر
چارىلەرنى كۆرۈش لازىملىقى ھەققىدە ئەتەي ئاغىچىغا
بىشارەتلەرنى بەردى.

— يۇقىرى ھىممەتلىك باتۇر بەگلىرى، قابىلىيەتلىك
خىزمەتچىلىرى بار ئىكەنلىكى راست، — دېدى ئەتەي ئاغىچا
زېرىكمەي، — سەلتەنەت دەرىخىنى قۇرتتەك يەپ تۈگىتىۋاتقان
نىياز ھېكمىمەگدەك كۇپرانى نىمەت مەخلۇقلارمۇ يوق ئەمەس.
ئۇلار سەلتەنەتكە كۆز تىكىدۇ. دىللىرى سىلى ئەمىر ئىسلام
جانابى ئالىيلىرىغا ساداقەت ئوتىدا ئەمەس، بەلكى ئالتۇن —
كۈمۈش، تەمە — كىبىر ئوتىدا يانىدۇ. ئۇنداقلار كىيىملىرى،
قاچا — قوشۇقلىرى ئالتۇن — كۈمۈشتىن يولۇشىغا قانائەت قىلمايدۇ.
بىلەمدىلا، ياشقا چارىلەر بىلەن خەزىنىنى تولدۇرۇش
خەتەرلىك ئاقىۋەتكە ئېلىپ بارىدۇ! ھەن بۇ گەپنى بېگىمگە
كۆيۈنۈپ دەۋاتىمەن!...

بەدۋەلەت ئەتەي ئاغىچىنىڭ سۆزىنى ئېغىر — بېسىق،
لېكىن بىپەرۋالىق بىلەن تىڭشىدى، كېيىن بېلى ئاغرىغان كى
شىدەك، ئىككى قولى بىلەن بېلىنى تۇتۇپ ئاستا
ئورنىدىن تۇردى.

راستىنىلا نىياز ھېكمىمەگدەك قارا نىيەت ھىيلىگەرلەر
سەلتەنەتتە ھاكىمىيەت تىزگىنىنى قولغا ئېلىپ كېتەرمۇ؟
بەدۋەلەتتىن قالسا، پۈتۈن بەگ — بىگات، ئەمرۇل — ئۇمرالار.

پۇقرايۇ پەقىرلەر ئاشۇ ناكەسكە باش ئېگەرمەيۇ؟ دەپ شىئۇر -
لىدى تەتەي ئاغىچا غەمكىن بىر خىيال ئىچىدە...

ياقۇببەگنىڭ يىگىت - سەرۋازلىرى ئەللىك مىڭدىن ئاشقا -
ئىدى. دىۋان، ئىشخانىلاردا مائاش ئالىدىغانلارنىڭ سانىمۇ ئەللىك
مىڭغا يېقىنلاشقاندى. خەزىنە ئىبارەت بەدۋىلەت ۋە بەدۋىلەت
سارىيىنىڭ ئىيش - ئىشەرەت كەيپ - ساپا غەلۋىسى ئارقىسىدا
قۇرۇق قىلىپ قالدى. بۇ چاغدا، بەدۋىلەتنىڭ ھۆكۈمرانلىقى كۈن
چىقىش تەرەپلەردە ئۈرۈمچىدىن تاكى ماناس دەرياسىغىچە،
ئۈستۈن تەرەپلەردە مۇز تاغىغىچە، تۆۋەنكى تەرەپلەردە قازاڭغۇ
تاغ، لوپ، چەرچەنگىچە، كۈنپېتىش تەرەپلەردە ئالاي، بەدەخشان
ھەتتا تىبەتكىچە سوزۇلغانىدى. نىياز ھېكمىبەگ ئىمادۇر دۆ -
لەتى مەرتىۋىسىگە ئېرىشكەندىن كېيىن، ياقۇببەگدىن پەرمان
ئېلىپ، بۇ ھۇدۇت ئىچىدىكى تاغۇ - تاشلار، چۆل - جەزىرە،
يايىلاق - قىشلاقلار، جاڭگال - تاشلاق^①، ئولجا - خىنىيە،
باغلار - تاغلار، شەھەر ۋە كەنت - قىشلاقلارنى ساتماقچى
بولدى. ئاقسۇغا مۇھەممەت نەزىر قوشىپكى، مىرزا قاسىم
مۇھەتتەر، مىرزا ئابدۇلئەزىز بۇخارى قاتارلىق دىۋانبەگلىرىنى
پەرمان بىلەن ئەۋەتتى. ئۇلارغا ئاقسۇلۇق ئابدۇللا دىۋانبەگىنى
مۇباشىركار^② قىلىپ تەيىنلەپ، مانجۇلاردىن قالغان خىنىيە -
لەرنى ئۈلگۈچە سېتىشقا باشلىدى.

بۇرۇنقى چاغلاردا مانجۇخاندىنى بۇ يەتتە شەھەر مۇزاپىد
تىگە ئىگىدارچىلىق قىلغاندا، يۇرت - يۇرتلاردىكى ھاكىمبەگ
ۋە ئىشىكئاغدا باشلىق چوڭ - كىچىك بەگ - بىگاتلارنىڭ ھەر

① تاشلاق - ئىگىسىز جايلار.

② مۇباشىركار - باش مەسئۇلەتچى.

بىرىگە خاقانلىق ئۈچۈن كۆرسەتكەن ئەجىر - ئۆھپىسى ئۈچۈن بېرىلىدىغان مائاش - كۈلىياڭ ① ۋە كۈمۈش ئورنىغا زېمىن ۋە ئادەم تەييارلاپ بەرگەنىدى. چوڭلىرىغا كۆپرەك، كىچىكلىرىگە ئازراق بېرەتتى. مەسىلەن، ئاقسۇغا ھاكىمبەگ بولغان كىشىگە يۈز تۈتۈن، ئىشىكتاغا بولغان كىشىگە ئاتمىش تۈتۈن، مەرتىۋىسى ئۈنىڭدىنمۇ كىچىكلەرگە بولسا تۆت تۈتۈن دىن ئادەم ۋە شائلاپ ② زېمىن بەرگەن ھەم ئۇ ئادەملەرنى شۇ بەگ - بىگاتلارنىڭ دېھقانچىلىقىنى قىلسۇن، خىزمىتىنى ئۆتىسۇن دەپ جۈلدۈ - جاساق ③ قىلىپ بەرگەنىدى. مانجۇلار يەتتە شەھەر تەۋەسىدىن قوغلانغانغا قەدەر، ھەر قانداق ئادەم قايسى مەنەسپكە يەتسە، جۈلدۈ - جاساق قىلىپ بېرىلگەن مەزكۇر زېمىننى تېرىپ، ئادەملىرىنى ئىشلىتىپ، خىزمىتىگە سېلىپ كەلگەنىدى. بۇ ئىش كېيىنكى چاغلاردا ئەن - قائىدىگە ئايلىنىپ، بۇ يەرلەردە جارى بولۇپ كەلمەكتە ئىدى. بۇ ئادەملەرنىڭ خوجىلىرى بولغان بەگ - بىگاتلار، ئۇلارنى خۇددى سېتىۋالغان مۈلكى ۋە ئالتۇنغا تېگىشكەن قۇللار ياكى ئانا مىراس قۇللىرىدەك ھېسابلاپ، ئۇلارنى خالىغىنىچە پۇل - پىچەك، ئوتۇن - سامان، ياغاچ - خەشەك قاتارلىق ھەر خىل ماددىي نەرسىلەرنى ئالاتتى ۋە يەر تېرىتىپ غەللە ھوسۇلى تاپاتتى. بۇنى ئۆزلىرى ئۈچۈن ھالال دەپ ھېسابلاپ، بۇ ئىشقا ئەقىدە قىلىپ كېلىشكەنىدى. بۇ ئادەملەر بۇرت - خالايققا ئارىلىشالمايتتى ياكى ھەرقانچە پۇل تۆلەشكەن تەقدىردىمۇ، ئەقەللىسى ئون بېشى، مەزىن، جارۇپ قاتارلىق ئەمەللەرنىمۇ ئالالمايتتى. شۇڭا، ئۇلار يۇرت ئىچىدە، «تامغىلىق يانچى» دەپ

① كۈلىياڭ — تەمىنات.

② شائلاپ — مۆھۈرلەپ.

③ جولدۇ - جاساق قىلىپ — بۇيرۇپ بەرگەن.

ئاقىلاتتى ۋە خارۋ - زار ئىدى. نىياز ھېكمىبەگى بەدۋلەتنىڭ پەرمانى بويىچە، مۇشۇنداق خىنىيە زېمىنىدىكى يايلاق ۋە قىش لاقلىرىنىمۇ شۇ جايدا ئولتۇرۇشلۇق ياكى ئۇنىڭغا يېقىن كەت - مەھەللىلەردىكى كىشىلەرگە سېتىپ، پۇلنى خەزىنە ئىمارەتكە ئالدى. مەسىلەن، ئاقسۇ تەۋەسىدىكى ئاقيار، كەلپىندىن تارتىپ تاكى قىرىشتام، ئونباشقىچە بولغان پايانسىز زېمىنلار بەش - لەك - ئەللىك مىڭ تەڭگە پۇلغا سېتىلدى. باي، سايرام قاتارلىق جايلاردىكى خىنىيەلەر بولسا، ئەڭ كەم دېگەندىمۇ تۆت لەك - قىرتىق مىڭ تەڭگە پۇلغا سېتىلدى. نىياز ھېكمىبەگ يۇرت - يۇرتلارغا ئەۋەتكەن ئەركە سۈپەت ۋە شۇم تەلەت ۋە ھەشىي دىۋانبېگى مىرزىلار « پادىشاھلىق زېمىن سېتىلماي قالغانىكەن، بىز تەكشۈرۈشكە كەلدۇق » دەپ تەھەققىلەپ، بانا - سەۋەبلەرنى كۆرسىتىپ، كەمنى تولدۇرمىز دەپ، نەچچە مىڭ، ھەتتا نەچچە ئون مىڭ تەڭگە پۇلنى خەزىنە ئىمارەتكە ئالاتتى. يەنە « مەزكۇر زېمىنلارنى جانابىي ئالىي بەدۋلەت ئاتالىق غازى سېتىپ پۇلنىنى ئالدىم » دەپ خەت - چەك يېزىپ، ئۆزىنىڭ مۆھۈرىنى ۋە ئۆلىماتى - ئەززەملەرنىڭ چوڭ مۆھۈرلىرىنى باستۇرۇپ بېرەتتى. ياقۇببەگنىڭ ئادەملىرى بىر مەزگىل ئۆتكەندىن كېيىن، مۆھۈر ھەققىگە دەپ، بىر تەڭگە پۇلغا بىر داچەندىن، پۈز تەڭگىگە يەر - زېمىن ئالغان ئادەمگە تۆت تەڭگىدىن مۆھۈرانە پۇل سېلىق قويۇپ، يەتتە شەھەردىن يەنە نەچچە لەك تەڭگە پۇل يىغىۋالدى.

شۇنداق قىلىپ، ئىمادۇر دۆلەتنى نىياز ھېكمىبەگنىڭ ئىشى پۈتۈن يەتتە شەھەر تەۋەسىدىكى سەھرايۇ كەنت، يېزا - قىشلاقلارغا ھەر خىل ناملار بىلەن غەللە - خىراج، ئۆشەرە - زاكات، زېمىن - تاناپ ئۈچۈن ئادەم ئەۋەتىپ پۇل يىغىشتىن ئىبارەت بولدى. ئۇنىڭ قول ئاستىدىكى ئىسسىق سىز دىۋانبەگلىرى، مىرزىلىرى ئون مىڭ ياكى يىگىرمە مىڭ تەڭگە

پۇلنى كېچىدە بارسا كۈندۈزگە ئۇلىماي، كۈندۈزى بارسا، كېچىگە قوندۇرماي، پۇل جايلاشقا پۇرسەت ياكى مۆھلەتمۇ بەرمەي، ناھايىتى تېز ۋە ئالدىراشلىق بىلەن يىغىۋالاتتى. ئۇيغۇرلاردا: «ھەر ياغاچنىڭ پانىسى ئۆزىدىن چىقىدۇ» دېگەن ماقال بار. ھاكىمبەگلەرنىڭ بەش - ئالتە يۈزلەپ، ئاز دېگەندىمۇ يەتمىش - سەكسەنلەپ جاللات سۈپەت مىرزىلىرى ۋە زالىم تەبىئەتلىك دىۋانبەگلىرى بار ئىدى. ئۇلار بىرنى ئون، ئوننى يۈز قىلىپ خەتلەپ، يۇرت ئەھلىنىڭ زېمىنىگە ئون - يىگىرمە مىڭلاپ تەڭگە پۇلنى ئارقىپ قويىتتى. بىچارە كىشىلەر تاكى كىگىز - بىسات، قازان - قومۇچلىرىغا قەدەر سېتىپ پۇل قىلىپ تۆلەپ قۇتۇلمىغۇچە، بۇ غالىچىلار ئۇلارنىڭ ئىشىكىدىن كەتمەيتتى.

يەتتە شەھەردە ئىسلام ئەھكاملىرى جارى بولغاندىن كېيىن، مانجۇلار زامانىسىدا بەگ - بىگات بولغان بەزى نەسەبىي بەگلەر ۋە ئۇلارنىڭ بەگزادىلىرى ئوتۇغاتلىرىنى، دىڭ قالىپلىرىنى ساقلاپ، مانجۇلاردىن ئۈمىد كۈتۈپ كېلىۋاتاتتى. نىياز ھېكمىبەگ بۇلارنىمۇ بەدۈلەت جانابىي ئالىيلىرىنىڭ نۇرلۇق پاراستى بىلەن تەركە قىلىندى دەپ، ئۇلارنىڭ مال - مۈلكىنى تارتىۋالدى. ئاقسۇلۇق ئابدۇللا دىۋانبېگى ئەسلىدە مانجۇلار دەۋرىدە ھاكىمبەگ بولغان كىشى ئىدى. ئۇ مانجۇلار بەرگەن، كۆز قويۇلغان پۇپۇكلىك بىر ئوتۇغات بىلەن بىر دانە جەركىلىك دىڭ قالىپىنى ساقلاپ كەلگەنىكەن. نىياز ھېكمىبەگ سېزىپ قالغاندىن كېيىن، ئۇنىڭ ئوتۇغاتىغا ئون مىڭ تەڭگە، دىڭ قالىپىغا بەش مىڭ تەڭگە، جەمئىي ئون بەش مىڭ تەڭگە جەربانە قويدى. ئۇنىڭ ئۈستىگە مىراس تەقسىم قىلىش ھەققىنى قوشۇپ ھېسابلاپ، تەركە ئالدى. ئۇنىڭ باشقا مال - مۈلكىنىمۇ

مۇشۇنداق باھالاپ، قىرىق تەڭگىدىن بىر تەڭگىنى تەركە ۋە ئەسكەر ھەققى دەپ ھېسابلاپ، ئۇنىڭدىن جەمئىي قىرىق ئالتە مىڭ تەڭگە پۇل تەركە ۋە ئەسكەر ھەققى ئالدى. ئابدۇللا دىۋانبېگى بارلىق مال - مۈلۈكىنى سېتىپ، ئاران دېگەندە بىر گىرمە سەككىز مىڭ تەڭگە پۇل قىلدى. كېمىگە قىزىنى ھېسابلاپ، ئۇنى بەدۈلەتكە تۇتۇپ بېرىپ، بۇ قەرزىدىن ئاران دېگەندە قۇتۇلدى. ئۆزى بولسا ئىزا - ئاھانەتكە چىدىيالىماي، ئېسىلىپ ئۆلۈۋالدى.

شۇ زامانلاردا بۇ ئىشلارنى ئۆز كۆزى بىلەن كۆرگەن ۋە ئۇزۇنقى بىلەن ئاڭلىغان موللا مۇسا سايرامى دېگەن بىر دانا ۋە پازىل كىشى كېيىنكى چاغلاردا بۇ ۋاقىئاتلارغا باھا بېرىپ مۇنداق دېگەندى: «بۇ دۇنيا بىر قېرى مومايدۇر. ئەمما ئۇ ئۆزىنى گۈزەل جۇۋاندەك ساھىبجامال كۆرسىتىپ، ھەر كۈنى بىر ئەرنىڭ بويىغا قول ئۇزارتىپ، ئۇنى قۇچىقىغا ئالىدۇ. شۇنداقلا بۇ دۇنيا ئۆزىنىڭ ساۋادى، سەلتەنەت شادىيانلىرىنى ھەر زامان باشقا بىر يەردە ئۇرىدۇ، سەلتەنەت خۇتبىسىنى بولسا، ھەر جۈمە كۈنى يەنە بىر ئادەمنىڭ ئىسمى - ناملىرىغا ئوقۇيدۇ. بۇ دەھرى ئالەم ۋە بىۋاپا پەلەك ئۆزىنىڭ بەش كۈنلۈك نىۋوتىنى ھەر بىر ئېھتىرام ئىگىسىگە يەنە شۇنداق كۆرسىتىپ كەلگەن.»

— مەۋلانەم، سىلىدىن بىر ئىشنى سورىسام بۇلارمۇ؟—
دېدى بىر ئالىپ ساۋاق چېرىۋاتقان موللا مۇسا سايرامدىن:
— قېنى، مەرھەمەت، تارتىنماي سوراۋەر، دەپ جاۋاب بەردى ئۇ.

— قوي ھەر يىلى پەقەت بىرنى ياكى ئىككىنىلا تۇغىدۇ، ئەمما، نېمە ئۈچۈن پادا - پادا بولۇپ يۈرىدۇ؟ ئىت بولسا

ھەر يىلى يەتتە - سەككىزدىن كۈچۈكلەيدۇ. ئەمما نېمە ئۈچۈن
ئۇ بىرە - بىرە يۈرىدۇ؟

— ئىتتىڭ كۈچۈكلىرى ئانىسىنى ئىززەت قىلماي بېسىپ
تۇرۇپ ئېمىدۇ. قوينىڭ قوزىسى بولسا، ئانىسىنى ئىززەتلىپ،
بېشىنى تۆۋەن قىلىپ، يۈكۈنۈپ تۇرۇپ ئېمىدۇ. شۇنىڭ ئۈچۈن،
قوي پادا - پادا يۈرىدۇ، ئىت بولسا بىرە - بىرە يۈرىدۇ.
خەلق ئانىغا ئوخشايدۇ. ئۇنى خارلىغانلارمۇ ئاخىرىغا بېرىپ
ئىتتىڭ كۈنىگە قالىدۇ! دەپ جاۋاب بەردى بۇ ئۇستاز.

ئون بىرىنچى باب

تابۇشنىڭ بېگىم

«بىز ئالدىنقىلارغا قانداق باھا بەرگەن بولساق، كېيىنكىلەر مۇ بىزگە شۇنداق باھا بېرىشىدۇ.»

— ۋاڭ شىزى ①

مىلادى 1876 - يىلى 4 - ئاي. شەنشى، گەنسۇ ئۆلكىلىرىنىڭ باش ھەربىي ۋالىيسى، خان مۇپەتتىش زوزۇڭتاڭنىڭ قارارگاھى لەنجۇ شەھىرىدىكى چىنتىيەنگۇەن قەسىرىگە جايلاشقاندى. بۇ شەھەر ئادەتتە لەنجۇ سېڭ دەپمۇ ئاتىلاتتى. خۇاڭخې دەرياسى شەھەرنى قاپ ئوتتۇرىدىن كېسىپ ئۆتكەنلىكتىن، شەھەرنىڭ كوچىلىرىمۇ دەريا ياقىلاپ ئۇزاققا سوزۇلغانىدى. دەريانىڭ بۇ شەھەرگە كىرىش ئېغىزىدىن چىقىش ئېغىزىغىچە بولغان ئارىلىقى ئون چاقىرىمغىچە

① ۋاڭ شىزى (307 - 365) — شەرقىي جىن سۇلالىسى دەۋرىدە ئۆتكەن مەشھۇر خەتتات، ئاقسۆڭەك، ئوڭ قول بارگاھ قوشۇنىنىڭ سانغۇنى بولغان.

كېلەتتى. دەرياغا سۇ تولغان چاغلاردا، دۇمباق چېلىپ ئۆتتىدۇغان ياسىداق كېمىلەر كېچە - كۈندۈز ئۈزۈلمەيتتى. شەھەرنىڭ ئىچى ۋە سىرتىدا جىنتىيەنگۈەن، بەييۈنگۈەن قاتارلىق ھەشەمەتلىك قەسىر - سارايلار، يېشىل كاھىشلىق ئۆي - ئىمارەتلەر كۆپ ئىدى. سۈي سۇلالىسى مەزگىلىدىلا لەنجۇ ئايمىقى دەپ ئاتىلىدىغان بۇ مەركىزىي ئاۋات شەھەر ئۆزىنىڭ خېشى كارىدورىنىڭ ① ئاغزىغا جايلاشقانلىقتەك ئەپلىك يەر شارائىتى بىلەن، قەدىمدىن ئارتىپ ئوتتۇرا تۈزلەڭلىكتە قۇرۇلغان ھەر-قايسى سۇلالىلەرنىڭ غەربىي يۇرتتىكى دۆلەتلەر بىلەن ئالاقىلىشىشىدىكى مۇھىم قاتناش تۈگۈتى بولۇپ كەلمەكتە ئىدى.

بۇ يەردە ۈچۈنەنسەن، بەيتاسەن، يەتتەن قاتارلىق مەشھۇر زىيارەتگاھلار بار ئىدى. شەھەر ئىچىدە چوڭ - كىچىك شىۋياڭخانلاردىن ئىككى - ئۈچيۈزى بار ئىدى. بۇ يەرگە كەلگەن كىشى مەيلى ئەڭ چەت، ئەڭ خىلوۋەتكە جايلاشقان كوچىلارغا كىرمەسۇن، ھامان بىر جايدا ئىشىكىگە قىزىل پانۇس ئېسىلغان شىۋياڭخانىنى، چېكىسىگە گۈل قىسقانلارنى، شىۋياڭخانا ئىچىدە ئالدىدىكى شىرەگە بىر تەخسە تۈزۈلگەن پۇرچاقنى قويۇۋېلىپ، ھاراقنى تىرناققەك جامىلاردا كىرت - كىرت قىلىپ ئاستا سۈمۈرۈپ ئىچىپ، ئەرخاڭشى ② ئاڭلاپ، پەيزى سۈرۈۋاتقانلارنىڭ لىق ئولتۇرغانلىقىنى كۆرەتتى. ئاخشام لىرى كوچا - كوچىلارنىڭ ئىككى قاسنىقىدىكى شىۋياڭخانلارنىڭ ئىشىك باشلىرىغا ئېسىلغان پانۇسلار ھەممە تەرەپنى ئاپئاق يورۇتۇۋەتكەنلىكتىن، يولۇچىلار قولغا پانۇس ئالمايمۇ يۈرۈۋېتەرەتتى. خۇاڭخې دەرياسى ئايدىڭدا خىرەلىشىپ گۈرۈنەتتى،

① خېشى كارىدورى — تارىخىي - جۇغراپىيىۋى يەر نامى، گەنسۇدا، خۇاڭخې دەرياسىنىڭ غەربىي قاسنىقىدا بولغانلىقتىن شۇنداق ئاتالغان.

② ئەرخاڭشى — گەنسۇ ئەتراپلىرىدا كەڭ تارقالغان بىر خىل پەرلىك چاچچىلە.

لەرزان ناخشا سادالىرى ياڭراپ تۇرغان كېمىلەر ئۈزۈلمەي ئۆتۈپ تۇراتتى. بۇ مەنزىرە ۋە سالقىن ھاۋا كىشىگە بىر خىل سىرلىق تۇيغۇ بېغىشلايتتى.

تاش ئالىملارنىڭ ھەممىسىنىڭ تەكشى چېچەكلەپ بولغانلىق قىياى قىلىش مۇمكىن ئىدى. بۇ يىل نېمىشقىدۇر پەسىل ئۆزگىرىشى تەبىئىي ھالدا كېيىن قالدى. كېيىنەكلەر يەنىلا جانسىز ئىدى. دۇنياغا كېلىشتىلا ناھايىتى جانلىق بولغان ھەر رىلەر ئۈچۈن بۇ دۇنيا ھەقىقەتەنمۇ شېرىن ئىدى ھەم خۇشاللىق ماكاندەك بىلىنەتتى. ئاسماندا ئاران ئۈچ - تۆت پارچىلا بۇلۇت ئۈزۈپ يۈرەتتى. تال چىۋىقلار يېنىك تەۋرىنىپ ئەتراپتىكى يېشىللىق بىلەن ئويناشماقتا ئىدى. ئېتىزلاردىكى يېشىللىق ئاستا - ئاستا ۋۇچۇنەنەن، بەيتاسەن تېغىغا كۆچۈپ چىققاقتا ئىدى. چۈنكى ئۇلار يۇمران ھەم ئاجىز بولغاچقا، بىراقلا ئۆرلىسەك چارچاپ كېتىمىز دەپ ئەندىشە قىلىشسا كېرەك. ئېگىزلىگە نېسىرى خېشى كارىدورنىڭ تۆپىلىكلىرىدە سېرىقلىق يېشىللىققا قارىغاندا كۆپرەك بولۇپ، ئەسىرلەردىن بۇيان يامغۇر سۇلىرى يالاپ كەتكەن يوتىلار ئىرماش - چىر-ماش كۆرۈنەتتى. تاغ باغرىدىكى دەل - دەرەخلەر يېشىل، ئەمما يۇمران ئىدى. كۆك ئاسمان ئىللىقلىشىپ قالغانىدى، ئۇنداق بولمىغاندا، ياۋا غازلار رەت - رەت تىزىلىپ ناخشا ئېيتىشىپ ئۇچىمىغان بولاتتى. تاغدىكى تاشلارنىڭ ئاراشلىرىغا ئۇياتچان پىچان گۈللىرى يوشۇرۇنغان بولۇپ، ئۇلارنىڭ يوپۇرماقلىرى تېخى چوڭ ئەمەس ئىدى.

مەلۇمچى: «لوپاشا ① نىڭ ئالدىدىن ئەلچى كەلدى» دەپ زورۇڭتاڭغا مەلۇم قىلدى. تېخى بىرنەچچە كۈننىڭ ئالدىدىلا چارچى ئىشلار يامۇلىدىن ئالاقە كەلگەنىدى. بۇ ئالاقىدە، ئەنگىلىيە

① لوپاشا — بەدۋەلەتنى دېمەكچى.

ئەلچىسى دوگراس. فورسبېتىنىڭ 4 - ئاينىڭ 5 - كۈنى تېيەنجىدە يېڭى ئارمىيە تەربىيىلەش بىلەن شۇغۇللىنىۋاتقان لى خۇڭجاڭ بىلەن كۆرۈشكەنلىكى، ئۇنىڭغا مۇسۇلمان قاراقچىلارنىڭ ئاتامانى لوپاشانىڭ يازىشىپ قالساق دېگەن نىيىتىنى يەتكۈزگەنلىكى، لى خۇڭجاڭنىڭ: «لوپاشا بەيئەت قىلىش ئالدىنقى شەرتى ئاستىدا، زو زۇڭتاڭنىڭ لەنجۇدىكى قارارگاھىغا ئەلچى ئەۋەتىپ، ئۇنىڭ بىلەن سۈلھ شەرتىمى ئۈستىدە سۆز- لەشىشە بولىدۇ» دېگەنلىكى يېزىلغانىدى. ئەمما، زو زۇڭتاڭ لوپاشانىڭ ئەلچىلىرىنىڭ مۇنداق تېز يېتىپ كېلىدىغانلىقىنى ئويلىمىغانىدى. شۇڭا، ئۇ ئۆزىنى بۇ مۇسۇلمان قاراقچىلارغا بىر كۆرسىتىپ قويۇش ئۈچۈن، مەلۇمچىغا: «ئۇلارغا بېرىپ ئېيىت. دۆلەت ئىشلىرى بىلەن قولۇم بوش ئەمەس. ئۇلارنى بىرنەچچە كۈن ئۆتكەندىن كېيىن قوبۇل قىلىمەن، ھازىرچە ئۇلارنى خامسۇگۈنگە ① ئورۇنلاشتۇرۇپ قويۇڭلار!» دېدى.

بۇ چاغدا، زو زۇڭتاڭ ئۆزىنىڭ خۇپىيە خانىسىدا روسىيە ئەلچىسى سوسنوۋسكىي بىلەن قىزغىن سۆزلىشىۋاتاتتى. ئىككى تەرەپنىڭ سۆھبىتى نەتىجىلىك داۋام قىلىۋاتقانىدى. تاماق ۋاقتى بولۇپ قالدى. ئۇ رۇسلارغا ھۇنرىمىنى بىر كۆرسىتىپ قويماي دەپ ئويلىدىمۇ - قانداق، ئالاھىدە ئاشخانىغا چۈشۈپ، ئۆزى ئىجاد قىلغان ئىككى خىل قورۇما - «ساقا گۆش» بىلەن «زو زۇڭتاڭ توخۇسى» دېگەن قورۇمىلارنى تەييارلىتىپ چىقتى.

«ساقا گۆش» - كالا گۆشىنى قىزىق مايدا تېز قورۇش ئارقىلىق تەييارلىنىدىغان بىر خىل قورۇما بولۇپ، تەمى ناھايتى مەزىزلىك ئىدى؛ «زو زۇڭتاڭ توخۇسى» - توخۇنىڭ لوق گۆشىدە تەييارلىنىدىغان بىر خىل قورۇما ئىدى. بۇ قورۇمىنى تەييارلاشتا، ئالدى بىلەن توخۇ گۆشىنى ئۇششاق توغرىۋالغاندىن

① خامسۇگۈن - قۇمۇل سارىيى.

كېيىن، ئۇنى تۇخۇمنىڭ ئېقى، جاڭيۇ، لەڭپۇڭ ئۇنى قاتارلىق
لار بىلەن تەكشى ئارىلاشۇرۇپ ئاندىن يېرىم ئاش پىششىغىچە
دۈملەپ قويماقتى. ئۇ پىششىغۇچە، يەنە كۆك مۇچ ۋە قىزىل مۇچ
تىن ئۈچ - تۆت تال تەييارلىماقتى، ئۇلارنى يېرىپ ئىچىدىكى
ئۇرۇقلىرىنى تازىلىۋەتكەندىن كېيىن، مايدا تاكى سارغايغىچە
قورۇيىتى، ئاندىن قاچىغا ئۇسۇۋالاتتى، ئۇنىڭغا يەنە قۇرۇق
زەنجىۋىل، سامساق، جاڭيۇ، شېكەر، ئاچچىقسۇ، سېرىق ھاراق،
لەڭپۇڭ ئۇنى قاتارلىقلارنى قوشۇپ تەكشى ئارىلاشتۇراتتى. توخۇ
گۆشى دۈملىنىپ بولغاندا، ئۇنىمۇ مايدا تاكى سارغايغىچە
قورۇيىتى، ئاندىن ئۈستىگە ھېلىقى خۇرۇچنى تۈكۈپ ئارىلاشتۇ-
راتتى، ئاندىن ئۇنى تەخسىگە ئالسا بولاتتى. شۇنىڭ بىلەن
ئاچچىق چۈچۈك ۋە تەملىك بولغان «زوزۇڭتاڭ توخۇسى» تەي-
يار بولاتتى. بۇ ئىككى خىل قورۇما ئادەتتە زوزۇڭتاڭنىڭ
ئۆزىنىڭ ئەڭ قىممەتلىك مېھمانلىرىنى كۈتۈۋالغاندا تەييارلىتىد-
ىغان ئەتىۋارلىق غىزالىرى ئىدى.

زوزۇڭتاڭ ھەقىقەتەنمۇ خۇشال ئىدى.

ئۇ نېمىشقا خۇشال بولمىسۇن؟ ھۇزۇرى مۇبارەكتىكى
ساراي كېڭىشىدە، ئۇ لى خۇڭجاڭ باشلىق بىر توپ رەقىبلىرىنى
يېڭىپ، «خان مۇپەتتىش» لىك تاجىغا ئېرىشتى. ئۇنىڭدەك
خان مۇپەتتىشتىن پۈتۈن مەملىكەتتە يەنە قانچىسى بار؟ خان
ئالىيلىرى ئۇنىڭ قولىغا مىسران قىلىچىنى تۇتقۇزدى. ئەمدى
ئۇنىڭ رەقىبلىرى «ھۆرت - پۆرت» دەپ باقسۇنچۇ - قېنى؟
ئەمما، غەربكە ئەسكەر چىقىرىش ئۇنداق ئاسان ئىش
ئەمەس ئىدى. ئۇنىڭغا ھەددى - ھېسابسىز خىراجەت كېتەتتى،
كېرەكلىك راسخوتنى بولسا، شاھسانىيە سىشىتەيخۇ «باغۇ

ئېرەم» نى ياستىشىغا ئىشلىتىپ بولدى ①. ئوردا ئۇنىڭغا بېرىشكە ۋەدە قىلغان راسخوتىن ھازىرغىچە تېخى بىر يارماقمۇ بەرگەنمى يوق. ئۇ ئۆزىنىڭ ۋەكىلىنى شاڭخەيگە چەت ئەل بانكىلىرىدىن يۇقىرى ئۆسۈم بىلەن پۇل قەرز ئېلىشقا ئەۋەتكەن بولسىمۇ، ئۇ ياقىدىن تېخىچە ئېنىق بىر ئۇچۇر بولمايۋاتاتتى. ئاشلىقچۇ؟ گەنسۇ، شەنشى ئۆلكىلىرىدە ئۇدا بىرنەچچە يىل قۇر-غاقچىلىق يۈز بېرىپ، ئاشلىق كانى دەپ ئاتىلىدىغان سەككىز يۈز چاقىرىملىق چىڭچۈەن ۋادىسىدا زىرائەتلەر قۇرۇپ كېتىپ ھوسۇل بەرمىگەنىدى. لەنجۇ سىڭدا غەدە ئۇنچىۋالا ئاشلىق بولسۇن؟ ئۇ مۇشۇلارنى ئويلاپ، بېشىنىڭ ئىچىمۇ - تېشىمۇ قېتىپ، نېمە قىلىشىنى بىلەلمەي قالغانىدى. بۇ چاغدا، روسىيە ئەلچىسى سوسنووۋىسكىي كېلىپ قالدى. ئۇ روسىيە تەۋەسىدىكى سەننۇر ② ئەتراپلىرىدا بۇغداينىڭ كۆپ چىقىدىغانلىقىنى، ئەگەر ئىككى تەرەپ ئاشلىقنىڭ باھاسىدا كېلىشەلمىسا، روسىيە تەرەپ بۇ قېتىمقى ئۇرۇش ھەرىكەتلىرىگە ھاجەتلىك بولغان ئون مىليون چىڭ ئاشلىقنى ئۇدۇل گۇچۇڭغا يەتكۈزۈپ بېرىشىنى خالايدىغانلىقىنى بىلدۈردى.

— ئەلچى جانابلىرى، روسىيە تەرەپ گۇچۇڭغا يەتكۈزۈپ بېرىدىغان ئاشلىقنىڭ ھەر يۈز چىڭى ئۈچۈن قاچىلىك ھەق ئېلىشىنى خالايدىكىن؟ — دەپ سورىدى زوزۇڭتاڭ چۈكىسى بىلەن بىر پارچە لوق گۆشنى قىسىپ ئۇنىڭ قاچىسىغا سېلىپ تۇرۇپ.

① بۇ يەردە يېخىيۈەن باغچىسى كۆزدە تۇتۇلىدۇ. بۇ باغچە مىلادى 1860 - يىلى ئەنگلىيە - فرانسىيە بىرلەشمە ئارمىيىسى بېيجىڭغا بېسىپ كىرىپ يۈەنمېڭيۈەن باغچىسىنى بۇلاڭ - تالاڭ قىلىپ كۆيدۈرۈۋەتكەندىن كېيىن ياسىلىشقا باشلىغان. بولۇپمۇ، شاھسانىيە شىتەتە يىخۇ ھاكىمىيەت بېشىغا چىققاندىن كېيىن، باغچىنى ياساشنى تېخىمۇ جىددىيەتتە تۈرگەن. پۈتۈن دېڭىز ئارمىيىسىگە ئاجرىتىلغان راسخوتىننىڭ ھەممىسى مۇشۇ باغچىنىڭ قۇرۇلۇشىغا سەرپ قىلىنىپ تۈگۈتۈۋېتىلگەن.

② سەننۇر — ھازىرقى زەيسان كۆلى.

— ھەر يۈزچىڭ ئاشلىقنىڭ باھاسى توشۇش ھەققىنى قوشقاندا جەمئىي يەتتە سەر بەش مىسقال كۈمۈش بولسا قانداق بولار؟— دېدى سوسنوۋىتسكىي،— ئەمما، بىز تەرەپنىڭ بىر قوشۇمچە شەرتىمىز بار. ئەگەر جانابلىرى ماقۇل كۆرسە، دەپ باقايمۇ؟

— مەرھەمەت!

— روسىيە سودىگەرلىرىنىڭ غەربىي شىمالغا كېلىپ سودا قىلىشىغا، يەنى ئۇلارنىڭ جەنۇبىنىڭ چاپلىرىنى جىايۇگۇەن ئار-قىلىق روسىيىگە توشۇپ سېتىشىغا رۇخسەت قىلىنىشى كېرەك.

.....

زو زۇڭتاڭ روسىيە ئەلچىسىنىڭ بۇ سۆزىنى ئاڭلاپ تولىمۇ مەنۇن بولدى. چۈنكى، ئۇنىڭ خۇنەندىكى چاي زاۋۇتلىرىدا ئىشلىنىۋاتقان چاپلىرى بازار تاپالماي تاي - تايلاپ بېسىلىپ قېلىۋاتاتتى. بۇ ئۇنىڭ ئۈچۈن كۈنىگە مىڭ سەر كۈمۈش زىيان بولۇۋاتىدۇ، دېگەن گەپ ئىدى. زىيان كىم ئۈچۈن ئاچچىق ئەمەس؟ «ئۇنىڭ ئۈستىگە،— دەپ ئويلىدى ئۇ،— بۇ نەپ بېرىدىغان ئوقەت ئىكەن، شىئەندىن قۇمۇلغا توشۇلىدىغان ئاشلىقنىڭ ھەر يۈز جىڭى ئون بىر سەر كۈمۈشكە توختايدۇ. تېخى بۇ ئاشلىقنى ئۇزۇندىن ئۇزاق ئادەمسىز چۆل - جەزىرىلەردىن ساق - سالامەت ئۆتكۈزۈپ كېتىشىنىڭ ئۆزى بىر گەپ، خېيىم - خەتىرىمۇ زور. رۇسلارنىڭ بۇ يەرگە كېلىپ سودا قىلىشىغا كەلسەك...»

— بولىدۇ. پۈتۈشتۈق ئەمىسە!— دەپ مەنۇملۇق بىلەن جاۋاب بەردى ئۇ،— ئەمما، چاينى خۇنەندىن باشقا جايدىن سېتىۋالماي-سىلەر. بۇ بىر؛ ئىككىنچىدىن، ئاشلىقنى مورى ئارقىلىق گۇچۇڭ

دېگەن يەرگە يەتكۈزۈپ بېرىشىلەر!...
«ئۇردەكنىڭ گۆشىنى يېسەڭ، غازنىڭ يېنىدا بول» دېگەن بىر ماقال بار. يۇ يەردە روسىيە ئەلچىسى بىلەن زو زۇڭتائىنىڭ ھەر ئىككىلىسىنىڭ ئۆز كۆڭلىگە پۈك كەنلىرىنى مۇشۇ ماقالىدىن باشقا سۆز بىلەن سۈرەتلىپ بەرگىلى بولمايتتى.

سوسنوۋىسكىي زو زۇڭتائىنىڭ قارارگاھى — جىنتىيەنگۈەن قەسىرىدىن چىققاندىن كېيىن، دەرھال چار پادىشاھ ئالېكساندر II گە يوللايدىغان دوكلاتىنى تەييارلاشقا تۇتۇندى.
«كۆپ يىللاردىن بۇيان، — دەپ يازدى ئۇ بۇ دوكلاتتا، — بېيجىڭدا ئېلىپ بېرىلغان سۆھبەت مۇۋەپپەقىيەتلىك بولمىدى. ۋەزىيەتنى ئىگىلەپ تۇرغاندىلا، ئالاقىدار ئىشلارنىڭ ھەممىسىنى مانجۇ ئىمپېراتور تۇرلۇقىنى ئۆز زىممىسىگە ئالىدىغان قىلغىلى بولىدۇ. ئۇنىڭدىن باشقا، سۆھبەتنى سانت - پېترىۋرگتا ئەمەس، بېيجىڭدىمۇ ئەمەس، بەلكى مۇشۇ جايدا ① ئېلىپ بېرىش لازىم. پايدىنى بىرپاقتىن بېرىش، بىرپاقتىن ئېلىش لازىم نەھەت، خىل قوراللانغان، ئىنتىزاملىق، جەڭ قىلىشقا ماھىر، ئەمما ئوزۇق - تۈلۈكى ئۆكسۈپ قالغانلىقتىن جەڭ قىلالمايدىغان ھالەتكە چۈشۈپ قالغان قوشۇن بىزنىڭ تەمىنلىشىمىزگە تايانغان ئىكەن، ئۇ ھالدا، شۇنىڭغا دىققەت قىلىشىمىز كېرەككى — بىز ئۇلارغا بىزگىمۇ پۇرسەت بەرگىن، يەنى يول قوي ۋە كېلىشىم ھاسىل قىلىشقا ماقۇل بول، شۇنىڭدا ساڭا ئاشلىق بېرىلىدۇ. ماقۇل بولمىساڭ، ساڭا ئاشلىق تۈگۈل كېپەكمۇ بېرىلمەيدۇ. بۇنىڭدىن كېلىپ چىقىدىغان بارلىق ئاقىۋەتكە ئۆزۈڭ جاۋابكار بولىسەن! دېيىشىمىز كېرەك. بۇ ئارقىلىق زو زۇڭتائى ۋە ئۇنىڭ قوشۇنىنى بىزنىڭ تەييارلىقىمىز تەرەپكە جەلپ قىلىشىمىز لازىم...»
... بۇ قېتىم، سۆھبەت تولىمۇ ئوڭۇشلۇق ئېلىپ بېرىلدى،

① لەنجۈنى دېمەكچى.

كۆزلەنگەن مەقسەت ئەمەلگە ئاشتى. ئۇنىڭ ① شەرقىي تۈر-
كىستانغا ئەسكەر چىقىرىشتىكى مۇددىئاسى — ھەممىدىن ئاۋۋال
قەشقەرىيىنى ياقۇببەگنىڭ قولىدىن تارتىۋېلىش ئىكەن — بۇ ئىش
ئايدىك بولدى، ھازىرچە، ئىلىغا ئەسكەر تارتىپ بارىدىغان ئىش
يېتى يوق ئىكەن...»

5 - ئاينىڭ 25 - كۈنى، يەنى بەدۆلەتنىڭ ئەلچىلىرى
لەنجۇ سىڭغا كېلىپ ساقمۇ ساق بىر ئايدىن كېيىن، زو
زۇڭتاڭ ئۆزىنىڭ ۋەكىلى ئارقىلىق ئۇلارنى قوبۇل قىلىدىغان
لىقىنى ئۇقتۇردى.

قوبۇل مۇراسىمى جىنتىيەنگۈەن قەسىرىنىڭ ئىچىدىكى
داتاڭنىڭ سەيناسىدا ئۆتكۈزۈلدى.

بەدۆلەتنىڭ ئەلچىلىرى توققۇز تۇياق يۇلتۇز ئارغىمىقىنى
كۈمۈش ئېغىزدۇرۇقىدىن تۇتۇپ، داتاڭنىڭ سەيناسىغا يېتىلەپ
كىردى. ئارغىماقلارنىڭ ئېگەر - جابدۇقلىرى ئالاھىدە زىننەت
لەنگەنىدى. بۇنىڭ ئىچىدە بىر ئارغىماق بۆلەكچىلا كۆزگە تاش
لىنىپ تۇراتتى، ئۇنىڭ ئېگىرىنىڭ ئۆمۈلدۈرۈكىنىڭ يۈزى ھەر
خىل ئالتۇن نەقىشلەر ۋە ئورنىتىلغان لەئىل - ياقۇت كۆزلەر
بىلەن كۆرۈنمەي قالغانىدى. ئاتنىڭ ئىشىك - توقۇمىلىرى زەر -
تاۋاردىن تاشلىنىپ، چۆرىسىگە ئۇقا تۇتۇلغانىدى. ئولاڭ باغلىرى
قىزىل تاسمىدىن قىلىنغان بولۇپ، چۆچىلىرى ئىككى تەرەپتىن
يەركە ساڭگىلاپ تۇراتتى. بۇ ئارغىماق زو زۇڭتاڭغا بە-
دۆلەتتىن قىلىنغان ئالاھىدە سوۋغا ئىدى. قالغان ئاتلارنىڭ
ئۈستىگىمۇ قىممەت باھالىق زىلچا - گىلەملەردىن يوپۇق
ئارتىلغانىدى.

ئاتلارنىڭ كەينىدىن توققۇز ھارۋا تىزىلىپ ماڭدى.
بۇ ھارۋىلارغىمۇ توققۇزدىن توققۇز ھەر خىل ئۆي جاھازىلىرى،

① زو زۇڭتاڭنى دېمەكچى.

زەرتاۋار بىلەن قاپلانغان تۈلكە، سۈلەيسۈن، بۇلغۇن تېرىلىدە
رىدىن تىكىلگەن قىممەت باھا چۇۋىلار بېسىلغان ئىدى. ئەڭ ئاخىر
رىدا، بەدۋەت زو زۇڭتايغا ئاتاپ لوندوندىن ئەكەلتۈرگەن ئال
ئۇن ساپلىق سامازورت تاپانچىدىن بىرى، كۈمۈش دەستىلىك
كەشمىر قىلىچىدىن بىرى، كۈمۈش پەتنۇس، جام قاتارلىق
ئېسىل سوۋغىلار كەلتۈرۈلدى. يەنە بىر پەتنۇستا بولسا، بە-
دۋەتنىڭ ئامراق خوتۇنى تەتەي ئاغىچا نامىدىن زوزۇڭتايغا
ئامراق قىزى شياۋفاڭ خانقىزغا ئاتاپ ئەۋەتىلگەن، ئاياللار ئىشلى-
تىدىغان قىممەت باھالىق جاۋاھىرلار، تۈرلۈك يىپەك باش كىيىملەر،
قاشتېشى، زۈمرەت بىلەيزۈكلەر، قىممەت باھا تاشلاردىن كۆز
قويۇلغان ئالتۇن سرغا، ئالتۇن ئۈزۈك ۋە ئالتۇن ھالقىلار
كەلتۈرۈلدى.

ئاتاڭنىڭ سۇپىسىدىكى يۆلەنچۈكلۈك ئورۇندۇقتا كېرىلىپ
ئولتۇرغان زو زۇڭتاي قىلىچىمۇ سىر بەرمەستىن، ئالدىدىن ئۆتۈ-
ۋاتقان مال - مۈلۈكلەرنى ئەزەرىگە ئىلىمىغان تەرزىدە، ئۇلارغا
سالقىن نەزەرى بىلەن قاراپ ئولتۇراتتى. بىر ئازدىن كېيىن،
سەينانىڭ قاپ ئوتتۇرىسىغا قويۇلغان شىرەلەرنىڭ ئۈستىگە
قويۇلۇۋاتقان بۇيۇملار تاغدەك دۆۋىلىنىپ كەتتى. پەقەت بىر -
بىرىدىن شوخ، چېچەن، چىرايلىق قارا شەھەر ئاتلىرى ئۇنىڭ ئالدىغا
ئېلىپ كېلىنگەندىلا، ئۇنىڭ قايىقى ئاندىن ئېچىلدى. ھەر بىر
ئاتنى ئىككىدىن ئاتىچى كۈمۈش زەنجىرى بىلەن كۈمۈش
ئېغىزدۇرۇقىدىن تۇتۇپ يېتىلەپ كېلىۋاتاتتى. بۇلارنىڭ ھەممىسى
ئېگىز، ساغرىسى كەڭ، پۇتلىرى ئىنچىكە، يايلىملىرى تەكشى
قىر قىلغان. قۇيرۇقلىرى تارالغان، قومۇشقۇلاق نەسىللىك ئارغى-
ماقلار ئىدى. ئۇلار بىر جايدا تىنچ تۇرماي ئويناقتىن تۇراتتى.
ئاسمانغا ھەر چاپچىغاندا، ئېغىزدۇرۇقىدىن تۇتۇپ تۇرغان ئىككى
ئاتىچى ئاتنىڭ بېشى بىلەن تەڭ يۇقىرىغا كۆتۈرۈلەتتى.
زو زۇڭتايغا كۆزى يىراقتىنلا تۆت پۈتى تىزىغىچە ئاق

تۈكلەر بىلەن قاپلانغان قارا ئارغىماقتا تىكىلدى. بۇ ئات ئەتراپىغا قاراپ - قاراپ قويايتتى. يېنىغا ئادەم كەلسە، كۆزىنىڭ قىرى بىلەن قاراپ، كەينىگە شوخشۇپ، كۆككە قاڭقىش ئۈچۈن تەمشىلەتتى. بۇ ئاتنى زو زۇڭتاڭ ئۆزىگە قالدۇرۇپ، قالغان ئاتلارنى ئۆزىنىڭ ئەڭ يېقىن سەركەردىلىرىگە بۆلۈپ بېرىشنى كۆڭلىگە پۈكۈپ قويدى...

سوۋغا تەقدىم قىلىش مۇراسىمى ئۆتكۈزۈلۈپ بەش كۈندىن كېيىن، زو زۇڭتاڭ ئۆزىنىڭ قارارگاھىدا بەدۋلەتنىڭ ئەلچىلىرى بىلەن سۆھبەت ئۆتكۈزدى. ئەلچىلەر يېتىپ كەلگىچە، ئۇنىڭ ئاساسلىق ھەربىي - مەمۇرىي ئەمەلدارلىرى داتاڭغا جەم بولۇشقانىدى.

داتاڭنىڭ ئۆزىدىكى شىرەنىڭ كەينىگە قويۇلغان يۆلەن چۈكلۈك ئورۇنداقتا زو زۇڭتاڭ سۈرلۈك قىيايەتتە ئولتۇرغانىدى. ئۇنىڭ ئوڭ تەرىپىدىكى بىر قاتار قويۇلغان يۆلەنچۈكلۈك ئورۇن دۇقلاردا ھەربىي - مەمۇرىي ئەمەلدارلار ئولتۇراتتى؛ سول تەرىپكە بەدۋلەتنىڭ ئەلچىلىرىنىڭ ئولتۇرۇشى ئۈچۈن قاتار ئورۇندۇقلار قويۇلغانىدى.

زو زۇڭتاڭنىڭ كەينىدە ئۇنىڭ مەلۇمچىسى ① تابۇشنىڭ بېگىم ئۆزى تۇرغانىدى. تابۇشنىڭ بېگىمنىڭ ئەسلى ئەسمى تاجىبەگ بولۇپ، ئۇ قۇمۇل ۋاڭى - بېشىر ۋاڭىنىڭ تەيجىلىرىدىن بىرى بولغان باقىي بەگنىڭ چوڭ ئوغلى ئىدى.

1866 يىلى يازدا، قۇمۇل دىيارىدا خې لاۋۇ تۇڭگانى، سۈپۈرگە بەگ، يۈسۈپ پاكارلارنىڭ باشلامچىلىقىدا مانجۇ ئىمپېراتورىغا قارشى قوزغىلاڭ يارتلىدى. بېشىر ۋاڭ مانجۇ چېرىكلىرىنىڭ ياردىمى بىلەن بۇ قوزغىلاڭنى رەھىم سىزىلەرچە باستۇرۇپ، قۇمۇلدىكى ھېيتگاھ مېچىتىگە كىرىۋالغان مىڭدەك ئۇلۇغ - ئۇشاق تۇڭگانىيلارنى قىرىپ تاشلىدى. بۇ

① مەلۇمچى - تىلماچ، تەرجىمان.

چاغدا، ئۈرۈمچىدە مانجۇلارنى تارمار قىلغان داۋۇت خەلىپە قۇمۇلدىكى بۇ ۋەھشىيانە قەتلىئامدىن خەۋەر تېپىپ، دەرھال ئۈچ مىڭدەك قوزغىلاڭچىنى باشلاپ، ھېلىقى سۈپۈرگە بەگ، يۈ-سۈپ پاكارلار بىلەن بىللە، مانجۇلار ۋە بېشىرۋاڭدىن بىگۈ-ناھلارنىڭ ئىنتىقامىنى ئېلىش ئۈچۈن قۇمۇلغا يۈرۈش قىلدى. قوزغىلاڭچىلار تۇغچىدىن قۇمۇل شەھىرىگىچە بولغان بىر يۈز ئەللىك چاقىرىم ئارىلىقتىكى ھەرقايسى ئۆتەڭ، قورۇللاردىكى مانجۇ چېرىكلىرىنىڭ ھەممىسىنى قىرىپ تاشلاپ، بېشىر ۋاڭنى تىرىك تۇتۇۋالدى. ئۇنىڭ بېشىغا ئىنسان بېشىغا كەلمىگەن ئازابلارنى سېلىپ، قىرىق كۈن قىيناپ ئۆلتۈردى. بېشىر ۋاڭ كۈپىنىڭ ئىچىدە پوق - سۈيدۈككە مېلىنىپ، قۇرۇتقا يەم بولۇپ، سېسىپ ئۆلدى. ئىككىنچى يىلى، داۋۇت خەلىپە بېشىر ۋاڭنىڭ تەيجىلىرىدىن ئابدۇللا بەگ، باقى بەگ، سېلىم بەگ دېگەنلەرنى دارغا ئاسقۇزدى.

كېيىن، مانجۇ ئوردىسىدىن: «بېشىر ۋاڭ سەلتەنىتىمىزگە سادىق بولۇپ خىزمەت كۆرسەتتى. ئۇل زاتقا شاھزادىلىك ئۇنى ۋانى بېرىلسۇن، ئۇنىڭغا ۋە ئۇنىڭ بىلەن بىللە قەتل قىلىنغان بەگلەرگە ئابىدە تىكىلىنىپ، ئۇلارنىڭ ناملىرى يىلدا بىر قېتىم خاتىرىلەنسۇن. قۇمۇل ۋاڭلىقى بېشىر ۋاڭنىڭ ۋارىسى غۇلام مۇھەممەتكە بېرىلسۇن!» دەپ يارلىق چۈشتى. بىراق، مەزكۇر غۇلام مۇھەممەت تۇغما پالەچ بولغانلىقتىن، ۋاڭلىق ھوقۇقىنى مېھرىبانۇ ۋە كالىتەن يۈرگۈزدى.

1869 - يىلى، غۇلام مۇھەممەت ساقىيالىماي ئۆلۈپ كەتتى. ئوردىنىڭ يارلىقى بىلەن مېھرىبانۇ ۋاڭلىق ئورنىغا رەسمىي ئولتۇردى.

بۇ چاغلار، زو زۇڭتاڭ شەنشى، گەنسۇلاردىكى تۇڭگان يېغىلىقىنى باستۇرۇۋاتقان مەزگىل ئىدى. تۇڭگانىلارنىڭ ئاتاما-

لىرىدىن داخۇ (بەي يەنخۇ)، شياۋخۇ (يۇشياۋخۇ) لار ئۇرۇشتا يېڭىلىپ قېلىپ، 1874 - يىلى 8 - ئايدا قۇمۇلغا قېچىپ چىقتى ۋە شەھەرنى قورشىۋالدى. مېھرىبانۇ كۈنئەھەرگە بېكىنىۋېلىپ قاتتىق قارشىلىق كۆرسەتكەن بولسىمۇ، ئەمما، داخۇ، شياۋخۇ لارغا تەڭ كېلەلمىدى. شەھەر قولىدىن كەتتى. داخۇ، شياۋخۇلار شەھەرنى كۆيدۈرۈپ تاشلاپ، مېھرىبانۇ باشلىق بىرنەچچە مىڭ ئادەمنى ئالتە شەھەر تەرەپكە سۈرگۈن قىلدى. تاجىبەگ شۇ قېتىمقى يېغىدا ئامان قېلىپ، ئىچكىرىسىگە قېچىپ كېلىۋالغانىدى. كېيىن قۇمۇل ۋاڭىنىڭ ئادەملىرى بۇ ئىشنى خانغا مەلۇم قىلىش ئۈچۈن لەنجۇغا كەلگەندە، ئۇ ئۇلارغا قوشۇلۇپ بېي جىڭگە كەلدى. مانجۇ خان جەمەتىنىڭ قۇمۇل ۋاڭلىرى بىلەن بولغان مۇناسىۋىتى ئەزەلدىن قويۇق ئىدى. تۇڭجى خان ئەرز قىلغىلى كەلگەن قۇمۇللۇقلارنى قوبۇل قىلغاندا، كەلگەنلەرنىڭ ئىچىدىكى قاقباشراقلىرى تىل ياغلىمىچىلىق قىلىپ يۈرۈپ، خاننىڭ ئىلتىپاتىغا ئېرىشىپ، مەنسەپ - مەرتىۋىلەرگە ئىگە بولىدى. تاجىبەگ ياش، گالۋاڭراق بولغاچقا، گېپىنى ئوڭشاپ قىلالماي، خاننىڭ كەيپىنى ئۇچۇرۇپ قويغاچقا، تۇڭجى خان «تا-بۇشنىڭ»^① دېگىنىچە، پېشىنى قېقىپ، خابگاھىغا كىرىپ كەتتى. ئۇلار قۇمۇلغا قايتقاندا، شىڭشىياغا ئۇلارنىڭ ئالدىغا چاچاڭ قىلىپ چىققانلار ئۇلاردىن خاننىڭ نېمە ئەمەل بەرگەنلىكىنى سورىدى. باشقىلار ئۆزلىرى ئېرىشكەن مەنسەپ - مەرتىۋىلەرنى بايان قىلدى، تاجىبەگ بولسا: «خان ھەزرەتلىرى ماڭا «تابۇشنىڭ» دېگەن مەنسەپنى بەردى» دەپ جاۋاب بەردى. باشقىلار ««تابۇشنىڭ» دېگەن قانداق ئەمەل ئىكەن؟» دەپ سورىغاندا، ئۇ: «يېڭىدىن تەسىس قىلىنغان ئەمەل نامى ئىكەن» دېگەنىدى. شۇنىڭ بىلەن كىشىلەر ئۇنى «تاجىبەگ» دەپ ئاتىماستىن،

① تابۇشنىڭ — 他不行، ئۇ بولمايدۇ، يارمايدۇ، دېگەن مەنىنى بىلدۈرىدۇ.

«تابۇشنىڭ بېگىم» دەپ ئاتايدىغان بولغانىدى. تاجىبەگ ئۇزاق ئۆتمەي لەنجۇغا قايتىپ كېلىۋالدى ۋە زو زۇڭتاننىڭ ئالدىدا مەلۇمچىلىققا تەيىنلەندى.

بەدۆلەتنىڭ ئەلچىلىرى زو زۇڭتاننىڭ خادىمىنىڭ يول باشلىشى بىلەن داتاڭغا كىرىپ كەلدى ئۇلار جەمئىي بەش كىشى بولۇپ، ئۇلارغا شايارلىق مۇغەننى ئەخمەت ئاخۇن بىننى موللا رۇستەم دېگەن ئادەم باش ئىدى. بۇ كىشى بەدۆ- لەتكە يەتتە يىل يىگىت بولغان، تۇرپان، ئورۇمچى ئۇرۇشلىرىدا بەدۆلەتنىڭ يېنىدا بىللە بولغانىدى. ئۇ سۆزمەن، بىلىدىغانلىرى كۆپ، قىزىقچى بىر ئادەم ئىدى.

ئۇلار داتاڭغا كىرىپ تۆردە ئولتۇرغان سۇرلۇك قىياپەتتىكى زو زۇڭتانغا قولىنى مەيدىسىگە قويۇپ، سەل - پەل ئېگىلىپ ھۆرمەت بىلدۈردى. زو زۇڭتان ئۇلارغا بىر - بىرلەپ ئىنجىكىلەپ قاراپ چىققاندىن كېيىن، سول تەرەپنى كۆرسىتىپ، ئولتۇرۇڭلار، دەپ ئىشارەت قىلدى.

ئەلچىلەرنىڭ ئىچىدىكى سەللىلىك بىر مويىسىپت كىشى قىرائەت ئاھاڭىدا سوزۇپ ئالدىرىماي پائىمە ئوقۇشقا باشلىدى: — بىسىمىلاھىررەھمانىررەھىم! ئەڭ ئالىي ھەقىقەتنى قوغدىغۇچى، بارلىق ياخشىلىق ئىزدىگۈچىلەرنى تۈزەتكۈچى، ئېتىقادچىلارنىڭ دانا داھىيىسى، تەقۋادارلارنىڭ تەقۋادارى، لەنجۇ سىڭىنىڭ دانا زۇڭدۇسى ① — لوشەي دارىن زو زۇڭتان ئىكەنلىكى! يەتتە شەھەرنىڭ سەلتەنەتنىڭ ئەمىرى ئاتالىق غازى، ئەمىر ئىسلام، بەدۆلەت — مۇھەممەت ياقۇببەگ جانابى ئالىيلىرى ساڭا ئەڭ قىزغىن، ئەڭ سەمىمىي سالام يوللايدۇ!

زو زۇڭتان تاتىرىپ، خېلى ئۇزۇنغىچە زۇۋان سۈرمەي

① زۇڭدۇ — باش ھەربىي ۋالىي.

ئولتۇردى. بىر ھازادىن كېيىن، كۆزىنى ئالايىتىپ بىر قارىدى -
دە، كەينىدىكى مەلۇمچى تابۇشنىڭ بېگىمگە بۇرۇلۇپ:
— ماۋۇ ئۇزۇن ساقىلى بار چەنتۇ نېمانداق ئۇزۇن پاراڭ
قىلىپ كەتتى؟ سىلەر چەنتۇلار تازا ئۇن - قانئەدە بىلمەيدىغان
كىشىلەر كەنسىلەر. بۇ يەردە ئۇ ئەمەس، مەن پاراڭ سېلىشىم
كېرەكلىكىنى ئۇلارغا ئۇقتۇرۇپ قوي! - دېدى زەردە بىلەن.
تابۇشنىڭ بېگىم زوزۇڭتاڭنىڭ سۆزىنى ئاڭلىغاندىن كېيىن،
دەرھال ئەلچىلەرگە تەرسىنى تۇرۇپ، دوق قىلغان تەلەپپۇزدا
سۆزلەشكە باشلىدى:

— ھەي، نەپرەتلىك جۇلدۇر كېپەنلەر! كىمنىڭ ئالدىدا
تۇرۇشقانلىقىڭنى ئۇنتۇپ قېلىشتىڭمۇ؟ خان مۇپەتتىش، لەنجۇ
سىڭىنىڭ باش زۇڭگىسى زو دارىننىڭ ئالدىدا تىز پۈكۈپ، يەر
ئۆپمەيدىغانغا نېمە ھەددىڭلار بار؟ زو زۇڭتاڭ جانابلىرىنىڭ
تەيپىنەمنىڭ ① ئىسيانچى چاڭموزىلىرىنى، پاراكەندە تۇڭگانىلارنى
تىنچىتىقانىلىقىنى بىلىشمەمسەن؟ تولا گەردەنكەشلىك قىلىشماي،
دەرھال خان مۇپەتتىش جانابلىرىنىڭ ئايىغىغا يىقىلىپ،
ئۇنىڭغا بەيئەت قىلىشقانلىقىڭنى بىلدۈرۈش!

باش ئەلچى موللا رۇستەم قىلچە تەمتىرىمىدى. ئۇ:
— شالىڭنى چاچرىتىپ، سېغىزخانەك شاراقلاپلا كەت
تىڭغۇ؟ كىم سەن ئۇزۇڭ! ھەرقانچە يوغىناپ كەتكەن بولساڭمۇ،
سەن يەنىلا ئاشۇ «تابۇشنىڭ» غۇ! بىز نېخى سېنى ئۇنتۇپ
قالمىدۇق. سېنىڭ بۇ يەرگە مەھرۇم بولغان ئىمتىيازىڭنى تىز
لەپ، يۇندا يالىغىلى كەلگەنلىكىڭنى كىم بىلمەيدۇ؟ - دېدى.
تابۇشنىڭ بېگىم باش ئەلچىنىڭ سۆزلىرىنى بىرىنى قال
دۇرماي زو زۇڭتاڭغا ئۇرۇپ بەردى.

زو زۇڭتاڭ خۇددى خوخىغا ئولتۇرۇۋالغاندەك بىر ئەندىك
تى - دە، ئورنىدىن چاچراپ تۇرۇپ كەتتى:

① تەيپىنەم - تەيپىڭ تەنگونى كۆرىستىدۇ.

— مانجۇ سەلتەنەتىگە پۈتۈن ئىقلىم باش قويغان،
ئۇنىڭ قىلىچىنىڭ تىغىدىن قورقۇپ، يەر يۈزى تىترە
گەن. ھەي نادان چەنتۇلار! سىلەرگە مەندەك سەلتەنەت تۈۋرۈ-
كى بولغان ئادەم بىلەن ئۈزۈڭگە سوقۇشتۇرىدىغان مۇنداق
كۈچ نەدىن كەلدى؟ تارىختىن بۇيان، بىزگە قول كۆتۈرۈپ،
مۇشت تەڭلىگەنلەرنىڭ ھەممىسى ئاخىرىدا تېزەك پىشلىمىدىمۇ؟
سەن خەق نېمەڭگە ئىشىنىشىسەن؟ ئۆزلىرىڭنى نېمە
چاغلىشىسەن؟

باش ئەلچى ھېيىقماستىنلا تىلىنى قويۇپ بەردى:—
— سىلەر بىزگە خالىغانچە زۇلۇم سالىساڭلار،
بۇلاپ تالىساڭلار بولىدىكەنۇ، بىز ئىسيان كۆتۈر-
سەك بولمامدىكەن؟ بىز خاتا قىلىپتىمىزمۇ؟ بىز بىر — بىر تە
مىزنى قىرىپ، قان تۆكۈشكەننىڭ ئورنىغا، ئۆز ئارا ھۈرمەت قىلى-
شىپ ئادەمدەك ياشىساق، ئىناق قوشنا بولۇپ ئۆتۈشەكمۇ بولاتتىغۇ!
— ھوي سولتەك! ئىش كۆرمىگەن نادان! خان مۇپەت-
تىشكە شۇنداق سوئال — سوراق قويۇشقا قانداق پىشاندەك؟—
دەپ ۋارقىردى تابۇشنىڭ بېگىم مەللا رۇستەمنىڭ شۆزىنى
ئۈزۈپ تاشلاش ئۈچۈن.

— كۆك ئاسماندا بىرلا قۇياش بار. شۇڭلاشقا بىزدىمۇ
بىرلا خاقان بولىدۇ! دېدى زۇ زۇڭتاڭ ئۆزىنى زورغا بېسى-
ۋېلىپ تۇرۇپ، — بىزنىڭ قەدىمىمىز يەتكەنلا جايدىكى خەلق
سەلتەنتىمىز ئالدىدا تىزلىنىپ، يەر ئۇپۇشى كېرەك! ھەربىي
ئۈستۈنلۈك كىمدە بولسا، ھاكىمىيەتمۇ شۇنىڭ قولىدا بولىدۇ.
ھاكىمىيەت كىمنىڭ قولىدا بولسا، دۇنيانى شۇ سوزايدۇ.
دۇنيانىڭ ئىشلىرى قەدىمدىن تارتىپ شۇنداق بولۇپ كەلگەن. بۇدەپ-
گەن تارىخ! بۇنىڭدىن كېيىنمۇ شۇنداق بولىدۇ. سىلەر خاللاڭلار — خالى-
ماڭلار، ھاكىمىيەت ۋە ھۆكۈمرانلىق سىلەرنىڭ خاھىشلىرىغا باقمايدۇ.
بىز سىلەرنى بويۇن ئېگىشكە، تىز پۈكۈپ ياشاشقا مەجبۇر

قىلىمىز. سىلەر خاقانلىقىمىزغا سېلىق تۆلەيسىلەر، بەلكى ئۆت-كەنكى گەدىنىڭلاردا تۆلىمەي قەرز قالغان سېلىقلارنىمۇ بۇ قېتىم ھەسسىلەپ تۆلەيسىلەر. بىزنىڭ ئارغامچىمىز ئۇزۇن، ئانچە ئالدىراپ كەتمەيمىز. بىز ئۇ ياققا يەنە قوشۇن ئارتىپ بارىمىز، ئۇزۇمىن بىزگە كېرەك. گەدەنكەشلىك قىلىپ، توپىلاڭ كۆتۈرگەنلىكىڭلارنىڭ ئۆزى كەچۈرگۈسىز چوڭ گۇناھ. بۇنىڭ ئۈچۈن سىلەر ئۆلۈمگە مەھكۇمىسىلەر!

موللا رۇستەم ھەمراھلىرىغا شەۋىرلىدى:

— يۇرت ئايىمقىمىز ئۈچۈن ھەر قانداق ئار - نومۇسقا چىدايلى، قارىغاندا، سالامەت قايتىپ كېتىشىمىز ئاسانغا توخ-تىمايدىغاندەك قىلىدۇ، بۇلار بىلەن بىر پىكىرگىمۇ كېلەلمەيدىغان ئوخشاشمىز.

تارىم بويىدىكى شاياردا تۇغۇلۇپ ئۆسكەن موللا رۇستەم كىچىكىدىنلا دادىسىغا ئەگىشىپ تۇراقچىلىق قىلىپ چوڭ بولغانىدى. ئاڭ ① تۇتاتتى. ئوۋچىلىق تۇرمۇشى ئۇنىڭدا ھېچنىمىدىن قورقمايدىغان مۇشۇنداق بىر خىل جاسارەتنى يېتىلدۈرگەنىدى. بۇ قېتىم سەپەرگە چىقىش ئالدىدا، دادىسى ئۇنىڭغا مۇنداق دېگەنىدى:

— يىلپىز ئوۋلاشقا چىققاندا، مەن سېنى كۆپ قېتىم بىلە ئاپاردىم. يىلپىز دېگەننىڭ كۆرمىگەن ئادەمگە سۈرى بار. ئەمما، ئۇ كۆز ئالدىڭدا تۇرغاندا بولسا ئۇنداق بولمايدۇ. ئەس - يادىڭ ئۇنى قانداق ئوۋلاشتا بولىدۇ. بۇنى بىلىدىغۇ؟ خاقان، دارىن دېگەنلەر ئاسماندىن چۈشكەن كۆك مونچاق ئەمەس! ئۇلارمۇ بىزگە ئوخشاشلا ئىنسان، ھېچ يېرى بىزدىن ئارتۇق ئەمەس. دۈشمىنىڭنىڭ ساڭا قاراپ ۋارقىراپ - جارقىراپ ھەيۋە قىلىشى - ھەرگىزمۇ ئۇنىڭ باتۇرلۇقىنى كۆرسەتمەيدۇ، سەنمۇ ئالدىڭغا قاراپ يۈگۈرسەڭ، قورققىنىدىن كۆزلىرى چانقىدىن

① ئاڭ - ئاقسۇ شۆىسىدە ئوۋ دېگەن مەنىدە.

چىقىپ كېتەيلا دەپ قالىدۇ. سەن قورقما، چېكىنىمە! چېكىنە
سەڭلا. دۈشمەن ئۈستۈنلۈكنى ئىگىلىۋالىدۇ...
موللا رۇستەم مۇشۇلارنى ئويلاۋاتقىنىدا، يېنىدىكى بىرەيلەن
ئۇنىڭ قۇلىقىغا:

— ئەمدى بىزنىڭ بۇ يەردە تۇرۇشىمىزنىڭ ھاجىتى قال
مىدى، — دەپ شۇئىرىلدى.

— چۈشىنىۋاتىمەن، — دېدى موللا رۇستەم ئورنىدىن تۇرۇ-
ۋېتىپ، — زو زۇڭتاڭ جانابلىرى، بىز بۇ يەرگە ئىنچىلىق ئېز-
دەپ، كېلىشىپ قالارمىز دەپ كېلىۋېدۇق، قارىغاندا بولىدۇ-
غاندەك تۇرىدۇ. قالغان گەپ بولسا جەڭ مەيدانىدا دېيىشەرمىز.
بىلىپ قويىكى، بىز ساڭا ھەرگىز قۇل بولمايمىز، بىز يۇرتىمىز
مىزغا قايتايلى! — دېدى.

زو زۇڭتاڭ ئۇنىڭغا قاراپ كۆزلىرىنى ئالايىتى:
— قايتىش نېمە ۋەجىدىن؟ ئولتۇرۇپ مېھمان بولۇڭلار! —
دېدى سوغۇقلا.

موللا رۇستەم ۋە ئۇنىڭ ھەمراھلىرى زو زۇڭتاڭغا بېشىنى
سەل ئېگىپ تەزىم بەجا كەلتۈردى. ئاندىن قەددىنى تىك تىۋ-
تۇپ، مەغرۇرانە، مەزمۇت قەدەم بىلەن داتاڭدىن چىقىپ
كېتىشتى...

— خاقانلىقىڭىز ياقۇببەگنى قوغلاپ چىقىرىپ، قەشقەرىيىنى
قايتۇرۇۋالسىز، دەيدىغان بولسا، — دېگەندى ئىنگىلىيە ئەلچىسى
ۋېيدماردلى خۇججاڭغا، — ھەر ئىككى تەرەپ ئوخشاشلا شې-
كەست يەيدۇ. پۇرسەتتىن پايدىلىنىپ نەپ ئۇندۇرۇۋالدىغىنى
يەنىلا روسىيە بولىدۇ. شۇڭا، ياقۇببەگ ھاكىمىيىتى ئولپان-
سېلىق تۆلىمەيدىغان قارام ئەل بولۇشقا ماقۇل بولسا، بۇنى
سەلەرمۇۋاپىق كۆرسەڭلار، ئىنگىلىيە ياقۇببەگ بىلەن خاقانلىقىڭىز
ئوتتۇرىسىدا كېلىشتۈرمىچى بولۇشنى خالايدۇ.

لى خۇگجاڭ بۇ چاغدا «جۇڭگو - ئەنگلىيە يەتتەي شەرتنامىسى» نى ئىمزالاشقا قاتنىشىۋاتقاندى. ئۇ ئەنگلىيەنىڭ بۇ تەكلىپىنى خارجى ئىشلار يامۇلىغا ئېيتىپ، تەكلىپنىڭ مەزى مۇنىنى زو زۇڭتاڭغا يەتكۈزۈشنى بۇيرۇدى.

— ئىنگىلىزلار بۇ سالاملىقتا يە بىزنى. يە ئۇلارنىڭ مەنپەئىتىنى كۆزدە تۇتمايدۇ! — دەپ بۇ تەكلىپنى رەت قىلدى زو زۇڭتاڭ. — ئۇلار بۇ ئىشتا ئۆز ھامىيلىقىدىكى ھىندىستاننىڭ مەنپەئىتىنى كۆزلەۋاتىدۇ...

ئون ئىككىنچى باب

«بارسا كەلمەس يول»

مىلادى 1876 - يىلى 4 - ئاينىڭ ئاخىرلىرى، چوكىنتال پەسلى ئۆتۈپ كېتىپ، باش يازنىڭ ئوتتەك ئاپتاپلىق كۈنلىرى يېتىپ كەلدى. زو زۇڭتاڭغا ئوردىدىن غەرب-كە يۈرۈش قىلغۇچى زور قوشۇننىڭ راسخوتى ئۈچۈن ئەنگلىسىيە خۇيڭبانكىسىدىن ئون بەش مىليون سەركۈمۈش تەڭگە قەرز پۇلى ھەل بولغانلىقى ھەققىدە پەرمان چۈشتى. زو زۇڭتاڭ ۋە ئۇنىڭ قارارگاھىدىكىلەرنى ئۇزاقتىن بېرى قىيناپ كەلگەن راسخوت مەسلىسى ئاخىرقى ھېسابتا ھەل بولدى. قۇتلۇق كۈنلەرنىڭ بىرىدە قوۋۇقتىن ئەسكەر باشلاپ چىقىش ئەمدى زو زۇڭتاڭنىڭ ئاندىدىكى ھەممىدىن مۇھىم بىر ئىش بولۇپ قالدى.

ھەر قېتىمقى ئادىتى بويىچە، زو زۇڭتاڭ بەخت - تەلەپپىنى بىر سىناپ باقماقچى بولدى. ئۇ، ئالدىنقى سەپ قوماندانى ليۇ جىڭتاڭ بىلەن تۇرشاۋۇل قىسىملارنىڭ قوماندانلىرىدىن تەن شاڭليەن، تەن باسۇي ۋە يۇخۇئېن قاتارلىق سەركەردىلەرنىڭ ھەمراھلىقىدا، نەنشىن تېغىدىكى مەشھۇر زىيارەتگاھ بولغان مىڭئۆيلەرنى تاۋاپ قىلىشقا ماڭدى. قومۇشقۇلاق قارا ئارغىماق ئۈستىدە خىيال سۈرۈپ كېتىپ

ۋاتقان زو زۇڭتاڭ بىر خىلا تۇرىدىغان ئاسماندا بىر پارچىمۇ بۇلۇتنىڭ يوقلۇقىنى، ئەتراپنىڭ ئادەتتىن تاشقىرى جىمجىت ئىكەنلىكىنى ۋە ئالاھىدە بولۇپ قالغانلىقىنى توساتتىنلا ھېس قىلدى. بۇ ھال ئۇنىڭغا غەلىتە بىر ئىشتەك تۇيۇلدى. شامال پۈتۈنلەي توختىغانىدى.

ئات ئۈستىدە كېتىۋاتقان زو زۇڭتاڭنىڭ خىيالى بىردەم-دىلا ئۆركەشلەپ، ئۇنى يىراق، قەدىمكى چاغلارغا ئېلىپ كەتتى. ئۇ مۇشۇ تاپتا گويا چۆل - جەزىرىلەرنىڭ ياقىمىسىنى بويلاپ ئۇزاققا سوزۇلغان مەشھۇر يىپەك يولىدا ① ھارماي - تالماي كېتىۋاتقان، غەربىي يۇرتقا بارغان، ئۇ يەردىن يەنە سەمەرقەند، پارس، چالجيىە، داكچىن ② قاتارلىق جايلارغا ۋە شۇنىڭدەك بەش ئەنەتكەك ③ دۆلەتلىرىگە بارغان ئاشۇ ئەجدادلىرىنى كۆرگەندەك بولدى.

بۇ قوۋۇقتىن چىققان يول غەزىپى زېمىنىگە بارغاندا ئىككى ئاچىغا تارماقلىنىپ كېتەتتى. بۇ يولغا ئاتلىنىپ چىققانلار ئۆزلىرىدىن بۇرۇن ماڭغانلارنىڭ ئۆلۈكلىرىگە ۋە ئۆلگەن ئات - تۆگىلەرنىڭ بۇستىخانلىرىغا قاراپ، يولنى ئاران - ئاران پەرق ئېتىپ ماڭاتتى. بۇ يوللاردا ئات - تۆگىگە تايانماي ماڭغىلى بولمايتتى. ئات - تۆگىلەرلا بۇ سۇسىز دەشت - چۆل-لەر ئارا نەدە سۇ بار ئىكەنلىكىنى، نەدە بىسۈلۈك بارلىقىنى پۇ-راپ تاپالايتتى. ئۇلار كېلىۋاتقان دەھشەتلىك ئاپەتتىن - قۇم بورنىدىن بېشارەت بېرەلەيتتى. شۇڭا، بۇرۇنقىلار: «بوراندىن تۆگىلا بېشارەت بېرەلەيدۇ. قۇم كۆچسە، تۆگىلەر بىر يەرگە

① يىپەك يولى — قەدىمكى زاماندا ئاسىيا چوڭ قۇرۇقلۇقى بىلەن ياۋروپا چوڭ قۇرۇقلۇقىنى تۇتاشتۇرغان مەشھۇر كارۋان يولىنىڭ نامى.

② سەمەرقەند، پارس، چالجيىە، داكچىن — قەدىمكى دۆلەتلەرنىڭ نامى. ھەممىسى غەربكە جايلاشقان.

③ بەش ئەنەتكەك — قەدىمكى ھىندىستان.

توپلىشىشۇپلىپ بۇرىنى يەرگە نىرەپ، تاكى بوران ئۆتۈپ كەتسە كىچە ماڭماي تۇرۇۋالىدۇ. مۇبادا، تۆگە بولمايدىغان يولسا، بۇنداق بوراندا ئادەمگە ئۆلۈمدىن باشقا يول يوق بولىدۇ، دەپ بېزىشقا ئىدى ①.

بۇ يوللاردىن ئۆتكەن كىشىلەر قەيسەر ئادەملەر ئىدى. ئۇلار ئالەمنىڭ نېرىقى چېتىدىكى يۇرتلاردىن — ئەنەتكە كىتىپ، داكىچىدىن ۋە ئوتتۇرا دېڭىز بويلىرىدىن چاڭئەنگە كېلىشەتتى. چاڭئەندىن چىققان ئادەملەر بولسا پايانسىز چۆللەرنى بېسىپ ئۆتۈپ، چوغاي تاغلىرىدىن ئۆتۈپ، خېشى كارىدورىدىن چىقاتتى. ھەيۋەتلىك سوزۇلۇپ ياتقان تەڭرىتاغلىرى، پىمپايان دەشت — چۆللەر، ئېگىز كۆكتارت تاغلىرى بۇ ئادەملەر ئۈچۈن ھېچنېمە ھېسابلانمىغانىدى. ئۇلار نەچچە مىڭ چاقىرىلاپ يۈرۈپ لارنى بېسىپ، ھىندىستانغا ۋە پىرسىيىگە يېتىپ بېرىشاتتى. ئۇلار كۈنچىقىش ئەللىرى بىلەن كۈنپېتىش ئەللىرىنىڭ ئارىسىدىكى مۇناسىۋەتنى مۇشۇنداق راۋانلاشتۇرغانىدى. بۇ سەپەردە ئات بىلەن تۆگە ئۇلارغا يار — يۆلەك بولاتتى. بۇ قېتىم ئۇنىڭ زور قوشۇنى قوۋۇقتىن چىقىشتىمۇ ئات بىلەن تۆگە ئۇنىڭ ئاساسىي قاتناش قورالى بولىدۇ. شۇڭا، ئات بىلەن تۆگىمۇ كۈنچىقىش بىلەن كۈنپېتىش ئارىسىدىكى مۇناسىۋەت ۋەتنى راۋانلاشتۇرۇشتا بۇرۇنقى ئەجدادلاردا كىلا تۆھپىكار ھېسابلىنىدۇ...

ئۇ مۇشۇلارنى ئويلاپ كېتىۋېتىپ ئېتىمنىڭ بويىغا ئاستا ئۇرۇپ قويدى.

قەدىمكى گەنجۇ ئۇيغۇر خانلىقىنىڭ ① زېمىنى بولغان بۇ

① «شمالىي سۇلالىلەر تارىخى» 97 - جىلد.

② گەنجۇ ئۇيغۇر خانلىقى — Ⅱ ئەسردە شەرققە كۆچكەن ئۇيغۇرلار مۇشۇ ئەتراپتا قۇرغان ئۇيغۇر دۆلەتلىرىنىڭ بىرى.

پايانسىز سۇجۇ ① دالاسى ئۈستىدە قۇياش كۆزىنى قاماشتۇر-
 غۇدەك ئاق نۇر چاچماقتا ئىدى. بۇ ئېگىز - پەس قەدىمكى تۇران
 دالاسى ② خۇددى قىممەت باھالىق ئەرسىدەك ئاشۇ قۇياش نۇر-
 رىغا چۆمگەنىدى. ھاۋادا كىشىگە يازنىڭ خۇشاللىقىنى ھېس-
 قىلدۇرىدىغان، مەڭگۈ توختاپ قالغاندەك بىرخىل ئىللىقلىق بار
 بولۇپ، كۈن ئەمدى زادى تۇتۇلمايدىغاندەك، سوران - چاپقۇن
 لۇق قارا يامغۇر ئەمدى ياغمايدىغاندەك بىلىنەتتى. مەشھۇر
 «تۇران قوشىقى» ③ دا تەسۋىرلەنگەن ئاشۇ ھەيۋەتلىك مەنزىرە
 ئۇنىڭ كۆز ئالدىدا قايتا زاھىر بولدى. بۇلۇتلاردىكى ئۆز-
 گىرىشلەردىن ھاسىل بولغان شەكىللەرمۇ بۇ بىپايان قەدىمكى
 تۇرا دالاسىغا قايتا سايە تاشلاپ ئۆتمەيتتى. قۇياشنىڭ ئاستىدا
 ئۇلارنىڭ ھالىتى كىشىگە مەڭگۈ توختاپ قالغاندەك تۇيغۇ بەر-
 مەكنە ئىدى، زېمىن ئاسايىشلىق ئىچىدە دەم ئېلىۋاتقاندەك، ئاتلىقلار-
 نىڭ يانلىرىغا ئېسىۋالغان قورال - ياراقلىرىنىڭ چاراقلاشلىق
 رىنى ھېسابقا ئالمىغاندا، بۇ دۇنيادا زادىلا ئۇرۇش بولۇپ باق-
 مىغاندەك ۋە بولمايدىغاندەك تۇيۇلاتتى...

ئات ئۈستىدە كېتىۋېتىپ، سېخىي تەبىئەتنىڭ گۈزەللىكىدىن
 ئىختىيارسىز تەسىرلەنگەن زو زۇڭتاڭ ئۆزىچە «تۇران قوشىقى»
 نى ئوقۇشقا باشلىدى:

تۇران دەرياسى چوغاي تېغىنىڭ باغرىنى بويلاپ ئويىناپ ئاقىدۇ.

① سۇجۇ ھازىرقى جىۈچۈەن، جىسايۇگ-ۋەن ئەتراپلىرىنىڭ
 قەدىمكى نامى.

② تۇران دالاسى — چوغاي تاغلىرىنىڭ ئىتەكلىرىنىڭ قەدىمكى نامى.
 بۇ يەردە ئۇيغۇرلارنىڭ قەدىمكى ئەجدادى بولغان تۇرانلار ياشىغان.

③ «تۇران قوشىقى» قەدىمكى زاماندىكى داڭلىق ئۇيغۇر نەزمىلىرىنىڭ بىرى،
 شىمالىي سۇلالىلەر دەۋرىدە ئىجاد قىلىنغان.

ئاسمان گۈمبىزى بارگاھسىمان،
چەكسىز دالىنى قاپلاپ ياتىدۇ.
كۆرۈنەر كۆپكۈك پايانسىز ئاسمان،
داللىلار كەڭرى كۆز سالساڭ قايان.
ئەسكەندە شامال ئوتلار ئەگسە باش.
سانسىز قوي - كالا بولىدۇ ئايان.

كېتىۋاتقان ئات ئىختىيارسىز توختاپ قالدى. زو زۇڭتاڭ
چوڭقۇر خىيال ئىچىدىن ئويغىنىپ قارىۋېدى، نەنەنگە كېلىپ
قايتۇ. نەنەندىكى بۇددا غارلىرىدا ۋاڭ دەرۋىش دەيدىغان
مەشھۇر بىر شەيخ ئىستىقامەت قىلاتتى. زو زۇڭتاڭ مۇشۇ ۋاڭ
دەرۋىشىنى زىيارەت قىلىشقا كەلگەنىدى.

كىشىلەر بۇ ۋاڭ دەرۋىشىنى «ئەۋلىيالىق ماقامغا يەتكەن»
دېيىشەتتى. بۇ ۋاڭ دەرۋىش ياشلىقىدىن باشلاپلا دۇنيانى
تەرك ئېتىپ، ئادەملەردىن نېرى، بىۋ يەردىكى مىڭئۆيلەردە
ئىبادەت بىلەن مەشغۇل ئىدى. زو زۇڭتاڭمۇ باشقا كىشى
لەردەك، ئۇنىڭ «ئەۋلىيا»لىقىغا ئىشىنەتتى. شۇڭا ئۇ قوۋۇقتىن
ئەسكەر چىقىرىش ئالدىدا بۇ «ئەۋلىيا» بىلەن كۆرۈشۈپ،
ئۇنىڭغا پال سالدۇرۇپ كۆرمەكچى بولغانىدى. «خان
مۇپەتتىش كەلدى» دېگەننى ئاڭلاپ، ۋاڭ دەرۋىشمۇ غارىدىن
چىقىپ، زو زۇڭتاڭنى چوڭ يولدا قارشى ئالدى.

بۈگۈن ئادەم كۆپ ئىدى. مىڭئۆيلەردىكى بۇتلارنى تاۋاپ
قىلغىلى كەلگەن ئەر - ئايال تاۋاپچىلار ئۇ يەردە مىخىلدايتتى.
زو زۇڭتاڭ «ئەۋلىيا» نى كۆرۈپ ئاتتىن چۈشتى، ئۇنىڭ
بىلەن قوش قوللاپ كۆرۈشكەندىن كېيىن، يېقىن كېلىپ، ئۇنىڭ
گۆشىنى ئىنچىكە قولىنى سۆيىدى. ۋاڭ دەرۋىش خان مۇپەتتىش
تىشىنى ئۆزىنىڭ تاش كېمپىرىغا تەكلىپ قىلىدى. زو زۇڭتاڭ
تەكلىپنى مەمنۇنىيەت بىلەن قوبۇل قىلىدى. سەكسەنلەردىن

ئاشقان، قورايدەك ئورۇق، ئىسنىچكە ۋە مۇرىسى چىقىپ دۈمچە
يىپ قالغان بۇ «ئەۋلىيا» تېخى بەكمۇ تېتىك ئىدى. ئۇ ئەتراپىدە
دىكى ساڭگىلاپ تۇرغان ئاشلارنىڭ ئارىسىدا، خۇددى ئۇچكىگە
ئوخشاش ساقىلىنى تىترىتىپ، ئاجايىپ چاققانلىق بىلەن زو
زۇڭتاڭنى ئېگىز بىر غارغا باشلاپ ماڭدى.

تاغنىڭ بېشىدىكى خادا تاشلار ھازىرلا غۇلاپ چۈشىدە
غاندەك بولۇپ ئېسىلىپ تۇراتتى. غارنىڭ ئىچىدىكى توپا سۇپا
ئۈستىگە ئۈچ - تۆت قەۋەت بورا سېلىنغان، بورىنىڭ ئۈستىدە
بۆزدىن قىلىنغان نېپىز بىر پاختىلىق بېپىنچا يىغىقلىق
تۇراتتى. غارنىڭ بىر تېمىغا دەرۋىش زو زۇڭتاڭنىڭ ياش
ۋاقتلىرىدا يازغان بىر نەزمىسىنى ئۆز قولىدا خۇشخەت قىم
لىپ كۆچۈرۈپ ئېسىپ قويغانىدى:

غەربىي يۇرتتا لەشكەرلەر سۈرۈپتۇ دەۋران،
چىلىبۇرىلەر قۇرۇپتۇ بىر يېڭى ماكان.
بۇ بىنايان چۆللەردە قاتنايدۇ كارۋان،
سايلىرىدا بار دەريالار مىڭ يىللاپ ئاققان.
ئەمەلدارغا خۇش ياقماپتۇ غەيرىلەر ئېلى،
كىرىشىپتۇ ئالۋان چېچىپ بايلىق يىغىقلى.
سانغۇنلارغا ئېغىر كېلەر بىر نەزەر سالماق،
ئۇۋالچىلىق تارتىپ قايتۇ پۇقرا ۋە ئايماق.

بۇ جاينىڭ ھاۋاسى سوغۇق ئىدى. غارغا گۈركىرىپ
كىرىۋاتقان شامال ساقاللارنى لەپىلدەتتەتتى.
زو زۇڭتاڭ ئۆزى يازغان بۇ نەزمىنىڭ چىرايلىق كۆچۈ-
رۈلۈپ تامغا ئېسىپ قويۇلغانلىقىنى كۆرۈپ بەكمۇ مەمنۇن
بولۇپ كەتتى.

قېرى دەرۋىش خان مۇپەتتىشىنىڭ مۇشۇ تاپتا ئۆزىگە

چىن كۆڭلىدىن ئىخلاس قىلىۋاتقانلىقىنى سەزدى. ئۇ زوزۇڭتاڭنىڭ ئىلتىماسىغا بىنائەن پال ئاچتى. ئۇبىر قاچا سۇ تەييارلاپ، قولىغا پال چوكىلىرى سېلىنغان بىر قۇتىنى ئالدى. چوكىلارنى شاراقىتىپ، تەكشى ئارىلاشتۇرۇپ چىققاندىن كېيىن، قۇتىنى شىرە ئۈستىگە قويدى. ئۇ ھېلى سۇغا قارىسا، ھېلى قۇتىدىكى پال چوكىسىدىن بىرنى ئېلىپ، ئۇنىڭغا ئۇزاقتىن - ئۇزاق قاراپ كېتەتتى.

دەرۋىش پالدىن دىققىتىنى يىغقاندىن كېيىنلا زوزۇڭتاڭ چوڭقۇر بىر نەپەس ئالدى. ئۇ ۋاڭ دەرۋىشىنىڭ ھەر بىر ھەرىكىتىنى كۆزىتىپ ئولتۇراتتى. ۋاڭ دەرۋىش چېچىلغان چوكىلارنى قايتا يىغىۋېلىپ، يەنە بىر قېتىم شالاقىتىپ ئارىلاش تۈرۈپ چىقىپ، ئۇلارنى يەنە شىرە ئۈستىگە قويدى ۋە پىنچىرلاپ سۆزلەشكە باشلىدى:

— ... مەن دېھشەتلىك، قانلىق جەڭلەرنى كۆردۈم... ئوت دېڭىزى... شەھەر - قىشلاقلار كەينى - كەينىدىن كۆيىمەكتە... مانا بىر سەركەردە ئارغىماق ئۈستىدە ئۇچۇپ كېتىۋاتماقتا... ئەنە ئوت... قويۇق ئىسارلار تۈرمەل - تۈرمەل بولۇپ ئاسمانغا كۆتۈرۈلمەكتە...

— ئەۋلىيا! مەن بۇ ئۇرۇشتا غەلبە قىلالايمەنمۇ؟
— غەلبە قىلامش؟... ياق! سېنىڭ كۆزلىڭنىڭ ئوزۇڭنىڭ شان - شۆھرىتى، ھەرگىز غەلبە ئەمەس... سېنىڭ ئۆمرۈڭ بۇ بىپايان زېمىننى كېزىش بىلەن ئۆتىدۇ. سەن ئالەمنىڭ چېكىگە بارالايسەن... غەلبە خۇددى ئوچۇمۇڭدىكى سۇغا ئوخشاش، بارماقلىرىڭ ئارىسىدىن سىرغىپ ئېقىپ كېتىدۇ. بىراق، سەن مۇستەھكەم ئىرادىدىن ساۋۇت كىيىپ، سەۋر يېپىنچىسىنى ئۈستۈڭگە ئارتقان قەيسەر سەركەردە بولۇپ شۆھرەت قازىنمىسەن... تارىختا نامىڭ مەيلى ياخشى بولسۇن، مەيلى يامان بولسۇن، ئۆچمەيدۇ... كىشىلەر سېنى ھەم ماختىشىدۇ... ھەم تىللىشىدۇ...

— قېنى ئەۋلىيا، سۆزلەۋېرىڭ. مەن قۇلاق سېلىپ تۇرۇپتىمەن!

— ئاممىتبا! بۇددا ھېكايە ئىلىرىدە مۇنداق بىر ئىبىرە تىلىك ئىش بايان قىلىنىدۇ. سۆزلەپ بېرەي. ساڭا پايدىسى تىبگەر،— دېدى ۋاڭ دەرۋىش ئۇنىڭ سۆزىنى ئاڭلاپ خاتىرجەم بولۇپ،— ھىندى پادىشاھلىرىنىڭ بىرى بولغان ئاسۇكانىڭ ئۈزۈكىدە قىممەت باھالىق بىر كۆز بار ئىكەن. بىر كۈنى، ئاسۇكا گانگ دەرياسى ① بويىغا سەيلە قىلغىلى چىقىپتۇ. ئۇ قولىدىكى ھېلىقى قىممەت باھالىق كۆز قويۇلغان ئۈزۈكىنى بىر تاتيا ② نىڭ ئۈستىگە قويۇشقا بۇيرۇق قىلىپ، كىمكى ئوقيا ئوقىسى ئاشۇ ئۈزۈكنىڭ ھالقىسىدىن ئۆتكۈزەلسە، ئۈزۈك شۇ كىشىنىڭ بولسۇن! دەپتۇ. شۇنىڭ بىلەن، ئۇنىڭ يېنىدىكى تۆت يۈز ئوقياچىنىڭ ھەممىسى ئوق ئېتىپ بېقىپتۇ، تەڭگۈزەلمەپتۇ. بىر كىچىك بالا شۇ پەيتتە بىر ساراينىڭ ئۆگزىسىدە تۇرۇپ ھەر نەرەپكە ئوق ئېتىپ ئويناۋاتقانمىكەن، شامال ئۇنىڭ ئاتقان بىر تال ئوقىنى ئۇچۇرۇپ بېرىپ ئۈزۈكنىڭ ھالقىسىدىن ئۆتكۈزۈۋېتىپتۇ. شۇنىڭ بىلەن، بۇ بالا مۇكاپاتقا ئېرىشىپتۇ، پادىشاھ ئاسۇكانىڭ ئۈزۈكىگە ئىگە بولۇپتۇ. ئوغۇل ئوق بىلەن كامانى دەرھال كۆيدۈرۈۋېتىپتۇ. باشقىلار بالىدىن «نېمىشقا ئۇنداق قىلىسەن؟» دەپ سورىغاندا، بالا: «مېنىڭ بۇ دەسلەپكى شۆھرىتىم ئۈزۈمدىلا قالسۇن دېدىم!» دەپ جاۋاب بەرگەنىكەن...

زوزۇڭتاڭ ئالدىنقى سەپ قوماندانى ليۇ جىڭتاڭنىڭ قارارگاھىدا، غەربكە ئەسكەر چىقىرىش ئىشىنى بېكىتىش ئۈچۈن، ھەربىي كېڭەش چاقىردى. كېڭەشتە، ھەممەيلەن بىردەك ھالدا زوزۇڭتاڭ ئوتتۇرىغا قويغان جەڭ قىلىش پىلانىنى — «كۈچنى

① گانگ دەرياسى — ھىندىستاندىكى بىر دەريانىڭ نامى.
② تاتيا — بۇددا مۇنازى.

شمالغا قارىتىش، ئاۋۋال جەنۇبتا غەلىبە قىلىش» دېگەن قارارنى قوبۇل قىلىشتى. ئوردىنىڭ تەستىقلاپ يارلىق چۈشۈرۈشى بىلەن، لىيۇ جىڭتاڭنىڭ غەربكە يۈرۈش قىلىشۇچى زور قوشۇنىنىڭ ئالدىنقى سەپ قوماندانى بولۇپ تەيىنلەنگەنلىكى ئېلان قىلىندى. ئۇ زۇڭتۇڭلۇق ① تامغىسىنى ئاپشۇرۇۋېلىش مۇراسىمىدا، زورۇڭتاڭغا ئۆزىنىڭ بۇ ئۇلۇغ ۋەزىپىنىڭ ھۆددىسىدىن چىقالماي قېلىشىدىن ئەتىسەرەيدىغانلىقىنى ئېيتقاندى، زورۇڭتاڭ ئۇنى رىغبەتلەندۈردى:

— زۇڭتۇڭ دارىن، سىلە ئالدىنقى سەپنىڭ ئومۇمىي ھەربىي ئىشلىرىنى تامامەن باشقۇرۇپ كېتىلەيدىلا دېدى ئۇ، — يوقسۇ، زۇڭدۇ دارىن، بەك ماختىۋەتتىلە! — دەپ جاۋاب بەردى لىيۇ جىڭتاڭ. مەن ياش، كارغا يارىساي قېلىپ، ھەزرەتلىرىنىڭ كۈتكەن يېرىدىن چىقالماي قالۇرمەنلىكىدىن دەپ ئەندىشە قىلىمەن.

— زۇڭتۇڭ دارىن، سىلە ھەربىي ئىشلاردا قاچاندىن بېرى كارغا يارىماس بولۇپ قالدىلا؟
— ھەربىي ئىشلاردا خاملىق قىلمايدىغىنىم راست، بىراق ئۇنى ئومۇمىي جەھەتتە پىلانلاشتا كارغا كەلسەي قېلىشىمدىن ئەندىشە قىلىمەن.
— سىلە چاقچاق قىلىپ ئېيتىۋاتامدىلا ياكى راست ئېيتىۋاتامدىلا؟

— زۇڭدۇ دارىن، ھەربىي ئىشلاردا مەن قاچان چاقچاق قىلىپ باققان؟

— ھە، ھە! دېدى زورۇڭتاڭ سالماقلىق بىلەن، — ئۇنداق بولسا، جانابلىرىنىڭ سەمگە شۇنى سېلىپ قويماي! كۇڭفۇرنىڭ تەلىمىنى ئۇنتۇلۇپ قالمىغان بولسىلا، ئۇنىڭ

① زۇڭتۇڭ — بۇ يەردە باش بۇغ، باش قوماندان دېگەن مەنىدە.

مۇنداق دېگىنى ئەسلىرىدە بارھۇر: ئادەم تۇغۇلۇشىدىنلا ھەممىنى بىلىدىغان بولۇپ تۇغۇلمايدۇ. ئۆگىنىش ئارقىلىق بىلىدىغان بولىدۇ. ئۆگىنىش دېگەن نېمە؟ «مۇھاكىمە ۋە بايان» ① دېگەن كىتابنىڭ بىرىنچى بايىدا: «ئۆگەنگەننى داۋاملىق تەكرارلاپ تۇرماق لازىم» دېيىلگەن. «تەكرارلاپ تۇرماق» دېگەن سۆز بەكمۇ مۇھىم. ئۇستازلار «تەكرارلاپ تۇرماق لازىم» دېگەندىكى «تەكرارلاش» نى قۇشلارنىڭ قايتا - قايتا ئۇچقانلىقىغا ئوخشاتقان. كىچىك قۇش دەسلەپتە ئۇچۇشنى بىلمەيدىغۇ؟ ئانا قۇش باشلاپ ئۇچۇپ بېرىدۇ. كىچىك قۇش ئۇنىڭ كەينىدىن ئىگىشىپ ئۇچىدۇ. بۇ خۇددى بىزنىڭ ئۆگەنگەن كەينى تەكرارلاپ تۇرغىنىمىزغا ئوخشايدۇ. كىچىك قۇشمۇ قايتا - قايتا ئۇچۇۋەرگەندىن كېيىن، ئاندىن ھەقىقىي تۈردە ئۇچالايدىغان بولىدۇ. مەسىلەن، پېقىرنى مىسالغا ئالايلىق، ئەينى يىللاردا ئوردا چاڭموزىلارنى باستۇرغاندا، مەن تېخى ھېچنېمىنى بىلمەيدىغان تالىپ ئىدىم. ئەمما، لۇبىڭجائىنىڭ ② قول ئاستىدا سەركەردە بولۇپ قوشۇنغا قوماندانلىق قىلدىم، قوماندانلىقنى مەن ئىلگىرى ھېچ يەردىن ئۆگەنگەن ئەمەسمەن. قىزغىنلىقىم بولغاچقىلا، ئۇرۇشقا قوماندانلىق قىلىشنى ئۆگىنىۋالدىم. خەن شىن ③ ئالىي قوماندان بولۇشتىن ئىلگىرى، بۇ ئىشنى نەدىن ئۆگىنىپتەكەن؟ پادىشاھ خەن جىڭدىنىڭ ④ تۈرىسى دۈيىڭمۇ بىراقلا ئالىي قوماندان بولغانغۇ؟ خەن ۋۇدى ⑤ زامانىسىدىكى ئالىي سانغۇن ۋېي چىڭمۇ ئەسلىدە بىر چارۋىچىدىن كېلىپ چىققان

① «مۇھاكىمە ۋە بايان» — كۇڭزىنىڭ ئېيتقانلىرىغا ئاساسەن شاگىرتلىرى تەرىپىدىن رەتلەنگەن كىتابنىڭ ئىسمى.
 ② لۇبىڭجائى — تەيپىڭ تىيەنگو دېھقانلار ئىنقىلابىنى باستۇرغان جاللات، شۇ چاغلاردا خۇنەن - خۇبېي ئۆلكىلىرىنىڭ باش ھەربىي ۋالىيى ئىدى.

③ خەن شىن — خەن گاۋزۇنىڭ ئالىي سانغۇنى.
 ④، ⑤ خەن جىڭدى، خەن ۋۇدى — خەن سۇلالىسىنىڭ پادىشاھلىرى.

ئەمەسىدى؟... مۇنداق ئۈچ تۈرلۈك ئىشنى ئېسىڭىزدە مەھكەم تۇتۇشىڭىزنى تەۋسىيە قىلىمەن: بىرى، بىلىدىغاننى بىلىمەن، دېيىش، بىلمەيدىغاننى بىلىمەن دېمەسلىك كېرەك. ئادەم كەمتەرلىك قىلسا، ئاسمان يىرتىلىپ كەتسەيدۇ؛ ئىككىنچى، چوڭ پىلاننى، چوڭ ئىشنى تۇتۇڭ. ھەرگىز جۇگىلياڭ ① دەك ئۇششاق - چۈششەك ھەممە ئىشلارغا چات كېرىۋالماڭ! چوڭ ئىشلار دېگەندە، ئومۇمىي ۋەزىيەتكە دائىر ئىشلار كۆزدە تۇتۇلىدۇ. قەدىمكىلەرنىڭ كىتابىنى ئوقۇپ چۈشەنگەن بولسىڭىزلا، بۇ ئىشنى قىلىپ كېتەلەيسىز. مەسىلەن، مەن شەنشى، گەنسۇ-لاردىكى پاراكەندە تۇڭگانىيلارنى تىنچىتقاندا، مەن باشقۇرۇپ دىغان ئىش ناھايىتى كۆپ ئىدى. ئەمما، ئۆزۈملا پالاقلاۋەرمەي، قول ئاستىمدىكى سەركەردىلەرنىڭ ئىناق - ئىتتىپاقلىقىغا تاياندىم. «پالنامە» ② دە: «قوش قىلىچلىق ئادەم يېڭىلەس» دېيىلگەن؛ ئۈچىنچىدىن، ھەربىي ئىستىزامنى ئالاھىدە تەكىتلەش لازىم. «ئەسىرنامە» ③ دە: «سېپىلنى ئېگىز سوقساڭ، ئېلىڭ ئەمىن تاپۇر، قاتتىق جازا قوللانساڭ، ئاسايىشلىق ئورنار» دېيىلگەن، قالغان ئىشلاردا كۆپىنچە مەن ئەۋەتكەن مۇشاۋۇر جۇخۇەن ھەزرەتنىڭ مەسلىھەتىنى ئاڭلاڭ!

— بۇ قېتىمقى ئۇرۇشتا، دېدى ليۇ جىڭتاڭ بىر تەرەپكە قىيىيايغان جاۋغايلىرىنى ئۇۋۇلاپ تۇرۇپ، — بىزنىڭ ئاساسىي دۈشمىنىمىز ۋە رەقىبىمىز — قوشۇنغا كېتىدىغان ئوزۇق — تۈلۈك بىلەن يەم — خەشەك بولىدۇ. قۇۋ لوپاشا بۇنى ئوبدان چۈشىنىدىكەن. ئۇ بىزنىڭ قوشۇن تارتىپ بارىدىغانلىقىمىزنى ئاڭلاپ، ھەرقايسى قورۇللاردىكى ئاشلىق، يەم — خەشەك ۋە ئوت — چۆپلەرنى كۆيدۈرۈپ تاشلىدى. شۇڭا، بىز ئۇ ياققا چىقىش بىلەنلا، ئالدى بىلەن تىنچ پۇقرالارغا ھۇجۇم قىلايلى، تىنچ ئاھالە تېخى ئۇرۇشقا تەييارلىق كۆرمىدى،

① جۇگىلياڭ — ئۈچ پادىشاھلىق دەۋرىدە تۇتۇشكەن ھەربىي ئالىم، سىياسەتچى.

②، ③ — قەدىمكى كىتابلارنىڭ نامى.

بىزگە ئېھتىياجلىق بولغان لازىمەتلىكلەرنى يوشۇرۇپ قويۇشقا ياكى كۆيدۈرۈپ تاشلاشقا ئۈلگۈرمىدى. بىز ئۇلارغا ئۈستۈمۈت ھۇجۇم قىلىشىمىز لازىم، خۇددى قېرى بۈركۈت ئاسماندىن تۇيۇقسىز شۇڭغۇپ چۈشۈپ، بەخىرامان يۈرگەن ئولجىسىنى بىراقلا چاڭگىلىغا ئالغاندەك. ناھالە قورالسىز، ئۇلار ئۇرۇشنى قوشۇن بىلەن قوشۇن ئوتتۇرىسىدا بولىدۇ، دەپ ئويلايدۇ. ئەمدى قوشۇنلىرىمىزنىڭ مۇسۇلمان چەنتۇلارنىڭ چېگرىسى ئىچىگە كىرگەندە، قايسى تەرەپتە، قايسى يولدا مېڭىشنى تاللاشقا كەلسەك، بۇ رۇڭدۇ جانابلىرىنىڭ پىكرى بويىچە بولسۇن. زوزۇڭتاڭ ئولتۇرغانلارغا سالقىن نەزەرى بىلەن بىر قۇر قارىۋەتكەندىن كېيىن، سۆز باشلىدى:

— يەتتە شەھەردىكى چەنتۇلار بىزنىڭ يۈرۈش قىلىپ ئۇ ياقلارغا بېرىشىمىزنى خېلىدىن بېرى تەقەززالىق بىلەن كۈتۈۋاتىدۇ. چۈنكى لو پاشا ئۇلارنىڭ ئۈستىدىكى باج - سېلىقلارنى ھەددىدىن تاشقىرى كۆپەيتىۋەتتى. شۇنىڭ بىلەن بىر ۋاقىتتا، ئۇلار يەنە بىزدىن قورقۇپمۇ تۇرۇۋاتىدۇ. مېنىڭ ئايغاچچىلىرىم ئېلىپ كەلگەن خەۋەرلەردىن قارىغاندا، يەتتە شەھەرنىڭ ئەمىرلىرى كېڭەش ئۆتكۈزۈپ، تاغ ئۈستىلىرىگە قاراۋۇل قويۇپ، ياغاچ - تاشلار بىلەن ئىستېھكام قۇرماقتىكەن. شۇنىڭ بىلەن بىرگە، يەتتە شەھەر قوشۇنلىرىنىڭ باش قوماندانلىقىنى لو پاشا ئۆز ئۈستىگە ئالامدۇ ياكى شاۋ پاشا ① ئۆز ئۈستىگە ئالامدۇ دېگەننى تالاش - تارتىشنى قىلىۋېتىپتۇ. بۇ توغرىلۇق تېخىچە بىرلىككە كېلەلمەپتۇ. بۇ بەۋدە تالاش - تارتىش تۈپەيلىدىن ئۇلار ۋاقىتنى قولدىن بېرىۋاتىدۇ. ھازىرچە مېنىڭ ئۇلارنىڭ ئىچىدىن ئۇلارنىڭ بىرلەشمە قوشۇنىنى قۇدرەتلىك كۈچ قىلىپ ئۇيۇشتۇرۇپ، بىزگە ئالدى بىلەن ھۇجۇم قىلىدىغان بىرەر قومانداننىڭ چىقىشىغا كۆزۈم يەتمەيدۇ.

④ شاۋ پاشا — بەدۆلەتنىڭ ئىككىنچى ئوغلى ھەققۇلىبەگى دېمەكچى

— زۇڭدۇ دارىنىنىڭ سۆزى توغرا! — دەپ ماقۇللاشتى ئولتۇرغانلار، — زۇڭدۇ دارىنىنىڭ تەڭداشسىز قوشۇنىغا ھۇجۇم قىلىشقا جۈرئەت قىلالايدىغان ئادەم ئۇلاردىن چىقمايدۇ!

كېڭەشتە ئولتۇرغانلار ئارىسىدا يۇفامىلىلىك بىرەي-لەنمۇ بار ئىدى. ئۇ مۇشۇ تاپتا تولىمۇ بىئارام بولۇۋاتاتتى. بۇ قېتىم ئۇنىڭ قوشۇنى تۇرشاۋۇل قىسىملارنىڭ تەركىبىدە بولۇپ، ئۇ ئالدىن مېڭىشقا بۇيرۇق تاپشۇرۇۋالغانىدى. قوشۇن قوۋۇقتىن چىققاندىن كېيىن، چەنتۇلار رايونىدا جەڭ قىلىشقا توغرا كېلەتتى. ھالبۇكى، ئۇلار مۇسۇلمان بولسىمۇ، ئەمما، بۇ يەردىكى پاراكەندە تۇڭگانىيلاردىن ئۆزگىچە بولغان بىر تايىپە مۇسۇلمانلار ئىدى. ئۇ خىيال سۈرۈۋېتىپ، بۇنىڭدىن ئون بەش يىل ئىلگىرى يۈز بەرگەن مۇنداق بىر ئىشنى ئېسىگە ئالدى:

1861 - يىلى، گەنسۇنىڭ ۋۇۋېي ئەتراپلىرىدا ئېغىر قۇرغاقچىلىق يۈز بەردى. نۇرغۇن ئادەملەر قەھەتچىلىك تۈپەيلىدىن ئۆي بېسىپ قىرىلىپ كەتتى. مۇشۇ ئايەتتە، يۇفامىلىلىك بىر دېھقاننىڭ ئايالى ئالتە ياشلاردا بار بىر قىز بىلەن ئەمدىلەتتىن ئۈچ ياشقا كىرگەن بىر ئوغۇلنى ئېرىگە قالدۇرۇپ، ئاچلىقتىن ئۆلۈپ كەتتى. ئۆلمىگەن جاندا ئۈمىد بار دېگەندەك، بۇ يۇفامىلىلىك دېھقان جېنىنى ساقلاپ قېلىش ئۈچۈن، قىزىنى يېتىلەپ، ئوغلىنى يۈدۈپ يۇرتىنى تاشلاپ قېچىپ چىقتى. ئۇ غەرب تەرەپتە جان باقماق ئوڭاي ئىكەن، دەپ ئاڭلاپ، غەربكە — قۇمۇل تەرەپكە قاراپ ماڭدى. ئۇلار يول بويى ئۈچ-رىغان ئۆيلەردىن بىر — ئىككى بۇردا زاغرا موما تىلەپ ئېلىپ، ئوت — چۆپلەرنىڭ يىلتىزىنى كولاپ يەپ، مېڭىشنى داۋاملاشتۇردى. ئۇنىڭ قىزى ئوت — چۆپ يىلتىزىنى كولاشتا بەكمۇ چاققاندى. بىردەمدىلا بىر ئېشەك كولاپ كېلەلەيتتى.

دادىسى قىزىنى ماختاپ:

— قىزىم، مېنىڭ ئاپىئاق قىزىم، بەك ئىش ئۇقىسىز جۇمۇ! مەن سىزنى چوقۇم بېقىپ قاتارغا قوشمەن، دەيتتى.

ئۇلار مىڭبىر تەسلىكتە سۇجۇئەتراپلىرىغا يېتىپ كېلىشتى. ئەمما، جىيايۇگۈەن بىلەن قۇمۇلنىڭ ئارىلىقىدا ئادەمسىز، ئوت - گىياھ ئۈنمەيدىغان ناھايىتى كەڭ بىر دەشتنىڭ سوزۇلۇپ ياتقانلىقىنى ئۇلار نەدىن بىلسۇن؟ قاتمۇ قات ئېدىرلىق، كۆز يەتكۈسىز ئۇپۇق... ئۇلار ئالدىمىزدا ئادەم بار يەرلەر باردۇر، يېتىپ بېرىۋالايلى دېگەن ئۈمىدىنىڭ تۈرتكىسىدە، قەدەملىرىنى ئاران - ئاران يۆتكەپ كېتىپ باراتتى. ئاخىرى، ئاتا - بالا ئۈچەيلەن چېتى كۆرۈنمەيدىغان بىر دەشت ئىچىگە كىرىپ قالدى. ئۇلار ئوزۇق - تالقان ۋە ئىچىدىغان سۈيىمنى ھەرقانچە تېجەپمۇ تېجەپ قالالمىدى. ئاچلىق ۋە ئۇسسۇزلۇق ئۇلارغا خۇددى چىلبۇرلەردەك ھۇجۇم قىلىشقا باشلىدى.

— دادا، قورسىقىم ئاچتى، قورسىقىم بەك ئېچىپ كەتتى، — دەپ زارلاندى ئۈچ ياشلىق ئوغلى ئاخىر چىدىيالىماي.

— ئاپىئاق ئۇكام، چىدىغىن، سەل چىدىغىن، بولامدۇ، يەنە ئازراق ماڭساقلا، ئادەم بار يەرگە يېتىمۇالسىمىز، نان، سۇ تېپىلسدۇ، — دەپ ئۆكسىنى ھەدەپ ئۈمىدلەندۈردى ئاچىسى، ئۇ ئۆزىمۇ قاتتىق ئېچىرىغان ۋە چاڭقىغانىدى.

— قىزىم، ئاپىئاق قىزىم، پۇتىڭىز بەك ئاغرىپ كېتىۋاتامدۇ؟ — دەپ سورىدى بىلىپ تۇرۇپ دادىسى ئامالسىزلىقتىن: — ياق، دادا، پۇتۇم ئاغرىمىدى، — دېدى كىچىك قىز غەيرەتلىنىپ، گەرچە ئۇنىڭ كىچىك پۇتلىرى قاپىرىپ نەچچە يېرىدىن تېشىلىپ كەتكەن بولسىمۇ.

بىراق، چوڭ ئادەم چىدىيالىمايۋاتقاندا، كىچىك بالىنىڭ ھالى نېمە بولماقچى؟ ئۇزاقچە ئاچ قېلىپ، چاڭقاپ، ئورۇقلاپ

قورايدهك بولۇپ قالغان بۇ كىچىك قىز ئاخىرى ماغدۇرىدىن كېتىپ يىقىلدى. ئۇنىڭ قولىدىن يېتىلەپ كېتىۋاتقان دادىسى قىزنىڭ قوللىرىنىڭ مۇزلاپ كېتىۋاتقانلىقىنى سەزدى.

ئۇ دەرھال توختاپ، ئۇچىسىدىكى سېۋەتنى يەرگە ئالدى:
— ئازراق دېمىمىزنى ئېلىۋالايلىق.

بىراق، ھېلىقى كىچىك قىز بىر يىقىلغان پېتى قايىتا قوزغىلىپ ئورنىدىن تۇرالمىدى.

شۇنچە كەڭ، كۆك ئاسماننىڭ ئاستىدا، شۇنچە پايانسىز زېمىن ئۈستىدە، ئۇلارغا كىمۇ ياردەم قىلار؟ — ھە!

ئاتا — بالا ئۇچى بىر — بىرىگە تارتىشىپ تۇرىدىغان بولسا، بۇ چۆلدىن ئۇلارنىڭ ھەممىسى تىرىك چىقىپ كېتەلمەيتتى.

نەھايەت، دادا ئەڭ ئاخىرقى قارارغا كېلىشكە مەجبۇر بولدى:

— قىزىم، ئاپئاق قىزىم، دادىڭىزنىڭ باغرى تاش ئەمەس. سىزگە زادىلا چىدىمايدۇ. بىر — بىرىمىزگە مۇشۇنداق تارتىشىپ ئولتۇرىدىغان بولساق، بۇ چۆلدىن بىرىمىزمۇ ساق چىقىپ كېتەلمەيدىغان ئوخشايىمىز...

دادا گېپىنى زادىلا داۋاملاشتۇرالمىدى. ئۇنىڭ بوغۇزىغا بىرنەپەس كەپلىشىپ قالغاندەك، ئاۋازى چىقماي قالغانىدى. قىز دادىسىغا تىڭىرقىغىنىچە قاراپ تۇرۇپ قالدى. دادىسىنىڭ كۆزىدە ياش ئەگىپ تۇراتتى. دادىسى نېمە دېمەكچى بولدىكىنە؟ ئالتە ياشلىق بۇ زېرەك قىز ئاخىر دادىسىنىڭ نېمە دېمەكچى بولغانلىقىنى چۈشەندى! ئۇ ھەممىسىنى چۈشەندى! ئۇ ئاغزىنى ئۈمچەيتتى — يۇ، شۇنچە ئۆمەللەپمۇ ماغدۇرى يەتمىدى، دېمەكچى بولغىنىنى ئاغزىدىن زادىلا چىقىرالمىدى.

ئېغىر سۈكۈت ھۆكۈم سۈردى. ئاخىرى ئۇنىڭ ئاغزىدىن دېمەكچى بولغانلىرى فونتانىدەك ئېتىلىپ چىقتى:

— دادا، جېنىم دادا، مېنىڭ بىلەن كارىڭلار بولمىسۇن.
سىز، ئۆكۈمىنى ئېلىپ، بۇ يەردىن تېز كېتىڭ!
قىزچاق بېشىنى دادىسىنىڭ تىزىغا قويدى — يۈزىمى
يىغلىمىدى، ئۇ دادىسىنىڭ تىزىنى چىڭ قۇچا قلىغىنىچە.
— دادا، جېنىم دادا! مەن سىزنى يەنە كۆرەلەرمەنمۇ؟
دېدى.

دادا ھېچنېمە دېمىدى. ئۇ مۇشۇ تاپتا ئېغىزىنى ئاچسلا
قەلبىدىكى دەرد — ئەلىمى بىراقلا تۈكۈلەتتى — دە، ئۆزىنى
زادلا تۇتۇۋالماي قالاتتى. ئۇ ياشاڭغىراپ خىرەلەشكەن
كۆزلىرى بىلەن قىزنىڭ سۇلغۇن چىرايىغا قارىدى. قوللىرى
بىلەن قىزنىڭ ئوزۇپ تۇرغان چېچىنى سىلىدى. ئاندىن ئۇنىڭ
ئورۇقلاپ قورايىدەك بولۇپ قالغان ئۆچىسىنى بىر ھازاغىچە
سىلاپ تۇردى.

ئاللاھەزەل بىر بۇردا ناننى يەپ بولغۇدەك ۋاقىت ئۆتكەن
بولسا كىبىرەك. قىز بېشىنى ئاستا كۆتۈردى ۋە قولىنى ئىتتىك
تارتىۋالدى. ئۇ دادىسى بىلەن ئۆكۈمىغا بىر قارىسۇۋەتكەندىن
كېيىن، كەسكىن ئاۋاز بىلەن:

— نېمە قاراپ تۇرىسىلەر، ماڭماي! — دەپ زارلىدى.
قىز سۆزىنى تۈگىتىپلا كۆزلىرىنى يۇمىدى ۋە قوللىرىنى
تاشلاپ سۇنايلىنىپ يېتىپ قالدى. ئۇنىڭ توپا باسقان چىرا-
يىدىن بىر خىل خاتىرجەملىك چىقىپ تۇراتتى.
دادا خۇددى ئارقىسىدىن بىرى ئىتتىرىۋەتكەندەك ئالدىغا
دەلدۈگۈنۈپ كەتتى. ئۇ بىر ھازادىن كېيىن ئۆزىگە كەلدى — دە،
دەرھال ئورنىدىن تۇرۇپ كەتتى. يەردە سۇنايلىنىپ ياتقان
قىزنىڭ جانسىز گەۋدىسىنى ئىككى قولى بىلەن يەردىن يېنىك
كۆتۈرۈپ ئالدى، ئاندىن ئۇنى يول ياقىسىدىكى بىر دۆڭنىڭ
ئۈستىگە ئاۋايلاپ ياتقۇزۇپ قويغاندىن كېيىن، قىزنىڭ يۈزىنى
يول تەرەپكە قارىتىپ قويدى. ئاندىن ئەتراپىنى چالمىلار بىلەن

ئىھاتە قىلىپ توسۇپ قويدى.

— قىزىم، بىچارە قىزىم. سىزنى بېقىپ قاتارغا قوشالمايدىغان دادىڭىزنى كەچۈرەرسىزمۇ؟ دادىڭىز ئۇ ئالەمگە بارغاندا سىزنىڭ قەرزىڭىزنى ئاقلايدۇ، ئاڭلاۋانامسىز؟

دادا مۇشۇ گەپلەرنى قىلىپ بولغاندىن كېيىن، دۆڭدىن چۈشتى ۋە ئوغلىنى يۈدۈگەن پېتى ئالدى — كەينىگە قارىماستىن يۈگۈردى. بۇ قېتىم ئۇ غەرب تەرەپكە ئەمەس، بەلكى شەرق تەرەپكە — ئۆزلىرى كەلگەن تەرەپكە قاراپ ماڭغانىدى. ئۇنىڭ كۆزلىرىدىن ياش بۆلۈۋاتتى، ئۇ ئۆزىنىڭ قايسى تەرەپكە ماڭغانلىقىنى ئۆزىمۇ ئاڭقىرالماي قالغانىدى.

ئۈچ ياشلىق ئوغۇل دادىسىنىڭ مۇرىسىدىكى سېۋەتتە ئولتۇرۇپ بىر دەم كېتىۋاتقان دادىسىغا قارىسا، بىردەم دۆڭنىڭ ئۈستىدە يېتىپ قالغان ئاچىسىغا قارايتتى. ئۇ نېمە ئىش بولغانلىقىنى مانا ئەمدى چۈشەندى!

— ئاچام قالدى. ئاچا! مېنىڭ ئاچام! ...

قىز كۆزلىرىنى سەل ئېچىپ، يۈگۈرۈپ كېتىۋاتقان دادىسىنىڭ قارىسى كۆزىدىن يىتىكۈچە قاراپ تۇردى ...
نەھايەت، دادىسى بىلەن ئۆكسىنىڭ قارىسى كۆزىدىن يىتتى ...

— دادا، جېنىم دادا! — دەپ ئېچىنىشلىق ئىككىرىدى ئۇ. ئۇكام، جېنىم ئۇكام! ...

قىز ئۆزىنى زادىلا تۇتۇۋالالمىدى. ئۇ يىغلاۋېرىپ ئاخىرى ھالىدىن كەتتى، ئۇنىڭ بېشى قۇرۇق توپىنىڭ ئۈستىگە چالمنى تاشلىغاندەك چۈشتى.

قانچىلىك ۋاقىت ئۆتكەنلىكى ئۇنىڭ ئېسىدە قالمىدى. ئەمما، قىزنىڭ ئەسەبلىرى ئېچىپ تارتىشىپ كەتكەن قورسىقىنىڭ پىزىلداپ ئاغرىشىغا بەرداشلىق بېرەلمەي، ئۇنى يەنە ھوشىغا كەلتۈردى. قىزنىڭ ئىچى تارتىشىپ كۆيگەندەك بولۇپ

كېتىۋاتقانىدى. قاتتىق چاڭقاپ كەتكەنلىكتىن، قېلىن گەز باغلاپ كەتكەن لەۋلىرى چاك - چاك يېرىلىپ كەتكەنىدى. — چاڭقاپ ئۆلەي دەپ قالدىم، — دەپ ئىگىرىدى ھالسىلانغان قىز، ئۇنىڭ كۆز ئالدىدىن ئۆكسىنى يۈدۈپ يۈگۈرۈپ كېتىۋاتقان دادىسىنىڭ سىماسى زادى كەتمەيتتى. دادىسىنىڭ: «قىزىم، بىچارە قىزىم، سىزنى بېقىپ قاتارغا قوشالمىغان دادىڭىزنى كەچۈرەرسىزمۇ؟ دادىڭىز ئۇ ئالەمگە بارغاندا سىزنىڭ قەرزىڭىزنى ئاقلايدۇ!» دېگەن گېپى ئۇنىڭ قۇلاق تۈۋىدە ھېلىمۇ جاراڭلاپ تۇراتتى، ئۆكسىنىڭ نالىسى يەنە ئاڭلىنىۋاتاتتى: — ئاچا، مېنىڭ ئاچام!...

توساتتىن تۆگىنىڭ كولدۇرما ئاۋازى ئاڭلانغاندەك بولدى: «كولدۇرۇڭ... كولدۇرۇڭ...» ئاستا، بوغۇق ئەمما ئېنىق چىقىۋاتقان بۇ رىتىم يىراقتىن يەر تېگىدىن كېلىۋاتقانىدى.

ئۇ خاتا ئاڭلىمىغانىدى! كارۋان كېلىۋاتاتتى. بۇ كارۋان غەربتىن كېلىۋاتقان ئۇيغۇرلارنىڭ ئىدى. تۆگىلەر ئاستا، ئەمما سالماق قەدەم تاشلاپ بارغانسېرى يېقىنلىشىپ كېلىۋاتاتتى. ئېخ، چۆل كېمىسى — تۆگە! ئۇلار قەددىنى رۇس تۇتقان ھالدا، باشلىرىنى ئېگىز كۆتۈرۈپ، مەغرۇرلۇق بىلەن ئالغا قاراپ كېتىۋاتقانىدى.

تۆگىلەر ھېلىقى كىچىك دۆڭنىڭ ئالدىغا يېقىنلاشقاندا، باشلامچى تۆگە تۈيۈقسىز پۇشقۇرۇۋەتتى: — بوق!...

تۆگە ئادەتتە تولىمۇ سەزگۈر كېلىدىغان ھايۋان، ئۇ بىر-نېمىنىڭ ھىدىنى سەزگەنمىدى! بىرىنچى تۆگىنىڭ ئۈستىدە مۈگدەپ ئولتۇرغان بىر ئۇيغۇر — كارۋان بېشى ئالاق - جالاق بولۇپ ئەتراپقا قارىدى - دە، دۆڭنىڭ ئۈستىدە ياتقان كىچىك بىر قىزنى كۆردى. تۆگىچىلەر تۆگىلىرىنى چۆكتۈرۈپ، دەرھال دۆڭگە قاراپ يۈگۈرۈشتى.

— تىرىك ئىكەن! تېخى تىنىشى بار ئىكەن! — دەپ
ۋارقىرىدى كارۋانىبېشى، تېز بولۇڭلار! سۇ ئەكېلىڭلار،
ئۇنىڭ چاڭتاپ كەتكەنلىكىنى كۆرمەيۋاتامسىلەر؟
تۆگىچىلەر قىزنىڭ ئاغزىغا سۇنى ئاز — ئازدىن تېمىتىپ
بېرىۋېدى. ئۇ ئاخىرى ھوشىغا كەلدى. ئۇنىڭ قاپقارا ئىككى
كۆزى پىلىدىرلاپ تۇراتتى.

— خەنسۇنىڭ قىزى ئوخشايدۇ. قانداقمۇ تاش يۈرەك
ئادەم تاشلاپ كەتكەندۇ بۇنى؟

— بولدى قىلىڭلار، ئاۋۋال ئىۋىتىلگەن ناننى ئۇنىڭغا
ئاز — ئازدىن يېگۈزۈڭلار، بىراقلا جىق يېگۈزۈۋەتمەڭلار.
سۇنىمۇ ئاز — ئازدىن بېرىڭلار، بولمىسا، تىقىلىپ قېلىپ
ئۆلۈپ قالىدۇ. — دېدى كارۋانىبېشى.

— يە، ماۋۇ ناننى! — دېدى تۆگىچىلەردىن بىرى، ئەمما
قىز ئۇلارنىڭ نېمە دەۋاتقىنىنى چۈشەنمەي قاراپ تۇراتتى.
كارۋانىبېشى ئىچكىرىسىگە تۆگە يېتىلەپ كۆپ كەلگەنلىكتىن،
خەنزۇ تىلىنى بىلەتتى. ئۇ قىزدىن گەپ سورىدى.

قىز سۇ ئىچىپ، نان يېگەندىن كېيىن، خېلىلا جان
كىرىپ روھلىنىپ قالغانىدى. ئۇ كارۋانىبېشىنىڭ سۆرىغانلىرىغا
ئېنىق جاۋاب بەردى. ئۇلارغا دادا — بالا ئۈچەيلەننىڭ كەچۈر-
مىشلىرىنى يىغلاپ تۇرۇپ سۆزلەپ بەردى.

— بىچارە قىز، يىغلىماڭ! بىز سىزنى تاشلاپ كەتتەيمىز.
قېنى، دەڭما، دادىڭىز بىلەن ئىنىڭىز قايسى تەرەپكە قاراپ
ماڭدى؟

بۇ چاغدا كۈن ئولتۇراي دەپ قالغانىدى. قىز كۈنگە
قاراپ، دادىسى بىلەن ئۆكسىنىڭ ئۆزلىرى كەلگەن تەرەپكە —
كۈنچىقىش تەرەپكە قاراپ ماڭغانلىقىنى دەپ بەردى.

— بىزمۇ شۇ تەرەپكە قاراپ ماڭغانىدۇق، — دېدى
كارۋانىبېشى، — قورقماڭ، بىز تېزىرەك مېڭىپ، دادىڭىز بىلەن



ئۈگۈڭمىزنى قوغلاپ يېتەيلى!
ئۇلار قىزنى بىر تۈگۈڭنىڭ ئۈستىگە جايلاشتۇرۇپ قويغان
دىن كېيىن، يولىنى داۋاملاشتۇردى.
تۈگۈڭچىلەر ماڭغاچ پاراڭلاشماقتا ئىدى.

— ئىنسان ئەمەسمۇ؟ — دېدى كارۋان بېشى، — ئۇنىڭدا نېمە
گۇناھ بار؟ بىچارىلەرگە ياردەم قولىنى سۇنۇش بىز خەقنىڭ
ئەجدادىمىزدىن داۋام قىلىپ كېلىۋاتقان ئۇدۇمى، ھەر بىرىمىز
ئازراقتىن پۇل يىغىش قىلىپ ئۇنىڭغا بېرەيلى. مانا مەن بىر
سەر ئاتىدىم. قالغانلىرىڭلار يېرىم سەزدىن بېرىڭلار، ئىككى —
ئۈچ سەر تەڭگە يىغىش قىلىپ بېرەيلى. ئاتا — بالا ئۈچەيلەن
مۇشۇ پۇلغا تايىنىپ جېنىنى جان ئەتسۇن!

«ئۈگۈمۈمۇ — چۈشۈمۈمۇ بۇ؟» دەپ ئويلىدى قىز،
ئۆزىنىڭ مۆجىزىلەردىكىدەك تەلىيى ئوڭ كېلىپ ئامان قالغان
لىقىغا زادى ئىشەنگۈسى كەلمەي، — نېمىدىپكەن ئىنساپلىق
ئادەملەر بۇ!...»

ئۇ تۈگۈڭنىڭ ئۈستىدە ئولتۇرۇپ ئالدى تەرەپكە ھەدەپ
بويىنى سوزۇپ قارايتتى. ئەمما، دادىسى بىلەن ئۈگۈڭىسى
كۆرۈنمەيتتى.

— ئەنە ئاۋۇ كېتىۋاتقان ئادەم مېنىڭ دادام ئەمەسمۇ! —
دەپ ئويلىدى قىز ئالدى تەرەپتە كېتىۋاتقان بىر ئادەمنىڭ
قارىسىنى كۆرۈپ.

بىچارە دادىسى ئۈگۈڭىنى يۈدۈپ، ھارغىن قەدەملىرىنى
ئاران — ئاران يۆتكەپ كېتىپ باراتتى.

— دادا، جېنىم دادا! ئۈگام، جېنىم ئۈگام! — دەپ
ۋارقىرىۋەتتى قىز تۈگۈڭنىڭ ئۈستىدە تاقەت قىلالماستىن.

كارۋان بېشى كېتىۋاتقان تۈگۈڭلەرنى توختىتىپ، ئىزىغا
چۆكۈردى — دە، قىزنى تۈگۈڭدىن چۈشۈرۈپ، ئۇنى داڭقېتىپ
تۇرۇپ قالغان دادىسىنىڭ ئالدىغا يېتىلەپ كەلدى. دادا

كۆزىگە ئىشەنمەي قالدى!

— فىزىم — دەپ ۋارقىرىغىنىچە قىزىنى باغرىغا مەھكەم
بېسىپ، مېغلاپ كەتتى ئۇ.
— ئاچا! جېنىم ئاچا! — دەپ ۋارقىرىدى ئۇنى كۆرۈپ
ئۇكىسى.

كارۋانېشى قىزچاقنىڭ دادىسىنىڭ قولىغا ئۆزلىرى يىغىش
قىلغان ئىككى يېرىم سەر تەڭگىنى تۇتقۇزدى ۋە بىر — ئىككى كۈنگە
يەتكۈدەك نان — سۇنى قالدۇرۇپ قويغاندىن كېيىن، تۈگىلىرىنى
يېتىلەپ كېتىپ قالدى.

يۇ فامىلىلىك دېھقان ھېلىقى كارۋانېشىغا ھەدەپ باش
ئۇرۇپ، «نىجاتكارىم» دەپ رەھىمەت ئېيتىپ قالدى... .

شۇنداق قىلىپ، دادا — بالا ئۈچەيلەن ھېلىقى ئۇيغۇرلار
بەرگەن ئىككى يېرىم سەر تەڭگە ۋە نان — سۇغا تايىنىپ
چۆلدىن چىقىۋېلىشتى. ئۇزاق ئۆتمەي، ئۇلارمۇ لەنجۇغا ئامان —
ئېسەن يېتىپ كېلىپ، شۇ يەردە ماكانلاشتى.

زوزۇڭتاڭ گەنسۇ، شەنشى تۇڭگانىيلىرىنىڭ ئىسىيانىنى
تىنچىتقاندا، ھېلىقى يۇ فامىلىلىك دېھقان چېرىكلىككە يېزىلىپ،
زوزۇڭتاڭغا ئات باقار بولدى. ئۇ جەڭلەردە پىداكارلىق كۆرسىتىپ،
زوزۇڭتاڭنى بىرنەچچە قېتىم خەتەردىن ساقلاپ قالدى...

4 — ئاينىڭ 26 — كۈنى، جىيايۇگۇمەن قوۋۇقىنىڭ ئالدىغا
ھەربىي قىسىملار سەپىراس تىزىلىپ كەتكەندى. بۈگۈن
قەدىمدىن تارتىپ داۋام قىلىپ كېلىۋاتقان ئادەت بويىچە
قوۋۇقتىن چىقىش مۇراسىمى ئۆتكۈزۈلۈۋاتقاندى. بۇ مۇراسىمغا
خان مۇپەتتىش زوزۇڭتاڭ ئۆزى رىياسەتچىلىك قىلدى. ئۇ

ليۇ جىڭتاڭ باشلىق ئالدىنقى سەپ قوشۇنلىرىنىڭ سەركەردىلىمىگە ئۆز قولى بىلەن شاراپ تۇتتى. شاراپ بىر قېتىم ئايلاپ خانداندىن كېيىن، ئۇ قوۋۇق ئالدىغا تىكلەنگەن بىر قەدىمكى ئابىدىنى كۆرسىتىپ تۇرۇپ، يېنىدىكى ليۇ جىڭتاڭدىن سورىدى: — زۇڭتۇڭ دارىن! بۇ ئابىدىدىكى سۆزلەرنىڭ مەنىسى نېمە؟

زۇڭدۇ دارىنغا مەلۇم بولغاچكى، — دېدى جاۋابەن ليۇ جىڭتاڭ ئىككى قولى بىلەن ھۆرمەت بىلدۈرۈپ تۇرۇپ، — ئابىدىدە: «قوۋۇقتىن چىققان ئون ئادەمدىن بىرىلا ساق ياندى»^① دەپ يېزىلىپتە، بۇ «بارسا كەلمەس يول» دېگەنلىك بولىدۇ. — بىلىدىم! ئەمما، ھازىرقى مەنىسىچۇ؟

— بۇ سۆزنى، — دېدى زۇڭتاڭ ئۆچكە ساقلىنىپ سىلاپ تۇرۇپ، — «بۇ قوۋۇقتىن چىققان ھەر ئون باھادىردىن توققۇزى غەربىي يۇرتتا يىلىتىپ تارتىپ چېگرا ساقلايدۇ. قالغان بىرى سەپتىن بوشاپ يۇرتىغا قايتىدۇ» دەپ چۈشەنسەك توغرا بولىدۇ. شۇنىڭدىلا، بۇ ئابىدىدىكى سۆزنىڭ چىن مەنىسىگە يەتكەن بولىمىز...

نەزمە:

ئۇرۇشلاردا زەپەر تاپار شاھ ئەگەر،
قورسىقى توق، خۇشال بولسا ئەسكىرى.
گەر يوق بولسا ۋاپا بىلەن ئىنتىزام،
ئۇرۇشلاردا جان تىكمەيدۇ ھەر بىرى.

— شەيخ سەئىدى

① «قوۋۇقتىن چىققان ئون ئادەمدىن بىرىلا ساق ياندى» (十出还)

دەپ يېزىلغان بۇ ئابىدە ھېلىمۇ جىيايۇگۈەندىكى ئاشۇ ئورنىدا تۇرماقتا.

ئون ئۈچىنچى باب

كوروپاتكن كورلىدا

مەككارلىق ئوقنى دوستلۇق
ياسى بىلەن ئاتسا دەل تېگىدۇ.

مىلادى 1876 - يىلى 6 - 11 - ئايلار.

بۇنىڭدىن ئون سەككىز كۈن بۇرۇن ئۈشتىن ① يولغا چىققان روسىيە ئەلچىلەر ئۆمىكى مىنگىيول ② قورۇلىنىڭ قورۇلىيىگى ئەھمەتقۇلنىڭ ھەمراھلىقىدا قەشقەرگە يېتىپ كەلدى. بۇ ئەلچىلەر تاشكەنتتىكى گوبىرئاتور مەھكىمىسىدىن يولغا چىقىپ 6 - ئاينىڭ باشلىرىدا ئوشقا يېتىپ كەلگەنىدى. باش قىش بولغاچقىمۇ، كېچىچە توڭلاپ قېتىپ كەتكەن يەر چۈش بولغاندا، كۈننىڭ كۈچسىز تەپتىدىن ئېرىشكە باشلاپ، يوللار پاتقاق، تېپىلغاق بولۇپ كېتەتتى. ئۇزۇن يول مېڭىپ ھارغان ئاتلار پاتقاقتا ھېلىدىن - ھېلىغا تېپىلىپ، مۇدۈرۈلۈپ، ئات ئۈستىدىكى يولۇچىنى چوڭقۇر خىيالىدىن

① قىرغىزىستاندىكى بىر شەھەرنىڭ نامى. كوروپاتكن بۇ يەرگە 6 - ئاينىڭ باشلىرىدا يېتىپ كەلگەنىدى.

② قەشقەر شەھىرىنىڭ غەربىي شىمالىدىكى قەدىمكى بىر قورۇل.

نىڭ نامى.

ئويغىتىپ تاشلايتتى. ھارۋىدىكى يولۇچىلارمۇ بۇرە ۋە تىسىن تېرىلىرىدىن قىلىنغان كەڭ ياقىلىق سەنەن جۇۋىلىرىغا تېخىمۇ چىڭ ئوربۇپ، خىيال سۈرۈشۈپ كېتىۋاتاتتى. بىر قاغا يول بويىدىكى يەككە - يېگانە دوڭغاق جىگدىگە قونۇپ، قاناتلىرىنى يايدى - دە، جىگدىنىڭ شېخىدا بىر ئىرغاڭلىۋېتىپ، ئېچىش نىشلىق ھالدا ئىككى قېتىم قاقىلدۇۋەتكەندىن كېيىن جىمىپ قالدى ۋە خىيالغا چۆكتى. غەمكىن قىش مەنزىرىسىنىڭ تەسىرىدىن ھەممە چوڭقۇر خىيالغا غەرق بولغانىدى.

قىش كۈنلىرىنىڭ تۇتۇق بۇلۇتلىرى ئاسماندا قايغۇلۇق ھالدا بىر ياققا سۈرۈلمەكتە ئىدى. خىيالغا چۆككەن سوغۇق ھەم سۈزۈك ئاسپان ئارىلاپ - ئارىلاپ سوزۇلۇپ كېتىۋاتقان كۈل رەڭ بۇلۇتلارنىڭ ئاراشلىرىدىن تۆۋەنگە مارىلاپ قارايتتى. كەڭ زېمىن نەم ھاۋادا پاتقاق ھىدىغا چۆمگەنىدى. جاي - جايلىرىدىكى كەنتلەر، جىرالار، ئېگىز تاقىر تاغلار ۋە يىراقتا ئاقىرىپ كۆرۈنۈۋاتقان سۇۋادان تېرەكلەر خۇددى ئۆلۈكنىڭ چىرايمىدەك تاتىرىپ كۆرۈنەتتى. دالادىكى كۆللەردە نېپىز مۇز تۇتقان بولۇپ، بۇ كۆللەر ئۆلۈكنىڭ كۆزىدەك پارقىراپ قالغانىدى.

پوۋسكىدا ① ئولتۇرغان مىنىستىر ئەلچى، چارروسىيە ئارمىيىسى باش شتابىنىڭ پولكوۋنىكى ئالىكسىي نىكۇلايېۋىچ كوروپاتكىن مۇشۇ ئاپتا چوڭقۇر خىيالغا چۆمگەن بولۇپ، پوۋسكىنىڭ يېنىدا ئاتلىق كېتىۋاتقان ئەھمەتقۇلنىڭ سۆزىگە قۇلاق سالمىدى. روسىيە ئەلچىلەر ئۆمىكى تاشكەنتتىن ئايرىلغاندا، تۈركىستان گوبىرئاتورى ②، گېنېرال كولپاكوۋسكى جانابلىرى ئۆمەكنىڭ بارلىق ئەزالىرى شەرىپىگە ئۇزىتىش زىياپىتى بەرگەنىدى. ئۇ زىياپەتتە قەدەھ سۆزى سۆزلىدى.

① پوۋسكا — تۆت چاقلىق رېسورلۇق مەيە.

② ئۆلكە باشلىقى، باش ۋالى.

③ كولپاكوۋسكى بۇ چاغدا تۈركىستانغا گوبىرئاتور بولغانىدى.

— قەشقەر سودا مەرگىزى بولۇش سۈپىتى بىلەن، —
 دېگەندى ئۇ، — چاكتو ① نى بېسىپ چۈشىدىغان نۇرغۇن
 ئەۋزەللىكلەرگە ئىگە. شۇنىڭ بىلەن بىللە، ئۇ سىياسىي جەھەتتە
 مەيلى روسىيە ئۈچۈن بولسۇن، مەيلى ئەنگىلىيە ئۈچۈن بولسۇن،
 ناھايىتى زور ئەھمىيەتكە ئىگە بىر شەھەر ھېسابلىنىدۇ. چار
 پادىشاھ ئالېكساندر II جانابىي ئالىيلارنىڭ دانا تەدبىرى
 بويىچە، بىزنىڭ بېيجىڭدىكى خارىجى ئىشلار ۋەكىلىمىز بارون
 ۋرانگىل جانابلىرى مانجۇ ئىمپېراتورلۇقىنىڭ خارىجى ئىشلار
 ۋەكىلى لى خۇڭجاڭ دارىن جانابلىرى بىلەن ئۆتكۈزگەن
 سۆھبىتىدە ئورتاق تونۇشقا كەلگەچكە، ئىلى ۋە قەسى ② ئوڭۇشلۇق
 بىر تەرەپ قىلىندى.

ئۇ سەل توختۇپىلىپ، ئاندىن سۆزىنى داۋاملاشتۇردى:
 — باش شتاب ئوفىتسىرى بارون، كاپىتان كولبارس ③
 باشچىلىقىدىكى روسىيە ۋەكىللىرى ئۆمىكى قەشقەردە ئەمىر
 ئەسلام، ئاتالىق غازى بەدۆلەت جانابىي ئالىيلرى

① چاكتو — روسىيىنىڭ يىراق شەرقتىكى بىر شەھىرىنىڭ نامى.
 ② 1870 - يىلى قىشتا، بەدۆلەتنىڭ قوشۇنلىرى ئۈرۈمچىنى بېسىپ
 ۋالغاندىن كېيىن، يەنمۇ ئىلگىرىلەپ ماناس ئەتراپلىرىغا بېسىپ كەلدى،
 بەدۆلەتنىڭ ئىلىدا ئەنگىلىيە پەرەس ھۆكۈمرانلىق ئورنىتىشىدىن ئەنسىرىگەن
 چار روسىيە دەرھال ئىلىغا ئەسكەر چىقىرىش قارارىغا كەلدى. 1871 - يىلى
 2 - ئاينىڭ 22 - كۈنى ۋە 3 - ئاينىڭ 14 - كۈنى چاقىرىلغان ئىككى
 قېتىملىق ساراى يىغىنىدا، ئالېكساندر II ئىلىغا ئەسكەر چىقىرىش توغرىسىدا
 رەسمىي يارلىق چۈشۈردى. شۇ يىلى 5 - ئاينىڭ 15 - كۈنى چار روسىيە قوشۇن
 لىرى ئىككى يولغا بۆلۈنۈپ ئىلىغا ھۇجۇم قىلدى. 7 - ئاينىڭ باشلىرىدا،
 ئىلى سۇلتانلىقى ئۇرۇشتا يېڭىلىپ تەسلىم بولدى.
 ③ بارون، كاپىتان A.B كولبارس روسىيە ۋەكىللىرى ئۆمىكىنى
 باشلاپ 1872 - يىلى 6 - ئايدا قەشقەرگە كەلگەندى.

بىلەن كۆرۈشكەندە، سودا گېلىشىمى ① ئەزالاشقا مۇۋەپپەقىيەت بولغان بولسىمۇ، ئەپسۇس، «ئاۋۋال چىققان قۇلاقنى كېيىن چىققان مۇڭگۈز ئېشىپ كېتىپتۇ» دېگەندەك، ئىگىلىكلەر

① چارروسىيە ۋەكىلى بارون، كىمپىستان كولىبارس 1872 - يىلى 6 - ئايدا قەشقەرگە كەلگەندە، ئالدىن تەييارلانغان روسىيە - قەشقەرىيە شەرتنامىسى:

ئەركىن سودىغا مۇناسىۋەتلىك بولغان تۈۋەندىكى ماددىلارنى ياساۋۇل گېنېرال، فون. كاۋومان جانابلىرى بىلەن يەتتە شەھەرنىڭ ئەمىر ئىسلامى بەدۆلەت جانابى ئالىيلىرى بىرلىكتە ئوتتۇرىغا قويغان ۋە بىردەك ماقۇل كۆرگەن.

بىرىنچى بۆلۈم

بازىلىق روسىيە پۇقرالىرى دىنىي ئېتىقادىنىڭ مەيلى قانداق بولۇشىدىن قەتئىينەزەر، يەتتە شەھەر پۇقرالىرىنىڭ تا بۈگۈنگە قەدەر ۋە بۇنىڭدىن كېيىنمۇ روسىيە ئىمپېرىيىسىنىڭ پۈتۈن دائىرىسى ئىچىدە سودا - تىجارەت قىلىشقا ھوقۇقلۇق بولغىنىغا ئوخشاش، يەتتە شەھەرگە بېرىپ تىجارەت قىلىشقا ھەمدە يەتتە شەھەر پادىشاھىنىڭ ھۆكۈمرانلىقىدىكى رايون ۋە شەھەر - بازارلاردىن ئۆزلىرى زىيارەت قىلىشنى خالىغان جايلارغا بېرىشقا ھوقۇقلۇق. يەتتە شەھەرنىڭ ئەمىر ئىسلامى بەدۆلەت جانابى ئالىيلىرى ئۆز زېمىنى دائىرىسى ئىچىدە روسىيە پۇقرالىرىنىڭ بىخەتەرلىكىگە، ئۇلارنىڭ سودا كارۋانلىرى ۋە بارلىق ئەۋلادلىرى قاتلىرىنىڭ بىخەتەرلىكىگە پۈتۈنلەي كاپالەتلىك قىلىدۇ ۋە ئۇلارنى قوغداشقا مەسئۇل بولىدۇ.

ئىككىنچى بۆلۈم

روسىيە سودىگەرلىرى يەتتە شەھەرنىڭ سودا سارايلىرى بار شەھەر ۋە بازارلىرىنىڭ ھەممىسىدە ئۆزلىرىنىڭ ماللىرىنى چۈشۈرۈش ئۈچۈن كارۋان سارايلىرىنى ئىككىنچى ئىگىلىككە ھوقۇقلۇق. يەتتە شەھەرلىك سودىگەرلەرمۇ روسىيەنىڭ يېزا - قىشلاقلىرىدا شۇنداق قىلىشقا ھوقۇقلۇق.

كېيىن قەشقەردە بىزنى يېسىپ چۈشتى. بىز قەشقە ۋە تەۋەسىدە كېيىن كەپ بولدىغان ۋەزىيەتنى دەرھال ۋۇجۇدقا چىقارمايدىغان بولساق، ئەمدى كېچىكىپ قالغىنىمىز. شۇ يېۋۇسكا قەشقەرنىڭ كاتاڭ يوللىرىدا ئاستا چايقىلىپ كېتىپ باراقتى. ئۇ، كولىپاكوۋسكىنىڭ سۆزلىرىنى ئويلاپ كېتىۋېتىپ،

ئۈچىنچى بۆلۈم

روسىيە سودىگەرلىرى ئەگەر لازىم تاپسا، يەتتە شەھەرنىڭ ھەممە شەھەر - بازارلىرىدا ۋە كالتەجى (ئاقساقال) قويۇشقا ھوقۇقلۇق. ئاقساقالنىڭ ۋەزىيىتى - دائىمىي بازارلاردىن خەۋەر ئېلىش ۋە قانۇنلۇق گۈمرۈك بېجى ئېلىش. يەتتە شەھەرلىك سودىگەرلەرمۇ تۈركىستاننىڭ ھەرقايسى بازارلىرىدا ئەتە شۇنداق ھوقۇقلاردىن بەھرىمەن بولىدۇ.

تۆتىنچى بۆلۈم

روسىيىدىن يەتتە شەھەرگە توشۇپ كېلىنكىن ياكى يەتتە شەھەردىن روسىيىگە توشۇپ بېرىلغان بارلىق تاۋارلاردىن باھاسىغا قاراپ %2.5 باج ئېلىنىدۇ. ھەرقانداق ئەھۋال ئاستىدا، بۇنداق باج يەتتە شەھەر تەۋەسىدىكى مۇسۇلمانلار تاپشۇرىدىغان باجنىڭ نىسبىتىدىن ئېشىپ كەتمەيدۇ.

بەشىنچى بۆلۈم

روسىيە سودىگەرلىرى ۋە سودا كارۋانلىرىنىڭ ئەركىنلىكى ۋە بىخەتەرلىكى تولۇق ئەمەن ئېتىلىدۇ. ئۇلار يەتتە شەھەر زېمىنى ئارقىلىق يەتتە شەھەر بىلەن چېگرىداش مەملىكەتلەرگە ئىختىيارىي بېرىپ كېلەلەيدۇ. يەتتە شەھەردىن كەلگەن سودا كارۋانلىرىمۇ مۇشۇنىڭغا ئوخشاش ئوڭايلىقتىن بەھرىمەن بولىدۇ، روسىيىگە تەۋە بولغان زېمىندىن ئۆتەلەيدۇ. بۇقىرىقى شەرتنامە 1872 - يىلى 4 - ئاينىڭ 9 - كۈنى تاشكەنتتىن ئەۋەتىلدى.

تۈركىستان باش ۋالىيىسى گېنېرال فون. كاڭۇفسان جانابلىرى بۇ شەرتنامىگە ئىمزا قويدى ۋە مۇھورىنى باشتى.

«تاييىس» گېزىتىنىڭ 1875 - يىلى 6 - قېتىمىدا بىر يىلدا بىر ھېتى راۋلىنىشۇنىڭ مۇنداق دەپ يازغانلىقىنى ئېيتىپ قالدى:

«...ئەگەر روسىيە قورال كۈچى بىلەن ۋە ياكى يەرلىك ھۆكۈمرانلارنىڭ ئىلتىماسىغا بىنائەن، شەرقىي تۈركىستان ① دا دومىنىئون قۇرسا - مەسىلەن، پەرغانىدىكى ھەرقايسى خانلىقلاردا قۇرغان دومىنىئونلىرىغا ئوخشاش - ھەمدە تىبەت ۋە ۋاھان ئارقىلىق ئايرىم - ئايرىم ھالدا كەشمىر ۋە كابۇل ② بىلەن مۇناسىۋەت ئورنىتىۋالسا، ئۇ ھالدا، شەك - شۈبھىسىزكى، دۆلىتىمىزگە نىسبەتەن ئىنتايىن زىيانلىق ئاقىۋەتلەرنى كەلتۈرۈپ بېرىدۇ. بىز ئىشنى سودا مۇناسىۋىتى جەھەتتە ئويلاشمىغان تەقدىردىمۇ، دۆلىتىمىزنىڭ ئۇ يەردىكى باشقا مەنپەئەتلىرىنى نەزەردە تۇتۇشىمىز كېرەك، بۇ مەنپەئەت شەك - شۈبھىسىزكى، ئەمىر ئىسلامنىڭ مۇستەقىل ھاكىمىيىتىنىڭ داۋاملىق ساقلىنىپ تۇرۇشىغا باغلىق بولۇپ قالدى...»

«تاييىس» گېزىتى ئەنگىلىيە پادىشاھلىق زوراغالىق مەھكىمىسىنىڭ كۆز قارىشىغا ۋەكىللىك قىلىدىغان

يەتتە شەھەر ئەمىر ئىسلامى ئاتالىق غازى بەدۆلەت مۇھەممەت ياقۇپ بەگ جانسابى ئالىيلىرى ئۆزىنىڭ بۇ شەرتنامىگە قوشۇلغانلىقىنى ئىسپاتلاش ئۈچۈن، تارىخىي ھىجرىيەنىڭ 1289 - يىلى ماھىي رەجەبىنىڭ 24 - كۈنى (1872 - يىلى 6 - ئاينىڭ 8 - كۈنى) يېڭىساردا بۇ شەرتنامىگە ئۆز مۆھۈرىنى باشتى.

بۇ شەرتنامە تۈرە كولېاۋىنىڭ ۋاستىچىلىكى بىلەن تۈزۈلدى.

① شىنجاڭنى دېمەكچى.

② كەشمىر بىلەن ئافغانىستان شۇ مەزگىللەردە ئەنگىلىيەنىڭ

دومىنىئونلىرى ئىدى.

گېزىت ئىدى.

خىيال بىلەن بولۇپ كەتكەن كورروپاتكىن يېنىدا ئاتلىق كېتىۋاتقان ئەھمەتقۇلىنىڭ «ئەنە قەشقەر!» دېگىنىنى ئاڭلىماي «نېمە دەيسەن؟» دېگەندەك قىلىپ، ئۇنىڭغا تەئەججۇپلىنىپ قاراپ قالدى.

— جانابىي مىنىستىر ئەلچى، قەشقەرگە كەلدۇق! قايلسىلا، ئەنە ئاۋۇ پارقىراپ تۇرغان گۈمبەز ھەزرىتى ئاپپاق خوجىنىڭ مازارگاھى بولىدۇ، دەپ زوق - شوخ بىلەن سۆزلەپ كەتتى ئۇ.

ئەلچىلەر ئۆمىكىنىڭ تەرجىمانى سونارگولوۋ ئۇنىڭ سۆزىنى كورروپاتكىنغا تەرجىمە قىلىپ بەرگەندىن كېيىنلا، ئاندىن ئۇ ئۇنىڭ نېمە دەۋانقانلىقىنى چۈشەنگەندەك قىلىپ يېشىنى لىڭشىتىپ قويدى...

ئۇلار قەشقەر شەھىرىگە كېلىپ تاكى 12 - ئاينىڭ 1 - كۈنىگىچە، بەدۆلەتنىڭ رۇخسىتىنى كۈتۈپ تۇرۇشتى.

بۇ چاغدا بەدۆلەت كورلىدا ئىدى. ئەلچىلەر ئۆمىكى قەشقەردە تۇرغان دەسلەپكى ئۈچ كۈندە، ئۇلارنىڭ ئىشى - ھەرىكەتلىرى بەگقۇلبەگ تەرىپىدىن ئۈزلۈكسىز تەقىب قىلىندى. كېيىن، بۇنداق تەقىب نىمىشىقىدۇر ئۈزلۈكىدىن بوشاپ، ئىرىكىن - ئازادە ھەرىكەت قىلىشقا رۇخسەت قىلىندى. 12 - ئاينىڭ 2 - كۈنى بەدۆلەتتىن «جانابىي ئەلچى تۇرىنى ھەمراھلىرى بىلەن قوشۇپ كورلىغا ئېلىپ كېلىڭلار!» دېگەن پەرمان كەلدى. شۇنداق قىلىپ، روسىيە ئەلچىلەر ئۆمىكى بەنە يولغا چىقىپ، 1877 - يىلى 1 - ئاينىڭ 22 - كۈنى ئىككىنچى دارۇسەلتەنەت - كورلا شەھىرىگە يېتىپ كەلدى.

بەدۆلەت كورلىدا قەلئە ياساتقاندى. بۇ قەلئە تۆت چاسا، ئىككى قوۋۇقلۇق قەلئە ئىدى. قوۋۇقلارنىڭ بىرى تاغ

تەرەپتە بولۇپ، باششەگم دەرۋازىسى دەپ ئاتىلاتتى؛ يەنە بىرى تۆۋەنكى تەرەپتە بولۇپ، تۆۋەنكى دەرۋازا دەپ ئاتىلاتتى. بۇ ئىككى قۇۋۇق ئارىسىدا تۈز بىر كوچا بولۇپ سېپىل ئۈزۈنلۈقى تەخمىنەن بىر مىڭ يەتتە يۈز ئون چامدا كېلەتتى. شەھەر ئىچىدە دۇكانلار كۆپ ئىدى. قەلئە بۇنىڭدىن بىرنەچچە يىل ئىلگىرى سوقۇلغان بىر سېپىل بىلەن ئىھاتە قىلىنغان بولۇپ، سېپىل ناھايىتى نېپىز بولغاننىڭ ئۈستىگە، يان تەرەپتىن مۇداپىئەلىنىدىغان ئەسلىھەلىرىمۇ يوق دېيەرلىك ئىدى. سېپىلنىڭ ئومۇمىي ئايلانمىسى تۆت چاقىرىم كېلەتتى. شەھەرنىڭ كۈنچىقىش تەرىپىگە ئۈچ چاقىرىم كېلىدىغان يەردە بىر قورغان بولۇپ، شەكلى تۆت چاسا ئىدى. بۇ قورغانمۇ ئەتراپىدىن سېپىل بىلەن ئىھاتە قىلىنغان، ھەر بىر تەرىپنىڭ ئۈزۈنلۈقى تەخمىنەن ئۈچ يۈز چامدا كېلەتتى، تۆت بۇرجىكىدە خوشنىلىرى بار ئىدى. سېپىلنىڭ ئېگىزلىكى تەخمىنەن ئۈچ غۇلاچ كېلەتتى. قورغاننىڭ شەھەر تەرەپىگە قارايدىغان بىرلا دەرۋازىسى بار ئىدى. قورغاندا جەمئىي بەش دەستە ئەسكەر تۇراتتى، ئۈچ زەمبىرەك بار ئىدى. كورلىدىن ئون ئىككى چاقىرىم يىراقلىقتا — شەرقىي — شىمال تەرەپتە — توپتېرەك دەپ ئاتىلىدىغان جايدا قورۇق قورغىنى بار ئىدى. بۇ قورغاننىڭ ئىككى دەرۋازىسى بولۇپ، ئارىلىقى يۈز چامدا كېلەتتى. قورغاننىڭ ئومۇمىي ئايلانمىسى تەخمىنەن تۆت يۈز چامدا كېلەتتى. قورغان ئىچىدە ئەسكەرلەر ياتىدىغان ئۆيلەر بار ئىدى. دەرياغا تەخمىنەن ئوتتۇز چامدا ئۈزۈنلۈقتا بىر كۆۋرۈك سېلىنغان بولۇپ، قارشى قىرغاققا مۇشۇ كۆۋرۈك بىلەنلا ئۆتكىلى بولاتتى. قورغاندا باششەگمىنى قوغدايدىغان ئالتە يۈزدەك ئەسكەر بار ئىدى. ئۇلارغا شىر- مۇھەممەت پەنساد دېگەن كىشى باشچىلىق قىلاتتى.

روسىيە ئەلچىلىرى كورلا شەھىرىگە يېتىپ كېلىپلا،

ئىككىنچى كۈنى بەدۆلەت ئۇلارنى قوبۇل قىلدى.

— بەدۆلەت جانابىي ئالىيلىرى، پىزىلەر بولساق جانابىي ئالىيلىرىنىڭ ئىلتىپاتىغا ئېرىشىپ، كەڭ زېمىنلىرىدا تۇنجى قېتىم مۇشۇنداق ئۇزاق سەپەر قىلىشقا مۇيەسسەر بولغان رۇسلاردۇرمىز. — دېدى روسىيە ئەلچىلەر ئۆمىكىنىڭ باشلىقى، مىنىستىر ئەلچى پولكوۋنىڭ كوروپاتكىن بەدۆلەتنىڭ ئۆمەك شەرىپىگە بەرگەن كۈتۈۋېلىش زىياپىتىدە، — بەدۆلەت جانابىي ئالىيلىرىنىڭ خىزمەتچىلىرى سەپىرىمىزنى ئاسانلاشتۇرۇش يۈزىسىدىن، بىزگە ئىمكانىيەتنىڭ بارىچە قولايلىق شارائىت يارىتىپ بەردى. بۇنىڭ ئۈچۈن، مەن تۈركىستان گوبىرئاتورى، گېنېرال كولىپاكوۋسكى، نامىدىن جانابىي ئالىيلىرىغا ئېھتىرام بىلدۈرمىسەن ۋە كۆپىتىن — كۆپ تەشەككۈر ئېيتىمەن!

سونارگولوۋ كوروپاتكىننىڭ سۆزىنى ئۇدۇللۇق تەرجىمە قىلىپ بەردى. بەدۆلەت ئۆزىنىڭ چۈشەنگەنلىكىنى بىلدۈرۈپ، بېشىنى ھەدەپ لىگىشىتىپ ئولتۇراتتى.

— سىلەر بىزنىڭ ئەزىز مېھمانلىرىمىز، — دېدى بەدۆلەت جاۋابەن سۆز قىلىپ، — بىز قۇدرەتلىك يېرىم پادىشاھ، تۈركىستان گوبىرئاتورى گېنېرال كولىپاكوۋسكى جانابىلىرى بىلەن بولغان دوستلۇقىمىزنى چىڭىتىشىمىزلا ئۈمىد قىلىمىز. چۈنكى، بىز ناتىۋان بىر ئادەمىمىز، شۇڭا، سىلەرنىڭ ياردىمىڭلارغا موھتاجمىز.

بەدۆلەتنىڭ سۆزىنى ئۇنىڭ خارچى ئىشلار ئەمەلدارلىرىدىن بىرى بولغان زامانخان ئەپەندى رۇسچىغا تەرجىمە قىلىپ بەردى.

— بىز قەشقەردىن كورلىغىچە بولغان بۇ ئۇزاق سەپىرىمىزدە، — دېدى كوروپاتكىن، — مۇنبەت يۇرتلارنى، ئۈنۈمىمىز چۆل — باياۋانلارنى بېسىپ ئۆتتۇق، كىشىلەر

بىلەن ئۇچراشتۇق. بەدۋلەت جانابىي ئالىيلىرىنىڭ سەلتەنتى ئاستىدىكى پۇقرالارنىڭ يۇۋاش - مۇمىن ئىكەنلىكىنى كۆردۇق. شۇنىڭغا تېخىمۇ چوڭقۇر ئىشەندۈۋەتتىم. بەدۋلەت جانابىي ئالىيلىرى قۇدرەتلىك بىر ئەلنى قۇرۇپ چىقىپلا قالماي، بەلكى، ئۇنى دانالىق بىلەن ئىدارە قىلىدىغان كۈچ - قۇدرەتكىمۇ ئىگە ئىكەن.

زىياپەتنىڭ ئاخىرىدا، كوروپاتكىن روسىيە ئەلچىلەر ئۆمىكىنىڭ بۇ قېتىم قەشقەرگە كېلىشىدىكى مەقسىتىنىڭ بۇ يەردىكى خەلق بىلەن روسىيە خەلقى ئرتتۇرىسىدا ئەزەلدىن داۋاملىشىپ كېلىۋاتقان سەمىمىي دوستلۇقنى تېخىمۇ كۈچەيتىش ئىكەنلىكىنى قايتا - قايتا ئىزھار قىلدى.

بىرنەچچە كۈن ئۆتكەندىن كېيىن، بەدۋلەتنىڭ خارچى ئىشلار ۋەكىلى زامانخان ئەپەندى روسىيە ئەلچىلىرى چۈشكەن مېھمانخانىغا كەلدى. ئۇ بەدۋلەتنىڭ تاپشۇرۇقىغا ئاساسەن روسىيە ۋەكىللىرى بىلەن سۆھبەتلىشىشكە باشلىدى.

1877 - يىلى 2 - ئاينىڭ 1 - كۈنى، زامانخان ئەپەندى كوروپاتكىغا بەدۋلەتنىڭ نامازشامدىن كېيىن ئۇنىڭ بىلەن خۇسۇسىي سۆھبەتلىشىشنى خالايدىغانلىقىنى ئۇقتۇردى. بەدۋلەت ئادەتتە، ئاخشى تولىمۇ خۇش كەيپ بولاتتى. شۇڭا، ئۇ ئەڭ يېقىن، ئەڭ قەدىرلىك دەپ تونۇغان مېھمانلىرىنىلا نامازشامدىن كېيىن قوبۇل قىلاتتى.

كوروپاتكىن بەلگىلەنگەن ۋاقىتتا سونارگولوۋنى ئېلىپ بەدۋلەتنىڭ ھۇزۇرىغا يېتىپ كەلدى. بەدۋلەت ئۇنى خۇددى بىرىنچى قېتىمىدىكىدەكلا قىزغىن كۈتۈۋالدى. ئۇ مېھمانلارنى ئولتۇرۇشقا تەكلىپ قىلغاندىن كېيىن، ئۇزۇننىڭ روسىيە تەرەپتىن چىگرىنى بېكىتىش ھەققىدىكى پىكرىنى ئاڭلاپ بېقىشنى خالايدىغانلىقىنى بىلدۈردى.

— مېنىڭ بۇ قېتىمقى سەپىرىمنىڭ ئاساسىي مەقسىتى، —

دېدى كوزوپا ئىكەن، — پادىشاھلىقىمىز بىلەن بەدۋەلەت خانىبىي ئالىيلىرىنىڭ ئوتتۇرىسىدىكى دوستلۇقنى تېخىمۇ چىڭىتىش مۇشۇ مەقسەتكە بىنائەن، روسىيەنىڭ ھازىرقى پەرىغانە ئۆلكىسى بىلەن بەدۋەلەت خانىبىي ئالىيلىرىنىڭ تەسەررۇپىدىكى زېمىننىڭ چېگرىلىرىنىڭ ئاساسىي ئايرىلىش نۇقتىلىرىنى بەلگىلەپ چىقساقمىكەن دەپ قارايمەن.

— مەنىستىر ئەلچى خانىبىللىرىنىڭ بۇ ھەقتىكى ئېنىق كۆز قارىشىنىڭ قانداق ئىكەنلىكىنى بىلگۈم كېلىدۇ. مالال كۆرمىسىڭىز دەپ باققان بولسىڭىز؟

— تۈركىستان گوبىرناتورى، گېنېرال كولىپاكوۋىسكى خانىبىلىرى مېنى خانىبىي ئالىيلىرىنىڭ ھۇزۇرىغا ئالاھىدە تولۇق ھوقۇقلۇق باش ئەلچى قىلىپ ئەۋەتىدىغان چاغدىلا، بۇ چېگرىلارنىڭ كېسىپ ئۆتۈۋالغان مەلۇم نۇقتىلىرىنى ماڭا كۆرسىتىپ بەرگەنمىدى. مۇبادا بەدۋەلەت خانىبىي ئالىيلىرى تۈركىستان گوبىرناتورىنىڭ ئارزۇسى بويىچە چېگرا سىزىقىنى قوبۇل قىلىشنى خالىسا، بۇ ئەمىر ئىسلام، ئاتالىق غازى بەدۋەلەت خانىبىي ئالىيلىرىنىڭ قۇدرەتلىك روسىيە بىلەن بولغان ئىتاق قوشنىدارچىلىق مۇناسىۋەتىنى كۈچەيتىشنى خالايدىغانلىقىنىڭ ئەڭ كۈچلۈك دەلىلى بولۇپ قالغۇسى.

— بۇ زېمىن بىزگە ئەجدادلىرىمىزدىن مىراس قالغان، ئىگىلىك ھوقۇقىنىڭ تەقدىرىمۇ بەندىنىڭ تەقدىرىگە ئوخشاش خۇدانىڭ ئىرادىسى بويىچە بولىدۇ، — دېدى بەدۋەلەت پىيالىدىكى پۇراقلىق لۇڭجېن چېيىنى بىر ئوتلىۋالغاندىن كېيىن، — بەزى ھۆكۈمرانلار ئۆز دۆلىتىنى دانالىق بىلەن ئىدارە قىلغانلىقتىن، ئۆز دۆلىتىنىڭ كۈچ — قۇدرىتىنى نامايان قىلالىدى ۋە ئۆز دۆلىتىنىڭ زېمىنىنى كېڭەيتەلەيدى، بەزى ھۆكۈمرانلار بولسا، ئۆزلىرىدىكى بىرەمۇنچە نۇقسانلار تۈپەيلىدىن، بۇنداق

كۈچ - قۇدرەتتىن مەھرۇم بولىۇپ، ئانا - بوۋىلىرى ۋە ئەجدادلىرىنىڭ بىرقانچە ئىسرلەردىن بۇيان قولغا كەلتۈرگەن نەتىجىلىرىنىمۇ قولدىن بېرىپ قويدى.

— جانابى ئالىيلىرى، ناھايىتى ھەق گەپ قىلىدۇ. قوقان بۇنىڭدىن ئون ئۈچ يىل ئىلگىرىلا پۈتۈن ماۋرەئۇننەھىر^① دە ئەڭ قۇدرەتلىك بىر دۆلەت ئىدى. ئۇنىڭ چېگرىسى غەربتە چىمكەنت شەھىرىگە، شەرقتە قۇرتقا قورغىنىغا، جەنۇبتا قەشقەر تۈزلەڭلىكىگە چىققىلى بولىدىغان تاغ تىزمىلىرىغا تۇتاشتى، قوغۇشۇن كېنى^② بىلەن تاشقورغان ئۇنىڭ چېگرىسىدىكى ئالدىنقى سەپ قاراۋۇلخانلىرى بولۇپ ھېسابلىناتتى.

— ئىچكى نىزا ۋە خۇدايارخاننىڭ لىكتاسىملىقى تۈپەيلىدىن، دەسلەپتە بۇ دۆلەتنىڭ بەزىبىر شەھەرلىرى قولدىن كەتتى. ئارقىدىن ئەسلىدىن تارتىپلا قوقان خانلىقىغا تەۋە بولۇپ كېلىۋاتقان پۈتكۈل پەرغانە ۋادىسى ئاق پادىشاھنىڭ ئىمپېرىيىسىگە قوشۇۋېلىندى. — دېدى بەدۆلەت ئىستىھزا بىلەن. — بەدۆلەت جانابى ئالىيلىرىنىڭ پەرمانىغا بىنائەن يېڭىدىن قۇرۇلغان ئوقسالۇر^③، مەشرەپ^④، ئۇلۇغچات^⑤، ناغرا چالدى^⑥، جىغىن^⑦ ۋە ئەركەشتام^⑧ قاتارلىق قورۇلار ھالا بۈگۈنكى كۈنگە كەلگەندە، قەشقەردىن ئوشقا بارىدىغان يولنى بويلاپ نۇرنىڭ تەبىئىي چېگرىسىغىچە كېڭەيدى. شۇنىڭدەك يەنە، ئۆزكەنت شەھىرىگە بارىدىغان يولنى بويلاپ، ئالاغۇ ۋادىسىدىكى ئوبتالنىڭ تەبىئىي چېگرىسىغىچە بېرىپ يەتتى. — دېدى كوروپاتكىن.

① تارىخىي جۇغراپىيەۋى يەر نامى. ئادەتتە ئوتتۇرا ئاسىيادىكى سىر دەرياسى بىلەن ئامۇ دەرياسىنىڭ ئارىلىقىدىكى يەرلەرنى كۆرسىتىدۇ. ② ③ ④ ⑤ ⑥ ⑦ ⑧ يەر ناملىرى. جۇڭگو چېگرىسى ئىچىدە، ھازىرقى ئۇلۇغچات ناھىيىسىگە قارايدۇ.

— روسىيە ھۆكۈمىتىمۇ بوش كەلگىنىنى يوقۇقۇ؟
مىنىستىر ئەلچى جانابلىرى، — دېدى بەدۈلەت — قوقان خانلىقىنى ئىشغال قىلىۋالدىڭلار، ئۇنىڭدىن تاشقىرى، ئۆزۈڭلار ئىگىلەش زۆرۈر دەپ ھېسابلىغان تاغلىق جايلارنىڭ ھەممىسىگە ئىچكىرىلەپ كىرىۋالدىڭلار. ئىسپارا ①، ئۇچقۇر ②، غۇلجا، چېلەك ③ ۋە ياركەنت ④ قاتارلىق جايلارنىمۇ ئىشغال قىلىۋالدىڭلارغۇ؟ پۇقرالىرىمىز بۇرۇندا ئەنجانغا ئۇدۇل بېرىپ — ئۇدۇل قايتىپ كېلەلەيتتى. ھالا بۈگۈنكى كۈندە، زاستاپلىرىڭلار — دىكى سولداڭلىرىڭلار تەرىپىدىن توسۇلۇپ قېلىپ، بارغانلار قايتالمايۋاتىدۇ، كەلگەنلەر كېتەلمەيۋاتىدۇ.....

— بىزنىڭ چېگرىمىز سىزنىڭ پۇقرالىرىڭىزغا ھەرقاچان ئوچۇق. ئادەملىرىڭىز بىمالال بېرىپ — كەلسە بولۇۋېرىدۇ.
— سۆزۈمگە ئىشەنمەيسىزمۇ؟ — دەپ ئىستىمىزغا بىلىنەن كۈلدى بەدۈلەت، — تېخى يېقىندىلا يۈز بەرگەن بىر ۋەقەنى سىزگە ھېكايە قىلىپ بېرىشىمىز مۇمكىن.
— قېنى، مەرھەمەت! قۇلىقىم سىزدە....

— بىزدىن ئىمىرھەمزە ئىسىملىك بىر سودىگەر ئەنجانغا بارغانىكەن، ئۇ يەردىن رۇس يېرىگە بېرىپتۇ. ئۇ چاغدا، رۇسلار بىلەن پەرغانە ئوتتۇرىسىدا ئۇرۇش بولۇۋاتقانىكەن. ئۇ قەشقەرگە قايتىپ كەتمەكچى بولۇپ يولغا چىقىپتۇ. چېگرىغا كەلگەندە زاستاپتىكى رۇس سولداڭى ئۇنى توسۇپ قويۇپ چېگرىدىن ئۆتكىلى قويماپتۇ. ئۇ ئۇنى دەپ — بۇنى دەپ، ھېلىقى رۇس سولداڭىنى زادىلا قايىل قىلالماپتۇ. سولداڭ: «ئەگەر چېگرىدىن ئۆتۈپ ئۆز يۇرتۇمغا كېتىمەن دېسەڭ، ئالدى بىلەن ئانىكىت تول دۇرىسەن. ئانىكىتنى ناچالنىكىمىز تەستىقلىغاندىن كېيىن، ئاندىن سېنى قويۇپ بېرىمىز» دەپتۇ — دە، بىر پارچە ئانىكىتنى

①، ②، ③، ④ — يەنە نىماملىرى. ھىمازىر قازاقىستان چېگرىسى ئىچىدە.

قولغا ئېلىپ ھېلىقى ئىمىر ھەمزە دېگەن كىشىدىن سوراپتۇ:
— نوا ئىسىم؟

— ئىسىمىم مىر مېرەمىزى مىرزا شاھ ئابدۇ كاششاپ
يارمۇھەممەت قۇل خوجا،— دەپ جاۋاب بېرىپتۇ ئۇ.
سولدا تەنە:

— نوا فامىلەڭ؟ — دەپ سوراپتۇ. ھېلىقى كىشى چىرايىنى
ئۆزگەرتىپ تۇرۇپ:

— فامىلەم مىرزا ساتتار مەترېھىم ئابدۇ شاگىيۇ ئەمىردىن
مەمەت ئەيسا خان خوجا،— دەپ جاۋاب بېرىپتۇ. رۇس سولدىتە
نىڭ ئىمانى ئۇچۇپ:

— نو، يېمىتتۇيما، بۇ كايىدا پاتادى؟ بارسا كېرەك،
كەتسە كېرەك! — دەپ ئىمىر ھەمىزنى قويۇپ بېرىپتۇ. بىز
كولبارس تۆرە بىلەن سودا كېلىشىمى تۈزۈشكەندە، ئىككى ئەل
پۇقرالىرى ئىركىسىن — ئازادە بېرىپ كېلىشىدۇ، دەپ كېلىش
كەندۇق. بۇ جانابىي مىنىستىر ئەلچىنىڭ ئېسىدە بولسا كېرەك؟
— چېگرىنىڭ قاتتىق قامال قىلىنىشى تامامەن باسىمچىلارنىڭ

تىنىچ پۇقرالارنى پارا كەندە قىلىشىدىن ساقلىنىش ئۈچۈن
بولۇۋاتقان ئىش،— دېدى ئالدىراپ — تېنەپ كوروپاتكىن،—
تۈركىستان گوبىرنا تۈرى ئۆزىنىڭ تەسەررۇپىدىكى پەرغانە
ئۆلكىسىدىكى روسىيە ئاھالىسىنىڭ بۇنىڭدىن كېيىنكى تىنچلىقى
ئۈچۈن، بىز ئىككى تەرەپنىڭ ئوتتۇرىسىدىكى چېگرا لىنىيىسىنىڭ
بەزى ئاساسىي نۇقتىلىرىنى تۈۋەندىكىچە ئورۇنلاشتۇرۇش مەسلىسى
ئۈستىدە بەدۋەلت جانابىي ئالىيلىرى بىلەن مەسلىھەتلىشىشنى
خالايدۇ: بۇ چېگرا لىنىيىسى سۆڭەك تاغ ئېغىزى ① دىن باشلىنىپ،

① جۇڭگو بىلەن قىرغىزىستان ئوتتۇرىسىدىكى تاغ ئېغىزى، ئۇلۇغچات
ناھىيىسىنىڭ تويۇن يېزىسى تەۋەسىدە.

ئۇلۇغچات قورغىنى ① ئارقىلىق مالتابار تېغى ② بىلەن ئۆتۈشى كېرەك. سۆڭەك تاغ ئېغىزى چىمكەنت بىلەن جانابىي ئالىيلىرىنىڭ زېمىنى ئۆتتۈرىدىكى چېگرىنىڭ غەربىي - جەنۇبىدىكى ئەڭ ئاخىرقى نۇقتىسى بولۇشى شەرت. شۇنداق بولىدىكەن، ئۇ ھالدا ئۇلۇغچات قورغىنى، ناغرا چالدى، جىغىن ۋە ئەركەشتام قاتارلىق قورۇللارنىڭ ھەممىسى روسىيىگە تاپشۇرۇپ بېرىلىشى لازىم...

كوروپاتكىن ئۇلۇغچات بىلەن مالتا بارنى بۇنىڭدىن كېيىنكى چېگرا نۇقتىسى قىلىشنى ئوتتۇرىغا قويغاندا، بەدۋلەت خۇددى تىكەندە ئولتۇرۇۋالغاندەك ئورنىدىن سەكرەپ تۇرۇپ كەتتى. ئەمما، تاكى كوروپاتكىننىڭ سۆزى تۈگىگەنگە قەدەر ئۆزىنى قاتتىق بېسىۋېلىپ پاراڭ قىلمىدى. ئاندىن ئۇ ئېيتقان جايلارنى روسىيىگە ھەرگىزمۇ ئۆتكۈزۈپ بەرمەيدىغانلىقىنى، ئۆزىنىڭ بۇ چېگرا نۇقتىلىرىغا ئىگىدارچىلىق قىلىش ھوقۇقى بارلىقىنى ئەپچىللىك بىلەن ئوتتۇرىغا قويدى ۋە زامانخان ئەپەندىگە كوروپاتكىننى كۆرسىتىپ تۇرۇپ تولىمۇ ھاياجانلانغان ھالدا:

— ئۇ مېنىڭ ناغرا چالدى بىلەن ئۇلۇغچاتنى روسىيىگە بېرىۋېتىشىمنى تەلەپ قىلىۋاتىدۇ. بۇ ھازىرقى چېگرىنى بىزنىڭ تەۋەيمىزنىڭ ئىچكىرىسىگە قاراپ تۆت يۈز چاقىرىم كەڭلىكتە سوزىمىز دېگەن گەپ! نەدىمۇ ئۇنداق ئاسان ئىش بار ئىكەن؟ مەن روسىيىنىڭ بۇ يولسىز زېمىن تەلپىنى قەتئىي رەت قىلىمەن! ئۇ زېمىن بىزگە ئاتا - بوۋىلىرىمىزدىن مىراس قالغان! — دېدى.

سۆھبەت شۇنىڭ بىلەن ئاياغلاشتى.

كوروپاتكىن ئۇلۇغچات قورغىنى بىلەن باشقا قورۇللارنى روسىيە تەرەپكە ئۆتكۈزۈپ بېرىشنى تارتىنمايلا تەلەپ قىلغاندا،

① كونا ئۇلۇغچات كۆزدە تۇتۇلىدۇ.

② مالتابار تېغى جۇڭگو بىلەن تاجىكىستاننىڭ ئوتتۇرىسىغا جايلاشقان بولۇپ، دېڭىز يۈزىدىن 6346 مېتىر ئىگىز كېلىدۇ.

مۇنداق ئىككى ئامىلىنى ئاساس قىلغانىدى: بىرىنچىدىن، روسىيە ئەلچىلەر ئۆمىكىدىكىلەر ئىككىنچى دارۇ سەلتەنەت - كورلا شەھىرىگە يېتىپ كېلىشتىن ئىلگىرى، بەدۋلەتنىڭ تولىمۇ تەس كۈنگە قالغانلىقىنى چوڭقۇر ھېس قىلىشقانىدى. چۈنكى، بەدۋلەت ئۆز ئارمىيىسىنىڭ ۋە پۇقرالىرىنىڭ بۇرۇنقىدەك قىزغىن قوللىشىدىن مەھرۇم بولۇپ قېلىۋاتقانىدى. ئۇنىڭ ئۈستىگە، بەدۋلەتنىڭ خەزىنە ئىبارىتىمۇ كىرىم چىقىمىنى قاپلىيالمىي، قۇرۇق قىلىنىپ قېلىۋاتقانىدى؛ ئىككىنچىدىن، مانجۇ خاقانلىقى بىلەن بەدۋلەت ئوتتۇرىسىدىكى يۈز بېرىش ئالدىدا تۇرغان ئۇرۇشتا، ئاخىرقى ھېسابتا، قايسى تەرەپنىڭ يېڭىپ چىقىدىغانلىقى ھازىرچە تېخى مەلۇم ئەمەس ئىدى. شۇڭا، بەدۋلەتنىڭ روسىيەنىڭ ئەلچىسىنى رەت قىلغانلىقىغا كوروپاتكىن ئانچە خاپا بولۇپمۇ كەتمىدى. ئۇنىڭچە بولغاندا، بۇ چېگرا لىنىيىسى مەسىلىسىنى ھەل قىلىشقا بەكمۇ ئالدىراپ كېتىش ھاجەتسىز ئىدى...

2 - ئاينىڭ 13 - كۈنى، زامانخان ئەپەندى مىنىستىر ئەلچى كوروپاتكىنىغا بەدۋلەتنىڭ ئۇلارنىڭ ھەربىي قوشۇنلارنىڭ مەشىقىنى كۆرۈپ باقساق، دېگەن تەلپىنى ماقۇل كۆرگەنلىكىنى ئۇقتۇردى. ھەربىي مەشق تۈۋەنكى دەرۋازىنىڭ سىرتىدا، كۆنچى دەرياسىنىڭ بويىدىكى توقايلىقتا ئۆتكۈزۈلدى.

شەھەرنىڭ كۈنچىقىش تەرىپىدىكى قورغاندىن ھەربىي ئورگېسترنىڭ مۇزىكا ساداسى ئىچىدە بەدۋلەتنىڭ ئاتلىق ئەسكەرلەر قىسمى - «ئاۋغان دەستىسى» چىقىپ كەلدى. ئۇلارنىڭ كىيىملىرىمۇ ئاۋغانچە بولۇپ، ئاتلىرىنىڭ رەڭگىگە ئاساسەن، ئاق دەستە، قۇلا دەستە، تورۇق دەستە دېگەن بۆلەكلەرگە بۆلۈنەتتى. ئۇلارنىڭ كىيىملىرىنى ھەربىي فورمىغا ئوخشايدۇ دېگەندىن كۆرە، تىلاراق سېرىك ئويۇنىدىكى ئات ئويۇنى قىلىدىغانلارنىڭ كىيىملىرىگە ئوخشايدۇ، دېسە توغرا بولاتتى. بۇلار دائىم قورغاندا تۇراتتى. بەدۋلەت قەيەرگە بارسا، ئۇنىڭ قارارگاھىنىڭ يېنىدا

ئاۋغان دەستىسىگە ئاتاپ قورغان ياسىلاتتى. ئۇلارغا قورغاندىن چىقىش قەتئىي مەنئى قىلىنغانىدى. ئۇلارنىڭ ھەممىسى يىگىرمە بەش - يىگىرمە ئالتە ياشلاردىكى يىمىكتلەر ئىدى.

بۇ قېتىمقى ھەربىي مەشقتە، ئۈچ مىڭدەك سەرۋاز چوڭ چاسا سەپ شەكلىدە تىزىلدى. سەپنىڭ مەركىزىدە، سەككىز دانە ئارقىدىن ئوقلىنىدىغان توپ بىلەن قوراللانغان سەككىز سەرۋازلار سۆتىمى تۇراتتى. ئۇلارغا جامەدار پەرۋانچى ئىسىملىك بىر ئاۋغان قوماندانلىق قىلاتتى. سەرۋازلار بەللىرىگە كەڭ چەم كەمەر باغلىغان، بۇ كەمەرىگە ئوق - دورا ۋە پىستان خالتىلىرىنى ئېسىۋالغانىدى. ئۇلارنىڭ تېرە شالۋۇرلىرى تولىمۇ كونسراپ كەتكەنىدى، ئۇلار نەيزىلىك بەشئاتار ۋە ئونبىر ئاتار مىلىتىقلار بىلەن قوراللانغانىدى. بەزىلىرىنىڭ قولىدا بولسا يەرلىكلەر ياسىغان سۈمبىلىك بەردەڭگى مىلىتىقلارمۇ بار ئىدى. سەرۋازلار كوماندا بويىچە، ھېلى كۈندىلەڭ سەپ بويىچە ئالغا بېسىش ھەرىكىتىنى ئورۇندىسا، ھېلى يېيىلغان سەپ بويىچە ھۇجۇم قىلىش ھەرىكىتىنى ئورۇندايتتى.

سەرۋازلار يېرىم كۈندەك ماھارەت كۆرسىتىپ، بىر قانچە ھەرىكەتلەرنى ئارقىمۇ ئارقا ئورۇندىغانىدىن كېيىن، بۇيرۇق بويىچە دەم ئېلىش ئۈچۈن توختىدى. ئۇلار توقايلىقتا بەشتىن - ئوندىن بولۇپ بۆلۈنۈپ دەم ئېلىپ ئولتۇرۇشتى. دەستىلەرنىڭ باشلىقلىرى ۋە پەنسادلار مەشق مەيدانىدىكى توپا سۇپىسىنىڭ ئۈستىدە، غىزايەپ، چاي ئىچىپ، چىلىم تارتىشىپ، قۇرۇق پاراڭ سېلىشىپ ئولتۇرۇشتى. چۈشتىن كېيىنكى مەشقىنىڭ تېخى خېلى ھايىلى بار ئىدى. مۇراسىم سۇپىسىدا تۇرغان روسىيە ئەلچىلەر ئۆمىكىدىكىلەر چۈشتىن كېيىنكى مەشقىنى كۈتمەستىنلا، مېھمانخانغا قايتىشتى.

دەم ئېلىشىپ ئولتۇرۇشقان سەرۋازلارنىڭ ئىچىدە، ئون نەچچە ياشلىق بالىلارمۇ بار ئىدى. ئۇلارنىڭ يېنىدا ئاتىشى - يەتمىشى -

لەرگە كىرىپ قالغان قېرى ئادەملەرمۇ ئولتۇراتتى. قېرىلارنىڭ ئىچىدە ھەتتا مىلىتىق كۆتۈرۈشكىمۇ ھالى يەتمىگۈدەك دەرىجىدىكى ھالىسىز ئادەملەر ۋە كېسەلمەنلەرمۇ بار ئىدى. ئۇلارغا مەشھۇر پەقەت نەيزە كۆتۈرۈپ كېلىشكىلا رۇخسەت قىلىنغانىدى.

تەخمىنەن بىر ئاش پىشىمى ۋاقىت ئۆتكەندىن كېيىن، كاناي چېلىندى. سەرۋازلار، يىسىگىتلەر ئورۇنلىرىدىن سەكرەپ تۇرۇشتى — دە، مىلىتىقلىرىنى ئېلىپ ئۆزلىرىنىڭ باشلىقلىرىنىڭ ئالدىغا قاراپ يۈگۈرۈشتى. ئاغرىقلار بىلەن قېرىلارمۇ نەيزىلىرىگە تايىنىپ، دىمگىگۈكشىپ سۆرەلگىنىچە ئۇلارنىڭ كەينىدىن ماڭدى. باشلىقلار سەرۋازلارنى سەپكە تۇرغۇزدى. ھەربىي ئورگېن-تىر سەپنىڭ ئوتتۇرىغا ئورۇنلاشتۇرۇلدى.

كوماندا بويىچە، سەرۋازلار ئالدى بىلەن چاسا سەپ تۇزدى. بۇ چاسا سەپنىڭ ئۇدۇل تەرىپىدە تۆت بۆلەك ۋە بەش زەمبىرەك، ئارقا تەرىپىدە ئىككى بۆلەك ۋە بىر زەمبىرەك بار ئىدى. سەپنىڭ يان تەرىپى بىلەن ئارقا تەرىپىدە بىر نەچچە بۆلەكتىن بىر تۈز سىزىق ھاسىل بولدى. بۇ سەپنىڭ ئوتتۇرىسىمۇ ئىككى زەمبىرەك ئورۇنلاشتۇرۇلغانىدى. سەپ شەكلى جاھەددار پەرۋانچىنىڭ بۇيرۇقى بويىچە تېز — تېز ئۆزگىرىپ تۇراتتى. ئالدىنقى كۈندىلەك سەپ بىردەمنىڭ ئىچىدىلا ئۆز سېپىنىڭ چىرىنغار قىسمى بىلەن سەپنىڭ بىرىنغار قىسمىنىڭ ئۇدۇلىغا يۆتكىلىپ مۇداپىئە شەكلىگە كىردى؛ ئىلغار سەپنىڭ ئاخىرقى قۇرىدىكىلەر يەنە بىر دەمدەلا يان تەرەپكە قوشۇلۇپ چاسا سەپنى تېخىمۇ كېڭەيتتى. بەزىدە، ئىلغار سەپتىكى ئىككى باش بۆلەك تارقىلىپ، يان تەرەپكە ياكى ئارقا تەرەپكە ئۆتۈپ، ئۆز سېپىنى ئىككى قۇردىن تۆت قۇرغا ئۆزگەرتەتتى. شۇنىڭ بىلەن ھېلىقى چاسا سەپ كىچىكلەيتتى. سەرۋازلار زەمبىرەكلەرنى قوللىرى بىلەن ئىتتىرىپ ماڭاتتى. بۇ زەمبىرەكلەر چاسا سەپنىڭ ئىچىگە ئېلىنغان بولۇپ، بۇ چاسا سەپلەر ئالدىغا، ئارقىغا ياكى ئوڭ — سول تەرەپلەرگە

بۇرۇلغاندا، سەرۋازلار ھېلىقى زەمبىرەكلەرنى ھارۋىلىرىغا ئولتۇرغۇزاتتى. ئۇلارنىڭ ھەرىكىتىنىڭ تېزلىكىنى كۆرگەن ھەر قانداق ئادەم ھەيران قالاتتى.

چاسا سەپنىڭ ھەر قايسى تەرەپلىرى ئوق ئاتقاندا، سەرۋازلار بىر - بىرىگە ناھايىتى ياخشى ماسلىشاتتى. ئەمما، ئۇلار قوراللىرىنى يېڭىباشتىن بەتلىگەندە، ھەرىكىتى سەل تەرتىپسىزلىشتى.

ئىنگىلىز سوكناسىدىن تىكىلگەن فورما كىيگەن، بېشىدىكى قىممەتباھا قاراكۆل كۆرپىسىدىن تىكىلگەن چىرايلىق يېڭىسارچە پايىغىغا ئالتۇندىن نىشان قالدۇغان، ئۇزۇن بويۇق، گەۋدىلىك، قىرىق ياشلاردىكى بىر ھەربىي كۆرەك سۇپىسىدا ئۆرە تۇراتتى. بۇ كىشى - ئەمىر ئىسلام، ئاتالىق غازى بەدۋەلەتنىڭ قوشۇنلىرىنىڭ باش قوماندانى، ئەمرۇل ئۇمرا - ھەققۇلىبەگ ئىدى. ئۇنىڭ يېنىدا ۋىجدىكىگە، چاشقان بۇرۇت بىر مانجۇ - بەدۋەلەتنىڭ قىيىنئاتىسى خى بويۇن - قۇدالاي تۇراتتى. ئۇقوشۇنلارنىڭ باش مەشقاۋۇلى ئىدى.

بۇ چاغدا، ئەمرۇل ئۇمرا ھەققۇلىبەگ ئوك قولىنى يۇقىرى كۆتۈردى. باش مەشقاۋۇل قۇدالايىنىڭ كەينىدە تۇرغان بىر مەھرىمى قولىدىكى قىزىل بايراقچىنى يۇقىرىغا بىسىر كۆتۈرۈپ، ئاندىن يەرگە كېسىپ چۈشۈردى. ھەرىكەتتىكى پۈتۈن قوشۇن ئۆز ئورۇنلىرىدا توختاپ قالدى. ئەمرۇل ئۇمرا بىلەن باش مەشقاۋۇل مۇراسىم سۇپىسىدىن چۈشۈپ، سەپتە تۇرغانلار تەرەپكە قاراپ ماڭدى. ئۇلارنىڭ كەينىدىن ھەربىي فورما كىيىشكەن، باشلىرىدىكى يېڭىسارچە پايىغىغا ئالتۇن، كۈمۈش نىشانلارنى تاقىغان ئەمىرلەشكەرلەر، پەنسادلار، ئۇلارنىڭ كەينىدىن بولسا، قوللىرىغا سەبەند تۇتقان بىر دەستە مەھرەملەر دەستىسى ماڭدى. ئۇچىسىغا ياخشى ھەربىي پەشمەت كىيگەن ئون بەش ياشلاردىكى چەبەدەس ئىككى مەھرەم ئەمرۇل ئۇمرا ۋە باش مەشقاۋۇل ئولتۇرغان

ئورۇندۇقلارنى دەس كۆتۈرۈپ ئېلىپ، ئۇلارنى ھەربىيلەرگە خاس قەدەملەر بىلەن، كېتىۋاتقان ئەمرۇل ئۇمرا ۋە باش مەشقاۋۇلدىن ئاۋۋال بېرىپ، سەپتە تۇرغان بىر سەرۋازلار دەستىسىنىڭ چېتىگە قويدى.

ئەمرۇل ئۇمرا بىلەن باش مەشقاۋۇل سەرۋازلارنىڭ يېنىغا كەلدى — دە، ھېلىقى ئورۇندۇقلاردا ئولتۇردى. ئەمىرلەشكەرلەر، پەنسادلار ئۇلارنىڭ ئىككى تەرىپىدە تىك تۇرۇشتى. قوللىرىغا سەبەند تۇتقان مەھرەملەر ئوفىتسىرلارنىڭ كەينىدە قاتار تىزىلىشىپ تۇردى.

ھەربىي مەشق باشلاندى...

ئون تۆتىنچى باب

تازبۇلاقتىكى بۆرە ئويۇنى

مىلادى 1879 - يىلى 7 - ئاي. بەدۆلەتنىڭ كورلىدىكى قارارگاھى.

باياتىن ئەمىرلەشكەر داخۇ تۇڭگانىنىڭ مۇلاھىزىلىرىگە قۇلاق سېلىپ جىم ئولتۇرغان بەدۆلەت قولدىكى چىلىمنى بىر شوراپ قويغاندىن كېيىن، ئۇنى يېنىدىكى شىرەنىڭ ئۈستىگە قويۇپ قويدى.

— ئەمىرلەشكەر، قېنى سۆزلەۋېرىڭ، ئاڭلاپ ئولتۇرۇپتىمىز، — دېدى بەدۆلەت ئۇنىڭ سۆزىنى توختاتقانلىقىنى كۆرۈپ. — لىۋ جىڭتاڭ باشلاپ چىققان بۇ قارا چېرىكلەر ئاۋۋالقى قارا چېرىكلەردىن كۆپ پەرقلىنىدۇ، — دەپ مۇلاھىزىلىرىنى داۋاملاشتۇردى داخۇ تۇڭگانى بەدۆلەت ئىجازەت بەرگەندىن كېيىن، — پايدا — زىيان مەسىلىسىدە، لىۋ جىڭتاڭ ئاۋۋالقى مانجۇ سەردارلىرىدەك سەرلەپ — مىسقاللاپ ئولتۇرمايدۇ. ئۇ جەڭنى بىرنىڭ كەينىدىن بىرنى ئۇلاپ قىلىشنى ياخشى كۆرىدۇ. ئۇ، تەيپىنەنىڭ چاڭموزىلىرىنى ئۆزىنىڭ «بۇدۇشقاق جېڭى» ھىپىلىسىگە تايىنىپ يەڭگەن.

— ئەمىرلەشكەر جانابلىرى، ئۇل «بۇدۇشقاق چېگى» دېگەن قانداق ھىيلە؟ بىز ئاڭلىمىغانكەنمىزغۇ؟— دېگىنى بەدۇ- لەت چىلىمنى قولغا ئېلىۋېتىپ.

— بۇدۇشقاق قوينىڭ يۇڭىغا بىر چاپلاشتىمۇ، ئۇنى بىردىن - بىردىن تىرىپ ئېلىۋەتمىگۈچە زادى ئاجىزمايدۇ. لىۇ جىڭتاڭ بۇدۇشقاقنىڭ ئاشۇ خۇسۇسىيىتىنى ئۇرۇشقا تەتبىقلىغان. تەيپىنەنىڭ چاڭموزىلىرى دەسلەپتە ئۇستۇن كېلىپ، خاقانلىقنىڭ بىرنەچچە چوڭ شەھىرىنى ئىشغال قىلدى. ئاستا - ئاستا بېيجىڭگە قىستاپ كەلدى. خاقان شىئەنگە قېچىپ كېلىۋالدى. بۇ چاغدا، ھازىرقى لەنجۇ سىڭنىڭ زۇڭدۇسى زوزۇڭتاڭ چاڭجياڭ دەرياسى بويىدا تەيپىنەنىڭ چاڭموزىلىرى بىلەن جەڭ قىلىۋاتقانىدى. ئۇ، لىۇ جىڭتاڭنىڭ «بۇدۇشقاق چېگى» دېگەن ھىيلىسىگە تايىنىپ، ئۇلارنىڭ ھۇجۇمىنى بىتچىست قىلدى. تەيپىنەنىڭ چاڭموزىلىرىغا بىر چاپلىشىۋالغان بازىمۇ، بىچارىلەرنى ھاردۇرۇپ، ئۇلارنىڭ كۈچىنى خورىتىپ، تاكى ماغدۇرىدىن كەتكەنگە قەدەر، نەگە بارسا، شۇ يەرگىچە قوغلاپ بېرىپ زەربە بەردى.

— دەرۋەقە، مۇھارېبىيە ئىشلىرىدا بىر خىللا ھىيلىنى قوللىنىۋەرسەن بىلەن بولمايدۇ،— دەپ سۆزىنى داۋاملاشتۇردى ئۇ،— بۇ نۆۋەت كۈلىدىن چىققان بۇ قارا چېرىكلەرگە ئەمدى بۇرۇنقىدەك چارە بىلەن تاقابىل تۇرىمىز دېسەك، يېڭىلىپ قالىمىز. ئۇنىڭ ئۈستىگە، بىزگە قاراپ كېلىۋاتقىنى يىگىرمە يىلدىن بۇيان توختاۋسىز ئۇرۇش قىلىپ، خېلىلا تەجرىبىلىك بولۇپ قالغان دۈشمەن. ئۇلارنىڭ سەردارلىرىنىڭ سۆڭىكى قاتتىقى، مېنىڭچە، بىز ئۇلارنىڭ «بۇدۇشقاق چېگى» ھىيلىسىنى «تاڭگازا ھىيلىسى» بىلەن يېڭىشىمىز لازىم.

— بەللى، بەللى! يېڭى - يېڭى گەپلەرنى ئاڭلىغىلى تۇردۇققۇ؟ قېنى، ئەمىرلەشكەر جانابلىرى، بۇ «تاڭگازا ھىيلىسى»

سى» دېگىنىڭىز قانداق ھىيلە؟

— جانابىي ئالىيلىرى، — دەپ سۆز باشلىدى داخۇ تۇڭ.
گانىي ئورنىدىن تۇرۇپ بەدۋلەتكە تەزىم بەجا كەلتۈرگەندىن
كېيىن، — بىز تۇڭگانمىلاردا: «بىر گەز ئۇرلىسە شەيتىمنى،
ئون گەز كۆكلەر موللىسى» دېگەن گەپ بار. كۇچاننىڭ تاڭگا-
زىنى ناھايىتى داڭلىق ئەمگەنلىكىنى ھەممىمىز بىلىمىز. ئەمما،
تاڭگازا تەملىك بولغىنى بىلەن ئۇنى يېمەك تەس، پەم بىلەن
يېمەسە، چىشقا چاپلىشىۋېلىپ ئادەمنى ئاۋارە قىلىدۇ. شۇڭا،
تاڭگازىنى پارچىلاپ قاقىتەك — قاقىتەك قىلىپ يېگەندە، ئۇنى
يېمەك ئوڭايغا توختايدۇ. بىزمۇ قارا چېرىكلەرگە قارشى تۇرۇشتا،
دەل مۇشۇنداق قىلىشىمىز لازىم. ئۇلارنى پۈتۈن — پۈتۈن پېتى
يوقىتىمىز دېسەك، خۇددى بايا مەن دېگەندەك بۇدۇشقا قىچقا ئۇچراپ
قالىمىز، ئۇلار تاڭگازىدەك چىشىمىزغا چاپلىشىۋېلىپ، بىزنى ئو-
سال ھالغا چۈشۈرۈپ قويدۇ. تاڭگازا يېگەندەك، ئۇلارنى بۆلۈپ
پارچىلاپ، ئاز — ئازدىن قالاپەت بېرىپ، خورىتىپ يوقىتىشىمىز
مىز لازىم، دۈشمەننىڭ جەڭگىۋارلىقىنى ئۈستۈن، قىسقال —
ياراقلىرى خىل. ئۇلارنىڭ بۇنداق ئۈستۈنلۈكىنى پەقەت يۇقىرىدا
قىدەك پارچىلاپ زەربە بېرىش ئۇسۇلى بىلەنلا بىستىچىسىت
قىلغىلى بولىدۇ. مەسىلەن، ئالايلىق، ھەر قېتىم بىز ئۇلارنىڭ
بىر ياكى ئىككى سۆتىنىسىنى يوقاتساق، ئۇلارنىڭ ئارقا سېپىگە
ھۇجۇم قىلىپ پاراگەندە قىلساق، ئۇلارغا زادىلا
ئاراملىق بەرمىسەك، ئۇلار ئاخىرى ھالىرىمىزنى قانداق
قىلىدۇ؟ ئۇنىڭ ئۈستىگە، دۈشمەن كۈلىدىن چىقىشتا، «ئالدىرىپ
ماي ئىلگىرىلەش» چارىسىنى قوللىنىشقا مەجبۇر بولىمىز.
پۇرسەتنى چىڭ تۇتالساقتا، ئۇلارنى ئىلگىرىلەش داۋامىدا
ھالىراتقىلى بولىدۇ.

بەدۋلەتنىڭ بارگاھىدا چاقىرىلغان ھەربىي كېڭەشتە يۈ-
قىرىقى سۆزلەرنى قىلغان بۇ كىشى — 1868 — يىلى شەنشى،

گەنسۇ، نىڭشىيا ئۆلكىلىرىدە كۆتۈرۈلگەن تۇڭگان يېغىلىقىنىڭ سەرگەردىلىرىدىن بىرى بولغان بەي يەنخۇ دېگەن كىشى ئىدى. شۇ چاغلاردا، ئىچكىرىسىدە پارتلىغان تۇڭگان يېغىلىقىنىڭ ئىچىدە بەي يەنخۇ باشچىلىقىدىكى تۇڭگان قوزغىلاڭچىلىرىنىڭ كۈچى ئەڭ زور بولۇپ، بۇ قوزغىلاڭچىلار گەنسۇ ئۆلكىسىنىڭ نىڭجۇفۇ تەۋەسىدىكى دۇڭجىيۈەن دېگەن يەردە بارگاھ قۇرغان ۋە «ئون سەككىز قوش» دەپ جاھانغا مەشھۇر بولغانىدى. ئۇنىڭ قول ئاستىدىلا يىڭىرمە تۈمەندىن ئارتۇق ئادەم بولۇپ، ھەيۋىسى پۈتۈن شەنشى، گەنسۇ ۋە نىڭشىيا ئەتراپلىرىنى قاپلىغان، شۇڭا مانجۇ خاقانى ئەنخۇيىنىڭ شىمالىدا نىيەنجۈن ① قوزغىلاڭچىلىرى بىلەن ئۇرۇش قىلىۋاتقان زوزۇڭئاڭنىڭ خۇنەن قوشۇنىنى يۆتكەپ كېلىپ، ئۇلارنى باستۇرۇشقا مەجبۇر بولغانىدى.

شۇ يىللاردا، خاقان بۇ ئەتراپلاردا «خەنزۇلار ئارقىلىق تۇڭگانىيلارنى چەكلەش»، «خەنزۇلارنى يۆلەپ، تۇڭگانىيلارنى بېسىش» سىياسىتىنى يۈرگۈزگەنلىكتىن، تۇڭگانىيلار بىلەن خەنزۇلار ئوتتۇرىسىدا ماجىرالار ئۈزۈلمىگەن، خۇن دەۋالىرى پات - پات كۆرۈلۈپ تۇرىدىغان بولۇپ قالغانىدى ②، «يەرلىك ئەمەلدارلار خەنزۇلارغا يان باستى، مەيلى دەۋا ئىشلىرىدا بولسۇن، ياكى جېدەل - ماجىرالاردا بولسۇن ۋە ياكى ئەگرىنى تۈز، تۈزنى ئەگرى قىلىشتا بولسۇن، تۇڭگانىيلارنىلا بېسىپ، خەنزۇلارنى يۆلەپ كەلدى. خەنزۇلار ئادىمىنىڭ كۆپلۈكىگە تايىنىپ، كۆرەڭلەپ جاھانغا پاتماي كېتىشتى. تۇڭگانىيلارنىڭ گېپىنىڭ ئورۇنلۇق ئەكەنلىكى ياكى ئورۇنلۇق ئەمەسلىكىگە

① شۇ چاغلاردا شەنشى، گەنسۇ، سىچۈەن، گۈيجۇ ۋە يۈننەنلىكلەردە پارتلىغان دېھقانلار قوزغىلىڭىنىڭ نامى.

② چاڭ جېچىڭ: «داۋگۇاڭ، شىيەننىڭ يىللىرىدا ئەمەلدارلار سورۇ - ئىمدا كۆرگەن - ئاڭلىغانلىرىم» جۇڭخۇا كىتابچىلىق ئىدارىسى، 1981 - يىل خەنزۇچە نەشرى 241 - بەت.

زادىلا قارىمىدى. ئاخىرى، تۇڭگانىيلار چىدىيالماي بىر ياقىدىن باش، بىر يەڭدىن قول چىقىرىشقا مەجبۇر بولدى. ئۇلارنىڭ دىلىدىكى غەم - غۇسسلىرى يىغىلىۋېرىپ، ئاخىرى ئۆچمەنلىككە، قەھر - غەزەپكە ئايلىنىپ، ئۇلارنى ئۆرتەشكە باشلىدى. ① شۇنداق قىلىپ، شيەنفىڭنىڭ 8 - يىلى ②، شەنشى ئۆلكىسىنىڭ لىڭتۇڭ دېگەن يېرىدە، تۇڭگانىيلار بىلەن خەنزۇلار ئوتتۇرىسىدا قوراللىق توقۇنۇش پارتلىدى. بۇ ئەتراپلاردا ئولتۇراقلاشقان خەنزۇلار كۆپ بولغاچقا، خۇيسۇلار خورلۇققا ئۇچرىسىمۇ غەزىپىنى ئىچىگە يۇتۇۋېرىپ، خۇن بولۇپ كېتىشكەندى. ئەمەلدارلار بولسا، بۇ ئەھۋالنى كۆرمىگەنگە سېلىنىپ، قۇلىقىنى يوپۇرۇپ يۈرۈۋېرەتتى. ئۆلگۈچى خەنزۇ بولسا، قانغا قان، جانغا جان ئېلىپ بېرەتتى. مۇبادا ئۆلگۈچى خۇيزۇ بولسا، يىگىرمە تۆت سەر دەپنە پۇلىنى تۆلىتىپ بېرىپلا بولدى قىلاتتى ③.

«لىڭتۇڭ ۋەقەسى» يۈز بەرگەندىن كېيىن، شەنشى ئۆلكىسىنىڭ سەييارە ئۇگۇتچىسى زىڭ ۋاڭيەن: «گەدەنكەش تۇڭگانىيلار ئىسيان كۆتۈردى. ئوردا ئەسكەر چىقىرىپ، ئۇلارنى يىغىشتۇرۇش لازىم»، دەپ چار سالدى ④. زو زۇڭتاڭ ئۆزىنىڭ خۇنەن قوشۇنىنى بۇ ئەتراپلارغا يۆتكەپ كەلگەندىن كېيىن، ئىسيان كۆتۈرگەن تۇڭگانىيلاردىن دەھشەتلىك تۈردە ئۆچ ئېلىشقا باشلىدى. تۇڭجىنىڭ 2 - يىلى ⑤

① چاڭ چېڭياڭ: «داۋگۇاڭ، شيەنفىڭ يىللىرىدا ئەمەلدارلار سورۇمىدا كۆرگەن - ئاڭلىغانلىرىم» جۇڭخۇا كىتابچىلىق ئىدارىسى، 1981 - يىلى خەنزۇچە نەشرى 241 - بەت.

② شيەنفىڭنىڭ 8 - يىلى — 1858 - يىلى.

③④ بوي پىڭشو: «شەنشى، گەنسۇلاردىكى تۇڭگانىيلار ئىشىغا ئائىت خاتىرىلەردىن قىسقارتىلما»، 1 - جىلد.

⑤ تۇڭجىنىڭ 2 - يىلى — 1863 - يىلى.

ھەمەل ئېيىدا، مانجۇ قوشۇنلىرى چاڭپەيجېن يازىرىنى قانغا پاتۇردى. «قورغان ئېلىنغاندا، ئۇنىڭ ئىچىدىكى قېرى - ياش، چوڭ - كىچىك، ئۇلۇغ - ئۇشاق، ئەر - ئاياللارنىڭ ئۆلۈشى تىن بۇرۇنقى ئاھۇ زارى پەلەكنى قاپلىدى. تاش ئۈستىدە تاش، يەلكە ئۈستىدە باش قالمىدى.»^① ئارقىدىنلا، مانجۇ قوشۇنلىرى ۋاڭكېسۇن كەنتىنى توپقا تۇتۇپ، ئۇنى تۈزلەشتۈردى. «ئۆلۈكلەر تاغدىك دۆۋىلىنىپ كەتتى. كالىلاردىن مۇنار ياسالدى. قانلاردىن دەريا - شاخابچىلار ھاسىل بولدى.»^②

زوزۇڭتاڭنىڭ قوشۇنلىرى ئىسيانچى تۇڭگانىيلارنى ئۆي - ماكانلىرىدىن قوغلاپ چىقاردى. بۇ قېتىمقى تازىلاشتا، «پىڭ - چىڭ، جىڭگۇ ئارىلىقىدىكى مىڭ چاقىرىملىق يەرلەردە ئادەم ئۇرۇقى قۇرۇتۇۋېتىلدى. ھەممە يەرنى ئاپئاق ئۈستىخانلار قاپلاپ كەتتى. بۇنداق پاجىئە بۇ ئالەمدە زادىلا كۆرۈلۈپ باقمىغانىدى.»^③

بەي يەنخۇ بۇ قېتىمقى جەڭدە يېڭىلىگەندىن كېيىن، ئاز - غىنا بىر بۆلەك ئادەملىرىنى ئېلىپ، شەنشىدىن قېچىپ چىقىپ، گەنسۇدىكى ئاقتاغلىقلار سۈلۈكىنىڭ ئىمامى ماخۇالۇڭغا بېقىندى. ماخۇالۇڭ كۆرۈنۈشتە خانغا ئەل بولغاندەك قىلغىنى بىلەن، ئەمەلىيەتتە، ئاستىرتتىن قوزغىلاڭ تەييارلىقنى ئىشلەۋاتقانىدى. تۇڭجىنىڭ ئونىنچى يىلى^④ ھەمەل ئېيىنىڭ 12 - كۈنى، زوزۇڭتاڭنىڭ قول ئاستىدىكى سەردار، خۇنەن قوشۇنلىرىنىڭ يەنە بىر داڭلىق ئاتامانى ليۇ جىڭتاڭ «يوشۇرۇن قورال ساق -

① «تۇڭگانىيلارنى تىنچىتىش خاتىرىسى»، 1 - جىلد.

② «تۇڭگانىيلارنى تىنچىتىش خاتىرىسى»، 1 - جىلد.

③ زوزۇڭتاڭ: «ئاسىي تۇڭگانىيلارغا قوغلاپ زەربە بېرىپ، دۇڭجىيۈەن،

پىڭچىڭ، جىڭگۇ قاتارلىق جايلارنى تۈزلەشتۈرۈشكە ئىشلىتىش ھەققىدە خانغا

يوللانغان مەلۇمات» - «خۇيزۇلار قوزغىلىڭىغا دائىر ماتېرىياللار» (3)

④ تۇڭجىنىڭ ئونىنچى يىلى - 1871 - يىلى.

لىغان» دېگەن ئەيىب بىلەن، ماخۇالۇڭ باشلىق بىر مىڭ سەككىز يۈز ئادەمنى تۇتقۇن قىلدى ۋە ئۆلتۈرۈۋەتتى.

تۇڭجىنىڭ ئون ئىككىنچى يىلى ① 11 - ئاينىڭ 12 - كۈنى، ليۇ جىڭتاڭ ماۋېنلۇ دېگەن يەنە بىر خۇيزۇ ئاتامانى ئۆلتۈرۈپ، ئۇنىڭ بەش مىڭ تۆت يۈز ئادىمىنى قىرىپ تاشلىدى، داخۇ تۇڭگانىي - بەي يەنخۇ قول ئاستىدىكى سەردارى شياۋخۇ تۇڭگانىي ② نى باشلاپ، بىر بۆلەك ئادەملىرىنى ئېلىپ قېچىپ چىقىپ، بەدۆلەت - ياقۇببەگنىڭ قوينغا ئۆزىنى ئاتتى ۋە بەدۆلەت تەرىپىدىن يەتتە شەھەر قوشۇنلىرىنىڭ ئۈرۈمچى ئالدىنقى سېپىگە ئەمىر لەشكەرلىككە تەيىنلەندى.

بەدۆلەت باشقا ئەمىر لەشكەرلەرنىڭ ئۈندىمەي جىم ئولتۇرغانلىقىنى كۆرۈپ، تامىقىنى قىرىپ قويدى - دە، دىققەت ئوچۇملىرى بىلەن ماش گۈرۈچ ساقىلىنى ئوچۇمداپ، بىر پەس خىيالغا چۆمۈپ ئولتۇردى، ئاندىن خىرقىرىغان ئاۋازى بىلەن ھەسرەت ۋە ئەلەمگە تولغان سۆزلەرنى سۆزلەشكە باشلىدى:

— ئەمدى جاپالىق كۈنلەر يېتىپ كەلدى!... مانجۇ خاقانى ياردىشىش ھەققىدىكى تەلپىمىزنى رەت قىلدى. بىز ئۈچۈن ئەمدى سۈلھ ئىشكى يېپىق دېگەن سۆز. ئۈستىمىزگە بېسىپ كېلىۋاتقان بۇ قارا چېرىكلەر بىز ئۈچۈن بىر بالايىئاپەت. دەر ۋەقە، ھەممە ئىش جانابىي ئاللاننىڭ ئىرادىسى بويىچە بولىدۇ. بىز پۈتۈن غەيرىمىزنى ئىشقا سېلىپ، بۇ دىيارىمىزنى قوغدىمىقىمىز ۋە تېزىدىن شىجائەت ئېتىمىزغا قانچا سېلىپ، بىزنى قۇتقۇزغۇچى ئاشۇ ئىشەنچلىك سوقماقلارغا چۈشمىكىمىز زۆرۈر-دۇر. بەزىلەر چېكىنسەك، دېيىشتى... چېكىنسەك، بىزنى ئۆلۈم كۈتۈپ تۇرۇپتۇ. چېكىنسەك زېمىنىمىز ئاياغ ئاستى قىلىنىدۇ!

① تۇڭجىنىڭ ئون ئىككىنچى يىلى — 1873 - يىلى.

② شياۋخۇ تۇڭگانىي — يۇي شياۋخۇ. كىشىلەر بەي يەنخۇ بىلەن

ئىككىسىنى «داخۇ - شياۋخۇ» دەپ ئاتىغان.

ئىپپەتلىك خوتۇن - قىزلىرىمىز قارا چېرىكلەر ئەرلىرىدىن دەپسەندە قىلىنىدۇ. مال - بىساتىمىز بۇلاپ - تالىنىدۇ! چېكىنسەك... نەگە چېكىنىمىز؟

— ھەق سۆزنى قىلدىلا، ئەمىر ئىسلام جانابىي ئالىيەلىسىزى، دەپ بەدۋلەتنىڭ سۆزىنى قوللىدى داخۇ تۇڭگانىي. توقسۇننى چىڭ ساقلاپ تۇرالساقلا، ئالتە شەھەر تەرەپلىرىنىڭ تىنىچ - ئاسايىشلىقى كاپالەتكە ئىگە بولغۇسىدۇر. چۈنكى، مانجۇلارنىڭ مەقسىتى يالغۇزلا ئۈرۈمچىنى بېسىۋېلىش بولمىسا كېرەك. شۇنداق ئىكەن، ماناس بىلەن داۋانچىڭ قورغىنى — مانجۇلار ئۈچۈن ھەلقۇمغا قالدغان قىلتىرىق، پۇتقا سانجىلغان ئىكەن، قول تۇققا چىققان چىقان بولىدۇ. شۇڭا، ئاساسىي كۈچىمىزنى ماناس بىلەن داۋانچىڭ قورغىنىنى ساقلاشقا قارىتىشىدە سىزغا توغرا كېلىدۇ. مانجۇلار ئالتە شەھەرنى تارتىۋېلىشتا، كۈندە چىقىشتىكى چىقىتىم قورۇلىدىن كەلسۇن ياكى ئۈرۈمچى تەرەپتىن كەلسۇن، چوقۇم توقسۇننى بېسىپ ئۆتمەي قالمايدۇ. شۇڭا، ئەمرۇل ئۇمرا قارارگاھىنى توقسۇنغا قۇرۇشى لازىم. شۇنداق قىلغاندىلا، ھەر ئىككى تەرەپتىن سەلتەنىتىمىزگە كېلىدىغان خەۋپنى توسۇغىلى بولىدۇ.

ھەربىي كېڭەشتە قوبۇل قىلىنغان قارار بويىچە، ئەمرۇل ئۇمرا ھەققۇلىبەگكە توقسۇندا تۇرۇپ ئۈرۈمچى بىلەن تۇرپان ئەتراپلىرىدىكى مۇھارېبىيە ئىشلىرىنى بىر تەرەپ قىلىشقا تولۇق ھوقۇق بېرىلدى. ھېكىمخان تۆرە تۇرپاندا تۇرىدىغان، ئەمىر-لەشكەر داخۇ تۇڭگانىي ئۈرۈمچىدە تۇرىدىغان بولدى. قۇتۇبىي، گۇمۇدى ئەتراپلىرىدا تۇرۇشلۇق مارپىندىنىڭ تۇڭگان قوشۇنىنىڭ مانجۇلارنىڭ ھۇجۇمىغا بەرداشلىق بېرەلمەي قالغان ئەھۋالدا ئۈرۈمچىگە چېكىنسە بولىدىغانلىقى قەيت قىلىندى. شۇ چاغدا، بەدۋلەتنىڭ قوشۇنلىرىنىڭ ھەرقايسى جاي-لاردىكى ئورۇنلاشتۇرۇلۇشى مۇنداق ئىدى:

تۇرپان شەھىرىدە، تۈركىلەنگى مىلىتىق ۋە قىلىچ بىلەن قورال
لاندىۇرۇلغان ئۈچ مىڭ بەش يۈز يىگىت، بەش مىڭ سەرۋاز بولۇپ،
جەمئىي سەككىز مىڭ بەش يۈز ئەسكەر بار ئىدى. ئۇلارغا داخۇ تۇڭ-
گانىنىڭ يەتتە مىڭدەك ئەسكىرى ۋە يىگىرمە يەتتە دانە توپ قوشۇپ
بېرىلگەنىدى. بۇ قوشۇنغا ھېكىمخان تۆرە قوماندانلىق قىلاتتى؛
توقسۇندىكى ئەمرۇل ئۇمرا بارگاھىنىڭ ئىلىكىدە تۈرك-
لەنگى مىلىتىق بىلەن تولۇق قوراللاندىۇرۇلغان تۆت مىڭ يىگىت،
ئىككى مىڭ سەرۋازدىن تەشكىل قىلىنغان ھىياتچى قوشۇن بار
ئىدى. ئۇلارغا بەش دانە توپ سەپلەپ بېرىلگەنىدى. ئۇلارغا يەنە
كۈرلىدىن ئاتمىش دانە توپ ئەۋەتىپ بېرىلمەكچى بولدى؛
داۋانچىڭ قورغىنىدا تۈركىلەنگى مىلىتىق بىلەن قوراللان-
دىۇرۇلغان ئىككى مىڭ سەرۋاز بولۇپ، ئۇلارغا ئاران ئىككى دانە
توپ سەپلەپ بېرىلگەنىدى. بۇ توپلار بىر ئات سۆرەيدىغان،
ئۈچ جىڭلىق ئوق يەيدىغان چېقىن توپ ئىدى. بۇ قوشۇنغا
ئەمىرلەشكەر ھەيدەر قۇل پەئىساد ئىدى؛
ئۈرۈمچىنى مەركەز قىلغان ھالدا گۇمۇدى، قۇتۇبى ئال-
دىنقى سېپىدە سەككىز مىڭدەك يىگىت ۋە سەرۋاز بولۇپ، ئۇلارغا
20 دانە توپ سەپلەپ بېرىلگەنىدى. ئۇلارغا ئەمىرلەشكەر
داخۇ تۇڭگانى قوماندانلىق قىلاتتى. بۇ قوشۇن بەدۆلەتنىڭ
ئەڭ خىللانغان قوشۇنى بولۇپ سانىلاتتى.
كۈرلىدىكى بەدۆلەتنىڭ بارگاھىدا، ئالتە يۈز ئاتمىش چىندا-
ۋۇل، ئىككى مىڭ بەش يۈز يىگىت بولۇپ، جەمئىي ئۈچ مىڭ بىر
يۈز ئاتمىش لەشكەر بار ئىدى. ئۇلارغا ئۈچ دانە توپ سەپلەپ
بېرىلگەنىدى؛

ئاقسۇ، باي ۋە كۇچا شەھەرلىرىدە جەمئىي ئالتە مىڭ
ئالتە يۈز يىگىت ۋە سەرۋاز بار ئىدى، ئۇلارغا يىگىرمە دانە
توپ سەپلەپ بېرىلگەنىدى؛

مارالبېشى، قەشقەردە ئون ئىككى مىڭ يىگىت ۋە سەرۋاز

بار ئىدى، ئۇلارغا يىگىرمە دانە توپ سەپلەپ بېرىلگەنىدى؛ يەكەن، يېڭىسار ۋە خوتەندىكى يىگىت ۋە سەۋازلارنى قوشقاندا، بۇ جايلاردا جەمئىي يەتتە مىڭدەك لەشكەر بار ئىدى؛ شۇنداق قىلىپ، بەدۋلەتنىڭ قولىدىكى يىگىت - سەرمە ۋازلىرىنىڭ ھەممىسىنى قوشقاندا ئەللىك مىڭدىن، توپ - زەمبىرىكى بىريۈز ئوتتۇزدىن ئاشاتتى.

كۈلىدىن چىقىۋاتقان قارا چېرىكلەر تۇرشاۋۇل قوشۇن ۋە ھىماتچى قوشۇن دەپ ئىككى تۈركۈمگە بۆلۈنگەنىدى؛ تۇرشاۋۇل قوشۇن قۇمۇلدا تۇرۇشلۇق ليۇجىڭتاڭ قوماندانلىقىدىكى خۇنەن قىسىملىرى، جياڭياۋ قوماندانلىقىدىكى ئەنخۇي قىسىملىرى ۋە شۈي جىيەنپياۋ قوماندانلىقىدىكى سىچۈەن قىسىملىرى ۋە شۇنىڭدەك يېڭىدىن ئىلى جاڭجۈنلىكىگە تەيىنلەندىگەن جىن شۇن قوماندانلىقىدىكى قىسىملاردىن تەشكىل قىلىنغان بولۇپ، ئاتلىق ۋە پىيادە لەشكەرلەردىن جەمئىي بىر يۈز ئون يەتتە قوش - قىرىق يەتتە مىڭ بەش يۈز ئەللىك چېرىك بار ئىدى؛ ھىماتچى قوشۇن جىن يۇڭچاڭنىڭ غالىب قوشۇنى، يى كەيجۈننىڭ ئەمىنلىك قوشۇنى، سۇڭ دېلونىڭ ژاندارما قىسىمى، فەن مىڭنىڭ ئاق ئاتلىقلار قىسىمى ۋە زوزۇڭتاڭنىڭ چىنداۋۇل قىسىمىدىن تەشكىل قىلىنغان بولۇپ، ئاتلىق ۋە پىيادە لەشكەرلەردىن جەمئىي ئوتتۇز ئۈچ قوش - ئون ئالتە مىڭ بەش يۈز چېرىك بار ئىدى.

تۇرشاۋۇل قوشۇن قۇۋۋىتىدىن چىقىپ شىڭشىيا ئارقىلىق قۇمۇلغا يېتىپ كەلگەندىن كېيىن، قارارگاھىنى قۇمۇلغا قۇردى ۋە «ئۈرۈمچى تەرەپلىرىگە يۈرۈش قىلىپ، ئالتە شەھەرگە تېگىش قىلىش» پىلانى بويىچە، يەنە چىرىنغار قوشۇن ۋە بىرىنغار قوشۇن دەپ ئىككىگە ئايرىلدى.

تومۇز ئايلىرىنىڭ ئوتتۇرىلىرى، قاسم پولگان ئۆز يىگىتلىرىنى ئېلىپ پىچاننىڭ تازبۇلاق دېگەن يېرىگە ئىككى

كېچە - كۈندۈزدە يېتىپ بېرىش ھەققىدىكى پەرماننى تاپشۇ-
رۇۋالغاندىن كېيىن، دەرھال يولغا چىقىش تەييارلىقىنى ئىش-
لەشكە كىرىشتى.

نازىبۇلاق - پىچاندىكى چىقىم قورۇلىنىڭ ئۈستىدىكى
بىر غولنىڭ نامى ئىدى. بۇ غول قۇمۇلدىن تۇرپانغا ئۆتىدى-
غان قەدىمكى كارۋان يولى ئۈستىگە جايلاشقان بولۇپ، ئۇرۇشتا
ئىككى تەرەپ تاللىشىدىغان مۇھىم ئۆتكەل - چىقىم قورۇلىنىڭ
كىرىش ئېغىزى ئىدى. مانجۇلارنىڭ بىرىنغار قوشۇنلىرى بار-
كۆلدىن چىقىپ ئۇدۇل تۇرپانغا ئۆتۈشتمۇ مۇشۇ يەر ئارقى-
لىق ئۆتمەسە، قۇمۇل بىلەن تۇرپاننىڭ ئارىلىقىدىكى چۆلدىن
قاتناپ ياساپمۇ ئۆتەلمەيتتى. ئۇنىڭ ئۈستىگە، رۇسلار مانجۇلار
بىلەن ئۈزگەن كېلىشىمى بويىچە، زەيساندىن بۆتكەپ بەرمەك-
چى بولغان ئون مىليون جىڭ ئاشلىقنىڭ بىرقىسمىنى گۇچۇڭدىن
چىقىم قورۇلىغا مۇشۇ يول بىلەن ئۆتكۈزۈمەكچى ئىدى.

قاسىم پولىگان ئەنەيتۇل ئىزچىنىڭ قولىدىن ئويناقلاپ
بىر ئىزدا جىم تۇرمايۋاتقان چىلان تۇرۇقنىڭ تىزگىنىنى قولغا
ئالدى ۋە ھەقىقىي چەۋەندازدەك بىر ئىرغىپلا ئېگەر
ئۈستىگە چىقتى.

-خوش، قېنى يىگىتلەر، ئاتلىنىڭلار!- دېدى ئۇ ئېتى-
نىڭ تىزگىنىنى سىلكىپ ۋە يۈرۈپ كەتتى. يىگىتلەر ئۇنىڭ
كەينىدىن ئاتلىرىنى قاترىتىپ يولغا چىقىشتى.

سەرەتان ئىسسىقى پىلىلداپ كۆزنى قاماشتۇرۇپ، يىراق
تىكى مەنزىرىنى چوڭ قىلىپ كۆرسىتەتتى. سايدا كۆتۈرۈلگەن
ئالۋۇن چاڭقاپ كەتكەنلەرگە خۇددى سۈزۈك بۇلاق سۈيىدەك
پارقىراپ كۆرۈنەتتى. ئۇلار ماڭسا، ئۇمۇ تەڭ ماڭاتتى، توخ-
تىسا توختايتتى. ھاۋا ناھايىتى قىزىپ كەتكەن بولۇپ،
قۇياش نۇرى ناھايىتى تولۇق ئىدى. ئەتراپتا چۆل ھاشارات
لىرى گىزىلىدىشىپ ئۇچۇپ يۈرۈشەتتى. ئىنتايىن ئاجىز چىقىۋات

قان بۇ سادالار كىشىنى تولىمۇ بىزار قىلاتتى. ئىسسىق چۆل شامىلى قۇرۇپ قالغان ئادراسمان، سېسىق شىۋاق قاتارلىق چۆل ئۈسۈملۈكلىرىنىڭ يوپۇرماقلىرىنى شىلىدىرلىتىپ، ئادەمنى تېخىمۇ سەسكەندۈرەتتى. چۈنكى، ئۇلارنىڭ شىلىدىرلاشامىرى كېتىۋاتقانلارغا جىنلار پىچىرلىشىۋاتقاندا، خۇددى ئۇلار توغرىلۇق غۇلغۇلا قىلىشىۋاتقانداك بىلىنمەكتە ئىدى.

ئەتراپ تۇتاش كەتكەن چوققىلار بىلەن قاپلانغان بولۇپ، كىشىگە گويىا بىر تۈپ ھايۋان قويۇق تۇمانلار ئىچىدە ئۈزۈپ يۈرگەندەك تۇيغۇ بېرەتتى. بۇلۇتلارغا ئاقاشقان بۇ تاغ چوققىلىرىنىڭ باغرىدا بىر تۈپ قارىياغاچ بار ئىدى. بۇ قارىياغاچ پايانسىز چۆلدىن ئۆچۈپ ئۆتكىچە قانئىتى تالغان قۇشلار شاخلىرىغا قونۇپ ئارام ئالسۇن، دېگەندەك ئۇ خىلىۋەت جايدا قەد كۆتۈرۈپ تۇراتتى.

تاز بۇلاق سايىنىڭ قاپ ئوتتۇرىسىغا جايلاشقان بولۇپ، بۇلاق بويىدىكى بىر تۈپ قارىياغاچنىڭ غولى سۇ يۈزىگە تېگىپ تۇراتتى. بۇلاقنىڭ ئۆپچۈرىسىنى ياپىيىشىل كۆكالتار قاپلىۋالغان، بولۇق ئۆسكەن ئوت - چۆپلەرنىڭ ئارىسىدىن شىلىدىرلاپ ئېقىپ چىققان سۈزۈك سۇ ئالدى تەرەپتىكى بىر ئويمانلىققا قۇيۇلاتتى ۋە ئۇ يەردە بىر كۆلچەك ھاسىل قىلغانىدى. بۇ كۆلچەكنىڭ چەت - ياقىلىرىدا يەنە بىر نەچچە تۈپ دۇڭھاق قارىياغاچلار ئۆسكەن بولۇپ، شاخلىرى خۇددى ئالدىغا قاراپ سوزۇلغان قولىدەك ھېلىقى كۆلچەكنىڭ ئۈستىنى قاپلىۋالغانىدى. كۆلچەكنىڭ يېنىدىكى ئېقىن بويىدا غۇزمەك - غۇزمەك بولۇپ ئۆسكەن ئازغانلار ئاپئاق ئېچىلىپ كەتكەنىدى. بۇ يەر قۇشلارنىڭ، جەرەنلەرنىڭلا توختاپ ئۆتۈدىغان ماكانى بولۇپ قالماي، بەلكى ئۇياق - بۇياققا ئۆتكەن يولۇچىلارنىڭمۇ جەزمەن توختاپ ئۆتۈدىغان ئارامگاھى ئىدى. بۇ يەردىن يەنە بىر مەنزىل تۆپىگە قاراپ ماڭسا،

مورى چېگرىسىدىكى ئېگىز بۇلاق داۋىنىغا يېتىپ بارغىلى بولاتتى. ئۇيەردىن بولسا مورىغا، گۇچۇڭغا ۋە بارىكۆلگە بارغىلى بولاتتى. قاسم پولىگان ئۇچىنچى كۈنى ئەتىگەندە تاز بۇلاققا يېتىپ كەلدى، ئاندىن ھەرقايسى غوللارغا چىنداۋۇل، ئىراۋۇل، قاراۋۇللارنى بەلگىلەپ، ئېگىز بۇلاق داۋىنىنى كۆزىتىشكە ئايغاقتى. چى ئەۋەتكەندىن كېيىن، قالغان يىڭىتلەرنى ئېلىپ، ئۆي تاش نىڭ ① ئۈستىدىكى قىزىنىڭ كەينىگە يوشۇرۇندى.

قاسم پولىگان تولىمۇ پاراڭچى ئادەم ئىدى. شۇڭا، ئۇ يىڭىتلەرنى زېرىكىپ قالمىسۇن دەپ ئويلىدى بولغاى، ئۇلارغا لاڭقالاردىن قالغان قەدىمكى بىر رىۋايەتنى سۆزلەپ بېرىشكە باشلىدى. ئۇ موخۇركا يۆگەپ تۇتاشتۇرۇپ، ئۇنى قاتتىق بىر شورىۋالغاندىن كېيىن، ھېكايىسىنى باشلىدى:

— ئۆتكەن زاماندا، يىلانلىقتا بىر بوۋاي ئۆتكەنمىكەن. بۇ بوۋاي ئۆمۈرۋايەت ھالال مېھنىتىگە تايىنىپ ھايات كەچۈرۈپ كەپتۇ. ئۇنىڭغا ئەجدادىدىن ئۈچ دانە گۆھەر مىراس قالغانمىكەن. ئۇ، يوقسۇللۇقنىڭ دەردىنى كۆپ تارتقان بولسىمۇ، ئەمما بۇ گۆھەرلەرنى قىممەتلىك تەۋەررۈك دەپ بىلىپ، ئەتمۇارلاپ چىڭ ساقلاپ كەپتۇ. كۈنلەر ئۆتۈپتۇ، ئايىلار ئۆتۈپتۇ، ئايىلارنى قوغلاپ يىللار ئۆتۈپتۇ. بوۋايغا ئاخىرى ھاردۇق يېتىپتۇ. ئۆزى نىڭ جان تەسلىم قىلىدىغان ۋاقىت — سائىتىنىڭ يېتىپ كەلگەنلىكىنى سەزگەن بوۋاي: «ئاتا — ئانامدىن قالغان بۇ ئۈچ گۆ-

① ئۆي تاش — شەكلى تۆت چاسا ئۆيگە ئوخشايدۇ. بۇ تاش ھېلىمۇ شۇ ئورۇندا تۇرماقتا.

ھەرنى كۆزۈمنىڭ يورۇقىدا ئۈچ ئوغلۇمغا مىراس قىلىپ بېرىپ
ۋەتەن. قازارا ئەجەل يېتىپ قالسا، ئۆمۈر ئارزۇيۇمنى دېيەل-
مەي، ئارماندا كەتمەي يەنە!» دەپ ئويلاپتۇ.

— بالىلىرىم، مەن ياشىنىپ قالدىم. ئەجەل بۇرۇنۇمغا
پۇراپلا تۇرىدۇ. دەپتۇ بوۋاي ئۈچ ئوغلىنى ئالدىغا چاقىرىپ،
مېنىڭ بۇ دۇنيادا قالدۇرۇپ كەتكۈدەك ھېچنېمە يوق.
قولۇمدا ئاتامدىن قالغان ئۈچ گۆھەر بار. بۇ گۆھەرلەرنى
ئاتامغا بوۋام، بوۋامغا بوۋىسى، بوۋامنىڭ بوۋىسىغا ئۇنىڭ
بوۋىسىنىڭ بوۋىسى مىراس قالدۇرۇپ كەتكەنىمىگەن. تا شۇنىڭ-
دىن باشلاپ بۇ ئۈچ گۆھەر بىز لاڭقالارغا تەۋەررۈك يالداما
بولۇپ ساقلىنىپ كەپتۇ. ئاتام رەھىمەتلىك جان ھەلقۇمغا
كەلگەن چېغىدا، سەكراتتا يېتىپمۇ: «بالام، ھېلىقى ئۈچ گۆ-
ھەرنى بۇزۇپ چېچىۋەتمە! بىز لاڭقالارغا ئاتا مىراس نەرسە
ئۇ، ئۇنى نەسلىمىزنىڭ تەۋەرۈكى دەپ بىل! كۈنلەرنىڭ بىر-
دە، سەنمۇ مەندەك قېرىپ، ھايات بېغىڭغا قىراۋلار چۈشكەندە،
ئۇلارنى ئۆز ئوغللىرىڭغا مىراس قىلىپ قالدۇر! مەن ساڭا
نېمىدېگەن بولسام، سەنمۇ ئۇلارغا شۇنى دە! بۇلار بۇ مىراس-
نى نەۋرىلىرىمگە، نەۋرىلىرىم چەۋرىلىرىمگە، كۆكۈن نەۋرىلىرىم-
گە قالدۇرغاي. شۇنداق قىلساڭ، مەن سېنىڭدىن ئاڭلى -
ئاخىر رازى بولىمەن!» دەپ كۆز يۇمغانىدى. مانا مەنمۇ سىلەر-
گە شۇ تەۋەررۈك سۆزلەرنى تەكرارلاپ ئولتۇرۇپتۇمەن...
بىزدە: «كەتمەك بولۇپ كەتكەنلەر كېلىۋر، كەتمەنلىنىپ كەت-
كەنلەر كەلمەس» دېگەن ماقال بار. مېنىڭ كۆزۈم يۇمۇلغان-
دىن كېيىن، ئۇچۇڭلار ئىناق - ئىتتىپاق ئۆتۈڭلار. ئۈچ گۆھەرنى

بىر - بىرىدىن ھەرگىزمۇ ئايرىۋەتمەڭلار، بولمىسا، ئۇلار خاسمە يېتىمنى يوقىتىدۇ...

سۆزلەپ بولۇپ بوۋاي كۆزىنى يۇمۇپتۇ.
ئۈچ ئوغۇل ئاقسىمنىڭ ۋەسىيىتى بويىچە، بۇ ئۈچ گۆھەرنى بىر يەردە بىرلەشتۈرۈپ چىڭ ساقلاپ يۈرۈپتۇ. كۆنلەر ئۆتۈپتۇ، يىللار ئۆتۈپتۇ. ئۈچ ئاكا - ئۇكا ھېلىقى ئۈچ گۆھەرنىڭ خاسسىيىتىدىن يىلدىن - يىلغا روناق تېپىپ، ئەل - يۇرت ئىچىدە ئىسناۋەت قازىنىپتۇ.

بىزنىڭ يىلانلىققا بەكمۇ يىراق بىر يۇرتتىن بىر ئادەم مۇساپىر بولۇپ كېلىپ قالغانىكەن، بوۋاي ئاق كۆڭۈل، مېھرىبان ئادەم بولغاچقا، «بۇمۇ خۇدانىڭ بەندىسىغۇ!» دەپ ئويلاپ، ئۆزى ھايات ۋاقتىدا ئۇنىڭغا ئۆزىنىڭ زېمىنىدىن يەر بۆلۈپ بەرگەنىكەن، كارىزىدىن سۇ بەرگەنىكەن. بوۋاي ھەممە ئادەمنى خۇددى ئۆزىگە ئوخشاش ئاق كۆڭۈل دەپ ئويلايدىغان بولغاچقا، ھېلىقى مۇساپىرغا كۆڭۈل سىرلىرىنىڭ ھەممىسىنى يوشۇرماي ئېيتىپ بەرگەنىكەن، ئەمما ئۇ نىيىتى يامان، ئالا كۆڭۈل بىر كانتۇ ئىكەن. ئۇ گۆھەرلەرنى بوۋايدىن ئېلىۋېلىشقا كۆپ ئۇرۇنغان بولسىمۇ، ئەمما ئۇلارنى زادىلا قولغا چۈشۈرەلمەپتۇ. بوۋاي ئۆلۈپ كەتكەندىن كېيىن، ئۇ ئۆز مەقسىتىنى ئىشقا ئاشۇرۇشنىڭ پۇرسىتى يېتىپ كەلگەنلىكىنى سېزىپ، ھېلىقى ئۈچ بىر تۇغقاننىڭ يەكدىللىك خامىنىغا بۆلگۈنچىلىك ئوتىنى تۇناشتۇرۇشقا، ئۇلارنى بىر - بىرى بىلەن كالا سوقۇشتۇرۇشقا ھەرىكەت قىلىپتۇ.

بۇ ئۈچ ئوغۇلنىڭ چوڭىنىڭ ئىسمى داۋۇت، ئوتتۇراچىسىنىڭ

ئاۋۇت، كەنجىسىنىڭ ساۋۇت ئىكەن. بىر كۈنى ھېلىقى گازىپ داۋۇتنى ئۆيىگە چىللاپ راسا مېھمان قىلىپتۇ ھەمدە سۆز ئارىلىقىدا:

— ئاتىڭىز كۆپ ياشىغان، كۆپنى كۆرگەن ئادەم بولسىمۇ، ئەمما ئەقىلدىن ئېيتىمىغان ئادەم ئىكەن. — دەپتۇ.

— نېمىشقا؟ — دەپتۇ داۋۇت ئەجەبلىنىپ.

— ئاتىڭىزنىڭ ئەقلى بولسا، ھېلىقى گۆھەرلەرنىڭ ھەممىسىنى سىز چوڭ ئوغۇل بولغانلىقتىن، سىزگە قالدۇرۇپ قويىسا بولماسىدى!

بۇ گەپنى ئاڭلىغان داۋۇتنىڭ ئىچىگە بىر ئوت چۈشۈپتۇ ۋە ئۇنىڭ سۆزىنى توغرا دەپ ھېسابلاپتۇ.

ھېلىقى كەلتۈرۈلگەن مۇشۇنداق چارە بىلەن ساۋۇت ۋە ئاۋۇتلارنىمۇ ۋەسۋەسىگە سېلىپ، ئۇلارنىڭ تىنچ كۆڭلىنى پاكىزلىككە كەلتۈرۈپتۇ. شۇڭا، دانىشمەنلەر: «كۆڭۈلنىڭ ئالسى خۇدانىڭ بالاسى» دېگەن. — دە! — قاسىم پولىگان سۆزلەپ مۇشۇ يەرگە كەلگەندە، موخۇركىسىنى يەنە بىر قاتتىق شورىۋالدى — دە، كېيىن ئۇنى ئايىغى تەرەپكە پىرقىرىتىپ تاشلىۋەتتى ۋە ئېيتىۋاتقان ھېكايىسىنى داۋاملاشتۇردى:

شۇنداق قىلىشىپ، ھېلىقى كەلتۈرۈلگەن ۋەسۋەسىگە سېلىشىپ ئارقىسىدا، ئەسلىدە ئىناق — ئىچىل ئۆتۈپ كېلىۋاتقان داۋۇت، ئاۋۇت ۋە ساۋۇتلارنىڭ ئارىسى بۇزۇلۇپ، بىر — بىرىگە دۈشمەن بولۇشۇپ، گۆھەرلەرنى تالىشىپ بىر — بىرىنى ئۆلتۈرۈۋېتىپتۇ. گۆھەرلەر بولسا ھېلىقى ماكانسىز كەلتۈرۈلگەن قاپتۇ.

ئۇ، بۇ گۆھەرلەرنى ھىيلە بىلەن قولغا چۈشۈرگەنلىكىدىن مەمنۇن بولۇپ، ئۆزىنىڭ ئەقىل كارامىتىدىن سۆيۈنۈپ

كېتىۋاتقاندا، ئالغىنىدىكى ھېلىقى ئۈچ گۆھەر پۇررىدە ئۇچۇپ چىقىپ كېتىپتۇ ۋە بىردەمدىلا قامەتلىك پەزىشئە سۈپەت بوۋايلاغا ئايلىنىپ قاپتۇ. بۇكارامەتنى كۆرگەن ھېلىقى ماكانسىز كانتۇنىڭ ئەقلى لال بولۇپ، ھوشىدىن كەتكىلى تاس قاپتۇ ۋە كۈن پېتىمىش تەرەپكە قاراپ قېچىپتۇ. شۇ ئان، ھېلىقى بوۋايلارنىڭ بىرى قارا تاغقا ئايلىنىپ، ئۇنىڭ ئالدىدا توغرا تۇرۇۋاپتۇ. كانتۇ كۈنچىقىشقا قاراپ قېچىپتىكەن، ھېلىقى بوۋايلارنىڭ يەنە بىرى ھەيۋەتلىك ئاق تاغقا ئايلىنىپ، ئۇنى زادى ئۆتكۈز-مەپتۇ. ئۇ ئامالسىزلىقتىن يۇقىرى قاراپ قېچىپتىكەن، بوۋايلارنىڭ ئۈچىنچىسى قامەتلىك كۆك تاغقا ئايلىنىپ، ئۇنىڭ يولىدا تۇرۇۋاپتۇ. بۇ چاغدا، بۇ تاغلاردىن مۇنداق سادا كەپتۇ:

— ھەي، قارا يۈز، مەككەر، تېجىمەل، ماكانسىز! سەن نېمىشقا ۋاپاغا جاپا قىلىسەن؟ سەن ماكانسىز بولۇپ بىزگە كەلگەندە، ساخا يەر — زېمىن بەرمىگەنمىدۇق؟ سەن ئاچ — زېرىن قالغاندا، ئاش — نان بەرمىگەنمىدۇق؟ سەن تۈزىمىزنىڭ ھەققىنى ئاقلىمايلا قالماي، بەلكى يۇرتىمىزغا تەپرىقچىلىك كۆرۈقنى تېرىپ، بىر ئوبدان ئىناق — ئىتتىپاق ئۆتۈۋاتقان ئادەملىرىمىزنى ھەبەشنىڭ چېچىدەك چۇۋۇپ تاشلىدىڭ. ئۇنى ئاز دەپ، يەنە ئۇلارنىڭ بىگۇناھ جېنىغىمۇ زامىن بولدۇڭ، بۇ پاك زېمىننى ئەۋلادلىرىمىزنىڭ قېنى بىلەن بويىدىڭ! بۇ گۇناھنىڭ ئۈچۈن خۇدا سېنى ۋە يىلۇن دوزاخقا تاشلايدۇ!

قاسىم پولگاننىڭ ھېكايىسى دۈشمەن توغرىلىق خەۋەر ئېلىپ كەلگەن ئايغاقچى تەرىپىدىن ئۇزۇپ قويۇلدى. ئېگىز بۇلاق ئەتراپىدا قاراۋۇللىق قىلىۋاتقان ئىراۋولچىلار داۋاندا قاراچېرىكلەرنى كۆرگەندىن كېيىن، دەرھال ئوتاققا ئايغاقچى ماڭغۇزغانىدى.

— ئوغلانلار، تەييارلىنىڭلار! — دەپ ۋارقىرىدى قاسىم پولگان، بۇ چاغدا ئۇ چىلان تورۇقنىڭ ئۈستىگە ئىرىشىپ چىقىپ

بولغانىدى، — ئانىمىز بىزنى ئەركەك دەپ تۇغقان. ئەل — يۇرتىمىز ئۈچۈن، ئۆزىمىزنى بىر كۆرسىتىدىغان بەھت يېتىپ كەلدى... ئاتلىنىڭلار!

قاسىم پولگان يىمىكتىلىرىنى باشلاپ، سايىنى توپتوغرا كېسىپ ئۆتتى. كۈتۈمى ياخشى بۇ ئاتلار ئۆزىگە زادى قامچا تەگكۈزمەيتتى. ئۇلار ئېگىز بۇلاق غولىدىكى ئۆي تاش ئەتراپىلىرىغا كەلگەندە، ئالدىغا ئەنەيتۇل ئىزچى ئۇچرىدى.

— ھازىر دۈشمەنلەر داۋاندىن چۈشتى، — دەپ مەلۇمات بەردى ئۇ — ئالدىدا بىر سۆتىنىدەك قارا چېبرىك بار. ئۇلارنىڭ ئارقىسىدىن بېشىغا لېگەن تەلپەك كىيگەن، مۈرىلىرىگە تاختامۇشۇك تاقاشقان بىرتوپ تۇكباش ئەجنەبىي كانتۇلار ئەللىكتەك تۈگىنى يالاپ مېڭىپتۇ. ئۇلارنىڭ كەينىدە يەنە بىر سۆتىندەك قارا چېبرىكلەر بار.

قاسىم پولگان مەلۇماتنى ئاڭلىغاندىن كېيىن، ئېتىسىنى دېۋىتىپ قىرغا چىقتى — دە، غولنىڭ ئىچىگە نەزەر سالىدى. بۇ چاغدا، دۈشمەنلەر غولغا پۈتۈنلەي كىرىپ بولغانىدى. ئۇ تاكى ئۇلار ئېگىز بۇلاق جىلغىسىنىڭ ئىچىگە كىرىپ بولغۇچە قاراپ تۇردى.

قاسىم پولگاننىڭ كۆرگىنى دەل مانجۇلارنىڭ بىرىنغار قوشۇنىلىرىنىڭ چاقۇر سەردارى ليۇ چۈنيۈەن باشچىلىقىدىكى كورقار ئۇسۇن قوشىنىنىڭ بىر سۆتىنىسى ئىدى. ئۇلار ئالدىرىماي — تېنىمەي كېتىشىپ باراتتى. ئۇلارنىڭ كەينىدىن ماڭغانلار تۈگە كارۋىنىنى يالاپ كېتىۋاتقان كاپىتان كامىنىسكىي باشچىلىقىدىكى روسىيە سولداستلىرى ئىدى. ئۇلار ھەيدەپ كېتىۋاتقان تۈگىلەرگە چىقىپ تىم قورۇلىغا يەتكۈزۈپ بېرىلمەكچى بولغان ئىككى تۈمەن چىڭ بۇغداي ئارتىلغانىدى. ئۇلارنىڭ ئارقىسىدىن قۇرۇقلاپ كېلىۋاتقانلار مانجۇلارنىڭ بىرىنغار قوشۇنلىرىنىڭ بىر ئاتلىق چېبرىكلەر ئەترىتى ئىدى. ئۇلارغا يىلىنىپ دېگەن بىر تۇڭلىك باش

چىلىق قىلاتتى.

قاسم پولگان دۈشمەننىڭ جىلغا ئىچىگە كىرىپ بولغان
لىقىنى جەزمەلەشتۈرگەندىن كېيىن، ئالدى تەرەپكە ئاتلىنىڭلار!
دەپ ئىشارەت قىلدى. ساينىڭ ئىچىدە يوشۇرۇنۇپ ياتقان
ئەنەيتۇل ئىزچى باشچىلىقىدىكى يىگىتلەر دەرھال قارا چېرىك
لەرنىڭ ئالدىدا پەيدا بولدى - دە، قارا كۆرسىتىپ قويۇپلا
تازبۇلاق تەرەپكە چېكىندى. مانجۇ سەردارى لىيۇ چۈنيۇەن
رۇسلارنىڭ باشلىقى كامىنىسكىي بىلەن بىرپەس كۇسۇرلاشقان
دىن كېيىن، قوشۇنغا ئۇلارنى قوغلاشقا بۇيرۇق بەردى، ئۇ
ئالدى تەرەپتە قارا كۆرسىتىپ قېچىپ كېتىۋاتقانلارنى دۈشمەن
نىڭ قالدۇق ئىراۋۇلچىلىرى دەپ ئويلاپ، قىرنىڭ ئۈستىدە
ئۆزلىرىگە ئېتىلىماقچى بولۇپ تۇرغان ئەجەل مۇئەككەللىرىگە
دىققەت قىلىدى ۋە قوشۇننى باشلاپ ئۇدۇل تاز بۇلاققا قارا
راپ مېڭىپ كەتتى.

مانجۇلار تاز بۇلاققا يېقىن قالغاندا، ئەنەيتۇل ئىزچى
يىگىتلىرىنى باشلاپ، تاز بۇلاقنىڭ يېنىدىن ئۇدۇل چىقىم قو-
رۇلى تەرەپكە ئۆتۈپ كەتتى ۋە ئۇزاققا قالماي كۆزدىن غايىپ
بولدى. دېمەك، تاز بۇلاقتا دۈشمەن يوق دېگەن گەپ. مانجۇ
سەردارى مۇشۇلارنى ئويلاۋېتىپ، خۇددى قاسم پولگاننىڭ كۈت-
كىنىدەك، قوشۇننىڭ تاز بۇلاقتا دەم ئالىدىغانلىقىنى ئېلان
قىلدى. ئىسسىقتا ھېرىپ - ئېچىپ كەلگەن قارا چېرىكلەر
بۇلاقنى كۆرۈپ، ھېچنەمگە قارىماستىن ئۆزلىرىنى سۇغا ئېتىش-
تى. ئادەملەر ۋە ئۇلاغلار سۇغا راسا قېنىپ، تاماقلارنى يەپ
بولۇشىغا، قاراغۇ چۈشۈپ قالدى.

ساينىڭ ئۈستىگە سۈتتەك يورۇق ئاي كۆتۈرۈلدى. ئەت-
راپتىن نەدىندۇر بۆرىنىڭ ھۇۋلىغان ئاۋازى كېلەتتى. ئەنەيتۇل
ئىزچى مانجۇلارنىڭ ئۆزلىرىنى قوغلاپ بارغان ئىراۋۇلچىلىرى-
نى تازغاشتۇرۇۋەتكەندىن كېيىن، تىۋىش چىقارماي، ئادەملىرىنى

باشلاپ قاسم پولگاننىڭ يېنىغا قايتىپ كەلدى.
— بۆرە ئويۇنى تەييار بولدى، ئەمدى باشلىسامدۇق؟

دېدى ئۇ.

— باشلاڭلار! — دېدى قاسم پولگان، — بىراق چوقان —
سۈرەن سالماي، تۇيدۇرماي ھەرىكەت قىلىڭلار. بۇ مەلۇنلار —

نىڭ ئۈستىدىن تۇيۇقسىز باسۇرۇق قىلىڭلار — دە، ئۇلارغا
ئاۋاز چىقىرىشقىمۇ پۇرسەت بەرمەڭلار!

يىمىكتىلەر تىمۇش چىقارماستىن، بۇلاق ئەتراپىدا دەم
ئېلىپ ياتقان قارا چېرىكلەرنى چەمبەردەك قورشىۋالغاندىن

كېيىن، ئۇلارنىڭ ئۈستىگە بىراقلا ئېتىلدى. غەرق مەست ھالدا قاتتىق
ئۇيقۇدا ياتقان بۇ قارا چېرىكلەر بىلەن ئاق چېرىكلەر نامەلۇم دۈشمەن

نىڭ قانداق كېلىپ قالغانلىقىنى خېلىغىچە ئاڭقىرالماي، مەڭدەپ
قالدى. كەڭ سايدا چېپىپ يۈرگەن ئاتامق لەشكەرلەر مانجۇ —

لارنى جان — جەھلى بىلەن قىرىشقا باشلىدى. لەشكەرلەرنىڭ
قىلىچلىرى ئاينىڭ يورۇقىدا كۈمۈشتەك پارقىراپ، يالت — يۇ —

لت قىلاتتى. ئۇلار قولدىكى ئۇزۇن قىلىچ، يوغان چوماقلىرى
بىلەن ئالدىغا دۇچ كەلگەنلىكى دۈشمەننى بىر باشتىن ئۇرۇپ

يىقىتىۋەردى. بىر چاغدا:

— ئالۋاستىلار باستى! — دېگەن ئاچچىق ۋارقىراش ئاڭ
لاندى. ئۇيقۇدىن چۆچۈپ ئويغىنىپ، ئەس — ھوشىنى يوقاتقان

دۈشمەنلەر قالايمىقان ۋارقىرىشىپ، ئاشۇ بىر سۆزنىلا تەكرار —
لىشاتتى. ئۇلارنىڭ ئىچىدە بىر ئاز ھوشىنى يىغىۋالالىغانلىرى

ئۆلۈم ھەلقۇمىدىن قانداق قېچىپ چىقىشنىڭ غېمىدە قۇتۇرد —
غان ئىتتەك ئۆتتۈر كەلگەن تەرەپكە ئۆزىنى ئۇراتتى. قالايمى —

قان قېچىپ ئاتلىق لەشكەرلەرنىڭ ئالدىغا كېلىپ قالغانلىرىنى
لەشكەرلەر بىر چېپىش بىلەنلا يەر چىشلەتتتى.

قىز — چاپ تۇن بويى داۋام قىلدى. دوڭغاق قارىياغاچنىڭ
قۇرۇپ قاغىراپ كەتكەن شاخلىرىغا قاراسلاپ ئوت تۇ —

تاشماقتا ئىدى. تېڭىقلاردىكى بۇغدايلار چاراسلاپ كۆيۈۋاتاتتى. ئەتراپ ئوت شولىسىدىن خۇددى كۈندۈزدىكىدەك يورۇپ كەتكەنىدى. دۇنيادىن بىغەم ئۇخلاۋاتقان ۋاقىتىدا، تۇيۇقسىز شەيخۇنغا ئۇچرىغان مانجۇلار بىلەن رۇسلارنىڭ كۆزلىرى ئالچەكمەن بولۇپ، ماڭارغا يەر، كىرەرگە تۆشۈك تاپالماي، باشلىرىغا ئۇرۇلۇۋاتقان قىلىچ - چوماقلارنىڭ زەربىسىدە ئۇدۇل كەلگەن تەرەپكە يۈگۈرگىلى تۇردى.

ئاستىدا ئالا ئېتى بار گەۋدىلىك ئېگىز بىر رۇس قاسىم پولىگاننىڭ يان تەرىپىدە قىلىچىنى ئېگىز كۆتۈرۈپ، چاپ - چاپ قىلىپ كېلىۋاتاتتى. بۇ - ھېلىقى كاپىتان كامىنىسكى دېگەن رۇس ئىدى. ئۇنى كۆرگەن قاسىم پولىگان چىلان تورۇقنىڭ بېشىنى بۇراپ، يېقىنلاپ بېرىپ ئۇنىڭ بىلەن تۇتۇشتى. كامىنىسكى كىيىمەلە قىلىپ ئاۋۋال قىلىچ كۆتۈرۈۋېدى، قاسىم پولىگاننىڭ بىر ئۇرۇشى بىلەن، ئۇنىڭ قولىدىكى ئەگرى قىلىچ ئوت تۇرىدىن ئىككى بولۇپ كەتتى. ئىككىنچى قېتىمدا، قاسىم پولىگان ئۇنىڭ يەلكىسىگە بار كۈچى بىلەن قىلىچ ئۇرۇپ، ئۇنى ئاتىدىن ئىك موللاق چۈشۈردى. بۇ چاغدا رۇسلار ئارىسىدا:

— ۋايجان، كوماندىر كامىنىسكى قازا تاپتى!
كامىنىسكىنى ئۆلتۈرۈۋەتتى! — دېگەن ۋارقىنداشلار ئاڭلاندى. قاسىم پولىگان يېڭىباشتىن بۇلاق تەرەپكە ئات چاپتۇردى. ئۇنىڭ لەشكەرلىرىمۇ ئۇنىڭ بىلەن قاتارلىشىپ ئات چاپتۇرۇپ، دۈشمەننى قىر - چاپ قىلدى. ئۇلار ئالدىغا ئۇچرىغانلىكى دۈشمەننى رەھىم قىلماي غۇلاتماقتا ئىدى. بىرىنىڭ قولىدا قىلىچ، بىرىنىڭكىدە نەيزە، بىرىنىڭكىدە پالتا، بىرىنىڭكىدە چوماق بار ئىدى. قارا چېرىكلەر بىلەن ئاق چېرىكلەر بىلەن بىرلىككە بەزىلىرىنىڭ بېلى ئۈزۈلگەن، بەزىلىرىنىڭ سۆڭىكى سۇنغان، بەزىلىرىنىڭ ئۈچەيلىرى چۇۋۇلغان، بەزىلىرىنىڭ قارىنى يېرىلغان، بەزىلىرىنىڭ جىسمى قانىغا بويالغان

بەزىلىرىنىڭ قول - ئايىغى ئۈزۈلگەن، بەزىلىرىنىڭ بولسا كۆزى تېشىلىگەنىدى. بىرى جان بەر- مەكتە، بىرى قان تۆكۈمەكتە، بەزىلىرى ئات چاپتۇرىدۇ، بەزىلىرى ئاتتىن يىقىلىدۇ... بۇ جەڭنىڭ مەنزىرىسى ئەنە شۇنداق ئىدى.

قاسىم پولگاننىڭ ئارىلاپ - ئارىلاپ، ئادەم ئاڭلاپ باقمىغان بۇ دەھشەتلىك جەڭنىڭ ۋاڭ - چۇڭىنى، قارا چېرىك لەرنىڭ كىشىنىڭ قىررقۇسى كەلگۈدەك ئاچچىق چىرقىراشلىرىنى، ئاق چېرىكلەرنىڭ يارىدار ئېيىقتەك ھۆركىرەشلىرىنى، ئاتلارنىڭ كىشىنىشلىرىنى، تۆڭكەلەرنىڭ بوزلاشلىرىنى ۋە قىلىچ - پالتىلارنىڭ بىر - بىرىگە ئۇرۇلۇپ چاراق - چۇرۇق قىلىشىنى ھەمدە يارىدارلارنىڭ ئىگىراشلىرىنى بېسىپ چۈشۈپ:

— يىگىتلەر، غەيرەت قىلىڭلار! باش كۆتۈرتمەڭلار! بۇ كاتتۇلارنى ئاياپ ئولتۇرماڭلار!— دېگەن ئاۋازى يىراق - يىراقلاردىن ئېنىق ئاڭلىنىپ تۇراتتى، ئۇ ۋە ئۇنىڭ يىگىتلىرى ياقۇببەگ ئۈچۈن ياكى ئۇنىڭ ھاكىمىيىتى ئۈچۈن ئەمەس ئۆزلىرى ئۈچۈن جەڭ قىلىۋاتقانلىق ھېسسىياتىغا چۆمۈلگەنىدى. شۇنداق قىلىپ، گۇاڭشۈينىڭ ئىككىنچى يىلى ① يازدىن تارتىپ گۇاڭشۈينىڭ تۆتىنچى يىلىنىڭ باشلىرىغا ② قەدەر داۋام قىلغان، مانجۇ خاقانلىقىنىڭ شىنجاڭنى قايتۇرۇۋېلىش يۈزىدىن ئېلىپ بارغان دەھشەتلىك ئۇرۇشنىڭ مۇقەددىمىسى مانا مۇشۇ تاز بۇلاقتا باشلاندى ③...

① گۇاڭشۈينىڭ ئىككىنچى يىلى — 1876 - يىلى.

② گۇاڭشۈينىڭ تۆتىنچى يىلى — 1878 - يىلى.

③ بۇ قەبىلىنىڭ جەڭدە، قاراچېرىكلەر تولۇق يوقىتىلغاندىن باشقا، يەنە رۇسلاردىن بىرى ئۆلتۈرۈلدى. كۆپى يارىدار قىلىندى. رۇس كارۋاننىڭ توقسان ئېتى ئولجا ئېلىندى.

苦难的大地(2)

著者:阿不都魏力·艾力

新疆大学出版社出版

(乌鲁木齐市胜利路14号 邮政编码: 830004)

新疆新华书店发行 新疆新华印刷二厂印刷

850×1168毫米 1/32开本 9.5印张

1997年1月第1版 1997年3月第1次印刷

印数: 1—10350

ISBN7-5631-0840-8/Z·151 (民文) 定价: 23.00元